

4.3
UNIVERSITY OF KERALA

TRIVANDRUM SANSKRIT SERIES No. 209

PŪRVABHĀRATACAMPŪ

OF

MĀNAVEDA

With the Commentary of

KRSNA



Edited and Published by

K. RAGHAVAN PILLAI

B. A. (Hons.), Ph.D. (Lond.)

CURATOR, MANUSCRIPTS LIBRARY

PRINTED AT

S. R. V. PRESS, QUILON.

1963 / 1885

All Rights Reserved]

[Price Rs.



केरलविश्वविद्यालयः

अनन्तशयनसंस्कृतग्रन्थावलिः

ग्रन्थाङ्कः २०९.

मानवेदप्रणीता

पूर्वभारतचम्पूः

कृष्णीयेन टिप्पणेन संयुता ।



प्रकाशकः

डाक्टर के. राघवन् पिळ्ळ,
पौरस्त्यग्रन्थप्रकाशनकार्यालयाध्यक्षः


अनन्तशयनम् ।

कोलम्बपुरे श्रीरामविलासमुद्रणालये मुद्रिता ।

1963

१९८३

[मूल्यं



ताणि]

INTRODUCTION

General

The Campū is an original branch of Sanskrit Literature. Apart from a few works in Chinese literature an equivalent to the campū is not found in world literature.

The classical definition of campū is given by Viśwanātha in his Sāhitya-darpaṇa. गद्यपद्यसं काव्यं चम्पूरित्यभिधीयते¹. Viśwanātha instances the Deśarājacarita as a typical campū. Bhoja lavishes praise on the campū style of composition.

गद्यानुबन्धरसमिश्रितपद्यसूक्ति-
र्हृद्या हि वाद्यकलया कलितेव गीतिः ।
तस्माद्धानु कविमार्गजुषां सुखाय
चम्पूप्रबन्धरचनां रसना मदीया² ॥

1. Campū Literature:- We have no clear information at present as to what was the earliest campū. Most of the works that are available now date later than the 10th century A. D. Campū seems to have enjoyed great popularity with the poets of South India. A good majority of the extant campū works were written by southern poets.

According to M. Krishnamachariar the earliest campū is the Damayantīkathā or Nalacampū by Trivikrama or Simhāditya. (c. 915 A. D.)³. Somadeva wrote the Yaśastilakacampū⁴ in 951 A. D. The real impetus to the campū style of composition came with the celebrated Bhoja, the author of Rāmāyaṇacampū⁴. This work served as the model for later authors of campus. Bhoja is supposed to have written only up to the end of the Kiṣkindhākāṇḍa; Lakṣmaṇa Kavi is said to have completed the work (Uttaracampū). The next important

1 Sāhityadarpaṇa, VI, 336.

2 Rāmāyaṇacampū, Bālakāṇḍa, Verse 3.

3 History of Classical Sanskrit Literature. p. 496.

4 Nirṇayasāgar Press, Bombay.

4 Bombay, 1929.

work is the Bhāgavatacampū of Abhinava Kālidāsa (11th Century). Ananta Bhaṭṭa's Bhāratacampū⁵ occupies a very prominent place among the campus of the medieval period. He has also written a Bhāgavatacampū.

2. Campū in Kerala:- The Prabandhas which are used in "Kūṭiyāṭṭam" and "I'āṭhakam" are compositions conforming to the campū pattern, though shorter in size than the other campūs. Melputhūr Nārāyaṇa Bhaṭṭatiri wrote a number of such prabandhas at the request of his friend Iravi Cakiār (Ravi Nartaka) of Kuṭṭamcheri⁶. The most important among them are Svābasudhākāra⁷, Matsyāvataṛa⁸, Aṣṭamīcampū⁹, Rājasūya¹⁰, Dūtavākya¹¹, Subhadrāharaṇa¹², Pāñcālīsvayaṁvara¹³ and Niranunāsika¹⁴ or Śārpanakhāpralāpa. Some other prabandhas like Nṛgamokṣa¹⁵, Vāmanāvataṛa¹⁶, Ajāmilamokṣa¹⁷ are also attributed to him¹⁸. These prabandhas of Melputhūr were the models for many later prabandhas¹⁹.

5 Bombay, 1930.

6 The exact number is uncertain, for Bhaṭṭatiri's name is mentioned only in a few works. The works mentioned here are after Dr. K. Kunjunnī Raja's account in his Contribution of Kerala to Sanskrit Literature, Madras, 1958. p. 144-6.

7 Kavyamālā, IV, 1887.

8 JTuOML. Vol. I.

9 Kottakkal, 1925.

10 1658 (P. L.). Contains also a com. by Pāccu Mūthat.

11 Kottakkal, 1925.

12 1658 (P. L.)

13 3665 (P. L.)

14 1658 (P. L.)

15 1644 (P. L.)

16 1651 (P. L.)

17 TM 370 B & TM 374 B.

18 Ullur S. Parameswara Aiyar attributes a few more. See KSC, II, pp. 357-359. For a detailed account see also pp. 370-81. Vadakumkur Rajarajavarma Raja seems to be of the opinion that most of the prabandhas popular with the Cakiars were written by Nārāyaṇa Bhaṭṭatiri.

19 For a list of these later prabandhas see KSC, III, pp. 62-70.

The earliest Campū proper that we come across in Kerala is the Amogharāghaviya²⁰ of Divākara who wrote the work, according to his own statement, in 1299 A. D. It deals with the story described in the Bālakāṇḍa of Rāmāyaṇa. Kalyāṇasaugandhika²¹ is anonymous, though generally believed to be the work of an author from Kerala. Uttararāmāyaṇacampū²² was written by a Nampūtiri of Devanārāyaṇa's court around 1642 A.D. Hanumadupādānacampū²³ is supposed to be the work of Mahiṣamaṅgalaṃ Śaṅkaraṇ Nampūtiri the author of the well-known astrological works²⁴. It deals with the story of Hanumān in three sections. Lakṣaṇāsvayaṁvara²⁵, Bāṇayuddha²⁶ and Viprapatyanugrahaḥilā²⁷ are three short campūs by Īṣwara Vāriyar of Nellekkāṭṭ who lived around the latter half of the 18th century.

The Śāntānagopāla²⁸ is a campū of great poetic merit, written by Aśvati Tiruṇāl Rāmavarman (1755-1795 A. D.). This work is not to be confused with a campū of the same name attributed to Melputhūr Nārāyaṇa Bhaṭṭatiri²⁹. Kārtavīryavijayam is another campū by Aśvati Tiruṇāl Rāmavarman³⁰. It deals with the story of Kārtavīryarjuna's victory over Rāvaṇa.

Īṭavettikkāṭṭ Nārāyaṇa Nampūtiri³¹ is the author of the Rukmiṇīsvayaṁvara(pariṇaya)campū³². He must have lived about 903 K. E. (1728 A. D.). The work is written on the lines of

20 R 4328 (Madras)

21 L 628A

22 1607 (P. L.)

23 1646 (P. L.) & 1665 (P. L.)

24 Dr. K. Kunjunni Raja, op. cit, p. 240.

25 1220 B. Also Published in the Mathrubhumi Weekly 31-7-1955.

26 Published in the Mathrubhumi Weekly 31-7-1955.

27 Published in the Mathrubhumi Weekly 31-7-1955.

28 Published by C. Unnikrishna Variyar. Ulloor S. Parameswara Aiyar, op. cit, pp. 313 ff.

29 M. C. 612.

30 1619 (P. L.). Dr. Raja, op. cit, p. 173.

31 Ullūr S. P. Aiyar, op. cit, III, pp. 470-476. Dr. Raja, op. cit, p-178.

32 9451. Also Published by K. Raman Nambiar.

Melputhūr Nārāyaṇa Bhaṭṭatiri's Prabandhas. The Rukmāṅgada-carita³³, another prabandha, is also written by the same author.

Uṣāpariṇaya³⁴ is a campū written by Ilayiṭam Nārāyaṇan Nampūtiri. He lived during 945-1015 K. E. (1769-1839 A. D.).³⁵ This work is apparently an imitation of Iṭaveṭṭikatt's work and the story goes that it was written in one day.

Bhāgavatacampū³⁶ of Rāmapāṇivāda³⁷ is of great literary merit. It deals with the story described in the tenth Skandha of Bhāgavata. The work as it is available now extends only up to Mucukundamokṣa. As in the other works of Rāmapāṇivāda, this too contains many Prākṛt passages.

Maḷamaṅgalath Nārāyaṇan Nampūtiri (1524-1594 A. D.) is the author of Uttararāmāyaṇa (rāmacarita) campū³⁸. Only one stabaka of this has been discovered so far.

Apart from these there are a number of other campus, most of them apparently written for the use of Cākiers in Kūṭiyāṭṭam and Prabandham. It would not be possible in this short survey to give a list of all of them. Other than the campus composed in Sanskrit there are also a number of campus written in Malayalam and in the Maṇipravāḷa style of Malayalam. The authors who have composed such campus are mainly Punam Nampūtiry, Tharakkal Vāriyar and Maḷamaṅgalath Nārāyaṇan Nampūtiry³⁹.

3. Mānaveda and His Works.

Mānaveda is well-known throughout Kerala as the author and founder of the Kṛṣṇanāṭṭam style of dance-drama, second in popularity only to Kathakali. He belonged to the royal family of

33 L. 103 H.

34 14041 A. Six More Mss. are available in this library.

35 Ullur S. P. Ayar, op. cit, Vol. II, p. 488. Dr. Raja, op. cit, p. 167.

36 The work is shortly to be published in the TSS.

37 On the date of Rāmapāṇivāda see Dr. Raja, op. cit, pp. 183-90 and Ullūr, KSC. Vol. III, p. 332 ff.

38 1259 B. See KSC, II, p. 298.

39 A detailed account of these works is given in Ullur S. P. Ayar, op. cit, II, pp. 174-202 and pp. 439-460.

the Zamorins of Calicut⁴⁰. He was the nephew of the Mānavikrama who reigned as Zamorin from 1637-1648 A. D. A second Mānavikrama (Tiruvoṇṇam Tirunāl S'aktan Tampuraṇ) succeeded the above Mānavikrama. Mānaveda became the Zamorin at the death of this second Mānavikrama on August 28, 1655.⁴¹

(i) Date.

Though Mānaveda's period of life can be approximately determined from his own statements and from the Zamorin's Palace records, the exact year of his birth seems to be uncertain. Mānaveda says he composed the Pūrvabhāratacampū in 1644 A. D. and the Kṛṣṇagīti in 1654 A. D. (The Kali dinas are given as पापोद्यल्लालोयम् (P. Bh. C.) and ग्राह्या स्तुतिर्गायकैः (K. G.).⁴² He also mentions that his maternal uncle was the reigning Zamorin at the time of the composition of the Pūrvabhāratacampū. From the Kalidina given for the composition of Kṛṣṇagīti it is evident that the second Mānavikrama was in the throne at the time of its composition. The Palace records show that Mānaveda died on February 15-27, 1658.⁴³

Vadakkumkur is of the opinion that Mānaveda must have lived from 760-833 Kollam Era (1585-1658 A. D.).⁴⁴ But he does not adduce any evidence to prove that Mānaveda was born in the year 760 K. E. Moreover, if it is taken that Mānaveda was born in that year, it would follow that he was about 58 years old when he wrote the Pūrvabhāratacampū. Not only that this goes against the story that Mānaveda wrote the work to show his grammatical erudition to his teacher, but even the style of composition displays a more youthful temperament. The available evidence do not give us any clue towards the determination of the exact year of Mānaveda's birth. It can be surmised, however, that he was born in the early 17th century A. D.

40 Vadakkumkur Rajarajavarma Raja believes that Mānaveda was born in the Māṅkāvu Palace, Calicut. See KSSC, III, p. 257.

41 K. V. Krishna Iyer, The Zamorins of Calicut, p. 215.

42 P. Bh. C., p. 13, verse 16. (Present edition) K. G. verse 344. The Kalidinas are 1733111 and 1736612. These give 819 and 829 Kollam Era.

43 K. V. Krishna Iyer, op. cit. p. 216.

44 KSSC, Vol. III, p. 267.

(ii) Life:-

We have only very scanty information regarding Mānaveda's early life. According to his own statement he was the disciple of one Kṛṣṇa,⁴⁵ generally identified as Kṛṣṇa Piṣāroṭi of Āṇayattu family. As mentioned before, the story goes that after Mānaveda mastered Vyākaraṇa, to give proof to his teacher of the thoroughness which he had acquired in the s'āstra, he composed the Pūrva-bhāratacampū.⁴⁶ He seems to have been a great devotee of Viṣṇu; particularly of the deity at the Guruvāyūr temple. Mānaveda is associated with Vilvamangalam Svāmiyar in a popular story. It is said that Vilvamangalam showed God Kṛṣṇa playing as a small boy to Mānaveda; Mānaveda tried to embrace him, and the boy escaped.⁴⁷ In the rush the boy dropped a peacock feather from his head-dress. This feather was later given to the Kṛṣṇan-āṭṭam troupe to be fixed to the crown of the actor playing the role of Kṛṣṇa⁴⁸. This crown is said to have been destroyed later either during an invasion of Calicut by the Dutch or in a fire accident. Another story says that Mānaveda fashioned a statue of Kṛṣṇa out of a branch of the Ilañji tree under which he is said to have had a vision of God Kṛṣṇa.

What is important in these stories is that Mānaveda was a great devotee of Kṛṣṇa and that perhaps Vilvamangalam Svāmiyar provided him a constant source of inspiration in his spiritual life.

Mānaveda was well versed in all the s'āstras. Nārāyaṇa Paṇḍita who was a contemporary of Mānaveda, refers to him as not

45 अवविहितकराणां कृष्णनाम्नां गुरुणां.....

P. Bh. C. p. 6, Verse 5.

श्रीमत्कृष्णामिधगुरुकृपासार.....

P. Bh. C. p. 452.

पुष्पन् कृष्णो गुरुर्मे परमपदसमुद्भासको बोधवीनु ॥

K. G. Verse 2.

The Piṣāroṭis of Āṇayattu family were the traditional teachers of the Zamorins.

46 Ullur and Dr. Raja do not believe in the story. The story seems to be the product of somebody's fanciful exaggeration of Mānaveda's grammatical acumen.

47 A similar story is prevalent connecting Bṛndāvanasvāmin and Devanārāyaṇa of Ambalapuzha. See Dr. Raja, op. cit. p. 100.

48 Ullur S. P. Aiyar, op. cit, I.Y. P 11.

only a scholar in Nāṭaka, Tarka and Kāvya, but a great exponent of the system of Patañjali as well.⁴⁹

Mānaveda seems to have been a powerful Zamorin. He ascended the throne on September 11, 1655, following the death of his predecessor Tiruvoṇam Tirunāl Śaktan Tampurān⁵⁰. Mānaveda's reign witnessed many important events in Cochin State "which ultimately led to the downfall of the Portuguese". The Mutta Tavaḷi prince of the Cochin royal family was driven out of the country at the instigation of the Portuguese. The prince took refuge with the Raja of Maṇakkulaṁ. Being defeated in the battle and his ally slain, the prince sought the help of Mānaveda. Mānaveda prepared for war with the Cochin Raja and the Portuguese but did not live long enough to see the campaign to its victorious end; that was left to his successor Aṣṣwati Tirunāl.⁵¹

Mānaveda was not only a man of letters; he was also a patron of many scholars and poets. His court was second in fame only to that of Mānavikrama (first half of 15th cent.) of the eighteen and half poets. Melputtūr Nārāyaṇa Bhaṭṭatiri was a contemporary of Mānaveda, and quite probably a friend too; both were great devotees of the Deity of Guruvayūr temple. When Nārāyaṇa Bhaṭṭatiri passed away leaving his Mīmāṃsā work Mānameyodaya unfinished, it was Mānaveda who requested Nārāyaṇa Paṇḍita to complete the work.⁵² Nārāyaṇa Paṇḍita has also written commentaries on Raghuvamśa and Kumārasambhava, a poem called Āśleṣāsātaka and three campūs Śrīmaṣotsava, Nṛsiṃhacampū and Vaidehīnavasaṅgama. Divākara,

- 49 यत्कीर्तिर्नहि माति हन्त महती ब्रह्माण्डभाण्डोदरे
यस्याज्ञां प्रणतैः शिरोभिरनिशं धत्ते नृपाणां गणः ।
सोऽयं नाट्यकर्तृकाव्यनिपुणः प्रख्यातपातञ्जले
भक्तश्चक्रिणि मानवेदनृपतिर्जगति पृथ्वीतले ॥

Meya portion of Mānameyodaya, Verse 2.

- 50 K. V. Krishna Iyer, op. cit, p 216.

- 51 K. V. Krishna Iyer, loc. cit.

- 52 Meya portion of Mānameyodaya, Verses 2 and 3.

Nārāyaṇa Paṇḍita was quite probably a classmate of Mānaveda; he too mentions one Kṛṣṇa as his teacher (see verses 6 and 8.)

a poet from Coladesa, and author of a drama called *Lakṣmīmānaveda* might have also belonged to the court of *Mānaveda*⁵³. *Rudradāsa* (Uzhuthira Vāriyar) of Deśamaṅgalam, author of a *Prākṛt* drama of the *Ṣaṭṭaka* type called *Candralekhā* or *Mānavedacarita*⁵⁴ was a noted poet of *Mānaveda*'s time. *Karuṇākara Piṣaroṭi* of *Āṇayattu* family, a contemporary and probably a classmate too of *Mānaveda*, has written a commentary on the *Bhojacampū*.⁵⁵ *Mānaveda* lived at a time of great literary activity in Malabar and it may be supposed that *Mānaveda* patronised many poets and scholars.

Mānaveda died on February 15, 1658 A. D.⁵⁶. There is some controversy about the place where he died. According to some scholars he died at *Guruvāyūr*, while others hold that he died at *Trichur*.⁵⁷ The palace records state that he died at *Trichur*.⁵⁸ At the *Guruvāyūr* palace of the *Zamorin* there is a spot which is traditionally believed to be the place where *Mānaveda* was cremated. It is also said that a lamp is lit daily at this place, and that the *Kṛṣṇan-aṭṭam* troupe conclude their performance at *Guruvāyūr* with a night's session at the palace of the *Zamorin* where throughout the performance they face the spot mentioned above⁵⁹. It is not possible therefore to determine the place of *Mānaveda*'s death with certainty, though historically the palace records are more reliable.

(iii) Works of *Mānaveda*:-

Only two works have been so far discovered as *Mānaveda*'s contributions. They are the *Kṛṣṇagīti* and the *Pūrvabhārata*.

53 C 1821. This is doubted since the author is silent about *Mānaveda*'s literary activities. Dr. Raja, op. cit, p. 112.

54 T 597. Ullur, op. cit, Vol. III, pp. 29-31.

K. V. Krishna Iyer says that the patron was the successor to our author. op. cit, p. 308.

55 R 3687 (Madras)

56 K. V. Krishna Iyer, op. cit, p. 337.

57 Dr. Raja, op. cit, p. 100. Vadakkumkur, KSSC, Vol. III, p. 268. Ullur makes a compromise by advocating that *Mānaveda* died at *Trichur*, but was cremated at *Guruvāyūr*, KSC, Vol. III, p. 2.

58 K. V. Krishna Iyer, loc. cit.

59 Ullur S. P. Aiyar, op. cit, p. 1.

campū.⁶⁰ As mentioned before the Kṛṣṇagīti is earlier between the two.

(a) The Kṛṣṇagīti:-⁶¹

In this work the story of Śrīkṛṣṇa's life is described on the lines of the Bhāgavata. The work is modelled after Jayadeva's Gītagovinda. It consists of eight cantos called in order, 1. Avatāra 2. Kāliyāmardana 3. Rāsakṛīḍā 4. Kāmsavadha 5. Svayamvara 6. Bāṇayuddha 7. Vividavadha and 8. 'Svargārohaṇa. A mnemonic "Akṛākasvabavisva" is prevalent connecting the first letters of these eight cantos. The work contains both verses and songs called Gītis. Unlike the Gītagovinda the Gītis of Kṛṣṇagīti contain sometimes more than eight caranās. Dialogues are mostly composed in gītis set to appropriate rāgas and tālas. The Kṛṣṇaṇṭṭam dance-drama, once very popular in Kerala but now confined to the Guruvayūr temple is based on the Kṛṣṇagīti.

The Kṛṣṇagīti is a beautiful poetic work which has also great musical merit. The words are chosen with an eye on their musical value. The whole work is in the form of a monologue by the poet addressed to Śrīkṛṣṇa. The style and diction do often remind us of the Nārāyaṇīya of Melputtūr Nārāyaṇa Bhaṭṭatiri. A few examples of the style of the Kṛṣṇagīti may be noted.

- 1) केलीलोलमुदारनादमुरलीनालीनिलीनाधरं
धूलीधूमलकान्तकुन्तलभरव्यासङ्गिपिच्छञ्चलम् ।
नालीकायतलोचनं नवघनइयामं क्वणत्किङ्किणी-
पालीदन्तुरपिङ्गलभ्यरधरं गोपालबालं भजे ॥⁶²
- 2) केलावेश धनपेशले रुचिनिवेशने रुचिरगात्रिकां
केलावेश इह कामवेशविवशा निवध्य मणिपात्रिकां ।
मालतीकुसुममालिकामपि पयोधरेऽधिकमनोहरे
वालिकाशु पशुपालिका सरसमाप कापि विपिनं हरे ॥⁶³

60 Vadakkumkur mentions a poem called Kṛṣṇāṣṭakam as another work of Mānaveda (KSSC, III, p 336); but the work has not been discovered so far. Ullur takes the view that this is another name for Kṛṣṇagīti. KSC, III, p. 2.

61 12597 & 805. Also Published from the Mangalodayam Press, Trichur, 1914, under the title कृष्णनाटकम् .

62 P. 205, last verse.

63 P. 76, verse. 120.

3) A daṇḍaka:

नद्धा कलापततिरद्धा सखीमिरथ

वद्धादरं चिकुरजाले, नवसचिजटाले, ननु विमलफाले ।

नमदमरवरनिकर रुचिरतरमपि तिलकमरचि

तव भसलनकुललसदलकमाले ॥⁶⁴

The *Kṛṣṇagīti* was commented on by Anantanārayaṇa and Citrabhaṇu. The former's commentary is called *Hṛādini*;⁶⁵ the latter's *Vipaṅkikā*.⁶⁶ Anantanārayaṇa was patronised by a Zamorin named "Brahmacgri" Mānavikrama⁶⁷ (1816-1825). *Vipaṅkikā* was written under the patronage of a Zamorin named Rājajja.⁶⁸

(b) *Pūrvabhāratacampū*:-

The *Pūrvabhāratacampū*⁶⁹ must have been very popular at one time among the literary élite of Kerala, considering the large number of manuscripts of the work that are available.⁷⁰ It deals with the early history of the lunar dynasty. Mānaveda obviously intended his work to be a sort of introductory supplement to Anantabhaṭṭa's *Bhāratacampū*, and deals with the story up to the birth of Dhṛtarāṣṭra, Pāṇḍu and Vidura. He says:

विद्वत्सम्मतचम्पुमारतनिबन्धस्याद्भुतार्थावली-

सिन्धोः पूर्वतयाद्य वर्णयति तत् सन्तो लभन्तां मुदम्⁷¹

The *Pūrvabhāratacampū* is divided into 12 stabakas as in the case of the *Bhāratacampū*. The stabakas are of varying lengths and the principle adopted in the division is that some important story or event should close each stabaka.

64 P. 97.

65 R 2740 (Madras)

66 R 5274 (Madras)

67 K. V. Krishna Iyer, op. cit, p. 338.

68 K. V. Krishna Iyer does not mention any Zamorin of this name.

69 A portion of the *Pūrvabhāratacampū* (up to verse 22, Stabaka V.) was published in the Kerala Granthamāla Series in 1907.

70 About 10 Mss. are available in the Kerala University Oriental Mss. Library.

71 P. 14, Verse. 17.

i) Summary of Contents:

Stabaka I: In verses 1-12 Mānaveda prays for the blessings of Vyāsa, Gaṇeśa, Sarasvatī, Ś'rikṛṣṇa,⁷² teacher Kṛṣṇa, Kuladevatā of Sthalī,⁷³ Goddess of Valayanilaya,⁷⁴ Kirātaputra⁷⁵ Ś'rirāma⁷⁶, Ś'rikṛṣṇa of Gurumārutālaya⁷⁷ and Lord Ś'iva of Lakṣmigrāma⁷⁸ and Aśokapura.⁷⁹ In verses 13-16, he makes his obeisance to Mānavikrama, the then Zamorin and maternal uncle of the author. Verse 17 is introductory and tells how the author was attracted by the greatness of the Bhāratacampū.

From verse 18, the story proper begins. The origin of Moon is described. Then follow the origins of Budha, Purūravas, Āyus, Nahuṣa and Yayāti. Incidentally the story of Kaca, son of Guru, and Devayāni, daughter of Ś'ukra, is described as well as the story of how Kaca secured the Mṛtasanjīvanīvidyā from Ś'ukra.

Stabaka II: Story of Yayāti continues. Once while bathing together Ś'armiṣṭhā, daughter of the Asura king Vṛṣaparvan, takes the clothes of Devayāni by mistake. Humiliated by Ś'armiṣṭhā, Devayāni demands of her father that Ś'armiṣṭhā be made her servant which is accepted by the Asura king out of fear of the wrath of Ś'ukra. Yayāti meets Devayāni one day and with the permission of her father marries her. Two sons are born to them, Yadu and Turvaṅgu.

Stabaka III: As time passes, a secret relationship forms between Yayāti and Ś'armiṣṭhā and three sons, Druhyu Anudruhyu and Pūru, are born to them. When the secret is found out, Ś'ukra curses Yayāti to premature senility. Yayāti beseeches all his sons to part

72 This verse is found in the Kṛṣṇagīti too (P. 205, last verse.)

73 Talī temple of Calicut.

74 Bhadrakālī of Tiruvalayakkāṭṭ temple.

75 of Vāliṅgeri temple.

76 of Karimpuzha temple.

77 Guruvayūr temple.

78 Perincellūr temple.

79 Tiruvegappura temple.

All these identifications are after Ullur S. P. Aiyar. KSC, III, P. 5.

with their youth for his old age; only Pāru agrees to the request. After many years Yayāti gives back to Pāru the youth he received from him. Yayāti performs penance for a long period and finally ascends to heaven.

Stabaka IV: Pāru married Pauṣī and Pravīra is born to them. Then follow, in order, Namasyu, Subhru, Sunvan, Yavīyān, Rudrās'va, R̥etas, Antingra and Trasnu. Trasnu married Kṣāndī and Ilila is born to them, who in turn begets Duṣṣanta. Duṣṣanta meets Ś'akuntalā one day in the āśrama of Kaṇva.

Stabaka V: Anasūyā, Ś'akuntalā's friend, narrates the story of Viśvāmitra and Menakā and how Ś'akuntalā was born to them. Duṣṣanta marries Ś'akuntalā but forgets about her when he returns to the capital. Ś'akuntalā gives birth to Bharata.

Stabaka VI: Kaṇva sends Ś'akuntalā along with Bharata to Duṣṣanta's palace. Duṣṣanta disowns her at first; later, when he hears the gods asking him to accept her, he accedes.

Stabaka VII: Bharata ruled the country for long. As he did not get any off-spring worthy to be his successor, he adopts Bharadvāja, illegitimate son of Bṛhaspati in Mamatā, as the heir to the throne. A son, by name Bhumanyu, is born to Bharadvāja. Then follow Suhotra, Hasti who founded Hastiṅgapura, Vikuṅṣana, Ajāmīdha, Rkṣa and Saṁvaraṇa.

Stabaka VIII: Saṁvaraṇa one day meets Tapatī, daughter of Sūrya, playing on the slopes of Himalaya and they fall in love with each other. Through the intervention of Vasiṣṭha, Tapatī is given in marriage to Saṁvaraṇa by Sūrya. A son, by name Kuru, is born to them. Then follow Aśvavān, Parīkṣit, Janamejaya, Bhīmasena and Pratīpa. Mahābhīṣak, who was cursed by Brahma, is born as the son of Pratīpa, by name Ś'antanu. Gaṅgā, who was cursed by Mahābhīṣak, is promised by Pratīpa to be married to Ś'antanu.

Stabaka IX: Ś'antanu marries Gaṅgā accepting the condition that he will object to nothing that she does. She throws into the river all the seven children that were born to them. When she

is about to throw the eighth too she is stopped by Śantanu. Since the pre-condition to the marriage was broken, she goes away back to heaven taking with her the child. This boy, Devavrata or Gaṅgādatta by name, receives his education from Vasiṣṭha, Bhṛgu and Guru; Parag'urgma initiates him into astravidyā, at the end of which Devavrata returns to his father. Incidentally, the story of the origin of Vyāsa from Parag'sara and Satyavatī is described. Śantanu meets Satyavatī one day and wishes to marry her. The fisherman-king who is the god-father of Satyavatī grants permission to Śantanu to marry his daughter on condition that her son be made heir to the throne and Gaṅgādatta should remain a bachelor. This is wholly accepted by Devavrata and this act of courage earns him the name of Bhīṣma. Two sons are born to Satyavatī, Citrāṅgada and Vicitravīrya. Citrāṅgada, who is crowned, is killed in a fight with a Gandharva of the same name. The three daughters of the King of Kāśī, Ambā, Ambikā and Ambālikā, are forcibly carried away by Bhīṣma to be married to Vicitravīrya.

Stabaka X: Ambā requests that she be let free to marry King Śālva. The others are married to Vicitravīrya. Ambā is rejected by Śālva and when she returns by Bhīṣma too. Lord Kṛtikeya grants her a boon that whosoever wears a certain garland, also given by him, will be able to kill Bhīṣma. But no king accepts her nor the garland. Her maternal grandfather, Hotr'vṛghana advises her to do penance to please Parag'urgma. Incidentally, a summary of all the avatāras of Viṣṇu is given in 28 verses. Parag'urgma who appears on the scene just then, takes Ambā to Bhīṣma and asks him to marry her. Bhīṣma does not heed to his teacher's advice and finally a fight ensues between them.

Stabaka XI: A detailed description of the fight between Bhīṣma and Parag'urgma. The fight turns out to be indecisive and Parag'urgma pardons Bhīṣma. Desperate, Ambā does penance to please Lord Ś'iva who blesses her that she would be able to kill Bhīṣma in the next birth. She is reborn as Ś'ikhāṇḍinī, daughter of the king of Pāṇḍlā who had already secured a boon from Lord Ś'iva that he would have an offspring, at birth a girl but later to change into a boy. Ś'ikhāṇḍinī in a man's guise marries the daughter of King Daśagr̥ha and subsequently, through the help of some gandharvas attains masculinity.

Stabaka XII: Vicitravīrya dies of Rājanyakṣmṛ. Vyṣa is requested by Satyavatī to produce a son in Ambikā and Ambālikā. Dhṛtarāṣṭra and Pāṇḍu are born to them and Vidura to a maid of Ambikā. All the children grow up happily.

A concluding verse, and a benedictory verse in praise of Lord Śiva of Aśokanilaya are given at the end. ⁸⁰

(ii) The form, source and model.

From a perusal of the contents of the work it is clear that the author has given a faithful account of the early history of the lunar dynasty. In consonance with the introductory statement he ends the story just where Anantabhaṭṭa begins. Though the author has consistently followed Mahābhārata, certain stories are selected for elaboration. This affords Mṇaveda an opportunity to exhibit his poetic skill and originality. The story of Yayāti is given a very detailed treatment. So too the stories of Śakuntalā and Duṣṣanta, Tapatī and Saṁvarana, and the story of the two births of Ambā. The less important personages are merely mentioned by name. When some side-stories that have no direct bearing on the main narrative are to be introduced they are generally put in the mouths of some characters. For example, the story of Śakuntalā is narrated by Anasūyā.

As in the other campus, no particular system is followed as regards the selection of verses and prose passages. In general, Mṇaveda adopts prose for elaborate descriptions and verse for dialogues, though there are many exceptions to this. Mṇaveda very closely follows the Mahābhārata in his work. Apart from the elaboration of certain stories mentioned above there are no note-worthy deviations. ⁸¹ All the stories contained in the Pūrvabhāratacampū are to be found in the Saṁbhavaparva of the Mahābhārata.

From his own statement and from a careful study of the work it is evident that Mṇaveda has modelled the Pūrvabhāratacampū on the lines of Anantabhaṭṭa's Bhāratacampū. He follows

80 Last two unnumbered verses. P. 452.

81 Priyamvadā and Anasūyā, the sakhīs of Śakuntalā are mentioned by name; in the Mahābhārata they are nameless.

Anantabhaṭṭa even in the number of chapters into which the work is divided. Another work that seem to have influenced Mṇaveda in the composition of the work is the Bḷabhgrata of Agastya.²² In his style he tries often to imitate Melputtūr Nārāyaṇa Bhaṭṭa-tiri. A few similar verses from the above works may be noted.

1. षष्ठान्तरान्तोद्यतकाण्डकल्पे..... (Nārāyaṇīya, 32, 1)
यो वा षष्ठान्तरान्तोद्भूतसमय..... (P. 360; v. 21)
2. स कुम्भाण्डो भाण्डं नवमिव..... (Nārāyaṇīya.)
...पादाङ्गुष्ठेन भाण्डं नवमिव..... (P. 361, v. 24)
3. कल्यां कुर्वन्महत्यां..... (Nārāyaṇīya, 34, 3)
कृत्वा कल्यामहत्यां..... (P. 361, v. 27)
4. अस्त्यन्तिनेत्रप्रभवः..... (Bḷabhgrata, I, 1.)
नेत्रादन्तेः पुराभूत् (P. 15, v. 18)
5. पुसां मनः [रुदुलोद्धवानाम् ।
जागर्ति वस्तून्मभिजात एव ॥ (Bḷabhgrata, I, 19)
...प्रसजति नहि चेतः पौरवाणामकार्ये । (P. 150, v. 17)

(iii) A Literary Appreciation:-

The Pūrvabhgratacampū occupies a very important place in the Sanskrit Literature of Kerala. Among the campus of Kerala it occupies the same position as the campus of Rāmāṇīya. As in the case of many literary works, the Pūrvabhgratacampū is also written on the model of the earlier works and closely follows the beaten track. But it must be said to Mṇaveda's credit that, granted the imitation, the work is original in many respects. Being full of rare words and grammatical usages the work is difficult no doubt; but this does not diminish its literary excellence. Mṇaveda is a poet with a fertile imagination and a sweeping fancy. His love for the original and rare knows no bounds, especially as far as the grammatical side is concerned.

Mṛgaveda's style is terse and scholarly. His vocabulary is amazingly rich and full expression to it is given in the *Pūrvabhārata-campū*. He has a great love for Anuprāsa and searches out many rare words and usages for its sake.

Mṛgaveda employs many an imagery in the *Pūrvabhārata-campū*. Quite a few of these are based on the double meanings of words. For instance the author, describing the sorrow of Satyavatī when she saw that her grandson is born blind, says:

शुश्रोच नेत्रहीनं तं शिशुमालोक्य वासवी ।
नात्र हेतुं विजानीमो नेत्रहीना हि बालकाः ॥

(P. 447, v. 43)

The whole idea of the above verse is based on the two meanings of the word *Netra*, eye and garment. In some other instances he employs the technique of splitting words differently.

नित्याभियुक्तः प्रियमेव ते जनः
सर्वात्मनाप्येष वशी करिष्यते ।
सत्यापयाम्येव भवादृशे जने
को बान्यथाकर्तुमिहाभिवाञ्छति ॥

(P. 37, v. 58)

The above verse is addressed by S'armiṣṭhā to Devayānī after she had accepted the maid-ship of Devayānī.

The following verse is a striking instance of Mṛgaveda's imaginative power.

सङ्ग्रामाङ्गणवेदिकासु महितो यस्य प्रतापामिधो
वैतानाभिरतिप्रवृद्धरुधिरौघाज्यैरजाज्वल्यत ।
हुत्वा यत्र विशिष्टजीवितपुरोडाशं विपक्षाः क्षणा-
दारोहन्त्यखिलमरीगणमुखोद्गीतापदाना दिवम् ॥

(P. 136, v. 9)

The work contains some beautiful descriptive verses incorporating the *alaṅkāra Svabhāvavokti*. The following two verses describe the condition of a drunkard.

कृत्याक्रान्त इव खरान् विकुरुते जल्पत्यनल्पं वृथा
कृत्याकृत्यविचारवीतहृदयः कष्टं सदा चेष्टते ।
किञ्चापत्तिमतर्किकां च लभते मावागयं मयपः
सर्वविद्यदमथ तावदपरं किं विद्यते मयतः ॥

शस्त्रं वस्त्रमपीह नो गणयति वस्तं भृशं निन्नपः
 शीव्यत्याशु पतत्यण्डुरवनौ जाह्नस्यमानो जनैः ।
 कुप्यन्नप्यकुतोहसनं वत रुदन् वम्भ्रम्यते चोद्वमन्
 किं किं वा न करोति मत्तहृदयो हा हा स हाहापिवः ॥

(P. 50, v. 65 & 66)

Some very suggestive and apt similies are also used by the author. Describing the condition of Devayāṇī after she had met Kaca, it is said:

प्रकृतिरुचिरमारात् प्रेक्ष्य सा पक्ष्मलाक्षी
 कचमचक्रमतैर्न देवयानी तदानीम् ।
 धवलमधिकतर्षा शारदं नीरदाग्र्यं
 रसरहिःसुन्दारं व्याकुला चातकीव ॥

(P. 34, v. 41)

The descriptive power of Mṛnaveda is well brought out in the following elaborate description of Śakuntalā.

अनन्तरम् उटजाभ्यन्तरादायान्ती.....
 रुचिररूपां रूपयामास ॥

(Pp. 143 to 148.)

Compared to this, the following description of Vyṅsa in his terrible guise, offers convincing proof that the author is equally at home with the beautiful as well as the repugnant.

अथ विश्वलोकानामभिमतया.....
 निमीलिताक्षियुगलमवतस्थे ॥

(Pp. 446 to 447)

Mṛnaveda's style is admirable for the judicious selection of sounds to express particular sentiments.

समीरोऽयं मन्दो मदभरकलाः कोकिलरवाः
 सरोजिन्यो माद्यन्मधुपकुलझङ्कारमुंखराः ।
 अमी वालाः साला अपि च विलसद्वाललतिका-
 समाश्लिष्टाः कष्टं दवथुसिद्ध पुष्पान्ति किमिदम् ॥

(P. 259, v. 27.)

सद्यः प्रोद्यत्प्रथीयःप्रतिषमृशतराध्मातधीर्भर्गिबोऽथ
 क्षमाभृद्वृन्दिप्रगोष्ठीविमथनविधिकण्ठोक्तकुण्ठेनरौजाः ।
 शक्त्या कातान्तदण्डप्रवरसमितया ज्वाललेल्लिख्यमान-
 व्योम्ना धाम्ना प्रदीप्तो भुजशिरसि स तं विद्ववानिद्ववेगम् ॥

(P. 406, v. 47.)

As said above, Mṛnaveda shows a marked fondness for s'abdghaṅkṛas. Almost every page of the Pūrvabhṛatacampū is littered with ringing alliterations. So much so, to select a few for illustration is a difficult task. Still, the following are particularly noteworthy.

ततस्तदानीमेव.....अयाञ्चके ॥

(Pp. 69-71.)

वत्स शोदवीयितयशःश्वेतितनिश्शेषविदवः.....

अतितरामतीतृपत् ॥

(Pp. 128-130.)

The Pūrvabhṛatacampū contains many types of gadya. The following passage is an example of what is technically called s'ringhaṅgadya.

स खलु निखिलप्रत्यर्थि.....अवभ्राजत् ॥

(Pp. 226-228.)

The s'abdghaṅkara called ekṇvali is incorporated in the following passage.

शत्रुनिकर.....मच्चक्रासत् ॥

(Pp. 246-248.)

All the seven vibhaktis of the यच्छब्द are used in the following passage.

यो वा किल केवलमाविरासीत् ॥

(Pp. 116-118.)

An example of the daṇḍakagadya may also be noted.

तदनु च निब्रिडतररुचिनिकररुचिरतरचिकुरभरणपरिचलित-

निखिलजनधैर्या.....प्रातिष्ठत् ॥

(P. 312.)

Mṛgaveda's capacity for composing verses with deep sentiment is remarkable. For instance this verse of Yayāti addressed to his son Pūru.

पूरो ! पुत्री त्वयास्मिन्नजनिषि जनुषि प्रीतिमान् प्राप्नुहीदं
 तारुण्यं त्वं वरेण्यं द्रुतमयि जगतां पूज्य । राज्येन साकम् ।
 व्युत्क्रान्तौ मास्तु शङ्का तदखिलजगतीं पाहि पाहीति पाहि
 प्राज्ञैराज्ञा गुरुणामिह भुवनतले वत्स मीमांस्यते किम् ॥

(P. 119, v. 42)

The twenty-eight verses included in Stabaka XI where all the avatāras of Viṣṇu are described, are noteworthy for the author's power of condensation. (See Pp. 360-367.)

Mṛgaveda incorporates at times some grammatical principles in some of the verses of the Pūrvabhāratacampā.

यदेष यज्ञसेनजः समस्तकर्मधारयः ।
 अलब्ध पुंस्त्वमादत्तं तदत्र युज्यते परम् ॥

(P. 428, v. 91.)

As mentioned before, Mṛgaveda uses many rare words in the Pūrvabhāratacampā. The following may be noted:

ऊर्णुषुः (P. 63, l. 9); उदन्यया (P. 71, l. 1), प्रहितले (P. 71, l. 3),
 तोयप्रति (P. 120, v. 43), साहुवी (P. 124, v. 48), कूपप्रम् (P. 279, v. 86),
 स्फिरः (P. 351, v. 15)

The author evinces great foundness for the यङन्त and the यङ्लुगन्त and uses them quite often. In one instance he uses the frequentative in all the four pādas of a śloka.

मोमुद्यमानैर्मुनिदारकैस्तै-
 नोन्नूयमानः सविधं समेतैः ।
 देदीव्यमानो वसति समीय
 ररम्यमाणः स दिनान्यनैषीत् ॥

(P. 187, v. 73.)

Usages like

नन्नम्यमानावनिपालमौलिः
 नेतिज्यमानामलपादपीठः ।

(P. 21, v. 25)

are quite common in the work.

Being a great grammarian Mṅgaveda often succumbs to the temptation to show off his grammatical erudition in his works, particularly in the Pūrvabhāṣṛatācampū. Instances may be found in the following places. P 218, v. 78; p. 103, v. 17; p. 342, v. 119.

Some rare metres are used in the work by Mṅgaveda. We may note the following:

1. Candrikā	— P. 60, v. 3
2. Indravamsā	— P. 84, v. 50
3. Pramuditavadanā	— P. 168, v. 37
4. Priyamvadā	— P. 170, v. 42
5. Śālinī	— P. 188, v. 80
6. Induvadānā	— P. 262, v. 34
7. Mañjubbhāsinī	— P. 267, v. 51
8. Vidyumālā	— P. 270, v. 84
9. Mañigāṇanikara	— P. 289, v. 103
10. Rathoddhatagati	— P. 344, v. 125
11. Sumukhī	— P. 360, v. 54
12. Bhramarakūjita ⁸³	— P. 432, v. 1
13. Anāṅgākṛīḍā	— P. 449, v. 55

In some of these verses (3, 4, 10, 11 and 12) the name of the metre is incorporated in the verse itself.

Though Mṅgaveda generally adopts the gaudīrīṭī and though the work generally represents the nṛṛīkelapṛkā of composition, some verses do often remind us of the Vaidarbhrīṭī. A verse from the soliloquy of Śakuntalā might serve as an illustration.

सा कान्तिः स प्रभावः स च विनयभरः सा च सौशील्यनिष्ठा
 ते वा लीलाकथाक्षस्तदपि च हसितं सा च सद्भाषरीणिः ।
 सा वा नैपुण्यमुद्रा स खलु मधुरिमा ता रहःकेलयो वा
 हृद्यादद्यापयायान्मतिरिह दयितस्यास्य कस्माद् गुणान्मे ॥

(P. 191, v. 3)

4. Commentary.

Only one commentary on the Pūrvabhāṣṛatācampū has been discovered so far and it is the Kṛṣṇīya Tīppaṇa published along

⁸³ This seems to be another name for the metre generally known as Kusumamañjarī.

with this edition.⁸⁴ The author of the Kṛṣṇīya is one Kṛṣṇa who was the disciple of Rāma. As he says:

शिष्यान्धमारीचनिरासकर्म-
विज्ञातविस्मयनगोप्रकाण्डः ।
रामो गुरुर्मे हरिसेवकः स्यात्
सद्वक्षमणः साधुपदोपदेया ॥

चम्पुभारतरक्ष्मार्थदर्पणं बालतर्पणम् ।

टिप्पणं रामशिष्यो हि कृष्णो विलिखति कमात् ॥⁸⁵

It is generally believed that this Kṛṣṇa was the teacher of Mṇṇaveda referred to above. The Piṣṭroṭis of the Ānayattu family were the traditional teachers of the Zamorin's royal family. The author of the commentary prays for the blessings of Lord Śiva of Aṣṭokanilaya and the presiding deities of the Sthalī temple. The Aṣṭokanilaya is situated near the Ānayattu family, and the deities of the Sthalī temple are the family deities (कुलदेवता) of the Zamorin. It may be surmised therefore, that the author had close connection with both these temples which is quite possible if he were a member of the Āngyattu family and teacher of Mṇṇaveda.

Narāyaṇa Paṇḍita⁸⁶, and Karuṇākara Piṣṭroṭi⁸⁷ of the same Āngyattu family also refer to one Kṛṣṇa as their teacher. Since

84 Ullur S. Parameswara Aiyar refers to a verse beginning with ध्यायं ध्यायमिभाननं..... and ending तद्वाख्यानमालोक्य हि as the first verse of the commentary. (KSC, III, P. 15.) This verse is not found in the manuscripts used for this edition. It is to be further examined what this तद्वाख्यान refers to.

85 P. 1, com.; verses 4 and 5.

86 Narāyaṇa Paṇḍita says:

कृष्णो विबुधातिपतिर्निष्णातो वितरणेषु विद्यायाः ।
मुष्णातु हृदयतिमिरं पुष्णातु च मङ्गलानि सकलानि ॥

(Meya portion of Mṇṇameyodaya.)

Alsoकृष्णात् काव्यार्थमीमांसकपरिवृद्धतः

87 Karuṇākara Piṣṭroṭi says in the work:

अकृत सुकृतशाली चम्पुरामायणेऽस्मिन् ।
विवृतिमतिमनोज्ञां वैष्णवः कृष्णशिष्यः ॥

(Com. on Rāmāyaṇacampū)

these authors were contemporaries and court-poets of Mṅgaveda, it may be inferred that our author was an older contemporary of Mṅgaveda. He seems to have had a good number of other disciples too.

The commentary is not elaborate but extremely helpful to the reader in the proper understanding of the campū. The author of the commentary takes pains to explain many a rare grammatical usage and in every case quotes the proper authorities. The number of authorities that the author has referred to shows clearly that he was very well read in the various sūtras⁸⁸.

5. Manuscripts used for the Edition.

Ten manuscripts of the Pūrvabhāratacampū are available in the Kerala University Oriental Manuscripts Library. They are numbered 343, 689, 900, 963, 1045, 10912, 10975, L. 794 and T. 1250. Out of these eight are incomplete. Ms. No. 10912 has been mainly used for the present edition; the others were consulted whenever found necessary. Ms. No. 10912 is written in Malayalam script and originally belonged to Nilakanthan Srikumaran Moothath; Chozhikara Illom, Ayamkudi, Katuthuruthy, Vaikom, Kerala. For commentary Ms. No. 10910 has been used. This too is written in Malayalam script and belonged to the owner mentioned above.

In publishing this work Sri. A. Ramachandra Sastri, Research Officer, Sri. M. Madhavan Unni, Assistant Research Officer and Sri. C. P. M. Namboodiri, Assistant Research Officer have assisted me. I thank them.

Trivandrum;
22-5-1963.

K. Raghavan Pillai,
Curator.

⁸⁸ Refer Appendix on the works and authors referred to by the author of the commentary.

श्लोकानुक्रमणी ।

श्लोकादि	पुटम्	श्लोकादि	पुटम्
अकाण्डे मे सद्यः	२५९	अधिकुर्वे कथं क्षत्र	१२३
अकृतव्रणमुख्यैः स्वाक्	४०४	अद्धा युद्धाय	४१४
अक्षीणद्रविणं घृणा	२२९	अद्याशेषसमुद्यमानपि	११३
अक्षीणमार्धि क्षपय	८३	अनङ्गलीलायितरङ्ग	२९९
अघविहतिकराणां	६	अनन्तरमनुद्रुष्टुं	१०१
अङ्गे तां पङ्कजाक्षीं	१७५	अनयोर्मानधनयोः	४०४
अङ्गे पङ्केरुहाक्षीं	२७४	अनितरजननाथे	४१७
अङ्गीकृत्यैवमस्योक्तिं	३२४	अनिरुद्धगतिं कामं	१६२
अचलामचलात्मैवं	२४१	अनुकूलामनुरूपां	२३८
अचिरादेव पश्येयं	२४३	अनेकधात्रीपतिभिः	२३६
अच्छादच्छयशा	२४६	अनेन मथ्यमानाङ्गाः	३४१
अजायताजात	२१	अनेन हि भुजेनैव	२४४
अतित्वरमथो	३४४	अन्तर्वर्त्तीं गुरोः पत्नीं	२३३
अतिदूरमवस्थितां	२३७	अन्धोऽयं दीनबन्धो	४४७
अतिरक्ततयैवायं	१०७	अन्याहतेति नृप	३४८
अत्यन्तोल्लसितं	९	अपनीतान्यभूतोद्यद्	३३३
अथ तरणिस्तुता सा	१३५	अपि च नृप विवाह	२१२
अथ तातस्य तामाज्ञां	२८७	अभवदथ बुधोऽस्मात्	१८
अथ पृथुलादरमद्भियुगे	३६९	अभिधायेति विबुधाः	२२०
अथ भागीरथीसूनुः	३३४	अभिपातिनो द्विजातीन्	२४०
अथ भूपतिरद्भुतापदानं	२२४	अभूदभूतोपम	२०
अथ भृगुपतिरेनां	३६९	अभेषभ्रेजमानाद्	१३४
अथ सहस्रैव	४४९	अधैरद्भिः साकं पीता	२५९
अथ सा वासवी सुनोः	४४४	अमर्षेणाभिभूतात्मा	३९५
अथातिशोकाकुलिता	४३५	अमुना मुनिना	४२७
अथायमानम्रमुखः	३४५	अम्बा तदा तासु	३४७
अथासौ प्रेयस्या	२८३	अम्ये किं वा विदभ्यां	३७०
अथैकदा यज्ञभुजः	२३०	अम्भोगिगम्भीरमनाः	३१३
अथोदयासीत्	२८९	अयमधिकगम्भीरो	२१०
अथो वधूभावमसौ	४१३	अपि कलय न दीनां	२९७

श्लोकादि	पुटम्	श्लोकादि	पुटम्
अयि जननि जनोऽयं	४४४	आकर्ण्येदं सवर्णं	७४
अयि जहिहि दयालो	१०८	आकारेण सुखावहेन	१५२
अयि तपति सुजाते	२७३	आख्यातमप्येवं	४०९
अयि ते दयितेह	२१४	आश्लेयादीन्यथास्त्राणि	३४४
अयि नृवरं यदा मां	३०२	आचष्ट नष्टदिष्टं तं	१२२
अयि विविदिषा कापि	१५२	आज्ञां द्विजानां	४०९
अयि सुभग जगत्यां	२९७	आ ज्ञातं ननु मोघमेव	३९७
अयि सुमुखि सखीं	१५४	आज्ञाय राज्ञो	१०३
अलङ्घ्यवृत्तेर्मम	४३४	आत्मन्याधाय राज्यं	१३२
अलमयि परितप्तं	१६५	आत्माज्ञानप्रतीतात्	४४३
अलमलमधुना ते	५४	आत्मानं किमु वेत्सि	१९५
अलमलमलसात्मन्	५५	आदरादेवमुक्तेऽपि	३७४
अलीकोपाश्रितो नित्यं	५७	आदाय स तदा मोदात्	३०५
अवददयमथैनां	९८	आद्यायाचिन्त्यधाम्ने	२६५
अवददियमथैनां	८५	आघाता चोपनेता	१६८
अवनीतलशायिनीमनाथां	१६८	आनीय कमनीयाङ्गीं	२९९
अवरीवृद्धीदरिचनिता	२४४	आपादचूडं प्रमदा	२६७
अव्यक्तमधुरालापौ	९५	आपाद्य तां गदितुं	२०१
अशक्यारम्भं तं	३२१	आ वाक्यतः शयन	"
अश्रुकणमिश्रमुख	२६२	आविभ्रन्मह्निं	२३६
असत्यवद्ये सततोद्यता	२१८	आभग्नवक्षसमथ	३४५
असावसार्षीदृषि	१७७	आभ्यामतीव मृदुलानि	१९३
अस्तोदग्रगदस्तोम	२६५	आमोदभाजां सुमनो	२१
अस्त्रे ताभ्यामुभाभ्यां	४०८	आमोदाकुलधीः	४२९
अस्यन्दतास्याम्बुरुहात्	५५	आम्नायपारग	३१
अस्याथो वत्सदेशे	४०७	आयातु यातु भवती	२६४
अस्यामङ्गीकृतायां	३७५	आयाते यत्नलभ्यां	५९
अहममुमभियाचे	३८५	आयान्तीं दूतिकां तां	८५
अह्नाय पुत्रेण	३०२	आरुह्य श्वेतवाहं	३८४
अह्नाय जाह्नवी	३८४	आरुढो घोटकाग्र्यं	२५१
आकर्ण्य करुणं तस्याः	२०२	आलम्बनं सुमनसां	५९
आकर्ण्य तद् गाढ	४४	आलोकि नालोकितया	२७२
आकर्ण्य भणितां वाणीं	३५१	आश्लेषोद्यमने स्वबाहु	१७४

श्लोकादि	पुटम्	श्लोकादि	पुटम्
आश्वस्तोऽप्ययमाश्वस्त	२६२	इत्थं हि सत्रैव	२७६
आसन्नमाज्ञातसमस्त	११३	इत्थङ्कारमुपालब्धः	२१८
आसाञ्चक्रे सशक्रं	२३८	इत्थमभ्यर्थितेनापि	३४८
आसारात्रावपाति	२७९	इत्यर्थमानस्य सदा	२६६
आस्ते महेन्द्रमुखदेव	३५४	इत्यल्पे गतवत्यनेहसि	२८६
आस्माकीनतपस्या	१२७	इत्युक्तः प्रत्यवादीत्	७२
आस्यं त्वेतस्य दास्यं	१५१	इत्युक्तः सत्यवत्या	४४०
इति रहसि मघोऽनो	१०९	इत्युक्त्वा गाढशोकार्ता	३५२
इति शतो नृपः सोऽभूत्	१०७	इत्युक्त्वा मेनकाकौशिक	१५५
इति शासति सदिवरूपति	२८८	इत्येनमत्यादर	१५४
इति सञ्चिन्तयन्नन्तः	१५०	इदं न्यगादीदपि	१५९
इति स तु निजमात्रा	४४५	इमामार्या मा मा	३७४
इति स तु मृगयोद्यत्	२५२	इयं वभाषे पुनः	४४८
इति स निजतनूजां	२६६	इष्टापदान एवामुं	२३०
इति स प्रसरीसृप्यमाण	४४३	इष्टौघैर्विवुधानयष्ट	२८८
इति सोऽन्वसरीसरीत्	१७४	उक्तवा खलु मदादिष्टां	३७८
इत्थं चित्रीयमाण	३९३	उक्तैरन्यैरिह किं	१७०
इत्थं चिन्ताशवलित	७२	उचितमिदं खलु मन्ये	२९
इत्थं तं धृतराष्ट्रं	४५०	उचिते समये सोऽयं	३६९
इत्थं ते खलु	४५१	उत्खातस्वनिखात	२२२
इत्थं निगद्य निकटं	४५०	उदारचूडाधृत	७
इत्थं पृथ्वीतलेऽस्मिन्	३९८	उदारहारवलयो	२८८
इत्थं पृथ्वीपतीनां	३४१	उदित इति तयोचे	१५२
इत्थं पृथ्वीवलारेः	२९७	उदितसमयेन सर्व	२९८
इत्थं वद्धाभियोगः	३९१	उद्धारं परभूभृतां	२७
इत्थं मृगुपतेः शापात्	५१	उद्यत्तारुण्यविद्योतित	२५८
इत्थं मनोरथमहोदधि	२७०	उद्योगस्ते तीर	४०१
इत्थं मात्रा नियुक्तः	२०९	उपचेस्क्रीयमाणः	२४३
इत्थं संवत्सराणां	३३२	उपयस्य च रम्याङ्गी	२९०
इत्थं सन्तिष्ठमानं	२८३	उपलीयन् मणिगणान्	२५५
इत्थं समिद्धमदभार	३४६	उपान्तमायान्तमहेः	५८
इत्थं सुतां तां	१८०	उर्वीपतीनिति विजित्य	३४१
इत्थं स्वक्षेमसम्पादन	२७८	उर्वीपतेः कुर्वतोऽपि	९७

श्लोकादि	पुटम्	श्लोकादि	पुटम्
ऊचे सा च समस्त	३७१	एवमादिश्य तामम्बां	४११
ऋक्षं तं नृपं	२४०	एवमुक्तेऽपि मे पुत्र्योः	४३६
ऋतोदितामृतीयस्व	२१४	एवमेतत्समुत्पत्ति	१६८
एकं तयैवापहतं	३२२	एवमेनं नियुज्यैष	१९६
एतस्मिन्नन्तरेऽस्मिन्	१२४	एवमेव परिचिन्तयन्	३२३
एतस्मिन्नेधमाने	२३९	एषा तदात्वसमुदित्वर	९६
एता दर्पेण लोकत्रयमपि	३३६	एषा शिरीषदलकोमल	१५४
एताभ्यामर्भकाभ्यां	३२७	औत्सुक्यभारेण ममेन्द्रियेषु	३२२
एतामाशु कृतिं	१०	कण्वेन प्रहितास्ततो	२०४
एतेष्वव्याहृतेषु	२३१	कथ्यन्ते कथमस्य	२२९
एनां समानीय	१०४	कदाचिदस्यामुदपादि	९४
एवं कृतैः क्रतुवरैः	२८५	कन्दर्पोऽनल्पकान्तिः	१६२
एवं तथा निगदिते	३४७	कन्यां तवामिजातां	३२०
एवं तातप्यमाने	२६५	कन्यालौल्येन साल्वं	३४२
एवं तातेन तेन	२०	करग्रहोद्यतमनाः	७३
एवं तामुक्तवानेनां	३५०	करत्रातैरेतैः	२६०
एवं दुरन्तरुजमेघ	१९२	कर्णप्राभृतकीभूत	७३
एवं दुष्टानि सत्त्वानि	१८९	कल्पान्तात्युग्रतिग्म	२७०
एवं देवव्रतेऽस्मिन्	३२४	कल्पान्तोत्कटकङ्कटीक	१३३
एवं देवाधिदेवं	४२६	कल्पान्तोज्ज्वलान्त	३९१
एवं देवोपमेषु	४५२	कष्टं निकारकरणात्	२१७
एवं निरूपयन्ती तं	२५५	कस्मादस्मानतीत्यायं	१२८
एवं पर्याकुलोऽसौ	४१४	का त्वं कञ्जविलोचनै	२११
एवं बहुतिथे काले	२९१	कान्तामिमां वनगतां	२७१
एवं भार्गवशापतो	११०	कान्तारतो घोरतरक्षु	८४
एवं ययातेः सहस्रैव	७५	कान्ते सम्प्रति हन्त	१७६
एवं वियोगादधिकातुरायाः	१९३	कान्तो हन्त कचः कुतो	४२
एवं वृद्धिं वसन्ते	१६३	कामदेहहर काम	४२३
एवं रंरम्यमाणं	४३३	कामानां सुहितो न चास्मि	१११
एवं सञ्चिन्तयन् सोऽयं	२५४	कामो नाम न जातु	२७७
एवं सन्तिष्ठमानं	२६७	कारुण्याब्धे नमस्ते	४३८
एवं सा समये गते	३२६	कार्याकार्यविवेकधुर्यहृदये	५६
एवञ्कारं निकार	२१६	कालकण्ठहर काल	४३२

श्लोकादि	पुटम्	श्लोकादि	पुटम्
कालप्रध्वंसिफाल	७	केयं विचिन्ता	२६४
कालागरुज्ज्वलरुचिः	३२२	केलीपालीभिरेवं	३६४
कालिन्दीं मित्रविन्दां	३६६	केलीलापविधावतीव	१७५
काले तस्मिन् कदाचित्	३०५	केलीलोलमुदार	६
कालेऽस्मिन् जन्यमासीत्	२८	कैवर्तनाथतनयासि	३२०
किं ब्रूमः सपदि	२६	कैश्यं विद्वैकवश्यं	१४९
किं मां विस्मृतवानसौ	१९१	क्रोदण्डं सशरं	८
किं वा करोम्यहं	॥	कोपानलं तं शमय	८२
किं वा विदध्यां	२६४	को वा युवायं	२५४
किं विश्वमोहनतनो	१५८	को वा लोके जिहासेत्	३२२
किञ्च त्वमेत्य	१२८	क्रुद्धोऽसाविद्धतेजाः	१५८
किञ्चाहमृतुसमेता	९८	क्रोधादाधावमानं	१८८
किञ्चोदञ्चितया	९९	क्रोधान्धा शमिनं	४३७
किन्त्वाभ्यां व्रतमारभ्यं	४४५	क्लान्तां कान्तवियोग	१९४
किमिति वत गुरो	३७९	क्वापि वैरिभयं नाभूत्	१३६
किमिह परुषवार्णी	२९८	क्षणमिह विहरन्ती	१६३
किमु त्वत्तो भीत्या	३७४	क्षणानां च गुणानां च	१८०
कुतुकविरचितानि	२०२	क्षणगोत्रप्रभूतेन	१५७
कुमारेण समारेण	१८३	क्षत्राधिनाथान्वय	२६
कुररिति भुवने यो	२८६	क्षत्रो धर्मः क्षमायां	१३
कुर्वाणं सर्वदैवं	३२९	क्षितिपतिकुलमौले	९०
कुलाचलोपममपि	१६१	क्षिप्रं कूपप्रमेवं	२७९
कुलोदयैककृतधीः	४४७	क्षुब्धानं बाणवृन्दैः	३९७
कुशिकसुतसुतेयमासीत्	१६८	क्षेत्रव्रातान् वितेने	२४२
कुसुमेषोरिषुधिवरौ	१६१	क्षोणीचूडामणेऽहं	७२
कृत्याक्रान्त इव स्वरान्	८०	क्षोणीपालशिखामणे	१७१
कृत्वापचारं कुपते	१०३	क्षोणीपालानयन्ते	२९६
कृत्वा सेनाधिपत्ये	३०७	क्षोणीभारानपेता	३६६
कृष्णो जातो हि यो वा	३६४	गङ्गासुतोऽथ मुदितो	३३४
केयं तन्वी प्रणय	२१०	गदानामधिराजेन	४३४
केयं ते भीरु शङ्का	२७३	गन्धं जातु वसुन्धरापि	४३६
केयं देशिक ते	३८०	गन्धर्वः पृथुसाल	४२८
केयं लोकाभिरामा	२५३	गन्धर्वी बन्धुराकारा	॥

श्लोकादि	पुटम्	श्लोकादि	पुटम्
गम्भीरं बत कुम्भिनी	६५	जाल्मोऽयं जीवजन्मा	३९
गर्गोद्गीतोरुनामा	३६४	जीवनापहृति जीवना	९९
गलोऽपि यूनां निगलो	२५३	जीवे न युक्तमिदं	२३४
गहनगमिनि तस्मिन्	१३७	डिण्डीरापाण्डुरोमा	३३७
गाङ्गं शोणितशोणाङ्गं	३४३	तं तावदेहि शरणं	३५४
गाङ्गायनेरस्य सुसङ्गतां	४३९	तं शीतांशुकुलावतंसं	६४८
गाङ्गेन गदितां गां तां	४४०	ततः प्रसूतं प्रसमीक्ष्य	२९१
गाघिनोऽपि क्षणे तस्मिन्	१६४	ततः सूतसमाश्वसिताश्व	३४४
गुरुजननवतंस	५३	ततस्त्वया भूप	३०२
गूढं गूढमतीव	१६४	ततोऽयमुपयामाय ।	३४६
गोत्रादानातिलोलात्	१३५	ततो रोषादेषा	७८
गोत्रापतेऽहं भवतो	२१५	ततो चातेरितैरेतैः	३९१
गोत्रे यस्य गुणोत्तरे	१६	तत्कालसम्फुल्ल	१६२
गोपायामास धार्त्री	२७	तत्तादृशानि परिपोषण	१९९
गोवृन्दैर्विबुधावलीं	११६	तत्पूर्वदृष्टास्विव	५३
घोरेण मे परशुना	३७८	तत्रायं रूढकीर्तैः	३२७
घोरेऽस्मिन् सम्प्रहारे	३४१	तत्स्थयोर्वृद्धिगुणयोः	२२६
चलति हृदयमेवं	३१४	तथाभूतामपि स तां	४४७
चलत्ययं चारुविलोचने	२५६	तदद्यैव प्रतीक्षेत	४४६
चापं मित्वाथ हृत्वा	३६५	तदनु दुर्गममार्गं	२५२
चित्तं तवापि बलशासन	१५७	तदनु मनुजनाथः	२७१
चिन्तयन्नन्तरेवं स	२११	तदनु मुनिवरोऽयं	१९५
चिरापात्यनिजापत्य	४४१	तदनु सहभुवा सा	१७४
छदयाशु तात	४४	तदानेन्दुनिष्यन्दि	२६८
जगति तव चरित्रं	३७९	तदानेन्दोरुदितां	१७२
जनमेवं महाभागं	४११	तदानीमवनीपाला	३३६
जनोऽयं मा जीवन्	७५	तदा पाराशर्यं	४४२
जन्ये जञ्जन्यमाने	२८	तदाम्बिकाम्बालिकयोः	४४५
जय जय गिरिकन्या	४१६	तदास्येन्दुगलत्सूक्ति	१६०
जय जय वृषकेतो	”	तदीयां शारदामेनां	२१५
जलाद्रैण कराग्रेण	४४१	तदैव स महीपालो	८९
जाते तस्मिन् वितेने	१८२	तद्वक्त्रशीतकिरणे	३२१
जातोऽहं पूर्णकामो	२५६	तनय नयपयोधे	३८४

श्लोकादि	पुटम्	श्लोकादि	पुटम्
तनयां सुनयामेनां	८७	त्वत्कं भीष्म शतं	३९५
तन्वानो धर्मजात	१२	त्वत्तनयाविरहभयात्	१०८
तमेव तत्तादृशवीर्यं	३६७	त्वयि गतवति तावत्	१७८
तरलतरलनेत्रे	१७३	दधत्सरोजासनशासनं	२३३
तरुणाब्जकृतां मालां	३५१	दनुजवरतनूजा	९६
तरुणि तरणिवाह	३१५	दम्भोज्जृम्भितसम्भृतेदृश	४७
तस्मादस्मि तवेप्सितं	११४	दयालवो हे गुरवो	८१
तस्मिन् नीतिविनीति	२२	दरोल्लसत्पेलव	२५४
तस्मै राजवतंस	२०३	दारास्तस्यात्युदाराः	२३२
तस्मै विस्मेरचित्ता	३११	दाशास्तद्देशभाजः	३११
तस्यास्तस्यापि सूनोः	२०२	दिव्यास्तेष्वथ	४०१
तात ते पुरुपुण्यस्य	१२६	दिष्टयाथ तत्तरहसं	९७
ताते यातवति	२९३	दिष्टयायं समुपागतो	५९
तापभारहरणाय	१९३	दीनां नदीनां	३८५
तापसेन्द्रस्तया साकं	४४९	दीनां भार्गवपादमूल	३७७
ता मोदभारादमृतं	६३	दुःखावहा द्विषां	१८८
ताराधृङ्गामिरामं	३१३	दुर्ज्ञानार्थविबोध	३५
तावेतौ तरसा	४२८	दुर्मर्षामर्षविस्फूर्जथु	३४२
तासामङ्गे तुरासाहो	६२	दुष्टां द्रष्टुं सेहे न त्वां	२१८
तिरोहितेऽस्मिन्नमरापगायां	३०४	दूरीकुरु सुते रोषं	७७
तुङ्गे गङ्गाप्रतीरे	२३७	दृप्यद्वैरिकदम्ब	३७८
तुण्डातुण्डि प्रचण्डे	३१०	दृश्यते जगति विश्व	२३४
तुल्योदीतसहस्र	४०७	दृष्ट्वा पदान्तपतितं	४०३
तृष्णजोऽथ जनान्	२४२	दृष्ट्वा शुक्तिमतीं पुरी	३०६
तेषु तेषु सुजातेषु	२५०	देवदेवो नृदेवोऽसौ	११०
तैस्तैर्वैनयिकादिभिः	४३	देशिकस्य दययैव जीवनं	४०
त्यक्ताङ्गनारतिरपि	३२५	दोलादण्डात्सलीलं	१६४
त्यक्त्वा मरुतां स ततो	६४	दोलान्दोलनखेलनात्	१६५
त्वस्नोरस्य महीं	१३४	दौहित्रैर्दिवमसि	१२७
त्रासेन द्रविणाशया	३७७	द्रुपदोऽथ द्रुतं	४२९
त्रिशद्वर्षाणि तोयप्रति	१२०	द्रोणोपलब्धसकल	४१४
त्रिसमीविगमे शुभे	१८१	धरणिपतेरिति वार्णी	२५५
त्रिस्सप्तकृत्वः पृथिवी	४०९	धरित्र्या विधिवत् द्वाणं	२३९

श्लोकादि	पुटम्	श्लोकादि	पुटम्
धर्मनिष्ठेह शरणं	३८२	नित्यं सत्यापयन्त्यां	८०
धर्मरिण्यनिवासिनां	१६९	नित्याभियुक्तः प्रियमेव	८७
धर्म्या रम्यां गिरमिति	९९	निमीलिताक्षी निरता	१७७
धात्रीवृत्तरिपुस्ततो	७३	निरवग्रहताव्यग्रं	२७७
धात्रीशास्तेन मत्त	३४०	निर्मायो धर्म एवायं	३७६
धात्रा समेतमेतं स	२४४	निर्विष्टविषयः सोऽयं	३२७
ध्विक् पुत्रीं प्रेमपार्त्रीं	७९	निर्व्याजरम्याङ्कि	३१५
धीमान् सीमातिगामि	१५	निशम्याथ विशालाक्षी	९१
धूलीपाली तदा सा	१३८	निश्शेषवाचंयममौलि	३१६
न कोऽप्यार्यः कुप्येत्	७८	निष्कामोऽप्ययि रम्याङ्कि	”
न खलु न खलु वत्से	७६	निस्सीमोद्यन्निरुपम	२६९
न चेह यत्नाहित	९१	नीलापगानिलय	८
न चेहानुचितं किञ्चित्	५५	नूत्नं वधूरत्नमिदं	१५०
न तामेव परं कूपे	६८	नूत्नं मां याचकानां	२४९
नत्वा नृपत्तं	४०	नूनमक्रममेवैवं	४००
ननु जननि जनोऽयं	४०३	नृत्यन्तं रजनी	३
ननु मम भजनीया	२९६	नैवास्मादसुरस्य	७९
नप्त्री भृगूद्वह	३६९	नैवेह तातपरितोषण	२५७
नम्रां पश्यन् पुलिन्दीं	३६२	पक्षपातो विधेयोऽद्य	३१०
नरवरकुलमौले	३५१	पतिरथ स विशां तं	२७६
नरवर वरयिन्ने	३२१	पदनिपतितमेतं	४१७
नवक्षतपतत्क्षार	८६	पदपतितमिमं ते	३७९
नाथे परेते खलु	१८८	पद्मा पद्माक्षवक्षो	२०७
नादेय एष खलु	३७०	पपात पुनरप्येषा	७३
नायमन्यगृहीतां त्वां	३४७	पयोधरभरोद्विज्ञा	२९५
नारीणां हि धृतव्रतस्य	५४	पराशरतनूजोऽथ	४४५
नारी परकरस्पृष्टा	२१३	परिणयविधिशङ्का	२१९
निखिलजगतीचक्र	१९	परुषमिति वदन्तं	३४२
निखिलभुवननाथं	४१५	पश्चादस्य च विश्व	२६७
निग्नन्नसतः सततं	२१	पश्यन् काशीश्वरस्तत्	३३७
निजपदपतितां तां	३८६	पश्यन् पदान्त	४११
निजमेवात्मजं तत् त्वं	”	पाटीरपङ्कशिशिरैः	२६३
निजस्वामिनियोगेन	८५	पाणिर्मे पार्थिवानां	७४

श्लोकादि	पृष्ठम्	श्लोकादि	पृष्ठम्
पातंपातं क्षतज	१८२	प्रसन्नस्तपसा तस्याः	३५०
पादाब्जे भवतो नतो	१०८	प्रसर इह गिरां	६०
पिलाथ प्रहितः	२४५	प्रसादादेवातं	२८४
पुत्रः पूरुकुलोत्तंसो	२५०	प्रस्थानतः प्रभृति	२७७
पुत्रेण गुणपात्रेण	३०५	प्रहिपतनविसंज्ञां	५८
पुत्र्याः प्रेमैकपात्र्याः	२३	प्रादुर्भूतं पुरस्तात्	४४२
पुरः प्रादुर्भूय	४४१	प्राप्य च सोत्कण्ठं न्ना	२५८
पुरा वाराणस्यां	३५३	प्राप्य तं तपसां	२६७
पुरुजपुरपुरन्त्री	२०७	प्रीत्या प्रत्यवदध	२५७
पुरुहूतगुरोः पुत्रः	४०	प्रेक्ष्य तत्र पितरां	२०४
पुरोधसा तदाचार्यैः	४४१	प्रोद्यत्प्रोद्गमधाम	९३
पूरुः पूरुषपुङ्गवः	११५	प्रोद्यन्तं क्रोद्यवाहे	७७
पूरो! पुत्री त्वयास्मिन्	११९	प्रौढधीरजसीढोऽयं	२३८
पूरो! पुरुषपापूर	११३	प्रौढधीरयमाढौक्य	१२१
पृथ्वीपतीनां प्रथमो	३२८	यन्मूनामाधिसिन्धौ	८६
पोतेनानेन धुवनं	२४४	कलेन मोक्षामविता	२८८
प्रकाशितार्थप्रकराभिः	९३	बहुजा किमियं	२५४
प्रकृतिरुच्चिरमारान्	३४	बहुभिरथ स वाक्यैः	१७०
प्रकृष्टशोभया जुष्टं	१८३	बहुभिरिह किलुक्तैः	२०२
प्रत्ययं तत्र पुत्रान्	२९५	बालोऽधिगताभिः स	१९०
प्रत्याख्यते स्वकीये	३७५	बालां पल्लवपेलवाङ्ग	३११
प्रत्यापगैर्यं प्रति	३४८	बाला बेलं प्रभाताः	६५
प्रत्यालपत् स खलु	३८९	बाला सा विभराम्बभूव	३१७
प्रत्यासन्नं दुहितृविरहं	१९७	बालासु व्याकुलासु	६३
प्रथमसङ्गम एव	१८१	बालिके! त्वमसि	२५६
प्रदरप्रवरेणैव	४०८	बालेन तावदमुना	२११
प्रमञ्जनाशान् विहित	३२८	बाले! बालमृगाक्षि!	३१४
प्रभो! दासीं प्रकुर्वाणः	१०३	बाले! मालेयमार्या	३५०
प्रलयद्हनज्ज्वाला	२६०	बाले! लोकातिशायि	२९६
प्रवणोऽधिसमं व्यासः	४४४	वीज्यमेनं नियुज्यैव	२६३
प्रशस्यथा तया साकं	२९२	ब्रह्मभार्यहलं हतार्थ	३०६
प्रश्रितं परिपाहि त्वं	८३	ब्रह्मण्यं तद्दरेण्यं	३९०
प्रसन्नं सद्बुद्धं	३३	भक्तं शिष्यं भुजिष्यं	८१

श्लोकादि	पुटम्	श्लोकादि	पुटम्
भक्ताभिप्रेतदान	२६८	भो भो दुर्वारगर्वोद्धत	२३०
भजावलेपास्तरिपुं	४११	भो भो दुष्पन्त राजन्!	२२०
भद्रास्या भरतं	२२४	भो भो घर्माध्वविध्वंसन!	२१८
भद्रे! त्वत्सुत एष	३८३	भो भो भागीरथेय!	४०९
भद्रे! भद्रेण सहितः	१९४	भ्रूणघ्नी पुंश्चली च	३९५
भरतोऽथ भरद्वाजं	२३५	मञ्जूदाश्रितमोहनाञ्ज	३०९
भव मृड शिव शम्भोः	४१६	मत्प्रसादेन नियतं	४५०
भसितविलसदङ्गं	४१५	मदनदहनततं	३१५
भाग्योदयाद् योग्यवरेण	१७२	मदीयातङ्कपङ्कोध	४४८
भास्वद्भस्त्रिपुण्ड्रः	३१२	मधुरैर्विदिधैः श्लोकैः	३२
भीरो! वीरो यदि वत	३१६	मन्दं मन्दमुपायतः	१७३
भुवनमदनगात्रि	३१५	मन्ये महति कार्येऽस्मिन्	१६१
भुवनविदितमेनं	४३४	ममतारहिताशयोऽपि	२३३
भूपाः सर्वेऽपि भूरि	३४०	मम सुचरितपूरैः	७३
भूपालो भूरिधाम	४३०	मया मायाहीनं	४६
भूपालो भूरिभूतिः	३०७	मरुत्स्तोमेन मरुतो	२३३
भूपालोऽयमयोभुजीत्	२८७	मर्यादातीतमोदं	३६३
भूभारं विभराम्यभूव	२२५	मलीमसाङ्गो नियमेन	५५
भूयद्दशीघ्रात्त्राभिधानं	४०१	मस्तन्यस्ताङ्गुलीयं	३६३
भूयस्यनेहसि गते	८८	महत्तमतमस्तोम	२६५
भूरिणानेन दानेन	१३०	महानुभावात्मजसम्भवेन	३१९
भूयो जित्या गतं	३६५	महान्तं सा भान्तं	२०८
भूयोऽनंसीद् भूयो	४४२	महाभिषक् तस्य	२९१
भूयो भूरिमहद्विगर्हण	३४०	महिततरतपस्या	३५१
भूयो रोषकषायिता	५७	महितभुजगमालं	४१५
भूयोऽसौ भूरितेजाः	३४५	मातर्मा तापभाक् स्याः	४३६
भृगुपतिरथ मत्वा	४०२	माता पितापि मम	९८
भृगुपरिवृढवंश	५४	मात्रा सोऽथ स्वगोत्र	४४१
भृगुशापोत्थरजसा	११२	माद्यन्माहिष्मतीश	३९६
भृगुद्भवे! पुत्रभुजिष्य	८४	माधुरीसहितापन्न	१८०
भृशमहितस्तम्भकृता	३३५	माध्वीविलाससुभगः	१६१
भोः पत्रिन्! नभसङ्गमेन	३०९	माननीयगुण	४३२
भो भोः पौरववीर!	३७४	मानातीताधिरस्रै	३६२

श्लोकादि	पुटम्	श्लोकादि	पुटम्
मानिनी देवयानी सा	८६	यमदमन ! नमस्ते	४१६
मानुष्यमेप्यसीत्युक्ता	२९१	यस्माद्वशेषपुरुषार्थ	११४
मानोन्नकायतनगात्रि	२९६	यस्मिन् द्वागभ्यमिदये	३३३
मान्य ! मन्येऽस्मि	२१४	याते तस्मिन् सपदि	१७७
मा मा कातर्यसेवं	१ ८	यातो वनाय स	३८
मा मा प्रेयसि कातरा	२२१	यावन्नेत्रमरीचिवीचि	२०३
मा मा भैष्टेति धृष्टं	१८६	युवकां युवलोक	८९
मा मा वधीरयनमेनं	३००	यूयं शास्त्रविशारदाः	३४०
मा मा विषीद तनये !	३५४	येन स्वसमतां नीताः	२६
मा वामतैवमयि	१७४	यो वालो बलभाग्	३३३
मित्रसङ्गेन विलसन्	२८७	यो लोकानलसान्	४३२
मित्राणामप्यमित्राणां	२९३	यो वा कालेयकाल	३६६
मिथो जिगीषतोरेवं	३४४	यो वा जातो ह्यदिद्यां	३६१
मुग्धे मनोहरमिदं	१७३	यो वा दुग्धाम्बुराशि	३६०
मुनिः काव्याभिख्यः	५२	यो वा भूमेरपाये	३६१
मुनिपुङ्गव ! मुक्तिवधू	३१६	यो वा पष्ठान्तरान्त	३६०
मुनिवर ! तव वक्षता	१६६	यो वा स्तम्भं विनिघ्नति	३६१
मृगयूथशरण्ये त्वं	२६१	योऽसाविलापति	१९
मेनकाभारतीमेनां	१५८	रक्तग्रहाणां क्षत	१८९
मोदलालस्यमानास्यः	३७३	रक्षाव्याप्तिपरिध्वंस	३३४
मोमुद्यमानैर्मुनिदारकैः	१८७	रक्षोवीरा रक्त	१८८
यः सञ्चितं	१३	रथमारुह्य शान्तात्मा	१२८
यत्ताया नैर्ऋतेन्द्र	३६२	रम्याः कटाक्षा हसितं	२५४
यथा च तनयाः सद्यः	४३६	रम्याकार ! रवेरवेहि	२५५
यदा पादाम्भोजप्रवितत	२७८	रम्यास्तुङ्गहर्म्यावलिपु	२३७
यदायं भुगयालोलो	२७६	रहितं मदेन सुहितं	२६७
यदिहाकलित	३४५	राजदूदारानुजो	३६२
यदेवं हा देवव्रत	३७३	राजा दारैरुदारैः	११५
यदेष यज्ञसेनजः	४२८	राजा संवरणः सुधा	२६६
यद्गोस्तम्भप्रशुम्भत्	२२६	राज्ञा प्रतिज्ञातचरे	१८१
यद्यप्येवं तदपि	१६९	राज्ञामेकावलम्बे	९
यद् युक्तं विश्रुताया	४००	राज्ञा सावज्ञमेवं	३००
यद्येवमद्य सम्पन्नं	१२७	राज्यं प्रति विसृज्य	२६३

श्लोकादि	पुटम्	श्लोकादि	पुटम्
राज्यभारं स भर्ते	२२४	वत्सेयं चिकुवत्थं	१९६
रामो जातो हि योऽशैः	३६१	वदन् वरिष्ठस्य	१३१
राशिं नैशाचरं पोथुयत्	३६१	वनाविष्टो दुष्टां	३०३
रक्षिमण्याद्यास्तु तन्वन्	३६६	वरतनु ! भवती तत्	१६०
रुदां परित्यज्य	८३	वर्धितपङ्कजकाण्ड	३४९
रूपं रूपयतस्तासां	६२	वलभिदुपलजालैः	२७३
रूपं लोचनचन्द्रिका	२५५	वसुमतीन्द्रवदनाब्ज	१७०
रेतस्तावदमोघमेतत्	३०९	वह्नी शलभतां निम्ने	४१३
रे रे कुशीलवनिहीन !	३३१	वाक्यं श्रुत्वाख्य	३८३
रे रे कौरव ! गौरव	३७७	वाचं कचस्य	३२
रे रे कौरव्य	३२२	वाचं वाचंयमोऽसौ	२६८
रे रे खेचरखेट	३३०	वाचाल दीतविनयोदय !	३३१
रे रे गाङ्गेय ! राहां	३४२	वाणीं न ते विगणयामि	६८
रे रे तापसक	४००	वाणीं नाणीयसीं	३२४
रोगेणानेन गुरुणा	४३४	वापी काप्यूर्ध्ववाहा	२५३
रोषादिवैष विषं	१७०	वामाङ्गीमौलिमाले !	२९५
रोषान्धो भार्गवोऽथ	४०२	वामे रु ! बङ्गीष्वपि	१७१
लक्ष्मीमक्षीण	११	वार्धनद्धा कराभ्यां	२४९
लक्ष्मीमातनुतात्	१	वासोहृद् बल्लवीनां	३६५
लालारसस्नपन	९५	वाहिनेयस्ततो वाहान्	३८९
लावण्यं किमु वर्ण्यते	१०९	विकचसरसिजोद्यत्	१३९
लोकानां क्षेमकारे	४३९	चिकुञ्जनोऽथ संजज्ञे	२३६
लोकान् विजेतुमनसो	१६२	विख्यातक्षितिनाथ	३८५
लोलम्बमालाकुललोल	१६५	विगलितधृतिवन्धं	१९२
लोलेन्दीवरलोभनीय	७१	विचार्य पर्याकुल	२००
वक्त्रे नित्यप्रसन्ने	३२१	विद्यादानविशारदा	५
वक्षोदेशे विपुलतरतां	२०८	विद्यानां पारदृश्या	२६२
वक्ष्यामि किञ्चित्कृपणा	३४८	विद्या रामेण सान्दीपनि	३६५
वत्स ! व्यञ्जितभक्ति	३७३	विद्यावासिनिरोध	४८
वत्से ! कस्मात् त्वदीये	१७८	विद्याविद्योतमानः	॥
वत्से ! मत्सरमुत्सृज	१९९	विद्यासक्तः सुवृत्तः	४७
वत्से ! वक्ष्येऽथ किञ्चित्	१९४	विद्योतमानसद्रूपां	२२३
वत्से ! शुभंयुः समयो	१९७	विद्यातुर्यो लोकान्	१५७

श्लोकादि	पुटम्	श्लोकादि	पुटम्
विधूतप्राज्यराज्यधी	३७६	व्रताक्ष देवव्रत एष	४४४
चिन्ततत्रिबुधजातं	४१५	शक्त्या मुक्ताः स्वशक्तीः	४०२
विप्रदुर्धनिमिश्रं	४१६	शङ्कामङ्कुरितां प्राक्	४८
विप्रगणविप्रमुक्ता	२०५	शनैः शनैरुज्झितवाह्य	१८९
विप्रलोभयितुं विप्रं	१५८	शनैस्तु शस्त्रेण	७८
विबुधान् प्रीणयन्	२८७	शतोऽयं स्मरततया	५८
वियोगमनलं मेने	२७६	शरेण शितधारेण	३९३
विलयं तं नयन्तोऽथ	३७	शर्मिष्ठा वचनैरुदार	८७
विविधं विचिचिन्तासौ	३२१	शशाङ्कवंशजनुषो	१०३
विविधं विलपन्नेव	२६१	शश्वत्पादनिपेवि	१७
विशिखशतैरधिक	४००	शश्वत्संश्रितलोक	२६९
विश्लेषकर्शितोऽप्येवं	१७६	शस्त्रं ब्रह्ममपीह नो	५०
विश्वागदङ्कारणं	४३५	शारदां स	३२०
विश्वाग्रैरश्वसेधैः	२९३	शिखण्डिनी निजं कण्ठं	४२६
विश्वामित्रोऽपि विश्व	१५६	शिरस्पदे वसन्नेत्र	२४५
विश्वैः सात्त्वतसत्तमैः	४४३	शिष्यस्नेहवशंवदाशय	३७५
विश्वैरेष तपोधनैः	१९०	शुक्रतनूजाग्रहितः	१०१
विश्वोच्चण्डपरश्वथ	३८९	शुशोच नेत्रहीनं तं	४४७
विश्वोत्कृष्टप्रताप	४०७	शैशवे पितृवशानुगा	१७१
विश्वोदन्त्रदुर	२९०	शोश्रूये गदितं	३८१
विषमेपुनिषङ्गस्थ	२५४	श्रीमत्कृष्णामिधगुरु	४५२
विषयेषु निर्विकल्पं	१९३	श्रीमत्कोदण्डसंयोजित	३६३
वीक्ष्य तं जीवितं मोदात्	३९	श्रीमान् सीमा	१५
वीर्योदग्रायमादि	२४३	श्रुतियुगमिति ह्यैः	२७३
वृक्रमहिषतरक्षु	१८६	श्रुत्वा च तद्वाचं	८४
वृत्तो मया साल्वपतिः	३४७	श्रुत्वा तत्तादृशपुरुषतपो	३१६
वृत्तान्त एष लघु तस्य	३३५	श्रुत्वा तां गितं	१९८
वृन्दारण्ये वयस्यैः	३६४	श्रुत्वा तां दुःश्रवां गां	३८
वेगादग्नेत्य भीष्मं	३३८	श्रुत्वा दास्यास्तदास्या	१००
वेगादानीतमेतं	१९३	श्रुत्वा धार्त्रीशवार्णी	९२
वेदान् व्यस्य हिताय	४४०	श्रुत्वा वाचं स वाचंयम	४३८
व्यापन्नैकदुपदं	४२६	श्रुत्वा स भीष्मोऽपि	३९३
व्यभ्रस्वच्छाभ्रदीप	२७८	श्रुत्वास्तौ शारदां	३९५

श्लोकादि	पुटम्	श्लोकादि	पुटम्
श्रुत्वेदं सत्यवत्या	३८४	समस्तवस्तूनि निरर्थयन्त्या	१०९
श्रुत्वेवं	१३१	समारोहं योग्यः सपदि	१९४
श्रेयानात्मविनाशः	१९३	समाहितविनाशे त्वं	३७१
श्रेणीकृतानि मरुता	६४	सर्पारोऽयं मन्त्रो	२५९
श्रेष्ठमन्ये गरिष्ठं	६७	स रञ्जितश्मावलयो	३२९
श्रोत्रियः श्रोत्रयित्वा	९९	सरसमिति वदन्तं	१६५
श्लाघ्यामाज्ञां	४०७	सर्वाङ्गीजेन सोऽयं	१३१
संव्युष्टासु समासु	१३४	स लब्धपुंस्त्वेन सुतेन	४३१
सकुतुकमतिगूढं	२७४	स विधाय वहिः पुरोधसं	१४३
सगर्भ्यस्ते दिष्टात्	४३५	सविनयमुपगम्य	२०९
सङ्ग्रामाङ्गणवेदिकासु	१३६	स सपक्षान्	२२६
सञ्जगौ स च न	८१	सहरित् सहरीह	२३६
सञ्जाने विजने	२१३	सहसापहृते ताभिः	६४
सञ्जीवनेन मनुना	४३	स हि तं भीष्ममानेतुं	३७२
स तु मातुर्व्यथावत्याः	४३५	सा कान्तिः स प्रभावः	१९१
सत्यं ते करुणा	३७६	साक्षाद् ब्रह्मैकभूते	१९९
सत्यं व्रतं जननि	४४६	साक्षात्क्षत्रनाथ	१०६
सत्योद्यं सत्यवत्याः	३१६	साक्षाल्लक्ष्मीसहायः	१५१
स त्रायमाणमवनी	२३०	साक्षीकृत्य त्रिलोको	३३७
सत्रे तत्र शकुन्तौघः	१६७	सातङ्का सा सशङ्का	१०२
सत्सेव्योत्सेकहीनाशय	५२	साथ गिरं दुर्विषदां	५५
सदार्थिवेदं बहुरिक्थ	२४५	साथ साल्वपतेरेव	३४७
सद्यः प्रोद्यत्प्रश्नीयः	४०६	साध्यं यद्यत्र सिद्ध्येत्	३७१
सद्यः सा जनयाम्बभूव	४४७	साध्वेतत् साधु यत् त्वं	१०७
सद्यः सन्धीयमानं	४०९	सा नन्दन्तं सुतमिह	२०७
सन्नह्य जाह्नवेयोऽयं	४०२	सानन्दानन्तभोगि	४५२
सन्मार्गैकरत! त्वया	४३८	साल्वैकवद्धदयां	३७०
स प्रतीपोऽपि जगतां	२८२	साल्वोऽथ भल्लं विजयैक	३४५
स भासमानः सुतरां	२०८	सुजन्मन्! जन्मना ते किं	७२
सभासमेतं सचिव	२१०	सुभगम्भाषुका सेयं	९७
स भृपालो भूयः	३२९	सुखाता सुदती	३०८
समं ततस्तेन	३३९	सूर्याचन्द्रमसौ तथा	२१७
समशृण्वन्नपि तदा	२८०	सेयं दासी ममासीत्	८८

श्लोकादि	पुटम्	श्लोकादि	पुटम्
सेयं वरेण्यपुरुषुण्य	१२६	स्वस्थाने स्थापितानां	२६९
सोऽजीजनद्विधृतं	२८९	स्वस्त्रीयोऽस्य	१४
सोऽप्यूचेऽथ वसुधरा	३८८	स्वस्वामिप्रेषणाख्य	३३४
सोऽप्यूचे पृथुलोचने	२५६	स्वाज्ञावज्ञां न खलु सहते	१५९
सोऽयं तामवगन्तुं	२५५	स्वादं स्वादं फलमुपहृतं	८८
सोऽयं भागीरथेयो	४१२	स्वामिन्नशोकसदन	४२३
सोऽयं साक्षात् पुराणः	३६७	स्वामिन्! नैव कचिदपि	१५९
सोऽयमाह्वयमानोऽपि	४२	हताशा दिष्टदोषेण	२१४
सौवान् सर्वानसौ	१२१	हन्त क्षत्रकुलान्तकेन	४०५
सौहार्देन सुहृज्जनान्	२२२	हन्त चित्रमिदं मन्ये	२२०
स्तम्भयन् जृम्भितं शोकं	८१	हन्त स्वां जननीं	३८१
स्तोतुर्ग्रहीतुः कुमतेः	८६	हन्त प्राप्नोऽसि कान्त	१९२
स्त्रीहर्तुः शङ्खचूडात्	३६५	हन्तायं क्लान्तबाहो	२६३
स्थानेऽस्मिन् स्त्रीयतां	२१६	हरिणाक्षीमरुणाक्षं	४२९
स्थूलम्भविष्णुस्तनभार	३१५	हस्ती ततस्त्वजनि	२३५
स्तुषा स्वसा स्वैरचरी	९१	हा हन्त रागान्धमति	२१९
स्पर्धानिवद्धमनसां	३३९	हा हा तात तवोपघात	४६
स्फायत्स्वस्वसमावृताः	३२८	हा हा प्रेयसि! दुःसहां	२६१
स्फायत्स्फाटिकसौध	२०४	हृदयमिदमपङ्कं	१५०
स्फूर्जस्त्रिष्वमदुष्पम	२८३	हे पुत्राः! पुत्रिकां मे	१९६
स्मरो रन्ध्रान्वेपी	२६०	हे लोकत्रयवासिनो	५१
स्वकर्मणैवायमुदार	७७	हे वत्स! गीष्पति	३३
स्वजनतनयसंयुतेन	२०२	हे वत्स! नास्ति	४११
स्वमयं समयं रक्षन्	३२८	हे वत्स! विश्वजगती	४४४
स्वयं न जानाति	१९३	हीणा स्थूणामथ	२८९

॥ श्रीः ॥

मानवेदप्रणीता

पूर्वभारतचम्पूः ।

कृष्णविरचितटिप्पणसमेता ।

प्रथमः स्तवकः ।

लक्ष्मीमातनुतात् स वो मुनिवरो व्यासाभिधानोऽनिशं

यः प्रालेयगिरावपान्तरतमोरूपेण नित्यं तपः ।

तन्वानस्य कला हरेरविकला लोकोपकारोद्यता

द्रागस्यन्दत भारतामृतझरी यस्येयमास्येन्दुतः ॥ १ ॥

कृष्णीयं टिप्पणम् ।

अशोकनिलयावासि तेजो मूर्तित्रयात्मकम् ।

सच्चिदानन्दमद्वैतं चित्तसीमनि भावये ॥

स्थलीश्वरौ सदा भद्रविक्रमौ भक्तारिष्टदौ ।

निर्विघ्नं तत्सदेशस्थं विघ्नेशं च समाश्रये ॥

वाणीं नन्दसुतं चापि वन्दे शितिघनच्छविम् ।

कमलासनवैवश्यविश्राणनचणौजसम् ॥

शिष्यान्ध्यमारीचनिरासकर्म-

विज्ञातविस्मापनगोप्रकाण्डः ।

रामो गुरुर्मे हरिसेवकः स्तात्

सल्लक्ष्मणः साधुपदोपदेष्टा ॥

चम्पूभारतसूक्ष्मार्थदर्पणं बालतर्पणम् ।

टिप्पणं रामशिष्यो हि कृष्णो विलिखति क्रमात् ॥

इह खलु कविः चम्पूभारतस्य पूर्वभागतया अनुक्रमेण सोमवंश्यानां पुरुषवःप्रमृतीनां राज्ञां चरितवर्णनरूपं कमपि प्रबन्धम् आरम्भमाणः 'मङ्गलारम्भ-युक्तानां विनिपातो न विद्यते' इत्युक्तत्वाद्, विघ्नविधाताय द्वादशभिः पदैः स्वामीष्टदेवताः सादरम् अनुसन्दधाति—लक्ष्मीमित्यादि । व्यासामिधानः स मुनिवरः अनिशं वः लक्ष्मीम् आतनुताद् इति क्रियाकारकसम्बन्धः । आतनुतात् कुरुतात् । 'तनु विस्तारे' इत्यस्माल्लोटि 'तुष्टोस्तातङ्—(पा० सू० ७-१-३५) इति तातङ् । अनेकार्थत्वाद्भातूनाम् अत्र तनोतेः करणम् अर्थः । तथा च पुरुषकारे—'धातुपाठे तु क्रियावाचित्वप्रदर्शनपरोऽर्थनिर्देशः, न तु नियमार्थः । तथा च—कुर्द खुर्द गुर्द गुद क्रीडायामेवेत्येवकारः पठित इति कैयटोक्तिनिर्वाहादवसीयते । यथाप्रयोगं कचिदपठितेऽप्यर्थे धातवो भवन्तीति यावद्' इति । अपान्तरतमोरूपेण अपान्तरतमा नाम मुनिर्भूत्वा । अपगतं आन्तरं तमो यस्येत्यपान्तरतमाः । प्रालेयगिरौ हिमवति । नित्यं तपः तन्वानस्य हरेः भगवतो विष्णोः । अविकला पूर्णा । कला अंशः । लोकोपकारे विषये उद्यता । तदेव प्रतिपादयति—द्रागित्यादिना । द्वादशे स्तबके वक्ष्यति च—'यो लोकान्' इत्यादि, 'विश्वैः सात्त्वतपुङ्गवैः' इत्यादि च । द्रागित्यनेन वेदविभजनानन्तरम् अचिन्तितोपनतां तदर्थानां व्याकीर्णतामालोच्य अर्थरूपेणापि क्रमस्तिष्ठति । मनसि कृत्य भगवान् व्यासः तत्क्षणमेव महाभारताख्यमितिहासं कृतवानिति तद्व्याख्योक्तं द्योत्यते । अस्यन्दत सुता । 'स्यन्दू प्रसवणे' अनुदात्तेत् । अस्माल्लङ् । भारतमेव अमृतझरीति 'मयूरव्यंसकादयश्च' (पा० सू० २-१-७२) इति सम्मसः । अत्रादौ श्रीनारायणशक्तिवाचकस्य लक्ष्मीशब्दस्य प्रयोगो मङ्गलार्थः, भूदेवताकस्य सर्वगुरोर्मगणस्य प्रयोगश्च । तदुक्तं—'शुभदो मो भूमिमयः' इति । किञ्च हरेरंशभूतस्य व्यासस्येष्टदेवता-त्वेनोक्तिः श्रोतृणाम् आत्मनश्चातितरां मङ्गलाय । 'सर्वदा सर्वकार्येषु नास्ति तेषाममङ्गलम् । येषां हृदि स्थितो विष्णुर्मङ्गलायतनं हरिः ॥' इत्युक्तत्वात् । अत्र व्यासविषयो रतिलक्षणो भावः । हरेः कलेत्यनेन व्यासस्य मुन्यन्तरेभ्यो व्यतिरेकः । भारतस्यामृतझरीत्वारोपणेन एतदास्वादनतत्पराणां नराणां जन्म-जरामयादिरूपस्य संसारस्य अत्यन्तोपरमः स्यादिति वस्तु च प्राधान्येन व्यज्यते ।

नृत्यन्तं रजनीमुखे स्वपितरं स्तुत्यं त्रिलोकीजनै-

र्नित्यं तन्निजकर्णतालपवनैरत्यन्तमानन्दयन् ।

आघ्नानश्च यथालयं भुवि कराग्रेणोरुनादं कृपा-

निघ्नात्मा स हि विघ्नराज इह मे विघ्नान् विजेप्सीयताम् ॥ २ ॥

‘वर्णावृत्तिरनुप्रासः पादेषु च पदेषु च । पूर्वानुभवसंस्कारबोधिनी यद्यदूरता ॥’
इति सरस्वतीकण्ठाभरणे अनुप्रासस्य सामान्यलक्षणमुक्तम् । अत्र अविकला
कला, अस्यन्दत आस्येन्दुतः, इति द्वयोः व्यञ्जनसमुदाययोः परस्परम् अनेकधा
सादृश्यात् छेकानुप्रासः । यथोक्तम् अलङ्कारसर्वस्वकृता-‘सङ्ख्यानियमे पूर्व
छेकानुप्रासः ॥ द्वयोर्व्यञ्जनसमुदाययोः परस्परमनेकधा सादृश्यं सङ्ख्या-
नियमः ।’ यस्येयमास्येन्दुतः इति केवलव्यञ्जनसादृश्यरूपो वृत्त्यनुप्रासः ।
‘अन्यथा तु वृत्त्यनुप्रासः ।’ केवलव्यञ्जनसादृश्यम्, एकधा समु-
दायसादृश्यं, ज्यादीनां च परस्परसादृश्यम्, अन्यथाभावः । अनयोः एकामि-
धानानुप्रवेशलक्षणः सङ्करः । अत्राश्लिष्टशब्दनिबन्धनं केवलं परम्परितरूपकम् ।
‘अभेदप्राधान्ये आरोपः आरोपविषयापह्नवे रूपकम् । आरोपोऽन्य-
त्रान्यावापः । अत्र आस्येन्दुत्वारोपहेतुः भारतस्य अमृतझरीत्वारोपः ।
एवं रूपकपरम्परायुक्तत्वात् परम्परितत्वम् । आस्यस्य एकवारमेव रूपितत्वात्
केवलत्वं च । अत्र शार्दूलविक्रीडितं वृत्तम् । ‘सूर्याश्चैर्मसजस्ताससगुरकः
शार्दूलविक्रीडितम्’ ॥ १ ॥

नृत्यन्तमित्यादि । नृत्यन्तं नर्तनं कुर्वन्तम् । ‘नृती गात्रविक्षेपे’
परस्मैभाषः । श्यन् । नित्यं नृत्यन्तं, नित्यं शाश्वतमिति पितुर्विशेषणं
वा । स्तुत्यम् ‘एतिस्तुशासु—’ (पा० सू० ३-१-१०९) इति क्यप् ।
‘ह्रस्वस्य पिति—’ (पा० सू० ६-१-७१) इति तुक् च । त्रयाणां लोकानां
समाहारः त्रिलोकी । ‘तद्धितार्थ—’ (पा० सू० २-१-५१) इति समासः ।
‘सङ्ख्यापूर्वो द्विगुः’ (पा० सू० २-१-५२) इति द्विगुत्वम् । ‘द्विगोः’ (पा०
सू० ४-१-२१) इति ङीप् । अकारान्तोत्तरपदो द्विगुः स्त्रियां भाष्यते ।

बुद्ध्यादिना एकत्र मेलनं समाहारः । कर्णतालपवनैः कर्णाघातपवनैः । यद्वा शोभनः कर्णः कर्णतालः । 'नवतमालनिभस्य नभस्तरो रुचिरोचिरोचत वारिदैः' इत्यत्र वल्लभाख्यायां व्याख्यायां—'शोभनं नभो नभस्तारुः इति 'प्रशंसावचनैश्च' (पा० सू० २-१-६६) इति समासः । अन्यार्थानामपि शब्दानां प्रशंसार्थता दृश्यते । यथा कर्णतालः, केशहस्तः, मुनिशार्दूलः इत्यादौ तालादीनि' इति । आम्नानः आहननं कुर्वन् । 'आडो यमहनः' (पा० सू० १-३-२८) इत्यात्मनेपदम् । अत्र अकर्मकादिति वर्तते । तेन भुवीति । यथालयं लयम् अनतिक्रम्य । 'अव्ययं विभक्ति—' (पा० सू० २-१-६) इत्यादिना पदार्थानतिवृत्तौ अव्ययीभावः । 'विलम्बितादिलयः' इति नाट्यसूत्रम् । 'गीतवाद्यपदन्यासानां क्रियातालयोश्च साम्ये लयः' इति टीकासर्वस्वे । उरुनादमिति क्रियाविशेषणम् । क्रियाविशेषणानां नपुंसकलिङ्गता द्वितीयैकवचनान्तता च वक्तव्या । कृपाया निम्न अधीनः । 'अधीनो निम्न आयत्तः' इत्यमरः । इह प्रारिप्सिते प्रबन्धे । विघ्नान् विजेन्नीयतां पुनःपुनः निश्शेषतया विहन्तु । विघ्नानां पुनः पुनरुत्पत्ति-सम्भवाद् हननस्य पौनःपुन्योपपत्तिः । विपूर्वाद् 'हन हिंसागत्योः' इत्यस्माद् 'घातौरेकाचो हलादेः' (पा० सू० ३-१-२२) इति यङ् । यङि हन्तेर्हिंसायां ग्रीभावो वक्तव्यः (वा०) इति ग्रीभावः । 'सन्यङोः' (पा० सू० ६-१-९) इति द्विर्वचनम् । 'हलादिः शेषः' (पा० सू० ७-४-६०) । 'ह्रस्वः' (पा० सू० ७-४-५९) । 'कुहोश्चुः' (पा० सू० ७-४-६२) इति चुत्वम् । 'अभ्यासे चर्च' (पा० सू० ८-४-५४) इति जश्त्वम् । 'गुणो यङ्लुकोः' (पा० सू० ७-४-८२) इति अभ्यासस्य गुणः । लोटस्तादयः । पौनःपुन्यं भृशार्थो वा क्रियासममिहारः । 'धनं हुताशनादिच्छेद् बलमिच्छेत् तथानिलात् । आरोग्यं भास्करादिच्छेदाधिपत्यं प्रजापतेः ॥ मोक्षं जनार्दनादिच्छेत् सम्यग्-ज्ञानं महेश्वरात् । सर्वारम्भेष्वविघ्नेन कार्यसिद्धिं गणेश्वरात् ॥' इति बोधो-त्पत्तिप्रकरणे । अत्र तच्छब्दाभ्याम् अनयोः सेव्यसेवकभावस्य युक्ता गम्यते ॥ २ ॥

विद्यादानविशारदा विनमतां बालेन्दुराजज्जटा-

जूटा शारदनीरदावलिरुचीनीकारदा शारदा ।

शब्दब्रह्ममयी विरिञ्चवदनाम्भोजन्मरङ्गस्थली-

शैलूषी लघु मोमुषीतु शमलं मे शेमुषीमेयुषी ॥ ३ ॥

विद्येत्यादि । जटाजूटः जटाबन्धः । शारदः शरदि भवः । 'कालाट्टञ्' (पा० सू० ४-३-११) इति ठञः श्राद्धे नियमितत्वाद् अन्यत्र अणेव । रुची इति बह्वादिलक्षणो ङीष् । तत्र हि पठ्यते—'कृदिकारा-दक्तिनो वा ङीष् वक्तव्यः । सर्वतोऽक्तिन्नर्थादित्येके' (वा०) इति कृदि-काराद् अकृदिकारादपि । नीकारः परिभवः, घञि 'उपसर्गस्य घञि—' (पा० सू० ६-३-१२२) इति दीर्घः । तं ददातीति 'आतोऽनुपसर्गे कः' (पा० सू० ३-२-३) इति कः । शीर्यमाणत्वाच्छाराणि शरीराणि । तानि मन्त्ररूपेण शोधयतीति वा तत्त्वज्ञानरूपेण खण्डयतीति वा शारदा सरस्वती । शब्दब्रह्ममयी शब्दब्रह्मस्वरूपिणी । 'मयट् तद्रूप इति केचिद्' इति वचनाद् मयट् । शैलूषी नदी । लघु शीघ्रम् । मोमुषीतु पौनःपुन्येनात्यर्थं वा मुष्णातु । 'मुष स्तेये' यङ् । 'यङोऽचि च' (पा० सू० २-४-७४) इति चकारस्य बहुल-ग्रहणानुकर्षणार्थत्वाद् यङो लुक् । प्रत्ययलक्षणेन यङन्ताद् धातुत्वे लोडादिः द्विर्वचनं च । 'चर्करीतं परस्मैपदमदादिवच्च द्रष्टव्यम्' इति वचनात् शपो लुक् । चर्करीतमिति यङ्लुगन्तस्य पूर्वाचार्याणां संज्ञा । 'यङो वा' (पा० सू० ७-३-९४) इतीडागमः । शमलं मनोमलम् । शेमुषीम् एयुषी मनसि सन्निहिता । एयुषी इति 'उपेयिवान्—' (पा० सू० ३-२-१०९) इत्यादिना लिटो भूतमात्रे भाषायां कसुः । 'उपोपसर्गग्रहणम् अतन्त्रम् । तेन ईयिवान् समेयि-वान् इत्याद्यपि भवति' इति वृत्तिकारादयः । शारदेत्यत्र उपमा आक्षिप्ता । नीकारदा इत्यनेन देवीरुचो व्यतिरेको ध्वन्यते । अम्भोजन्मेव वदनं वदना-म्भोजन्म । 'उपमितं—' (पा० सू० २-१-५६) इति समासः । धर्म-वाद्योलोपे समासगा लुप्तोपमा । एतद्विलोपे क्लिप्तसमासगा । तदेव रङ्गस्थली वदनाम्भोजन्मरङ्गस्थली । तत्र शैलूषीति अश्लिष्टशब्दनिबन्धनं केवलं

केलीलोलमुदारनादमुरलीनालीनिलीनाधरं
 धूलीधूमलकान्तकुन्तलभरव्यासङ्गिपिञ्छाञ्चलम् ।
 नालीकायतलोचनं नवघनश्यामं कणत्किङ्किणी-
 पालीदन्तुरपिङ्गलाम्बरधरं गोपालबालं भजे ॥ ४ ॥

अधविहतिकराणां कृष्णनाम्नां गुरुणा-
 मनवरतमपाङ्गप्रावृषेण्याम्बुवाहः ।
 प्रविसरदनुकम्पावारिसम्भारसान्द्रो
 मम हृदयमयूरं नर्तयेदात्तमोदम् ॥ ५ ॥

परम्परितरूपकम् । अत्र सरस्वत्याः शैलशीत्वारोपहेतुः वदनाम्भोजनमनो-
 रङ्गस्थल्यारोपः ॥ ३ ॥

केलीत्यादि । 'मुरली वंशवाद्ये च' इति कैशवः । निलीनः स्निग्धः ।
 धूमलं धूम्रम् । पिञ्छाञ्चलं बर्हिप्रम् । पिङ्गलं पीतम् ॥ ४ ॥

अधेत्यादि । अधविहतिकराणां ज्ञानसम्पादनेन दुरितस्य दुःखस्यापि विहतिं
 नाशं कर्तुं हेतुभूतानां, तच्छीलानां वा । 'कृजो हेतु—' (पा० सू० ३-२-२०)
 इति टः । 'दुःखैर्नोव्यसनेष्वधम्' इत्यमरः । गुरुणां देशिकानाम् ॥ 'गुशब्द-
 स्त्वन्यकारारूढो रुशब्दस्तन्निरोधकः । अन्यकारनिरोधित्वाद् गुरुरित्यभिधीयते ॥'
 इत्युक्तत्वाद् अज्ञाननिरोधिनामित्यर्थः । अपाङ्ग एव प्रावृषेण्याम्बुवाहः । प्रावृषेण्यः
 प्रावृषि भवः । 'प्रावृष एण्यः' (पा० सू० ४-३-१७) इत्येण्यः । अनुकम्पैव वारि-
 तस्य सम्भारः सम्भरणम् । हृदयमेव मयूरम् । 'मयूरो बर्हिणो बर्हिं शुक्लापाङ्गः
 शिखावल्' इति वैजयन्ती । नर्तयेत् परित्यजयेत् । हृदयं नवनवोन्मेषशालि-
 कुर्यादिति यावत् । आत्तमोदम् इति क्रियाविशेषणम् । अनेन नर्तनप्रयोजकत्वस्य
 निष्कृत्यभावेऽपि भगवान् स्वकृतेन तुष्येदित्युक्तीत्या स्वयमेव तुष्येदिति
 द्योत्यते । अत्र सावयवं समस्तवस्तुविषयं रूपकम् । 'समस्तवस्तुविषयं श्रौता
 आरोपिता यदा ।' अपाङ्गस्यावयविनः अम्बुवाहत्वेन अनुकम्पाहृदययोः वारित्वेन
 मयूस्त्वेन च आरोपणात् । 'वसुमुनिविरतिश्चेन्मालिनी नौ मयौ यः' ॥ ५ ॥

उदारचूडाधृतसत्कलापा सर्वाङ्गरङ्गद्विलसत्कलापा ।

स्थलीनिलीना कुलदेवता मे मलीमसं मानसमापुनातु ॥ ६ ॥

कालप्रध्वंसिफालप्रविलसितदृशासम्भवे ! सुम्भमाथ-

प्रोचण्डे! चण्डमुण्डार्दिनि! विशदतरारालदंष्ट्राकराले ! ।

विश्वेशिन्यम्ब! शश्वद्वलयनिलयवासे! नवाम्भोदवर्णे !

पादाम्भोजानतं मामनुदिनमनुकम्पाकुले! पालयेथाः ॥ ७ ॥

उदारेत्यादि । कला आप्रोतीति कलापः चन्द्रः, बर्ह च । सर्वाङ्गं रङ्गन्तः व्याप्नुवन्तः विलसत्कलापाः सर्पसमूहाः यस्याः । रगिर्गत्यर्थः । विलसन्तः शोभमानाः कलापा भूषणानि च । ‘कलापो भूषणे बर्हे तूणीरे संहतावपि’ इत्यमरः । स्थलीनिलीना कुलदेवतेत्यनेन हरो हरिश्चोक्तौ । मलीमसं मलिनम् । ‘ज्योत्स्ना तमिस्रा-’ (पा० सू० ५-२-११४) इति निपातः । आपुनातु आसमन्तात् शोधयतु । तत्तदुचितशब्दार्थप्रतिबिम्बनक्षमं करोतु इति भावः । ‘पून् पवने’ । इह पवनं शोधना । तथाच-‘पुनीत आत्मानमित्यादौ सकर्मकत्वं च दृश्यते’ इति माधवः । अत्र हरिहरयोर्द्वयोरपि प्राकरणिकत्वाद् द्वयोः प्राकरणिकयोः श्लिष्टपदोपनिबन्धे श्लेषोऽलङ्कारः । ‘विशेष्यस्यापि साम्ये द्वयोर्वोपादाने श्लेषः ।’ ‘उपेन्द्रवज्रा जतजास्ततो गौ स्यादिन्द्रवज्रा यदि तौ जगौ गः । अनन्तरो-दीरितलक्ष्मभाजौ पादौ यदीयावुपजातयस्ताः’ ॥ ६ ॥

कालेत्यादि । दृशाया नेत्रात् सम्भवो यस्याः । ‘हलन्तादपि टाब् वा’ इत्युक्त्या टाप् । सुम्भमाथे सुम्भस्य मथने । ‘मथे विलोडने ।’ भावे धञ् । प्रोचण्डे! अतिक्रूरे । विशदतराभ्याम् अत्यर्थं धवलाभ्याम् अरालाभ्यां वक्राभ्यां दंष्ट्राभ्यां कराले! भीषणे । विश्वस्य ईशितुं शीलमस्याः । ‘ईश ऐश्वर्ये’ । ‘सुप्यजातौ णिनिस्ताच्छील्ये’ (पा० सू० ३-२-७८) इति णिनिः । नियन्तृत्वम् अधिपत्वं च ईशनम् । अम्ब! ‘अम्बार्थनद्योर्ह्रस्वः’ (पा० सू० ७-३-१०७) इति ह्रस्वः । शश्वद् नित्यम् । वलयनिलयवासे!

कोदण्डं सशरं भुजेन भुजगेन्द्राभोगभाजा वहन्

वामेन छुरिकां विपक्षदलने दक्षेण दक्षेण च ।

कान्त्या निर्जितनीरदः पुरभिदः क्रीडाकिराताकृतेः

पुत्रोऽस्माकमनल्पनिर्मलयशा निर्मातु शर्मानिशम् ॥ ८ ॥

नीलापगानिलयवर्यविराजमाने

कालोल्लसत्कुवल्यावलिकेलिकारे ।

नाथे समस्तजगतां रमतां मनो मे

रामे सदैव रमणीयगुणाभिरामे ॥ ९ ॥

वल्यारण्यसन्निहिते ! । अनुदिनं दिने दिने । वीप्सायाम् अव्ययीभावः ।

नवाम्भोदस्य वर्णं इव वर्णो यस्या इति 'सप्तम्युपमानपूर्वपदस्य बहुव्रीहि-
रुत्तरपदलोपश्च (वा०) ।' त्रिलोपेयम् उपमा । 'त्रिलोपे च समासगा' ॥

अभ्यैर्यानां त्रयेण त्रिमुनियतियुता स्रग्धरा कीर्तितेयम् ॥ ७ ॥

कोदण्डमित्यादि । आभोगः परिपूर्णता । 'आभोगौ यत्नपूर्णते'
इति वैजयन्ती । छुरिकाम् असिधेनुकाम् । छुरति गत्वा त्वगादिकम् अग्रेण
छिनत्ति इति छुरिका । 'छुर छेदने' इति धातुरिति सुबोधिन्याम् । दक्षेण
दक्षिणेन । निर्जितो नीरदो येन । अत्र उपमा आक्षिप्ता । शर्म निर्मातु ।
'मा माने ।' मानमिह अन्तर्भावः । तेन अकर्मकोऽपि अग्निमनुमाति,
गृहं निर्माति इत्यादौ सकर्मकत्वमुपसर्गवशेन अर्थान्तरवृत्त्या इति
माधवः ॥ ८ ॥

नीलापगेत्यादि । नीलापगानिलयवर्ये नीलापगामिधाने क्षेत्रवरे
विराजमान इति सान्निध्यातिशयो दर्शितः । कालोल्लसत्कुवल्यावल्या सह केलिं
करोतीति तथा । 'कर्मण्यण्' (पा० सू० ३-२-१) इत्यण् । सदृशगुणेनैव
हि क्रीडा क्रियते । तत्सदृश इति यावत् । 'उक्तं वसन्ततिलकं तमजा
जगौ गः' ॥ ९ ॥

अत्यन्तोल्लसितं विभूषणगणैरुल्लाघतोल्लासकं
 दीनानां गुरुमारुतालयगतं त्रैलोक्यभाग्याङ्कुरम् ।
 निन्दन्निर्मलकान्तिकन्दलभरैरिन्दिन्दिरानिन्दिरा-
 लीलामन्दिरमिन्दुसुन्दरमुखं वन्दे परं दैवतम् ॥ १० ॥

राज्ञामेकावलम्बे ज्वलनकुलभ्रुवां शारदाम्भोदवर्णे
 सव्ये भागे तुषाराचलसुकृतपरीपाकदेदीप्यमाने ।
 लक्ष्मीग्रामाधिवासे प्रणतिपरनृणां शश्वदक्षीणलक्ष्मी-
 दानोन्निद्रे दयार्द्रे रतिरुदयतु मे कामदे वामदेवे ॥ ११ ॥

अत्यन्तेत्यादि । उल्लाघो नीरोगः, तस्य भावः उल्लाघता, तस्या
 उल्लासकः उत्पादकः । उल्लासयतीति उल्लासकः । 'राघृ लाघृ द्राघृ सामर्थ्ये' इत्यस्माद्
 दण्डकधातोः निष्ठायां 'अनुपसर्गात् फुल्लक्षीबकृशोल्लाघाः' (पा० सू० ८-२-५५)
 इति निपात्यते । दीनानां व्याध्यादिभिः दुःखितानाम् । त्रैलोक्यभाग्याङ्कुरं
 सकलमभीप्सितमेतद्भजनेन सिद्ध्यतीति भावः । इन्दिन्दिरान् भृङ्गान् । 'भृङ्गे
 अमरभृङ्गाणमधुलिप्समधुपालिनः । अलिद्विरेफो लोलम्बो मसलः पुष्पलोलुपः ॥
 इन्दिन्दिरो मधुकरश्चञ्चरीको मधुव्रतः ।' इति (अभिधानरत्नमालाः वैजयन्ती) ।
 इन्दुरिव सुन्दरमिति 'उपमानानि सामान्यवचनैः' (पा० सू० २-१-५५) इति
 समासः । उपमाप्रतिपादकस्य लोपे लुप्तोपमा । 'वादेर्लोपे समासे सा कर्माधारक्यचि
 यङि । कर्मकर्त्तॄर्णमुलि—' ॥ १० ॥

राज्ञामित्यादि । ज्वलनकुलम् अग्निवंशः । सव्ये वामे । तुषाराचल-
 सुकृतपरीपाक इति श्रीपार्वती । हेतुहेतुमतोरभेदोपचारः । सर्वान् कामान्
 ददाति, कामं सरं दतीति च कामदः । वामदेवः शर्वः ॥ ११ ॥

एतामाशु कृतिं मम प्रथयतादद्धा सिताब्जप्रभं

गाढाश्लिष्टगलं श्रिया परिलसच्चन्द्रावतंसोज्ज्वलम् ।

नित्यं सम्भृतभूति दन्तिदमनं निशेषभूतानतं

शश्वत्संश्रितसर्वमङ्गलमशोकावासवासं महः ॥ १२ ॥

एतामित्यादि । कृतिं प्रारम्भमाणं प्रबन्धम् । ‘स्त्रियां क्तिन्’
(पा० सू० ३-३-९४) इति बाहुलकात् कर्मणि क्तिन् । प्रथयतात् प्रख्यापयतात् ।
‘प्रथ प्रख्यापने’ भ्वादिः । ‘हेतुमति च’ (पा० सू० ३-१-२६) इति णिच् ।
अद्धा अङ्गसा । सिताब्जस्य असिताब्जस्य च प्रमेव प्रभा यस्य । श्रिया
नीलवर्णया कान्त्या, लक्ष्म्या च । चन्द्र एव अवतंसः शिरोलङ्कारः तेनोज्ज्वलम् ।
चन्द्रः स्वर्णम् । ‘स्वर्णेऽपि भूरिचन्द्रौ द्वौ’ इत्यमरः । तद्विकारोऽवतंसः
किरीटं तेनोज्ज्वलं च । भूतिः भस्म, ऐश्वर्यं च । ‘भूतिर्भसितं भस्म क्षारो
रक्षा च निर्दिष्टा’ इति शब्दरत्नाकरः । दन्ती गजासुरः, कुवल्यापीडश्च,
तं दमयतीति तथा । दमेर्णिजन्तान्नन्धादित्वाल्ह्युः । ‘कर्मणि दम्यदिनाशि-
सूदिभ्यः’ (स० क० १-३-१९६) इति नन्धादिगणे भोजश्च । भूता भृङ्गिरिटि-
प्रभृतयः, जनाश्च । संश्रिता सर्वमङ्गला पार्वती यत् तत् । सर्वाणि मङ्गलानि च ।
यद्वा संश्रितानां सर्वमङ्गलं सर्वमङ्गलहेतुभूतम् इत्यर्थः । हेतुहेतुमतोः अमेदो-
पचारः । अशोकावासे श्रीमदशोकपुरे वासः स्थितिः यस्य तत् । महः तेजः ।
अत्र गुणगुणिनोः अमेदोपचारात् तेजस्वी लक्ष्यते । तेजःप्राचुर्यं च फलम् ।
श्लिष्टविशेषणमाहात्म्याद् हरो हरिश्चेत्यायाति । उक्तानां सर्वासां
इष्टदेवतात्वेऽपि अत्र कृतिं मम प्रथयतादिति स्वप्रबन्धस्य प्रचयगमन-
प्रार्थनया तद्विषयेऽस्याम् अशोकपुरवासिन्यां देवतायां कवेः सविशेषा
प्रतिपत्तिः अनुक्तसिद्धा । अत्रापि द्वयोः प्राकरणिकयोरिति पूर्वोक्तः
श्लेषोऽलङ्कारः ॥ १२ ॥

लक्ष्मीमक्षीणरूपामनिशमनुभवन् भूमिजां भूरिमोदं

तन्वचास्थां सुमन्त्रे भुवि च तिलकयन्त्रवयं चित्रमानोः ।

विश्वामित्राधिकानन्ददविपुलभुजाविक्रमो विक्रमाख्यो

राजा रामाभिरामो जगदवनकलालालसी लालसीति ॥ १३ ॥

अथ गुरुजनस्यापि दैवतेभ्योऽभिन्नतया इदानीं तं निजगुरुभूतं राजानं भक्त्यतिशयेन चतुर्भिः श्लोकैः वर्णयति — लक्ष्मीमित्यादि । अक्षीणम्, अत्र नञः तद्विरुद्धार्थवाचित्वात् परिपूर्णम्, रूपं सौन्दर्यं स्वरूपं च यस्याः । भूमिजां लक्ष्मीं सीताम् । अन्यत्र भूमिजामिति विशेषानुक्त्या समस्ताचलाम्भो-निधिभ्यो जाताम् आयतिरूपां लक्ष्मीं समृद्धिम् । अनिशम् अनुभवन् । अयोनिजाया वनितायाः अखण्डभूमिजायाः सम्पदश्च अनुभवाद् भूरिमोदमिति । आस्थां तात्पर्यम् । आदरमिति यावत् । ‘आस्था गोष्ठ्यां प्रतिज्ञायां तात्पर्यं त्वबलम्बने’ इति वैजयन्ती । आस्थाभावे दोषमाह कामन्दकः — ‘अप्रयत्नं धृतो मन्त्रः प्रचलन्नभिवद्देत् । आसाससन्ततेर्मन्त्रं संरक्षेत् तत्परस्तु सन् ॥’ इति । सुमन्त्रे सुमन्त्राख्ये मन्त्रिवरे । स्त्रावादिदोषराहित्यात् शोभने कार्यनिरूपणे च । तिलकयन् तिलकवन्तं कुर्वन् । ‘तत्करोति—’ (ग० सू०) इति णिचि, ‘विन्मत्तोलुक्’ (पा०सू० ५-३-६५) इति मत्तुपो लुक् । चित्रमानोः आदित्यस्य, अग्नेश्च । ‘सूर्यवह्नी चित्रमानू’ इत्यमरः । विश्वामित्रस्य विश्वामित्रमुनेः, विश्वेषां सर्वेषाम् अमित्राणां च अधिकम् आनन्दं ददाति द्यतीति विश्वामित्रा-धिकानन्ददः । राम इवामिरामः तत्तुल्य इत्यर्थः । जगदवने या कला शिल्पम् । ‘कला शिल्पे कलाभेदे’ इत्यमरः । ‘क्रियाभ्यासपूर्वको ज्ञानविशेष’ इति हरः । ‘गीतचित्रादिनैपुण्यम्’ इति टीकासर्वस्वे । अत्र तु अवनविषयं नैपुण्यम् । तत्र लालसी औत्सुक्यवान् । ‘तृष्णातिरेके वाञ्छायामौत्सुक्ये लालसो द्वयोः’ इति रुद्रः । लालसोऽस्यास्तीति लालसी । ‘लस श्लेषक्रीडनयोः’ । यङ्लुगन्तादस्मात् लसति विषयेषु श्लिष्यति मनोऽनेनेति लालसः । करणे घञ् । तदन्तादिनिः । अनेन जगद्रक्षणनैपुण्यमेव सर्वदा सम्पादयतीति प्रकाशितम् । लालसीति अत्यर्थं शोभते । यङ्लुक् । अत्र प्राकरणिकाप्राकरणिकयोः श्लिष्टपदोपनिबन्धे श्लेषोऽलङ्कारः । अयं तु विशेषणसाम्य एव भवति । विशेष्यस्यापि साम्ये

तन्वानो धर्मजातस्थितिमजितसुहृत् प्रोल्लसद्भीमसेनो

बद्धासङ्गो यमादौ सरसतरगवा कर्णसम्मोददाता ।

शश्वद् भद्रैकलोलो भृशमहितवलध्वंसनोदित्वरात्मा

सोऽयं विश्वैकवीरो विजय इव विजेजीयते भूरितेजाः ॥ १४ ॥

त्वर्थप्रकरणादिना वाच्येऽर्थे नियन्त्रिते यद् अर्थान्तरावगमनं तत् शब्दशक्ति-
मूलध्वनिविषयं स्यात् । एवमुत्तरत्र तन्वान इत्यत्रापि ॥ १३ ॥

तन्वान इत्यादि । धर्मजातस्य धर्मसुतस्य । स्थिति रक्षाम् । रिपु-
परिभूत्यभावेन साम्राज्यपदस्थापनमिति यावत् । धर्मसञ्चयस्य प्रतिष्ठां च ।
अजितः श्रीकृष्णः सुहृद् यस्य । अजिताः केनाप्यपरिभूताः सुहृदो यस्य ।
अनेन दण्डापूर्पिकया सुहृदामपि अजय्यत्वे किमुतास्येत्युक्तं भवति । बल-
पराक्रमादिभिः प्रकर्षेणोल्लसन् भीमसेनो यस्य, प्रकर्षेणोल्लसन्ती भीमा रिपुबल-
भयावहा सेना यस्येति च । यमयोः यमलयोः नकुलसहदेवयोः । आदिशब्देन
द्रौपदेयामिमन्युषु च । अहिंसास्तेयापरिग्रहब्रह्मचर्यरूपे यमे, आदिशब्देन
नियमादयः, तेषु च आसक्तचित्तः । सरसतरया अत्यर्थं विषदिग्धया । तद्वद्
रूक्षयेति यावत् । गवा शरेण, मधुरतया गिरा च । ‘रसो रागे विषे वीर्ये
तिक्तादौ पारते द्रवे’ इत्यमरः । ‘गौर्नादित्ये बलीवर्दे क्रतुमेदार्धमेदयोः ।
स्त्री तु स्याद्विशि भारत्यां भूमौ च सुरभावपि ॥ नृस्त्रियोः स्वर्गवक्ताम्बुरश्मि-
हम्बाणलोमसु ।’ इति यादवः । समासान्तागमसंज्ञाज्ञापकगणिदिष्टानि
अनित्यानि । समासान्तस्यानित्यत्वं ‘द्वित्रिभ्यां पदन्मूर्धसु बहुव्रीहौ’
(पा० सू० ६-२-१९७) इति स्वरसूत्रे मूर्धञ्छब्दोक्तेः । द्विमूर्धा त्रिमूर्धेत्येवं
सरसतरगवा इत्यत्रापि समासान्ताभावः । कर्णस्य राधेयस्य कर्णयोः श्रोत्रयोश्च
सम्मोदं द्यति, ददाति चेति तथा । ‘प्रियमेवामिधातव्यं सत्सु नित्यं द्विषत्सु च ।
शिखीव केकामधुरः प्रियवाक् कस्य न प्रियः ।’ इति कामन्दकः । एकस्मिन्
लोलः एकलोलः । भद्रायां भद्रे च एकलोलः भद्रैकलोलः । शिवभागवतादिवत्
समासः । लोलः सतृष्णः । भृशमहिताद् अत्यर्थपूजितात् । वलध्वंसनात्
शक्रात् । उदित्वरः साधूदितः । तैकाल्यतुल्यत्वादत्र भूते करप् । आत्मा
देहो यस्य । अहितबलानां ध्वंसने उदित्वरः ताच्छील्येनोद्यन् आत्मा मनो

यः सञ्चितं गुणगणं भुवनेऽस्य सञ्चि-
ख्यासेदसावविचिकित्सितमेव मित्सेत् ॥
आधाय साधु कलधौतगिरिं तुलायां
वारांनिधावहह बाहुकतां च वाञ्छेत् ॥ १५ ॥

क्षामो धर्मः क्षमायामयमखिलनयाम्भोनिधेरस्य रक्षा-
शिक्षादाक्ष्योदयाद् यत् समगत सकलः पूर्णभावेन तूर्णम् ।
तन्मन्ये जातभीतिः कुश्चन कुश्नासंवृतात्मा निलिल्ये
पापोद्यल्लालसोऽयं कलिरिह कलिजेतारमेनं विभाव्य ॥ १६ ॥

यस्येति च । 'इण्णशिजिसर्तिभ्यः कर्प्' (पा० सू० ३-२-१६३) इति कर्प् ।
विजेजीयते अत्यर्थं जयति । 'जि जये' । जय उत्कर्षप्राप्तिः । भूरितेजाः
अधिकतेजाः । 'तेजः प्रभावे दीप्तौ च बले शुक्लेऽपि' इत्यमरः । 'अधिक्षेपा-
वमानादेः प्रयुक्तस्य परेण यत् । प्राणात्ययेऽप्यसहनं तत् तेजः समुदाहृतम् ।'
राक्षि तु स्वर्णवर्ण इति च । भूरिस्वर्णं च ॥ १४ ॥

यः इत्यादि । सञ्चिख्यासेत् सङ्ख्यातुम् इच्छेत् । अविचिकित्सितम् असंशयं
मित्सेत् मातुमिच्छेत् । सन् । 'सनि मीमाधुरमलभशकपतपदामच इस्' (पा० सू०
७-४-५४) इति इस् । 'अत्र लोपोऽभ्यासस्य' (पा० सू० ७-४-५८) इति अभ्यास-
लोपश्च । कलधौतगिरिं सुमेरुम् । 'कलधौतं रूप्यहेम्नोः' इत्यमरः । वारांनिधौ
'तत्पुरुषे कृति बहुलम्' (पा० सू० ६-३-१४) इति बहुलग्रहणाद् वारांनिध्यपांपति-
वाचस्पतिदिवस्पत्यादिष्वलुक् । 'अहहेत्यदभुते खेदे' इत्यमरः । बाहुभ्यां तरतीति
बाहुकः । 'नौद्यचष्टन्' (पा० सू० ४-४-७) इति ठन् । वाञ्छेद् ईहेत ।
'वाञ्छि इच्छायाम् ।' अत्र असम्भवद्वस्तुसम्बन्धा निदर्शना । सम्भवतासम्भवता
वा वस्तुसम्बन्धेन गम्यमानं प्रतिबिम्बकरणं निदर्शना । कलधौतगिरितोलनमिव
बाहुभ्यां वारांनिधितरणमिव चैतदगुणसञ्चिख्यासेत्यर्थः सेत्स्यति ॥ १५ ॥

क्षाम इत्यादि । क्षामः क्षीणः । 'क्षायो मः' (पा० सू० ८-२-५३) इति
निष्ठातकारस्य मकारः । रक्षा चोरादिभ्यः पालनम् । शिक्षा वर्णसङ्करादि-
निरसनं, तयोर्दाक्ष्यं नैपुण्यं, तस्य उदयात् समगत सङ्गतवान् । 'समो

स्वस्त्रीयोऽस्य खलु क्षमावलरिपोः श्रीमानवेदाभिधः

सुश्राव्यं चरितं सुधाकरकुलक्षोणीभुजां पावनम् ।

विद्वत्सम्मतचम्पुभारतनिबन्धस्याद्भुतार्थावली-

सिन्धोः पूर्वतयाद्य वर्णयति तत् सन्तो लभन्तां मुदम् ॥ १७ ॥

गम्यच्छिप्रच्छिस्वृश्रुवेत्यतिदृशिभ्यः' (स० क० ३-१-७१) इत्यकर्मकाद् गमेस्ताड् ।
'वा गमः' (पा० सू० १-२-१३) इति कित्त्वपक्षे 'अनुदात्तोपदेशवनतितनोत्यादीना-
मनुनासिकलोपो झलि विडति' (पा० सू० ६-४-३७) इत्यनुनासिकलोपः ।
तूर्णम् अस्य लब्धप्र(शमन ? शासन)समय एव । कुहना व्याजः । निलिल्ये
निलीनोऽभूत् । लीड् श्लेषणे । पापेषु पापकर्मसु । उद्यती लालसा यस्य सः । अनेन
तत्कालीनानामपि प्रायेण पापरतत्वं द्योत्यते । पापोद्यल्लालसोऽयमिति अस्य
प्रबन्धस्य रचनासमयकलिदिनसङ्ख्यापि विवक्षिता । कलेः आत्मनः जेतारं
विभाव्य ज्ञात्वा । एतन्निलयनोत्प्रेक्षाया हेतुः । कलौ युद्धे जेता च ।
'कलिर्विभीतके तस्य फलेऽनर्थे च संयुगे । युगे चतुर्थे च' इत्यादि केशवः ।
स्वरूपोत्प्रेक्षात्र अलङ्कारः । मन्ये शङ्के ध्रुवमित्यादयः उत्प्रेक्षाद्योतकाः । 'अध्य-
वसाये व्यापारप्राधान्ये उत्प्रेक्षा' । विषयनिगरणेन अमेदप्रतिपत्तिर्विषयिणोऽध्य-
वसायः । व्यापारप्राधान्यं नाम तस्य साध्यत्वम् । उत्प्रेक्षायां विषयस्य विषयित्वं
प्रतिपाद्यमानमपि तदसत्यत्वमेव प्रतीयते इति तत्र विषयविषयिणोः पारमार्थिका-
त्यन्ता(भाव ? मेदाव)भासनपर्यन्तस्य अध्यवसायस्यानिर्धृत्तेः साध्यत्वम् ॥ १६ ॥

अथ कविः स्वनामकथनपूर्वकं चिकीर्षितं प्रतिजानीते—स्वस्त्रीय
इत्यादि । स्वस्त्रीयः स्वसुरपत्यम् । 'स्वसुश्छः' (पा० सू० ४-१-१४३)
इति छः । अस्य खलु क्षमावलरिपोः महीमहेन्द्रस्य विक्रमाख्यस्य राज्ञः ।
सुश्राव्यम् अवश्यं श्रवणीयम् । 'श्रु श्रवणे' । 'ओरावश्यके' (पा० सू०
३-१-१२५) इति ण्यत् । सुधाकरकुलक्षोणीभुजां सोमवंश्यानां राज्ञाम् ।
विद्वत्सम्मतो यः चम्पुभारतनिबन्धः तस्य । विद्वत्सम्मतस्य अद्भुतार्थावली-
सिन्धोः चम्पुभारतस्य पूर्वतया इत्यनेन अस्मिन्नपि तद्गुणाः सर्वे सन्तीत्यनुक्त-
सिद्धम् । 'प्राणैषीत् चम्पुभारतम्' इति चम्पुभारतकृतो वचनमनुसृत्यात्र चम्पुभारत-

श्रीमान् सीमातिगामिप्रसृमरमहिमा चन्द्रमाः सान्द्रमोदं
सेन्द्रैरास्वाद्यमानः सकलसुरगणै रोहिणीप्राणनाथः ।

नेत्रादलेः पुराभूत् प्रभव उरुभुजाविक्रमाक्रान्तविश्व-

क्षोणीचक्रान्तराणां भरतकुलभुवां भूभुजां मानभाजाम् ॥ १८ ॥

निबन्धस्येत्युदन्तत्वेनोक्तिः । लभन्तां प्रार्थनायां लोट् । 'हु लभष् प्राप्तौ' ।
सन्तो मुदं लभन्ताम् इत्यनेन—

अस्मिन्नवद्यमपनुद्य गुणैकलोलो यद्यस्ति कश्चन रसः सुधियो धयन्तु ।

धूर्लीं विधूय विरसां मधुरां मधूर्लीं नालीकतः कवलयन्ति हि चञ्चलीकाः ॥

इति श्रीकृष्णचम्पूक्तरीत्या सन्त इदं काव्यं संशोध्य अनुभवन्तिवति
भावः ॥ १७ ॥

अथ प्रबन्धमारभते—श्रीमानित्यादि । श्रीः शोभा; सास्यास्तीति श्रीमान् ।
'तदस्यास्ति—' (पा० सू० ५-२-९४) इति भूमादौ मतुप् । 'भूमनिन्दाप्रशंसासु
नित्ययोगेऽतिशयने । सम्बन्धेऽस्तिविवक्षायां भवन्ति मतुवादयः ॥' सीमामति-
गन्तुं शीलम् अस्येति विगृह्य 'सुप्यजातौ—' (पा० सू० ३-२-७८) इति
णिनौ प्राग् गतिसमासः, पश्चादुपपदसमासः, सीमातिगामी । तादृक् प्रसृमरः
प्रसरणशीलो महिमास्येति त्रिपदो बहुव्रीहिः । 'सृष्यदः कमरच्' (पा० सू०
३-२-१६०) इति कमरच् । 'अवाप्य सुमहद् राज्यं सोमः सोमवतां वरः ।
इयाज राजसूयं सः सहस्रशतदक्षिणम् ॥ होतास्य भगवानग्निः अर्घ्युर्भगवान्
भृगुः । हैरण्यगर्भश्चोद्धाता ब्रह्मा ब्रह्मत्वमेयिवान् ॥ सदस्यस्तत्र भगवान्
हरिर्नारायणः प्रभुः । सनत्कुमारप्रभुश्चैराद्यैर्ब्रह्मर्षिर्मिर्वृतः ॥ दक्षिणामददात्
सोमस्त्रीन् लोकानिति नः श्रुतम् ॥' इति श्रीहरिवंशेऽस्य महत्त्वातिशयप्रख्या-
पनात् सीमातिगामिप्रसृमरमहिमेत्युक्तम् । आह्लादकः सन् मिमीते कालम् इति
चन्द्रमाः चन्द्रः । 'इन्दुश्चन्द्रः चन्द्रमा ओषधीशः सोमो राजा रोहिणी-
वल्लभोऽब्जः । ऋक्षेशः स्यादग्निनेत्रप्रसूतिः प्रालेयांशुः शीतरोचिर्मृगाङ्कः ॥'
इति अभिधानरत्नमाला । आस्वाद्यमानः 'स्वद आस्वादने' कर्मणि शानच् ।

गोत्रे यस्य गुणोत्तरे समुदभूद् भूभारहारोद्यतः

पूर्णानन्दमयः स्वयं त्रिजगतीनाथः स नारायणः ।

अद्धा मूर्धनि यः सदा भगवता सम्भाव्यते शम्भुना

यस्याजायत विश्वलोकजननी लक्ष्मीः स्वयं सोदरी ॥ १९ ॥

पुराभूत् 'पुरि लुङ्—' (पा० सू० ३-२-१२२) इति लुङ् । प्रभवत्यस्मादिति प्रभवः । 'ऋदोरप्' (पा० सू० ३-३-५७) । भरतकुलमुवां—'भर्तव्योऽयं त्वया यस्माद् अस्माकं वचनादिह । तस्मादयं भवेन्नाम्ना भरतो नाम ते सुतः ॥ भरताद् भारती कीर्तिर्येनेदं भारतं कुलम् । अपरे ये च पूर्वे च भारता इति ते स्मृताः ।' इति श्रीमहाभारतोक्त्या भरतात् पूर्वेषामपि तत्कुलोद्भवत्वम् ॥ १८ ॥

गोत्र इत्यादि । गुणैरुत्तरे श्रेष्ठे । वंशस्य गुणा वंश्यानाम् उभय-कुलपरिशुद्धत्वं यथाविधिविहितचत्वारिंशत्संस्कारसंस्कृतत्वं शौर्यादयश्च । सम्यग् अनावृतत्वेन 'तमद्भुतं बालकमम्बुजेक्षणं चतुर्भुजम्' इत्याद्युक्तस्वरूपेण उदभूत् प्रादुर्भव । असमासेऽप्येकत्वं नियमितम् । अपिचिच्चनैश्च किमः, आङः पञ्चम्यन्तेन, आख्यातेन उपसर्गाणाम् इत्येकत्वनियमात् समुदभूदित्येकत्वम् । 'ते प्राग्धातोः' (पा० सू० १-४-८०) इति समुदोः प्राक्प्रयोगः । भारहारशब्दौ कर्मभावघञन्तौ । भारहारे उद्यत इति सप्तमीति योगविभागात् समासः । 'इहानुक्तैः समासार्थं द्वितीयेत्यादि खण्ड्यताम् । कृता बहुलमित्येतद् बाहुल्यं वा विजृम्भताम् ॥' इति सर्वस्वे । आनन्दमय इत्यत्र 'तत्प्रकृतवचने मयट्' (पा० सू० ५-४-२२) इति मयट् । प्राचुर्येण प्रसृत आनन्द एवेत्यर्थः । पूर्णश्चासावानन्दमयश्च । यद्वा 'मयट् तद्रूप इति केचिदि'ति वचनात् पूर्णानन्दस्वरूप इत्यर्थः । तिसृणां जगतीनां लोकानां समाहारः त्रिजगती । 'तद्धितार्थ—' (पा० सू० २-१-५१) इति समासः । अद्धा समक्षम् । सम्भाव्यते सम्मान्यते । सम्पूर्वाद् भवतेः हेतुमणिच् । सोदरी 'नासिकोदर—' (पा० सू० ४-१-५५) इति वा ङीष् । 'समानस्य छन्दस्यमूर्ध—' (पा० सू० ६-३-८४) इत्यत्र समानस्य इति योगविभागात् सपक्षादिवत् सभावः ॥ १९ ॥

शश्वत्पादनिषेविविश्वजनतापच्छेदबद्धोद्यमः

कालोन्मीलितनीरजन्मसुषमाहारी तमस्तोमहा ।

आतन्वन्नतनुं प्रसूनविशिखं गौरीकृताशोदयः

सेव्यः सत्सदसात्रिनेत्रसमितो यो वा बहुश्रीधरः ॥ २० ॥

शश्वदित्यादि । अत्रिनेत्रसमितः अत्रिनेत्रात् सम्यगितः, यो वा एवंभूत इत्यर्थः । कीदृशः, शश्वत्पादनिषेविणां चन्द्रिकासेवनशीलानाम् । 'पादा रश्म्यङ्घ्रितुर्याशा' इत्यमरः । विश्वजनानां तापच्छेदे ऊष्मापनयने बद्धोद्यमः । काले उन्मीलितानां नीरजन्मनां निमीलयितृत्वेन सुषमाहारी 'सुषमा परमा शोभा' इत्यमरः । तमस्तोमं निविडतरं तिमिरं हन्तीति तथा । अत्र चतुर्विधनियमाभावेऽपि हिमहेत्यादौ सार्वकालिकः 'किप् च' (पा० सू० ३-२-७६) इति किबिति माधवोक्त्या किप् । प्रसूनविशिखम् अतनुम् आतन्वन् वर्धयन्नित्यर्थः । गौरीकृताः धवलीकृताः सर्वा आशा येन सः गौरीकृताशः, तादृश उदयो यस्य सः । (सत्सदसा) सतां नक्षत्राणां सदसा । सेव्यः सेवितः । 'कृत्यल्युटो बहुलम्' (पा० सू० ३-३-११३) इति बहुलग्रहणात् कर्ममात्रे कृत्यः । 'तारा मं रात्रिजं धिष्यं सन्नक्षत्रमुद्धर्न ना' इति निघण्टुः । नक्षत्रमृक्षं मं ज्योतिः सन्ति ताराः सुतारकाः । तिस्रो नपुंसके च स्युः' इति शब्दरत्नाकरः । बह्वीनां विपुलानां श्रीणां शोभानां धरः बहुश्रीधरः । धरतीति धरः पचाद्यच् । अत्र चन्द्रस्य त्रिनेत्रसमित इति छेदाद् हरसाम्यं, बहुश्रीधर इत्यनेन हरिसाम्यं च प्रतीयते । त्रिनेत्रेण समितः समीकृतः सदृश इति यावत् । 'विमाषा सुपो बहुच् पुरस्तात्' (पा० सू० ५-३-६८) इति बहुच् । कीदृशौ तौ, शश्वत्पादनिषेविण्या विश्वजनताया आपच्छेदे बद्धोद्यमः इत्युभयत्र तुल्यम् । मृङ्गसञ्चलादिकं विना विकसनोचितसमये स्वयमेव उन्मीलितानां सिताब्जानां सुषमाहारीति हरे । लळ्योरभेदात् काळं च उन्मीलितं च ।

१. 'किप् चे'ति सामान्येन किपि सिद्धे नियमार्थं सूत्रम् । चतुर्विधश्चात्र नियमः । धातूपपदप्रत्ययकालविषयः । तेन हिमहेत्यादौ 'किप् चे'ति किप् सार्वकालिकः । मा० धा० वृ० अदादि pp 11

अभवदथ बुधोऽस्मादब्जतस्तारमुक्ता-

मणिरिव शुभवृत्तो गुम्फितः सद्गुणेन ।

अतिललितमहेलावर्तुलोत्तुङ्गपीन-

स्तनभरपरिषङ्गश्लाघितो लब्धवर्णः ॥ २१ ॥

‘विशेषणं विशेष्येण--’ (पा० सू० २-१-५७) इत्यत्र बहुलग्रहणात् कुब्जखञ्ज-
वत् समासः । तच्च नीरजन्म च काळोन्मीलितनीरजन्म नीलोत्पलं, तस्य
सुषमाहारीति हरौ । तमस्तोमम् अनाद्यावर्जितं पापसञ्चयम्, अज्ञानपूरां च
हन्तीति तथा । एतदुभयत्रापि समानम् । ‘तमस्तु क्ली पापे नरकशोकयोः’
इति निघण्टुः । प्रसूनविशिखम् अतनुम् आतन्वन् दग्धं कामं प्रद्युम्नात्मना
उत्पादयन् इति हरौ । कामदहनोत्पादनयोः प्रवाहनित्यत्वाद् आतन्वन्निति
वर्तमाननिर्देशः । गौर्यां पार्वत्यां कृत आशोदयो येन स इति हरे । गौर्यां
सरस्वत्यां कृता आशा येन सः गौरीकृताशः ब्रह्मा । तस्योदयो यस्मादिति
हरौ । ‘गौरी शिवासरस्वत्योः’ इति केशवः । सन्तः साधवः भक्ताः, तेषां
सदसा सेव्यः इत्युभयत्र । अत्र विशेष्यस्य पृथगुपादाने प्राकरणिकाप्राकरणि-
कयोः श्लिष्टपदोपनिबन्धे श्लेषोऽलङ्कारः ॥ २० ॥

अभवदित्यादि । अस्मात् चन्द्रात् । अब्जतः शङ्खात् । ‘अब्जौ
शङ्खशशाङ्कौ च’ इत्यमरः । ‘द्विपेन्द्रजीमूतशशाङ्कशङ्खमत्स्याहिशुक्युद्भववेणु-
जानि । मुक्ताफलानि प्रथितानि लोके तेषां तु शुक्युद्भवमेव भूरि’ ॥ इत्य-
गस्त्यरत्नशास्त्रे शङ्खस्यापि मुक्तोत्पत्तिस्थानत्वम् उक्तम् । तारम् उज्ज्वलम् । वृत्तं
चरितं, निस्तल्लवं च । ‘वृत्तं पद्ये चरित्रे त्रिष्वतीते दृढनिस्तले’ इत्यमरः ।
गुम्फितः ग्रथितः, सम्बद्धश्च । गुफ गुम्फ ग्रन्थे । गुणः सूत्रं, वंशगुणादयः
षण्णवतिराजगुणाश्च । ‘षण्णवति राजगुणाः’ इति रत्नकोशः । गुणेनेति
जातावेकवचनम् । गुण्यन्ते प्रार्थ्यन्ते सद्भिरिति गुणाः । महेला स्त्री, महती
इत्य मनुसुता च । लब्धवर्णः प्राप्तकान्तिः । अनेन षाण्मासिकत्वमुक्तम् ।
विचक्षणश्च । अत्र श्लेषानुगृहीतो वाक्यार्थोपमालङ्कारः ॥ २१ ॥

निखिलजगतीचक्रव्याप्तोरुकीर्तिरतो बुधा—

दिह शुभकृतामाद्यो नाम्ना नृपोऽथ पुरुरवाः ।

द्विजवरकुले सम्भूतानामशेषमहीभुजां

प्रथम उदभून्मन्त्रौघाणामयं प्रणवो यथा ॥ २२ ॥

योऽसाविलापतिरिलातनयो विचित्रं

स्त्रीमातृकोऽपि खलु पूरुषमातृकश्च ।

वाणीविराजिवदनाम्बुरुहोऽपि नित्यं

वाणीविदूरतर एव वरीवृतीति ॥ २३ ॥

निखिलेत्यादि । निखिलजगतीचक्रे सर्वैः क्रियमाणत्वाद् अन्यत्र प्रशस्यमानत्वाच्च, व्यासा उर्वीं महती, पूजितेति यावत्, कीर्तिः कीर्तनं जपः यशश्च यस्य सः । कीर्तिः पुण्यकर्मप्रथा । अत्र हेतुः, शुभकृताम् आद्य इति । शुभकृतां शुभकराणां शुभकर्मकर्तृणां च । द्विजवरकुले ब्राह्मणकुले समूहे सम्भूतानां, तैर्दृष्टानाम् इत्यर्थः । मन्त्रौघाणां प्रथमः आदिभूतः । इतरत्र सः सोमवंशोद्भूतानाम् अशेषमहीभुजां नास्ति शेषोऽन्यत्र स्थितः एषामित्यशेषाः । मन्त्रौघाणामित्यत्र 'प्रातिपदिकान्तनुम्बिभक्तिषु च—' (पा० सू० ८-४-११) इत्यधिकारे 'कुमति च' (पा० सू० ८-४-१३) इति णत्वम् । अत्र नुटः अविभक्तित्वात् नामित्यस्याविभक्तित्वम् । अयमित्यनेन महिम्नः प्रत्यक्षत्वं प्रदर्शितम् । प्रणवो यथा प्रणव इव स्थितः । 'समरसलगाप्षड्भिर्वेदैर्हयै-
र्हरिणी गुरुः' ॥ २२ ॥

योऽसावित्यादि । इलापतिः भूपतिः । इलातनयः इलानाम मनोः वैवस्वतस्य अपत्यार्थयज्ञानन्तरमेवोत्पन्ना तनूजा । तस्यास्तनयः । स्त्रीमातृकोऽपि अन्येषामिव अस्यापि स्त्री एव माता । तथापि पूरुषमातृकः सैव पुनरिला वसिष्ठप्रभावात् पुंस्त्वं प्राप्य सुद्युम्नसंज्ञः मृगयाप्रसङ्गन इलावृतं स्त्रीजनैकसेव्यमुपगम्य भगवतो महेश्वरस्य शापात् स्त्री भूत्वा पुनरपि वसिष्ठप्रार्थनया परमेश्वरानुग्रहात् पर्यायेण मासं पुमान् मासं स्त्री च अभूदिति श्रीभागवते ।

अभूदभूतोपमभूरिभूति-

नृपो नृपालावलिमौलिभूतः ।

महीमहीनां कलयन् कराग्रैः

सदासदानन्दकृदायुरस्मात् ॥ २४ ॥

वाणीविराजिवदनाम्बुरुह इत्यनेन वदनाम्बुरुहे सरस्वत्याः नित्यसान्निध्यमुक्तम् । अनेन अस्य समस्तविद्यानिष्णातता तत्तदौचित्येन प्रसृतेषु वाग्विलासेषु दृश्यत इति द्योत्यते । वाण्या वाचः विदूरतर एव, अल्पाचतरमिति वत् स्वार्थे तरप् । वरीवृतीति अत्यर्थं वर्तते । वृत्तु वर्तने यङ्लुक् । यद्वा अतिशायन एव तरप् । वरीवृतीति (इति) पौनःपुन्ये च । एवं सति वाचोऽत्यर्थं दूर एव पुनः पुनः वर्तते इत्यर्थः सम्पद्यते । अनेनास्य गुणगणानामपरिच्छेद्यतया वर्णयितुमशक्यत्वेऽपि गुणप्रशंसनलोभाज्जनानां पौनःपुन्येन वचःप्रवृत्तिर्द्योत्यते । अत्र विरोधोऽलङ्कारः । विरुद्धाभासत्वं विरोधः । अयं विरोधः समाधानं विना प्ररूढो दोषः । सति तु समाधाने प्रमुख एवावभासमानत्वाद् विरोधाभासः । अत्र अपिशब्दः प्रतिभासमानेऽर्थे विरोधार्थः विरोधाभावे चशब्दार्थः ॥ २३ ॥

अभूदित्यादि । अभूतोपमा अन्यत्रादृष्टपूर्वेत्यर्थः । भूरि बह्वी भूतिः सम्पद् यस्य । मौलिभूतः मौलिर्भूतः । प्रधानभूतं इत्यर्थः । 'सुप्सुपा' इति समासः । अंहीनाम् अखण्डां कलयन् स्वाधीनतरां कुर्वन्नित्यर्थः । सदानन्दं करोति असदानन्दं कृन्तति इति च क्तिप् । डुकृञ् करणे । कृती छेदने । अत्र करोति कृन्तत्योः प्रकृत्योः क्तिपि तुल्यं रूपमिति प्रकृतश्लेषः । तदुक्तं सरस्वतीकण्ठाभरणे—'प्रकृतिप्रत्ययोत्थौ द्वौ विभक्तिवचनाश्रयौ । पदभाषोद्भवौ चेति शब्दश्लेषा भवन्ति षड्' इति । 'असतां प्रतिषेधश्च सतां च परिपालनम् । एष राज्ञां परो धर्मः समरे चापलायनम्' ॥ इति श्रीमहाभारते । अत्र छेकानुप्रासः । 'संख्यानियमे पूर्व छेकानुप्रासः ।' (का० सू० ४) अत्र नृपो नृप इति द्वौ व्यञ्जनसमुदायौ मिथः सदृशौ । एवं महीमहीनां, सदासदेत्यनेकप्रकारत्वं, 'किन्नाम दर्दुर दुरध्यवसाय सायम्' इत्यादिवत् । शब्दपौनरुक्त्यं तु व्यञ्जनामात्रपौनरुक्त्यमित्यत्र मात्रशब्देन स्वरसाम्यनियमो व्यावर्त्यते, न तु

अजायताजातसपत्नजातः सुजातजन्मा नहुषोऽथ तस्मात् ।

नन्नम्यमानावनिपालमौलिः नेनिज्यमानामलपादपीठः ॥ २५ ॥

निम्नन्नसतः सततं स सतः सति योजयन् पथि प्रथितः ।

भुवमभुनग् जलधिमितां भुजवलनिर्धूतदुर्मदारिततिः ॥ २६ ॥

आमोदभाजां सुमनोगणानामालम्बभूराविरभूदमुष्मात् ।

मान्यो वदान्यो नृपतिर्ययातिः पयःपयोधेरिव पारिजातः ॥ २७ ॥

तदभावः प्रतिपाद्यते । अतो महीमहीनामित्यत्र स्वरसाम्यं न दोषाय । प्रथम-
पादे तु भू भू इति केवलव्यञ्जनसादृश्यरूपो वृत्त्यनुप्रासः । तस्मादनयोः संसृष्टिः ।
'उपेन्द्रवज्रा जतजास्ततो गौ' ॥ २४ ॥

अजायतेत्यादि । जातः, जनी प्रादुर्भावे इत्यन् । 'ज्ञाजनोर्जा'
(पा० सू० ७-३-७९) इति जादेशः । अजातम् अनुद्भूतं सपत्नजातं
शत्रुसमूहो यस्य । प्रतापातिशयेन न कोऽप्यमुं परिबुभूषति स्मेति भावः ।
सुजातं ग्रहपञ्चकोच्चस्थित्यादिभिः शोभनं जन्म यस्य सः । अनेन दिव्यानु-
भावत्वमुक्तम् । नन्नम्यमानाः अत्यर्थं पौनःपुन्येन नमन्तः । मौलिः किरीटम् ।
नेनिज्यमानः अत्यर्थं शोध्यमानः । णिजिर् शौचपोषणयोः अस्माद्यङन्ताद् यक् ।
'अतो लोपः' (पा० सू० ६-४-४८) इति अकारलोपः । 'न पदान्तः'
(पा० सू० १-१-५८) इति तस्य स्थानिवत्त्वनिषेधाद् 'यस्य हलः'
(पा० सू० ६-४-४९) इति यलोपः ॥ २५ ॥

निम्नन्नित्यादि । असतः निम्नन् । अत्र शेषत्वेन अविवक्षितत्वात्
'जासिनिग्रहणः' (पा० सू० २-३-५६) इति षष्ठ्यभावः । अमुनक् रक्षितवान् ।
'भुजोऽनवने' (पा० सू० १-३-६६) इति पालने तङो निषेधात् परस्मैपदम् ।
'आर्याप्रथमदलोक्तं यदि कथमपि लक्षणं भवेदुभयोः । दलयोः कृतयतिशोभां
तां गीतिं गीतवान् भुजङ्गे (न्द्रः शः)' ॥ २६ ॥

आमोदेत्यादि । आमोदः सौरभ्यं, हर्षश्च । मुद हर्षे, आरूपूर्वः
सुरभीभावे च । 'आमोदौ हर्षसौगन्धे' इति वैजयन्ती । सुमनसः पुष्पाणि,

तस्मिन्नीतिविनीतिविक्रमनिधौ विन्यस्य विश्वम्भरा-

भारं भोगपरम्परामतिचिरं बोभुज्यमानोऽवसत् ।

भूयो भूरितरेण पुण्यनिकरेणासादितोऽसौ दिवं

सद्यः सम्भृतसम्मदैः सुमनसां सङ्घैश्च सम्भावितः ॥ २८ ॥

ततः सः, वृत्रासुरवधागसा वित्रासिते सुत्रामणि कुत्रापि नाकलय-
मपि नाकलयति तिरोहिते, रोहिताश्वमुखैरखिलैरपि बहिर्मुखैः अराज-
कतया जातशोकैः नाकलोकाधिपत्ये कृताभिषेको यथाभिलाषम् अखि-
लमपि भोगजातम् अनुबोध्यमानः, सपदि तदभिसरणे हयावाहकभाव-
पात्रीकृतमैत्रावरुणिशापाद् वाहसभावं समीय भूयः क्षिप्रजाततत्प्रसादात्
निजवंशजादेव भवित्रीं शापमुक्तिं प्रतिपन्नमोदं प्रतिपालयन्, यामुना-
मिधानस्य गिरिवरस्य गरीयसीं दरीं कष्टतरदिष्टवलाद् अध्यशयिष्ट ।

सन्तश्च । वदान्यो बहुप्रदः । राजपक्षे वल्गुवागित्यपि । 'वदान्यो वल्गु-
वाग्दात्रोः' इति वैजयन्ती ॥ २७ ॥

तस्मिन्नित्यादि । नीतिः नयः । विनीतिः विनयः । बोभुज्यमानः
पौनःपुन्येनात्यर्थमनुभवन् । आसादितः प्राप्तः । आढः षदः पद्यर्थे । पद्यर्थो
गतिः । 'आधृषाद् वा' (ग० सू०) इति विकल्पितणिनिः । सम्मदो हर्षः ।
'प्रमदसम्मदौ हर्षे' (पा० सू० ३-३-६८) इति निपातः । सम्भावितश्चाभूदिति
शेषः । अत्र नीतिविनीतिविक्रमनिधाविति राज्यभारविन्यासस्य हेतुतयोक्तत्वात्
काव्यलिङ्गमलङ्कारः । 'हेतोर्वाक्यपदार्थत्वे काव्यलिङ्गम्' ॥ (का० अ०
सू० ५७) ॥ २८ ॥

तत इत्यादि । वृत्रासुरवधागसेति—वृत्रहत्यां मलिनतरं युवतिरूपमासाद्य
अभिसरन्तीम् आलोक्य वृत्रारिः पलायमानः कुत्रापि विसविसरे बहुकालं गूढ-
मवात्सीदिति श्रीभागवतोक्तेः । कर्तरि वृतीया । अत एव त्रासित इति
णिच् । नाकस्य ल्यो नाकलयः, तम् । नाकलयति अगणयति । अनेन
सीत्यतिशयः प्रकाश्यते । 'सुप्सुपा' इति नशब्दस्य समासः । रोहिताश्वः

ततो ययातिस्तु पुरुहूतेन पुरा पुरुरवसे प्रतिपादितं प्रतिष्ठाना-
मिधानम् अखिलविभवाधिष्ठानभूतम् अधिष्ठानवरम् अधिष्ठाय अभीष्ट-
दानैः प्रतीष्टमोदाः क्षरदमृताक्षरैः उदितैरञ्जसा रञ्जिताः प्रजाः प्रजा इव
निजाः परिपालयन्, प्रत्यर्थितल्लजान् अत्यर्थमुल्लापयमानः, विश्वम्भरा-
लयवर्तिना निश्शेषराजकेन करं हारयन्, आशावशाद् आशावल्याद्

अग्निः । मुज्यते इति भोगः भोग्यवस्तु । अनुबोध्यमानः अत्यर्थमनुभवन् ।
वलजां वल्गुदर्शनाम् । 'वलजा वल्गुदर्शना' इत्यमरः । पुलोमजां शचीम् ।
वाहकभावः वाहकत्वम् । अपात्रं पात्रं कृतः पात्रीकृतः । 'अभूततद्भावे—'
(वा०) इति च्विः । मैलावरुणिः अगस्त्यः । वाहसभावस् अजगरत्वम् ।
'अजगरे शयुर्वाहस इत्युभौ' इत्यमरः । समीय सम्प्राप्य, ईङ् गतौ
ल्यप् । क्षिप्रजातेत्यनेन तत्क्षणमेव प्रणिपातादिभिः प्रसादितवानिति दर्शितम् ।
निजवंशजाद् धर्मसूनोः । भवित्रीं भाविनीम् । सार्वकालिकस्तृच । गरी-
यसीं गुरुतराम् । 'द्विवचनविभज्य—' (पा० सू० ५-३-५७) इतीयस्युनि,
'प्रियस्थिर—' (पा० सू० ६-४-१५७) इति गुरुशब्दस्य गरादेशः । 'उगि-
तश्च' (पा० सू० ४-१-६) इति ङीप् । दिष्टं दैवम् । दरीमिति 'अधिशीङ्—'
(पा० सू० १-४-४६) इत्याधारस्य कर्मसंज्ञा । अध्यशयिष्टशयितवान् ।
'अपादः पदसन्तानो गद्यमाख्यायिका कथा । इति तस्य प्रमेदौ द्वौ
तयोराख्यायिका किल ॥ नायकेनैव वाच्यान्या नायकेनेतरेणवा ॥' इति दण्डी
(काव्यादर्शे) । 'पदानां नियमो नास्ति छन्दो यत्न न विद्यते । समासपदभूयिष्ठं
तत्तु गद्यं निगद्यते' इति मानसोल्लासे ॥

तत् इत्यादि । प्रतिपादितं दत्तम् । प्रतिष्ठानामिधानं प्रतिष्ठान-
संज्ञम् । अधिष्ठानवरं पुरश्चेष्टम् । 'अधिष्ठानं तु नगरे रथचक्रप्रभावयोः' इति
केशवः । प्रतीष्टः परिगृहीतः । इष इच्छायाम् । क्षरदमृताक्षरैः अक्षर-
शब्देन प्रमुखत एव माधुर्यं ध्वन्यते । उदितैः वचनैः । 'नपुंसके भावे क्तः'
(पा० सू० ३-३-११४) इति क्तः । अञ्जसा यथावत् । रञ्जिताः 'रञ्ज रागे'
इत्यस्माद् हेतुमणिचि क्तः । 'प्रजा स्यात् सन्ततौ जने' इत्यमरः । प्रत्यथि-

आगत्य भूतेषु सकलभूतेषु गव्यतो जनान् गव्यया, ग्रामीयतो ग्राम-
तया, केदारीयतः कैदारिकेण, भिक्षीयतो भैक्षेयेण च यथामनोरथं
सर्वदा सम्प्रदानीकुर्वन् पुरुहूत इव भूभृत्कुलाधिनेता, वैश्वानर इव
आश्रिताशापूरणमनाः, कृतान्त इव क्रूरदण्डधारणदत्तचित्तः, निर्ऋति-
रिव पुण्यजनपरिशोभितपार्श्वभागः, वरुण इव भृशमहितपाशोद्धर्ता,
समीरण इव सदागमलोलः, कुबेर इव गुह्यकार्यः, वृषाकपिरिव वृषा-
भिरक्षी, वृषाकपायीव हारोज्ज्वलाङ्गकान्तिः, मूर्तिवयीव सत्यालीन-
मनाः, इन्द्रावरुणाविव विततगोराजीविनतविमतनृपतिविततिविकट-
तटघटितमणिघटामरीचिवीचीविराजितपदपल्लवः, सततसन्तन्यमान-
दानबम्भज्यमानदिव्यपादपोऽयम् अदेदीव्यत ।

तल्लजान् रिपुश्रेष्ठान्, दुर्जयानित्यर्थः । 'प्रशंसावचनैश्च' (पा० सू० २-१-६६)
इति समासः । उल्लाप्यमानः न्यग्भावयन् । निजनिदेशैकाग्रतन्निखिलवृत्तीन्
कुर्वन्नित्यर्थः । लीङ् श्लेषणे । 'लियः सम्मानन—' (पा० सू० १-३-७०)
इति शालीनीकरणे आत्मनेपदम् । न्यग्भावनं तत् । 'विभाषा लीयतेः'
(पा० सू० ६-१-५१) इत्यात्वे पुक् । राजकेन राजसमूहेन । 'गोत्रोक्ष—'
(पा० सू० ४-२-३९) इति वुञ् । अत्र 'हृक्रोरन्यतरस्याम्' (पा० सू० १-४-५३)
इति कर्मसंज्ञाया विकल्पितत्वात् कर्तरि तृतीया । आगत्य भूतेषु आगतेष्वि-
त्येवार्थः । 'भयूरव्यंसकादयश्च' (पा० सू० २-१-७२) इति समासः ।
गव्यतः आत्मनो गामिच्छतः । ग्रामीयत इत्यादिषु त्रिष्वप्येवम् । 'सुप
आत्मनः क्यच्' (पा० सू० ३-१-८) इति क्यच् । गव्यया गोसमूहेन ।
'खलगोरथात्' (पा० सू० ४-२-५०) इति यः । ग्रामतया ग्रामसमूहेन ।
'ग्रामजन—' (पा० सू० ४-३-७) इति तल् । कैदारिकेण केदारसमूहेन ।
केदारं क्षेत्रम् । 'केदाराद्यञ्च' (पा० सू० ४-२-४०) इति ठञ् । भैक्षेण
भिक्षासमूहेन । 'भिक्षादिभ्योऽण्' (पा० सू० ४-२-३८) इति अण् । सम्प्र-
दानीकुर्वन् सम्प्रदीयते अस्मादिति सम्प्रदानं ग्रहीता । 'ग्रहीता सम्प्रदानं
स्याद्' इति कारकसंग्रहे । गव्यदादिभ्यो यथाकामं तत्तत् प्रयच्छन्नित्यर्थः ।
भूभृत्कुलानां गिरिसमूहानां, राजसमूहानां च । अधिनेता नायकश्च आश्रितस्य

स्वाधिष्ठितस्य काष्ठदेः, आशेन अदनेन यदापूरणं तत्र मनो यस्येति
 वैश्वानरे । आश्रितानाम् आशायाः पूरण इत्यन्यत्र । क्रूरस्य दण्डस्य धारणे
 क्रूरेषु पापकृत्सु दण्डधारणे, चतुर्थोपायप्रयोगे च । पुण्यजना राक्षसाः, सन्तश्च ।
 'यातुधानः पुण्यजनो नैर्ऋतो यातुरक्षसी' इत्यमरः । 'यक्षः सन्तौ पुण्यजनौ'
 इति वैजयन्ती । भृशमहितस्य पाशस्य उद्धर्ता धारकः । अहितपाशानां
 कुत्सितानाम् अहितानां च । 'याप्ये पाशप्' (पा० सू० ५-३-४७) इति
 पाशप् । याप्यः कुत्सितः । उद्धर्ता उन्मूलयिता । 'हृन् हरणे' । सदा
 सर्वदा । गमे आगमने 'ग्रहविद्वनिश्चिगमश्च' (पा० सू० ३-३-५८) इत्यप् ।
 सदागमेषु सच्छास्त्रेषु । 'आगमस्तूपदेशोऽपि शास्त्रेऽप्यागमनेऽपि च' इति
 केशवः । गुह्यकानाम् अर्थः स्वामी । 'अर्थः स्वामिवैश्ययोः' (पा० सू०
 ३-१-१०३) इति निपातः । गुह्यं कार्यं यस्य । 'शंसिदुहिगुहिभ्यो वेति
 वक्तव्यम्' इति क्यप् । स्ववाक्चापलादासपरम्परया मुखरागादिचिह्नाद्वा अतृतीय-
 गामी मन्त्रः इत्यर्थः । वृषाकपिरिव 'हरविष्णू वृषाकपी' इत्यमरः । वृषो वृषभः,
 वृषा इन्द्रः, वृषो धर्मश्च । 'वृषाकपायी श्रीगौर्योः' इत्यमरः । हारं हरसम्बन्धि
 हरिसम्बन्धि च । 'तस्येदम्' (पा० सू० ४-३-१२०) इत्यणि 'यस्येति च'
 (पा० सू० ६-४-१४८) इत्यकारेकारयोर्लोपः । तच्च उज्ज्वलं च अङ्गं च हारो-
 ज्ज्वलाङ्गम् । तत्र कान्तिः इच्छा यस्याः सा । 'कमु कान्तौ' कान्तिरिच्छा । हारो
 मुक्तावली तेनोज्ज्वला अङ्गकान्तिः शरीरशोभा यस्येति च । 'कन दीप्तौ' । सत्ये
 सत्यलोके । सत्यायां सत्यभामायां, सत्यां सतीदेव्यां, सत्ये तथ्ये च, आलीनं
 मनो यस्य । इन्द्रावरुणौ 'देवताद्वन्द्वे च' (पा० सू० ७-३-२१) इत्यानङ् ।
 वितता गोरान्तिः नेत्रसमूहः, जलसमूहश्च ययोः । विततायां विस्तृतायां गवि
 भूमौ, विततामिः गोमिः वाग्भिर्वा राजितुं शीलमस्येति । 'सुप्यजातौ—'
 (पा० सू० ३-२-७८) इति णिनिः । विमतनृपतयः शत्रुभूपाः । सन्तन्यमानेन
 यथावत्क्रियमाणेन दानेन हेतुना । बम्भज्यमानः अत्यर्थं भज्यमानः । यद्धन्तात्
 कर्मणि यक् । 'भञ्जो आमर्दने' । तादृशो मानो यस्य दिव्यपादपस्य । अदेदीव्यत
 अत्यर्थं शशुमे । पुरुहूत इत्यादिरूपमा । अत्र भूभृदित्यादीनां श्लिष्टतया साधर्म्यम् ।
 तदुक्तम्—'स्फुटमर्थालङ्कारावेतावुपमासमुच्चयौ किन्तु । आश्रित्य शब्दमात्रं

क्षत्राधिनाथान्वयसम्भवोऽपि नक्षत्रनाथान्वयसम्भवोऽसौ ।
हितप्रदाताप्यहितप्रदाता कथं चरित्रं कथयेऽस्य चित्रम् ॥ २८ ॥

येन स्वसमतां नीताः शश्वद् विश्वेऽपि बान्धवाः ।
अभूवन् मेदुरामोदाः सोदरा इव सादरम् ॥ २९ ॥

किं ब्रूमः सपदि महापदं प्रपन्नो
यः कान्तारमित उदञ्चितप्रतापः ।
उद्धृतां स्वजनपदस्थकण्टकानां
व्यातेने रिपुमपि चात्मना समानम् ॥ ३० ॥

सामान्यमिहापि सम्भवतः ॥' इति । हारोज्ज्वलेत्यत्र लिङ्गश्लेषः । गोरार्जी
इत्यत्र वचनश्लेषः ॥

क्षत्रेत्यादि । क्षत्राधिनाथान्वयसम्भवः क्षत्रवंशजातः । अहितप्रदाता
शत्रुखण्डयिता । 'दो अवखण्डने' वृत् । अत्र विरोधोऽलङ्कारः ॥ २८ ॥

येनेत्यादि । स्वसमतां शयनवसनभोजनादिषु सार्वभौमेन आत्मना
तुल्यतां प्रापिताः । एतदामोदमेदुरत्वे हेतुः । विश्वे सर्वे । मेदुरः वर्धन-
शीलः । 'भञ्जभास—' (पा० सू० ३-२-६१) इति ध्रुव् । 'नीतो बन्धु-
जनस्तथात्मसमतां' इति हर्षः । 'श्लोके पष्ठं गुरु ज्ञेयं सर्वत्र लघु
पञ्चमम्' ॥ २९ ॥

किमित्यादि । रिपुमपि च आत्मना समानं व्यातेने, किं ब्रूमः ।
अत्यद्भुतमेतदित्यर्थः । कथमेतदित्याह—महापदं महच्च तत् पदं स्थानं च ।
महती च सा आपत् च । कान्तारमितः कान्तया रमितः । कान्तायाः कर्तृ-
त्वोक्त्या रागातिशयो व्यज्यते । तेन रागनिमित्तानां सौभाग्यादिगुणानाम्
उत्कर्षः । कान्तारं महारण्यम् इतश्च । 'महारण्ये दुर्गपथे कान्तारम्'
इत्यमरः । प्रतापः दूरादेव अरीणां भयजनकत्वं, प्रकृष्टः तापश्च । स्वस्मिन्
जनपदे तिष्ठन्तीति स्वजनपदस्थाः, ते च कण्टकाश्च । कण्टका दुष्टाः,
सूच्यग्राणि च । अत्र तृतीयप्रकारः श्लेषोऽलङ्कारः । अयं तु प्रकारः

उद्धारं परभूभृतां विरचयन्नद्रायमिद्धादरं

श्रद्धालुः कलधौतराशिमनिशं पृथ्वीसुरेभ्यो दिशन् ।

उद्धृत्यार्पयितैव मामपि वतेत्यार्तः स कार्तस्वर-

क्ष्माभृद्रूप्यधरोऽप्युदित्वरझरीनादादरोदीदरम् ॥ ३१ ॥

गोपायामास धात्रीं चतुरुदधिमितां सोऽयमुर्वीमहेन्द्रो

मर्त्याधीशः सुधर्मास्थितिमहितमतिर्भूतिमातङ्गयानः ।

अश्रान्तं दानत्रारिप्रकरपरिलसत्यादपीठोपकण्ठो

यद्वत् प्रोदामधामा निखिलदिविषदां नायको नाकलोकम् ॥ ३२ ॥

विशेषणसाम्य एव भवति । अन्यथा ध्वनित्वापत्तेः । 'भौ जौ गस्त्रिदशयतिः प्रहर्षणीयम्' ॥ ३० ॥

उद्धारमित्यादि । भूभृतो महीधराः, राजानश्च । अद्वा अञ्जसा । श्रद्धालुः आस्तिक्यवान् । 'श्रद्धास्तिक्यामिलाषयोः' इति वैजयन्ती । कलधौतराशिं 'कलधौतं रूप्यहेम्नोः' इत्यमरः । अर्पयितैव अचिरेण कालेन दास्यत्येव । कार्तस्वरक्ष्माभृत् स्वर्णशैलः । रूप्यधरः रजतशैलश्च । उदित्वरी उद्गमनशीला 'इण्णशजि-' (पा०सू० ३-२-१६३) इति करप् । झरी निर्झरः, तस्य नादाद् नादमपदिश्य झरीनादव्याजादित्यर्थः । ल्यब्लोपे कर्मणि पञ्चमी वक्तव्येति पञ्चमी । अत्र प्रकृतझरीनादमपहृत्य रोदनत्वेन संभावितत्वात् सापह्नवोत्प्रेक्षा । सा च इवादिविरहात् प्रतीयमाना । अस्याश्च परभूभृतामित्यादिश्लेषोऽनुग्राहकः । तद्वलेन तस्याः समुत्थानात् सा च समुत्थिता । समुत्थापकस्य चमत्कारनिबन्धनमित्यनयोः अङ्गाङ्गिभावेन सङ्करः ॥ ३१ ॥

एवं तयोरित्यारभ्य अरोदीदित्यन्तैर्ग्रन्थैः अस्य गुणगणान् अनुवर्ण्य तादृग्गुणवत्त्वे सम्भाव्यमानं फलमप्यस्मिन् जातमिति दर्शयन् वर्णनमुपसंहरति— गोपायामासेत्यादि । गोपायामास रक्षितवान् । 'गुपू रक्षणे' । 'गुपूधूप-' (पा०सू० ३-१-१२८) इत्यायः । लिटि 'काम्प्रत्ययादाम्-' (पा०सू० ३-१-३५) इत्याम्प्रत्ययः । 'कृञ्च-' (पा०सू० ३-१-४०) इत्यस्तेरनुप्रयोगः । अमर्त्याधीशः मर्त्याधीशश्च । सुधर्मायां स्थितौ महिता प्रवृद्धा मतिरिच्छा यस्य । शोभने धर्मे

कालेऽस्मिन् जन्यमासीद् गतमलबलमित्पालिते नाकलोके
 त्रैलोक्यैश्वर्यलिप्सातरलितमनसां देवदैत्येश्वराणाम् ।
 नीत्या मुक्तः परं विक्रम इह विजये न क्रमेतेति मत्वा
 देवा वेगात् प्रपन्ना धिषणमुरुनयं भार्गवं पूर्वदेवाः ॥ ३३ ॥

जन्ये जञ्जन्यमाने पुनरसुरजना जीवनीविद्यया ते
 काव्येनाव्याकुलेन त्रिदशविशसिताः प्राणिताः प्रीणिताश्च ।
 भूयस्तैरस्तशङ्कैर्निजबलविलयान्निर्जितो निर्जरेन्द्रो
 निन्ये दुःस्थामवस्थामसुरपरिषदा साकमाकम्पभाजा ॥ ३४ ॥

आस्थितिः आस्था तथा महिता पूज्यमाना मतिः बुद्धिः यस्य सः । मत्तमातङ्गः
 यानं वाहनं यस्य सः । मत्तमातङ्गस्य यानमिव यानं गतिः यस्य सः । दानवारयः
 सुराः, दानवारि दानजलं च । यद्वद् यथा । अत्र श्लेषानुगृहीता
 वाक्यार्थोपमा ॥ ३२ ॥

अथ ययातेः देवयानीशर्मिष्ठयोः यादृच्छिकीं विवाहघटनां वक्तुं कथा-
 न्तरमारभते—काल इत्यादि । गतमलेन वृत्तहत्यापापविमुक्तेन बलमिदा ।
 त्रयो लोका एव त्रैलोक्यम् । चातुर्वर्ण्यादित्वात् स्वार्थे ण्यञ् । लिप्सा
 लब्धुमिच्छा । ‘धातोः कर्मणः—’ (पा० सू० ३-१-७) इति सन् । ‘सनि
 मीमा—’ (पा० सू० ७-४-५४) इति इस् । ‘अल लोपोऽभ्यासस्य’ (पा० सू०
 ७-४-५८) इति अभ्यासलोपः । ‘स्कोः संयोगाद्योः—’ (पा० सू० ८-२-२९)
 इति सलोपः । ‘हल्न्ताच्च’ (पा० सू० १-२-१०) इति कित्वाद् गुणाभावः ।
 देवदैत्येश्वराणां देवेश्वरा दैत्येश्वराश्च तेषाम् । द्वन्द्वात् परं श्रूयमाणं सर्वत्रा-
 न्वभिचारि । नीत्या मुक्तः परं विक्रम इति केवलं पराक्रम एवेत्यर्थः ।
 न क्रमेत अप्रतिबन्धेन न क्राम्येत् । ‘वृत्तिसर्ग—’ (पा० सू० १-३-३८)
 इति तङ् । वृत्तिः अप्रतिबन्धः । धिषणं बृहस्पतिम् । उरुनयमिति उभयो-
 र्विशेषणम् । भार्गवं शुक्रम् । देवत्वाद् अष्टा इति पूर्वदेवाः असुराः ॥ ३३ ॥

जन्य इत्यादि । जञ्जन्यमाने उभयेषामपि नयविक्रमसम्पत्त्या दृष्टत्वा-
 दत्यर्थं जायमाने । जीवनीविद्यया मृतसञ्जीवनीसंज्ञया विद्यया । अव्याकुलेन

उचितमिदं खलु मन्ये जन्ये विजितो यदेष शतमन्युः ।

कस्य नु गुरुविद्वेषिण इह खलु न स्यात् पराजयो भूयान् ॥ ३५ ॥

तदनु तेन मन्युशतेन वशीकृते नाकलोके दनुजचक्रेणाक्रान्ते पुनरपि निजवशापादनाशयेन विधिविहितबहुमन्युना शतमन्युना विबुधनिवहेन सह विचार्य आचार्यतनयः कचो निभृतमेव मृतसञ्जीवनी-विद्याम् अभ्येतुम् अहितमध्यवसतेः ऊर्जस्वतीदयितस्य भार्गवस्य वसतिं प्रति प्रस्थापयामासे ।

एकाग्रचित्तेन । विशसिता हिंसिताः । शसु हिंसायाम् । अस्य 'धृषिंशसी वैयात्ये' (पा० सू० ७-२-१९) इति वैयात्य एव अनिदिस्त्वनियमाद् अन्यत्र सेट्त्वम् । प्राणिता जीविताः अत एव प्रीणिताः, प्रीतिं प्रापिताः । 'धूञ्-प्रीओर्नुग् वक्तव्यः' (वा०) इति नुक् । निजबलविल्यान्निर्जितो निर्जरेन्द्रः भूयः अस्तशङ्कैः तैः दुःस्थाम् अवस्थां निन्ये इत्यन्वयः । अस्तेति उदिस्त्वेन विभाषितेऽक्त्वाद् 'यस्य विभाषा' (पा० सू० ७-२-१५) इति निष्ठायाम् इड-भावः । स्वसैन्यनाशाद्धेतोः पराजितो देवराजः पुनरस्तमरणमयैः असुरैः, दुःस्थां दुःखात्मना तिष्ठतीति दुःस्था, ताम् । दुःस्वरूपमिति यावत् । 'सुपि स्थः' (पा० सू० ३-२-४) इति कः । अवस्थां कालकृता अवस्थितिः अवस्थेति सुबोधिण्याम् । निन्ये प्रापितः । कर्मणि लिट् । स्वनगरात् च्यावनमिह दुरवस्थाप्रापणम् ॥ ३४ ॥

उचितमित्यादि । उचितं योग्यम् । 'उचितं तु स्वभावे क्ली निश्चिताभ्यस्तयोः पुनः । योग्ये चिरानुयाते च' इति केशवः । शतमन्युः इन्द्रः । गुरवो बहवो विद्वेषिणो यस्य । मृतानां पुनः शुक्रेण जीवितत्वात् । इह लोके । भूयान् अतिशयेन बहुः । 'बहोर्लोपो-' (पा० सू० ६-४-१५८) इतीयसुनः ईकारस्य लोपः, बहोर्भूमावश्च । अत्र गुरुषु निजाचार्येषु विद्वेषः गुरुविद्वेषः, सोऽस्या-स्तीति गुरुविद्वेषीति व्यज्यमानोऽर्थो वाक्यार्थम् उपस्करोति ॥ ३५ ॥

तदन्वित्यादि । मन्यूनां क्रतूनाम् । दनुजचक्रेण असुरसैन्येन । 'वरूथिनी बलं सैन्यं चक्रं चानीकमस्त्रियाम्' इत्यमरः । विधिना विहिता बहवो

अनन्तरम् अन्तरङ्गसंगृहीतवलशांसिशासनः कलितकमनीय-
यौवनः कचोऽयमयत्नेन सपत्नसंहतिम् अभिवुभूषन् अरातोः आरातीय-
मपि दितीसुताचार्यं क्षणादभिवुभूषमाणो महत्तरगुणोत्तरे मूहूर्ते स्वर्गतो
निर्गत्य, सर्वगीर्वाणदुर्वारगर्वनिर्वाणं कुर्वाणं विकुर्वाणं वृषपर्वाणं प्रकुर्वाणं,
कार्तिकेयमिव चित्रशिखण्डिजाताधिरोहणं, वाल्मीकिमिव सिताच्छ-
काव्याभिर्यातं, सकलतापरहितमपि सकलतापसहितं, खट्वामारूढमपि

मन्यवः क्रतवः येनेति । प्रमुखतः प्रतीयमानमर्थमवेक्ष्य पुनरपीत्याद्युत्प्रेक्षा । विधिना
दैवशक्त्या विहितो बहुर्विपुलो मन्युः शोकः यस्य तेन । आचार्यतनयः बृह-
स्पतिपुत्रः । अहितमध्ये वसतिः वासः यस्य तस्य । अनेन तस्य दुष्प्राप्तत्वं
विचार्य कचः प्रस्थापयामासे इत्यनेन तस्यैव तत्सामर्थ्यम् इति प्रकाश्यते ।
ऊर्जस्वतीदयितस्य शुक्रस्य । अत्र बहुव्रीह्याश्रयणेन तस्यां तत्सम्बन्धिषु चास्य
प्रेमाविष्टता व्यज्यते । तेन च तदनुसरणद्वारा कार्यसिद्धिरिति । भार्गवस्य
शुक्रस्य वसतिं निलयम् । प्रस्थापयामासे प्रस्थानं कारितः । कर्मणि लिट् ॥

अनन्तरमित्यादि । अनन्तरम्, अन्तरङ्गं मनः । संगृहीतेत्यनेन स्वसाध्यस्य
परैरलक्ष्यत्वम् उक्तम् । कमनीयेत्यनेन यौवनस्य प्रारम्भावस्था प्रकाश्यते ।
तेन वक्ष्यमाणदेवयान्यमिलाषस्य युक्तता । अभिवुभूषन् अभिभवितुम् इच्छन् ।
सन्नन्तात् 'लक्षणहेत्वोः—' (पा० सू० ३-२-१२६) इति हेतौ शता । हेतुः
प्रयोजनं च कारणं च । अत्र कारणम् । स च प्राप्तीच्छया । आरातीयं
आरात् समीपे भवम् । 'वृद्धाच्छः' (पा० सू० ४-२-१४४) । 'अन्ययानां
भमात्रे टिलोपो वक्तव्यः' (वा०) इत्यस्यानित्यत्वात् टिलोपाभावः । 'बहिषष्टि-
लोपो यञ्च' (वा०) इत्यत्र टिलोपवचनम् अस्यानित्यत्वज्ञापकम् । दितीसुत
इति 'कृदिकारादक्तिनः' (ग० सू०) इति वा ङीष् । अभिवुभूषमाणः प्राप्तु-
मिच्छन् । 'भू प्राप्ता' सन्नन्ताच्छानच् । गुणोत्तर इत्यनेन ईप्सितकार्यसिद्धिः
अवश्यं भविष्यतीति द्योत्यते । निर्वाणं विनाशम् । विकुर्वाणं हृष्टम् ।
'हर्षमाणो विकुर्वाणः प्रमना हृष्टमानसः' इत्यमरः । वृषपर्वाणं प्रकुर्वाणं सेवमानम् ।
'गन्धनावक्षेपण—' (पा० सू० १-३-३२) इति सेवने आत्मनेपदम् । चित्र-

क्षमारूढं, यज्ञाभिलाषिणमपि नयज्ञाभिलाषिणं, निजतनूजया देवयान्या
परिशोभितोपशल्यम् आद्यया विद्ययालापयमानम् एनं भृगूणामाद्य-
मासाद्य अभिवाद्य निरवद्यां गिरमिति गृणाति स्म—

आम्नायपारग ! मुनीन्द्र ! कचोऽस्मि नाम्ना

धाम्नां निधे ! भृगुवराङ्गिरसाङ्गजन्मा ।

विद्यां वरामधिजिगांसुरयासिपं त्वां

वत्स्यामि चत्सरसहस्रकमत्र वर्णी ॥ ३६ ॥

शिखण्डिनि विचित्रमयूरे जातमधिरोहणं यस्य । चित्रशिखण्डिजातस्य बृहस्पतेः
आधेः रोहणं च । बाहुलकात् कर्तरि ल्युट् । सिताच्छकाव्यामिख्यातं बद्धनिर्मल-
काव्यत्वादमिख्यातं प्रसिद्धम् । सितश्चाच्छश्च काव्यश्चेत्यमिख्यातम् आम्नातं च ।
कविरेव काव्यः, चातुर्वर्ण्यादित्वात् स्वार्थे ण्यञ् । सकलतापैः आध्यात्मिकादिभिः
रहितम् । सकलतापसानां हितं च । खट्वां पर्यङ्कम् । खट्वामारूढमिति
क्षेपाभावात् समासाभावः । क्षमायाम् आरूढं भूमिष्ठम् । क्षमया आरूढं च ।
यज्ञे अभिलाषः । नयज्ञेषु नयवित्सु च । उपशल्यमिति लक्षणया समीप-
मात्रवचनः । ‘यस्याः पादोपशल्य’ इति प्रयोगश्च । आद्यया श्रेष्ठया मृतस-
ञ्जीवन्येति यावत् । आलापयमानं पूजां प्राप्नुवन्तम् । ‘लियः सम्मानन—’
(पा० सू० १-३-७०) इति सम्मानने आत्मनेपदम् । लीड् श्लेषणे ।
‘विभाषा लीयतेः’ (पा० सू० ६-१-५१) इत्यात्वे पुक् । अभिवाद्यते आभि-
मुख्येन वाद्यते आयुष्मान् भवेत्याशीर्वादः कार्यतेऽनेन इत्यभिवादनम् ।
तूष्णीं स्थिते दोषस्मरणात् । गृणाति स्म उक्तवान् । अत्र सकलतापरहित-
मित्यादौ विरोधोऽलङ्कारः ॥

आम्नायेत्यादि । भृगुवर ! अहं नाम्ना कचोऽस्मि । आङ्गिरसस्य
बृहस्पतेः । अङ्गजन्मा पुत्रः । किमर्थमिहागतोऽसि इत्यत्राह—वरां श्रेष्ठां
विद्याम् आधिजिगांसुः अध्येतुमिच्छुः । ‘इड् अध्ययने’ । इडिकावधुपसर्ग
न व्यभिचरतः । ‘इडश्च’ (पा० सू० २-४-४८) इति सनि गमिरादेशः ।
‘अङ्गजनगमां सनि’ (पा० सू० ६-४-१६) इति दीर्घः । ‘सनाशंसमिक्ष उः’

वाचं कचस्य विशदामुशना निशम्य

विद्वान् विचार्य बहुधा बहुधामधाम्नः ।

पुत्रं पुरन्दरगुरोरुररीचकार

विद्यार्थिनीह गुरवः परमानुकम्पाः ॥ ३७ ॥

मधुरैर्विविधैः श्लोकैर्विबुधामोदमादधत् ।

अथ तं सरसं प्रोचे स कविर्बुद्धिशक्तिभाक् ॥ ३८ ॥

(पा० सू० ३-२-१६८) इत्युः । 'न लोक—' (पा० सू० ७-२-७३) इति षष्ठीनिषेधः । त्वाम् अयासिषं प्राप्तवानसि । 'या प्रापणे' । 'यमरम—' (पा० सू० ७-२-७३) इति सगिटौ । अत्र विद्यामित्येव वक्तव्ये गुरुष्वनृतो-
क्तेरयुक्तत्वाद् मृतसञ्जीवनीममिप्रेत्य वराम् इति विशेषितवानिति मन्तव्यम् ।
आम्नायपारगेत्यनेन अध्ययनार्थमागतेरौचित्यम् । वत्सरसहस्रकं 'कालाध्वनो-
रत्यन्तसंयोगे' (पा० सू० २-३-५) इति द्वितीया । अनेन अध्ययनस्य अन्त-
रानुपरमः प्रत्याग्यते । वर्णी ब्रह्मचारी । अनेनाध्ययनौचित्यम् ॥ ३६ ॥

वाचमित्यादि । विशदाम् असन्दिग्धार्थाम् । सम्यग्विहितनिजाकूता-
मित्यर्थः । विद्वान् विचारकुशलः । बहूनां धाम्नां तेजसां धाम सद्म, तस्य
बहुधामधाम्नः । पुरन्दरगुरोः पुत्रमिति विचारे हेतुः । अर्थान्तरन्यासोऽलङ्कारः ।
भृगोः कचोरीकरणस्य विशेषरूपस्य अर्थस्य विद्यार्थिनीत्यादिना सामान्यरूपेणा-
र्थेन समर्थनात् सामान्यविशेषकार्यकारणभावाभ्यां निर्दिष्टप्रकृतसमर्थनम् अर्था-
न्तरन्यासः ॥ ३७ ॥

मधुरैरित्यादि । श्लोकैः यशोभिः पदैश्च । 'पद्ये यशसि च श्लोकः'
इत्यमरः । विबुधा देवाः विद्वांसश्च, तेषाम् अमोदम्, आमोदं च । बुद्धेः
शक्तिः अकुण्ठितत्वम् । बुद्धिश्च शक्तित्वबीजरूपः, संस्कारविशेषश्च । कविः
शुक्रः, कान्यकृत् च ॥ ३८ ॥

हे वत्स गीष्पतिसुताधिजिगांससे य-
न्मत्सन्निधेस्तदधिकां मुदमुद्वहामि ।

अद्वा सदाध्ययनजागरिता निषीद
मद्भामनीद्वसुखभीप्सितसिद्धये त्वम् ॥ ३९ ॥

प्रसन्नं सद्बृत्तं स खलु सदलङ्कारममलं
गुणानामावासं सहृदयजनज्ञेयहृदयम् ।

महाशय्याविष्टं सुमहितपदं हृद्यचरितं
सदासेव्यं काव्यं स्फुटरसमसेविष्टं च कचः ॥ ४० ॥

हे इत्यादि । अधिजिगांससे अध्येतुम् इच्छसि । जागरिता
जागरूकः ॥ ३९ ॥

प्रसन्नमित्यादि । मुखविकासादिना प्रकटितप्रसादम् । अन्यत्, 'शुष्के-
न्धनाग्निवत् स्वच्छजलवत् सहसैव यः । व्याप्त्यन्यत् प्रसादोऽसौ सर्वत्र निहि-
तस्थितिः' ॥ अन्यत् चित्तम् । सर्वत्र सर्वेषु रसेषु । इत्युक्तलक्षणप्रसादगुणयुक्तम् ।
सद्बृत्तं शुभचरित्रम् । 'आचारो वृत्तचारित्रचरित्रचरणानि च' इति वैजयन्ती ।
सद्भिः शोभनैः तत्तद्रसानुक्कलैः वृत्तैः युक्तं च । सदलङ्कारं प्रकाशाधिक्यात्
कुजादिताराग्रहेषु मध्ये श्रेष्ठमित्यर्थः । 'शरुबुगुशुचसाद्या वृद्धितो वीर्यवन्तः'
इति वराहमिहिरः । सदलङ्कारं सन्तः प्रशस्ताः अनुप्रासादयः शब्दालङ्कारा
उपमादयोऽर्थालङ्काराश्च यत्नं तत् । अमलं कामादिभिः दोषैः रहितम् ।
मुख्यार्थहतिप्रभृतिभिश्च । गुणानाम् आश्रितवात्सल्यादीनां, माधुर्यादीनां च ।
प्रसादस्य गुणान्तर्भावेऽपि पृथगुक्तिः ओजसि माधुर्ये च आवश्यकत्वेन
प्राधान्यात् । आवासम् आवसत्यसिन्निति, आवासस्थानम् । अधिकरणे घञ् ।
सहृदयजनैः निपुणमतिभिः । प्रशस्तहृदयेन सह वर्तत इति सहृदय इति
सुबोधिनी । सूक्तिविचारदक्षैः जनैश्च ज्ञेयं हृदयं हृद्वतं वस्तु, गूढोऽभिप्रायश्च ।
महती बृहती, पूजिता च । शय्या तल्पम् । 'पर्यङ्कं शयनं शय्या । तल्पं च
तलमं स्मृतम्' इति अभिधानरत्नमाला । तस्याम् आविष्टम् । शय्या
ग्रन्थगुम्फः तथा आविष्टं च । 'शय्या तल्पे ग्रन्थगुम्फे' इति वैजयन्ती ।

प्रकृतिरुचिरमारात् प्रेक्ष्य सा पक्ष्मलाक्षी

कचमचकमतैनं देवयानी तदानीम् ।

धवलमधिकतर्षा शारदं नीरदाग्र्यं

रसरहितमुदारं व्याकुला चातकीव ॥ ४१ ॥

अनन्तरमन्तेवासिसन्तानैः निखिलनिगमागमनिपाठनिरतैः

संख्यावद्भिरप्यसंख्यावद्भिः परिगतपरिसरो भृगुकुलभाग्याङ्कुरो

सुमहिते सर्वैः पूजिते पदे चरणे यस्य, यद्वा सुमहिते सुमनोहरे । एतत् सर्वाङ्गसौन्दर्योपलक्षणम् । 'भृगुः सुखी कान्तवपुः सुलोचनः कफानिलात्मा-सितवक्रमूर्धजः' इति वराहमिहिरः । सुमहितानि तत्तद्रसानुगुणानि पदानि च यत्र । हृद्यं हृदयप्रियं चरितं कर्म यस्य । चरितम् इतिवृत्तं च । सदासेव्यं सद्भिः आसेव्यम् आसेवितम् । कर्ममात्रे कृत्यः । सदा सर्वस्मिन् काले । 'सर्वैकान्य-' (पा० सू० ५-३-१५) इति दा । 'सर्वस्य सो-' (पा० सू० ५-३-६) इति सादेशः । आदिमे मध्यमेऽन्तिमे च वयसि व्युत्पत्ति-विधायित्वात् सरसत्वात् प्रायेण भगवतस्तद्भक्तानां चरितवर्णनरूपतया परम-पुरुषार्थसम्पादकत्वाच्च सेव्यम् अवश्यं सेवनीयम् । आवश्यकं कृत्यः । काव्यं शुक्रं, कविकर्म च । स्फुटः स्निग्धवीक्षणादिभिः स्पष्टः अक्षिविषयो रसो रागः स्नेहो यस्य । स्फुटाः शृङ्गारादयो रसा यत्र । अत्र शब्दशक्तिमूलो वस्तु-ध्वनिः । 'अलङ्कारोऽथ वस्त्वैव शब्दाद् यत्तावभासते । प्रधानत्वेन स ज्ञेयः शब्दशक्त्युद्भवो द्विधा' ॥ ४० ॥

प्रकृतीत्यादि । प्रकृतिरुचिरं स्वतो मनोहरम् । आरात् समीपे दूरे च । 'आराद् दूरसमीपयोः' इत्यमरः । अचकमत चकमे । 'कमेरुपसंख्यानम्' (वा०) इति चङ् । धवलं स्त्रीणां निसर्गरमणीयं, श्वेतं च । 'निसर्गरमणीयो यः स्त्रीणां स धवलः स्मृतः' । रसो रागः, जलं च । तर्षः स्पृहा, पिपासा च । एतद् व्याकुलत्वे हेतुः । देवयानीप्रेम्णोऽपि कचस्य विद्यावासिहेतुभूतत्वाद् इदमत्रोक्तम् ॥ ४१ ॥

अनन्तरमित्यादि । अन्तेवासिसन्तानैः शिष्यसमूहैः । 'शयवास-'

(पा० सू० ६-३-१८) इत्यल्लुक् । निगमा वेदाः । आगमाः शास्त्राणि ।

भार्गवः शिष्यान्तरादृष्टचरगुणसन्दोहसन्दर्शननानन्धमानमानसो निरव-
द्यया मेधया निखिलामपि विद्यां मुदा मेधायन्तं सकलसन्देहपङ्कविध्वं-
सिनिजवचनचातुरीविशेषविचनीकस्यमानवदनारविन्दम् अमराचार्य-
नन्दनमिमं नन्दनीयन् अद्वयम् अध्यापिपत् ॥

दुर्ज्ञानार्थविवोधफुल्लहृदया वृत्तिः कचस्यादृता

सैषा सम्यगतुपद भृगुवरं तं देशिकाग्र्यं तदा ।

वेलातीतरतान्तरेषु युवतेः सद्यो निरुद्योगता

रुन्धे मन्मथपावकेद्धमनसः पुंसो रिरंसां पराम् ॥ ४२ ॥

‘आगमस्तूपदेशेऽपि शास्त्रेऽप्यागमनेऽपि च’ इति केशवः । निपाठः पठनम् ।
‘नौगदनद—’ (पा० सू० ३-३-६४) इत्यपो विकल्पे घञ् । ‘निपाठनिपठौ
पाठे’ इत्यमरः । संख्यावद्भिः पण्डितैः । ‘संख्यावान् पण्डितः कविः’
इत्यमरः । असंख्यावद्भिः इयत्तारहितैः । अदृष्टचरस्य अदृष्टपूर्वस्य । ‘भूतपूर्वे
चरट्’ (पा० सू० ५-३-५३) इति चरट् । नानन्धमानम् अत्यर्थं हृष्यत् ।
मेधया, ‘धीधारणावती मेधा’ इत्यमरः । एतत्, ‘शुश्रूषा श्रवणं चैव ग्रहणं
धारणं तथा । ऊहापोहार्थविज्ञानं तत्त्वज्ञानं च धीगुणाः ॥’ इत्युक्तानाम्
अन्येषामप्युपलक्षणम् । मेधायन्तम् आशु गृह्णन्तम् । ‘कण्डवादिभ्यो यक्’
(पा० सू० ३-१-२७) इति यक् । मेधा आशुग्रहणे इति कण्डवादौ सुन्धातु-
वृत्तिः । चातुरी चातुर्यम् । विचनीकस्यमानम् अत्यर्थं विकसत् । ‘कस गतौ’
यङ् । ‘नीग्वञ्चु—’ (पा० सू० ७-४-८४) इति नीगागमः । नन्दनीयन्
नन्दनमिवाचरन् । ‘उपमानाद्—’ (पा० सू० ३-१-१०) इति क्यच् ।
अध्यापिपत् अध्यापितवान् । ‘इङ् अध्ययने’ । ‘विभाषा लुङ्लुङोः’ (पा० सू०
२-४-५०) इति गाङभावे रूपम् ॥

दुर्ज्ञानेत्यादि । दुर्ज्ञानः दुःखेन ज्ञायमानः । ‘आतो युच्’ (पा० सू०
३-३-१२८) इति खलर्थे युच् । फुल्लं विकसितम् । आदृता अर्चिता । अतूतुषत्
तोषितवती । ‘तुष प्रीतौ’ लुङि ‘णिश्चिद्रुसु—’ (पा० सू० ३-१-४८) इति चङ् ।

तदनु तेन दनुजदेशिकेन निजानुवर्तनवरीवृत्यमानमोदया
तदीयतनयया देवयान्या च सततमपि परिलात्यमानोऽयम् अप्रमा-
द्यन्नेव विद्याप्रपञ्चम् अस्मादधीयन् पञ्चशतहायनीम् अतिवाहयाम्बभूव ।
तदनु कदाचन काव्यकन्यकानियोगात् कान्तारान्तरसञ्चरसञ्चारित-
महितमाहाकुलपालनाकुलो माहाकुलः स महेन्द्रगुरुनन्दनः स्फुटतरमव-
गताकूतैः अवसरप्रतीक्षैः तत्क्षणविकस्वरामर्षदीप्राक्षैः पार्श्वकैः आय-
श्शूलिकैः कालव्यालकरालकरवालकरम्बितकरैः असुरनिकरैः करोपकर्ष-
गृहीतो गीर्वाणगृह्य इत्यकृपायमाणैः कृपाणघातं हत्वा प्रत्यवयवं शक-
लीकृतः सहसा वृकसमुदयायोदीयमानमोदम् अदीयत ॥

वेला मर्यादा । रुन्धे रुणद्धि । 'रुधिर् आवरणे' स्वरितेत् । रिरंसां रन्तुमिच्छाम् ।
अत्र दृष्टान्तालङ्कारः । स च वैधर्म्येण तोषहेतोर्वृत्तेः विरुद्धस्वभावाया निरुद्योगतायाः
प्रतिबिम्बत्वेनोपादनात् । 'तस्यापि बिम्बप्रतिबिम्बभावे दृष्टान्तः' । तस्यापि
साधारणधर्मस्यापि, न केवलमुपमानोपमेययोः ॥ ४२ ॥

तदन्वित्यादि । निजानुवर्तनेन वरीवृत्यमानः अत्यर्थं वर्तमानः मोदो
यस्याः । यङन्तात् शानच् । 'रीगृदुपधस्य च' (पा० सू० ७-४-९०) इति
रीक् । अप्रमाद्यन् सावधानः सन् । 'मदी हर्षे' । अस्माद् अधीयन् । 'आख्या-
तोपयोगे' (पा० सू० १-४-२९) इति पञ्चमी । उपयोगः नियमपूर्वकं विद्या-
ग्रहणम् । अधीयन् अकृच्छ्रेण पठन् । 'इङ्धार्योः शत्रुकृच्छ्रिणि' (पा० सू०
३-२-१३०) इति शता । पञ्चशतहायनीं पञ्चशतं वत्सरान् । अतिवाह-
याम्बभूव अतिवाहितवान् । तदन्वित्यादि । 'सञ्चरो मार्गः' । 'गोचरसञ्चर-'
(पा० सू० ३-३-११९) इति निपातः । माहाकुलं गोकुलम् । माहाकुलः
महाकुलस्यापत्यम् । 'महाकुलाद्-' (पा० सू० ४-१-१४१) इत्यञ् ।
आकृतम् अमिप्रायः, मृतसञ्जीविनीजिघृक्षया गीष्पतिसुतस्य विद्यार्थमागतिः ।
माहाकुलत्वे निकृष्टकर्मणापि गुरुप्रसादनामिसन्धिश्च आकृतावगतौ हेतुः ।
अवसरं प्रतीक्षन्त इति अवसरप्रतीक्षाः । 'ईक्षिष्यमिभ्यां च' (वा०) इति णः ।
विकस्वरः विकसनशीलः । 'स्थेशमास-' (पा० सू० ३-२-१७५) इति वरच् ।

विलयं तं नयन्तोऽथ छलयन्तो भृगूद्वहम् ।

कलयन्तः परां प्रीतिं निलयं ते निजं ययुः ॥ ४३ ॥

याते जीवात्मजाते वनमतिविधुरा भार्गवी मार्गवीथी-

दत्ताक्षी सायमेषा धृतकुतुकमरा तत्प्रतीक्षैव तस्यौ ।

गोत्रां गोप्त्रा वियुक्तामथ समुपगतां वीक्ष्य सा कातराक्षी

तातं तातप्यमाना निजहितनिरतं गद्गदां गामवादीत् ॥ ४४ ॥

दीप्रे दीपनशीले । 'नमिकम्पि-' (पा० सू० ३-२-१६७) इति रः । पार्श्वकैः पार्श्वस्थिवत् कुटिलः उपायः पार्श्व, तेन अर्थान् अन्विच्छन्तः पार्श्वकाः । 'पार्श्वेनान्विच्छति' (पा० सू० ५-२-७५) इति कन् । आयश्शूलिकैः तीक्ष्णोपायोऽयश्शूलं, तेनार्थानन्विच्छन्तः आयश्शूलिकाः । 'अयःशूल-' (पा० सू० ५-२-७६) इति ठक् । करम्बितो युक्तः । 'धृत्तः करम्बितो मिश्रः छुरितो मिलितस्तथा' इति शब्दरत्नाकरः । करोपकर्षं करे उपकृष्य । 'सप्तम्यां चोप-' (पा० सू० ३-४-४९) इति णमुल् । गीर्वाणगृह्यः देवपक्ष्यः । 'पदास्वैरि-' (पा० सू० ३-१-११९) इति ग्रहेः क्यप् । कृपावन्तो भवन्तः कृपायमाणाः तेभ्योऽन्ये अकृपायमाणाः । 'भृशादिभ्यः-' (पा० सू० ३-१-१२) इति क्यङ् । कृपाणघातं हत्वा कृपाणेन हत्वा । 'करणे हनः' (पा० सू० ३-४-३७) इति णमुल् । 'कृषादिषु-' (पा० सू० ३-४-४६) इति धातोरनुप्रयोगः । समुदयः समूहः ॥

विलयं तमित्यादि । 'ली द्रवीकरणे' । एरच् । छलयन्तः 'छो छेदने' । छयति छिनत्ति धर्मार्थानुसारिणं मार्गमिति छलं छद्मं तत् कुर्वन्तीति छलयन्तः । कलयन्तः प्राप्नुवन्तः । 'कल गतौ संख्याने च' ॥ ४३ ॥

याते इत्यादि । मार्गवीथीति । अत्र वीथीशब्देन पङ्क्तिवाचकेन मार्गस्य ऋज्वायतत्वं लक्ष्यते । तं प्रतीक्षत इति तत्प्रतीक्षा, णः टाप् । गोत्रां गोसमूहम् । 'खल्लगोरथात्' (पा० सू० ४-२-५०) 'इनित्रकट्यचश्च' (पा० सू० ४-२-५१) इति त्रः । गोप्त्रा पालकेन । तातप्यमाना अत्यर्थं तापयुक्ता, 'तप सन्तापे' । यङन्तात् शानच् । गद्गदां स्खलिताक्षराम् ॥ ४४ ॥

यातो वनाय स गवामवनाय तात !

नागात् कचः स तु गवां समजः समागात् ।

हा हन्त हन्त किमिदं तमसा दिगन्त-

मावृण्वतीयमयते क्षणदा क्षणेन ॥ ४५ ॥

श्रुत्वा तां दुःश्रवां गां मृत इति मृतसञ्जीवनीविद्ययाद्यं

शिष्याणामाजुहाव त्रिदशगुरुसुतं भार्गवो भर्गधामा ।

भिच्वा भिच्वा वृकाणामथ जठरतलं पूर्ववत् पूर्णकायो

जीवन् जीवात्मजोऽसौ सपदि निजगुरोरग्रतः प्रादुरासीत् ॥ ४६ ॥

तदनु गुरुचरणपरिचरणधुरीणधिषणोऽसौ धिषणसन्तुः उरुणा
करुणामरेणैव गुरुणामुना प्रतिपादितप्राणोऽहम् इति सत्वरविसृत्वर-
भक्तिभारभरितान्तरङ्गो मुहुर्मुहुश्च प्रसृमरप्रेमरसपरिप्राणं प्राणंसीत् ॥

यात इत्यादि । वनाय वनं, यातः । 'गत्यर्थः—' (पा० सू० २-३-१२) इति चतुर्थी । सः तेन नीतः गवां समजः गोगणस्तु । 'अज गतिक्षेपणयोः' । 'समुदोरजः—' (पा० सू० ३-३-६९) इत्यप्, समागात् सम्यगागतः । किमिदम् अत्र को हेतुः । हा हन्त हन्तेति विषादाधिक्ये । पथि केनापि हेतुना विलम्बितः, द्रुतमायास्यति चेत्यत्राह—तमसेत्यादि । आवृण्वती तिरोदधाना । अयते 'अय वय गतौ' । क्षणेन वेगेन । कचापायशङ्काविष्टत्वेन निशागतेः वेगातिशयवच्चप्रतीतिः ॥ ४५ ॥

श्रुत्वैत्यादि । दुःश्रवां दुःखेन श्रूयमाणः । जीवनीविद्यया आजुहाव साध्यनामयुक्तं तन्मन्त्रम् उपासितवानित्यर्थः । शिष्याणाम् आद्यम्, अनेन वात्सल्यातिशय उक्तः । त्रिदशगुरुसुतमित्यनेन लोकाक्रोशमीत्यापि तस्य प्रत्युज्जीवनीयत्वमुक्तम् । भर्गधामेत्यनेन कुतोऽप्यस्य प्रवृत्तिर्न व्यभिचरतीति । प्रादुरासीत् प्रादुर्बभूव ॥ ४६ ॥

तदन्वित्यादि । गुरुचरणपरिचरणधुरं वहतीति गुरुचरणपरिचरणधुरीणा । तद्वहतीत्यर्थे 'स्वः सर्वधुरात्' (पा० सू० ४-४-७८) इत्यत्र स्व इति योगविभागाद् 'उत्तरधुरीण' इत्यादिवत् स्वः । 'आयनेयीनीयियः—' (पा० सू० ७-१-२) इतीनादेशः ।

वीक्ष्य तं जीवितं मोदादीक्ष्यमाणं तनूजया ।

नन्नम्यमानं पदयोर्नानन्दामास भार्गवः ॥ ४७ ॥

जालमोऽयं जीवजन्मा नतजनवशगाद् देशिकादस्मदीया-

दाद्यां विद्यां जिहीर्षुर्निहत इति मुदा सञ्चिताः सञ्चरन्तः ।

दैतेया जीवितं द्रागिह तु गुरुगृहे वीक्ष्य तं विस्मयाधि-

क्रोधाविष्टान्तरङ्गाः पुनरपि निधने यत्नमेते वितेनुः ॥ ४८ ॥

कचस्तु निरस्तभयमिह पुरोवदेव गुरोरधीयानो वसन् पुनरपि
कदाचित् कुशकुसुमादिकानयनाय अनयादिष्टो विपिनमाविष्टो दुष्टाशयैः

अनेन केनाप्यननुभूतचरम् अवस्थान्तरम् अनुभूयापि स्वामिप्रेतविद्याग्रहणं प्रति
अस्य व्यवसायातिशय एवासीदिति प्रकाश्यते । भरितं पूर्णम् । प्रस्रमरः
प्रसरणशीलः । 'सृषस्यदः—' (पा०सू० ३-२-१६०) इति क्मरच् । परिप्राणं
परिपूर्णम् । 'प्रा पूरणे' । 'संयोगादेः—' (पा०सू० ८-२-४३) इति निष्ठानत्वम् ।
प्राणंसीत् प्रणतवान् । 'णम प्रहृत्वे' लुङ् ॥

वीक्ष्येत्यादि । जीवितमिति कर्तरि क्तः । नन्नम्यमानं पुनः पुनः नमन्तम् ।
यङ् । 'नुगतो—' (पा०सू० ७-४-८५) इति नुक् । नानन्दामास अत्यर्थं ननन्द ।
यङ्लुगन्तात् लिटि आमः 'कृञ्चानु—' (पा०सू० ३-१-४०) इत्यस्तेरनुप्रयोगः ।
मोदादीक्ष्यमाणं तनूजयेत्यनेन 'गुरुवद् गुरुपुत्रेषु' इत्युक्तस्य सम्यगाचरणं
प्रकाश्यते । अतो नन्दनाधिक्योपपत्तिः ॥ ४७ ॥

जालम् इत्यादि । 'जडो जालमश्च दुर्बुद्धौ स्तब्धेऽनालोच्यकारिणि' इति
वैजयन्ती । विद्याम्, 'न लोका—' (पा०सू० २-३-६९) इति षष्ठीनिषेधः ।
जिहीर्षुः हर्तुमिच्छुः । सनन्तादुः । सञ्चिताः व्याप्ताः । जीवितम् इति
णिजन्तात् कर्मणि क्तः । निहतस्य पुनर्दर्शनाद् विस्मयः । शठोऽयं विद्यां
ग्रहीष्यतीत्याधिः । निजप्रवृत्तिवैफल्यात् क्रोधः ॥ ४८ ॥

कच इत्यादि । दिष्ट्येत्यानन्दे । अक्षिगतः द्वेष्यः । 'द्वेष्ये
त्वक्षिगतः' इत्यमरः । अक्षिगतः लोचनमार्गं प्राप्तः । जीवग्राहं जीवः इतीगुप-

अमरवैरिभिर्दृष्टो दिष्ट्यायम् अक्षिगतोऽस्माकमक्षिगत इत्युदीयमानमोदैः
जीवग्राहं गृहीतो माषपेषं पिष्ट्वा पयोधिपयसि परिमेलितः ।
तदीयगुणपुञ्जस्य संजानत्या दुर्विषहेण त्रिरहेण शुचं कलयन्त्या
कचं घातयन्त्या निजतनूजयानुनाथितेन तेन पूर्ववदेव देशिकेन
पूर्ववदेव जीवितेन योजितोऽभूत् ॥

पुरुहूतगुरोः पुत्रः पुरुभूतमुदा युतः ।

आपदाचार्यपादानाम् आपदामपदं पदम् ॥ ४९ ॥

अथ कथयामास च व्यथितमानसामसां वौशनसीम्—

देशिकस्य दययैव जीवनं देवयान्यहमयासिषं क्षणात् ।

किन्तु नाम जगतीह दुर्लभं कीरवाणि! करुणाबलाद् गुरोः ॥ ५० ॥

धातुः कः । 'समूलाकृतजीवेषु' (पा० सू० ३-४-३६) इति णमुल् । जीव एव
गृहीतः । जीवन्नेव गृहीत इत्यर्थः । माषपेषं माषमिव पिष्ट्वा । 'उपमाने
कर्मणि च' (पा० सू० ३-४-४५) इति णमुल् । परिमेलितः संयोजितः । 'मील
श्लेषणे' । निजन्तात् क्तः । गुणपुञ्जस्य संजानत्या गुणपुञ्जं सोत्कण्ठं स्मरन्त्या ।
'अधीगर्थ' (पा० सू० २-३-५२) इति षष्ठी । आध्यानत्वात् 'सम्प्रतिभ्या-
मनाध्याने' (पा० सू० १-३-४३) इति आत्मनेपदाभावः । उत्कण्ठापूर्वकं स्मरणम्
आध्यानम् । कलयन्त्या प्राप्नुवन्त्या । कचं घातयन्त्या कचवधम् आचक्षाणया ।
'आख्यानात्कृतस्तदाचष्टे कृल्लुक् प्रकृतिप्रत्ययापत्तिः प्रकृतिवच्च कारकमिति'
(वा०) णिजादि । अनुनाथितेन याचितेन । 'नाधृनाथृयाच्चोपतापैश्वर्याशीःषु' ।
जीवितेनेति भावे क्तः ॥

पुरुहूतेत्यादि । पुरुभूता पुरुर्भूता । सुप्सुपेति समासः । भूतेत्यनेन
अनुभावमुखेन बहिःप्रकटेति सूच्यते । आचार्यपादानां पादशब्दः पूज्यवाची ।
अपदम् अस्थानम् । पदं स्थानम् ॥ ४९ ॥

अथेत्यादि । व्यथितमानसां निजघातानुस्मरणं व्यथाहेतुः । उशन-
सोऽपत्यम् औशनसी ॥

भूयोऽपि भृगुकन्याया वन्याया वन्यान्यानयेति नियोगेन
मान्यतरतरुलतानिकरधन्यायां वनावन्यां वितन्यमानचरणविन्यासः
कचः इह कचे गृहीतो गलोपपीडं हतो गुरुकुलापीडः पुष्टरोषं प्लुष्ट्वा
कर्पूरपेषं पिष्टो धर्मरतनिर्मूलनकर्मणि परमलङ्कर्मिणैः व्याजजालस्य
जानानैः अपुनरुत्थानमीहमानैः असुरैरपि सुरायां संयोज्य गुरुसमीप-
मुपनीय गुरुप्रमदकरं सुरारसमिमं पिवेति प्राभृतीकृतः सन् नशनैरुशनसा
सरलमनसा विधिबलाद् अपापोऽयम् अपेपीयत ॥

देशिकेत्यादि । अयासिषं प्राप्तवानसि । कीरः शुक्रः । कीरवाणी-
त्यनेन त्वद्वचोमाधुरी देशिकदयाया हस्तावलम्बनं करोतीति द्योत्यते ॥ ५० ॥

भूयोऽपीत्यादि । वन्यायाः वनसमूहात् । 'पाशादिभ्यो यः' (पा० सू०
४-२-४९) इति यः समूहे । 'येनिकट्यत्रा' इति लिङ्गशास्त्रात् स्त्रीत्वम् ।
वन्यानि वने भवानि । दिगादियदन्येभ्योऽपि इति स्वामी । गलोपपीडं गले
उपपीड्य । 'सप्तम्यां च—' (पा० सू० ३-४-४९) इति णमुल् । गुरुकुलस्य
'कुलं गृहेऽन्वये त्राते' इति निघण्टुः । आपीडः शिरोऽलङ्कारः । 'शिखास्वा-
पीडशेखरौ' इत्यमरः । प्लुष्ट्वा दग्ध्वा । कर्पूरपेषं पिष्टः कर्पूरमिव पिष्ट
इत्येवार्थः । 'उपमाने—' (पा० सू० ३-४-४५) इति णमुल् । धर्मरतानां निर्मूलन-
कर्मणि मूलच्छेदे । परम् अत्यर्थम् । अलङ्कर्मिणैः कर्मणेऽलं कर्मणे शक्ताः
अलङ्कर्मिणाः तैः । 'अषडक्ष—' (पा० सू० ५-४-७) इत्यादिना स्वार्थे स्वः ।
व्याजजालस्य जानानैः व्याजजालेन वर्तमानैः । 'ज्ञोऽविदर्थस्य करणे' (पा० सू०
२-३-५१) इति करणे षष्ठी । 'अकर्मकाच्च' (पा० सू० १-३-४५) इति
जानातेरात्मनेपदम् । ईहमानैः पदम् इच्छद्भिः । 'ईहा तु लिप्सोद्यमयोः' इति
वैजयन्ती । असुरैः अविद्यमानसुरैः इत्यपि स्फुरति । गुरुप्रमदकरम् अधिकं
मदकरं, गुरोः बृहस्पतेः प्रमदकरं हर्षकरं च । सुरारसं मद्यरसं, सुरेषु आमीक्ष्येन
रसो यस्य तं च । सरलमनसा सरति परेच्छाम् अनुसरति इति सरलं
दक्षिणं परच्छन्दानुवर्ति । सरति गच्छतीति सरलम् ऋजु वा । पाप इति
अभेदोपचाराद् मतुब्लोपाद् वा तद्वति वर्तते, तस्मादन्योऽपापः । 'नन्'

ततश्च—

कान्तो हन्त कचः कुतो नु न वनादागात् प्रियंभावुको
दैत्यौघैः किमघानि तात! गमितः किं श्वापदैरापदम् ।

एवं व्याकुलयानया निगदितः पीडामसाह्वानसा-

वाह्वजीवनदायिनाथ मनुना शिष्यं पुरेवादरात् ॥ ५१ ॥

सोऽयमाहूयमानोऽपि नागादेव ततो भृगुः ।

संस्तम्भ्य धीरधीः शोकं निजगाद निजां सुताम् ॥ ५२ ॥

(पा० सू० २-२-६) इति समासः । अपेपीयत अत्यर्थं पीतः । पिबतेर्यङन्तात् कर्मणि लङ् । यक् । भृशार्थेनात्र साकल्यं लक्ष्यते ॥

ततश्च । अत्योत्तरत्र सम्बन्धः । कान्त इत्यादि । नागात् न प्राप्तवान् । 'इण् गता' वित्यस्माल्लुङ् । 'इणो गा लुङि' (पा० सू० २-४-४५) इति गादेशः । प्रियम्भावुकः प्रियो भवन् । 'कर्तरि भुवः-' (पा० सू० ३-२-५७) इति खुकञ् । अत्र च्यर्थे विधीयमानेन खुकञ् प्राग् देवपक्षीयत्वादप्रियत्वेऽपि इदानीमेवं प्रियो जात इति प्रकाश्यते । अघानि किं हतः किम् । कर्मणि लुङ् । 'चिण् भावकर्मणोः' (पा० सू० ३-१-६६) इति च्लेः चिणादेशः । श्वापदैः, 'व्याघ्रादयो वनचरा मृगाः स्युः श्वापदामिधाः' । असाह्वान् असहनः सन् । 'दाश्चान्साह्वान्-' (पा० सू० ६-१-१२) इति निपातः । 'दाश्चानित्यादयः छन्दसि भाषायां च अविशेषेण निपात्यन्ते' इति काशिका । आह्वद् आहूतवान् । 'लिपिसिचिह्नश्च' (पा० सू० ३-१-५३) इति च्लेः अङ् । मनुना मन्त्रेण । आदरात्, अनेन अत्याहितशङ्कया आह्वानविधौ अवधानातिशय उक्तः ॥ ५१ ॥

सोऽयमित्यादि । संस्तम्भ्य 'ष्टमि स्कमि प्रतिबन्धे' । इदित्वात् 'अनिदितां-' (पा० सू० ६-४-२४) इति नलोपाभावः । संस्तम्भ्येति वा पाठः । स्तन्मुस्तुन्मु- (पा० सू० ३-१-८२) इति सौत्रस्य स्तन्मेः इदित्वाभावान्नलोपः निजगाद उक्तवान् ॥ ५२ ॥

सञ्जीवनेन मनुना समजीजिवं तं

वत्से ! तथापि न समेति स मे समीपम् ।

तत् किं करोमि विदुषीह निषीद धैर्ये

शोचन्ति हन्त न गतायुषमत्र सन्तः ॥ ५३ ॥

तदनु तत् तातगदितम् आकलय्य तत्तादृशशोकतप्ताशया
भार्गवी भारतीम् इमाम् अभाणीत् ।

तैस्तैर्वैनयिकादिभिर्गुणगणैर्यः सेवनीयः सता-

मङ्गोपाङ्गविराजितेषु निगमेष्वद्याद्वितीयश्च यः ।

यस्ते पादसरोरुहैकशरणः कारुण्यपाथोनिधे !

यत्सत्यं न विना मनोहरममुं जीवामि जीवात्मजम् ॥ ५४ ॥

सञ्जीवनेनेत्यादि । समजीजिवं प्रत्युज्जीवितवान् अस्मि । च्लेश्चङ् ।
'आजमास-' (३-२-१७७) इति णौ चङि उपधाह्रस्वविकल्पः । 'जीव प्राण-
धारणे' । प्राणलक्षणस्य कर्मणो धात्वर्थेनोपसंग्रहाद् अकर्मकत्वम् । 'धातोरर्थान्तरे
वृत्तेर्धात्वर्थेनोपसंग्रहात् । प्रसिद्धेरविवक्षातः कर्मणोऽकर्मिका क्रिया ॥' तत् किं
करोमि । अतोऽन्यद् उपायान्तरं न मेऽस्तीति भावः । इह अस्यामवस्थायाम् ।
धैर्ये निषीद धैर्यमवष्टभ्य तिष्ठ । शोचन्ति । 'शुच शोके' । गतायुषं प्रतीति
शेषः ॥ ५३ ॥

तदन्वित्यादि । स एव तादृशः तत्तादृशः । अभाणीद् उक्तवती ।
'भण शब्दे' ॥

तैस्तैरित्यादि । विनय एव वैनयिकः । 'विनयादिभ्यष्टक्' (पा०
सू० ५-४-३४) इति स्वार्थे ठक् । सतामिति 'कृत्यानां-' (पा०सू० २-३-७१)
इति कर्तरि षष्ठी । अङ्गानि शिक्षादयः । उपाङ्गानि इतिहासपुराणादयः ।
तैर्विराजितेषु सम्यक्प्रकाशितरमणीयनिगूढार्थेषु । अविद्यमानो द्वितीयो यस्य सः
अद्वितीयः । 'नजोऽस्त्यर्थानां वाच्यो बहुव्रीहिर्वा चोत्तरलोपः' इति बहुव्रीहिः,
पूर्वपदावयवभूतस्य उत्तरपदस्य विकल्पेन लोपश्च । यत्सत्यं सत्यमेव ॥ ५४ ॥

छदयाशु तात सदयाशय प्रभो !

तनयं प्रभूतविनयं गुरौ गुरोः ।

मदयाधुनैव हृदयाधिमेधितं

कलये कथं नु विलयेऽस्य धीरताम् ॥ ५५ ॥

आकर्ण्य तद् गाढविदीर्णकर्णं

वचो विजोघूर्णितधीः स तूर्णम् ।

शुक्रोऽथ सक्रोधमुदाजुहाव

शक्रेहिते प्रक्रममाणमेनम् ॥ ५६ ॥

तदनु तदीयजठरकुहर एव परिकलितमूर्तिविद्यया सद्य एव
विन्नजीवनो जीवनन्दनो मन्दमन्दम् अयमहं कचोऽभिवादये भगवन्निति
वदन्, उशनसा हर्षविस्मयचिन्ताशबलमनसा पुत्र ! वर्त्मना केनास्मदुदरम्

छदयेत्यादि । छदय प्राणवन्तं कुरु । 'छदिरूर्जने' । मित्त्वादध्रस्वः ।
ऊर्जनं प्राणनम् । 'छदि अपवारणे' इति यौजाजिकस्य स्वार्थणिजभावे
मित्त्वार्थोऽयमनुवादः । धातूनामनेकार्थत्वाद् ऊर्जने वृत्तिः । मदय ग्लपय ।
'मदी हर्षग्लपनयोः' इति । मित्त्वादध्रस्वः । कलये प्राप्नोमि । 'सजसाजगौ
भवति मञ्जुभाषिणी' ॥ ५५ ॥

आकर्ण्येत्यादि । विजोघूर्णिता अत्यर्थं घूर्णिता । यङन्ताद्वा यङ्लुग-
न्ताद्वा कर्तरि क्तः । उदाजुहाव उच्चैराहूतवान् । एतच्च क्रोधानुभावः ।
शक्रेहिते प्रक्रममाणम् आरभमाणम् । प्रवर्तमानम् इत्यर्थः । 'प्रोपाभ्यां—'
(पा० सू० १-३-४२) इति आत्मनेपदम् । अनेन देवकार्यस्यावश्यंभावितया
शुक्रस्य कचोज्जीवनोद्योगः केनापि न विरमेदिति प्रकाश्यते ॥ ५६ ॥

तदन्वित्यादि । विन्नं लब्धम् । 'विद्ल लभे' । व्यवसितायुरवसा-
नोऽयं जीवित इति हर्षः । आत्मोदरस्थत्वाद् विस्मयः । कथमयम् अस्मदुदरं
प्रविष्ट इति चिन्त ॥ वर्त्मना मार्गेण । अनेन प्रकारोऽपि विवक्षितः । गृह्यकः
परतन्त्रः । 'पदास्वैरि—' (पा० सू० ३-१-११९) इति अस्वैरिणि क्यप् ।
अपरिहीणा अत्यक्ता । 'ओहाक् त्यागे' । 'ओदितश्च' (पा० सू० ८-२-४५)

आविष्टोऽसि इति पृष्टः, तदनुग्रहेण गृह्यकोऽयम् अपरिहीणस्मृतिः असुरै-
रद्य मङ्क्षु संक्षुद्य मद्यमिश्रितो निभृतमुपहारीकृतोऽहं तव हन्त वदन-
विवरेण उदरकोटरम् आटीकिषीति पटीयानुदीरयामास ।

अनन्तरम् अधिगतसुरारातिकृतनिकृतिः सुरासेवनादसुरासेवना-
दपि विरतमतिरसौ भृगुपतिः 'अयि वत्स ! मत्सरिणाम् अमरवैरिणां
सौहार्दघातुकानां दुष्टाकृतानां खट्वारूढानां संहतिं समूलघातं हन्मि ।
तन्मा मनीषी त्वं विपीद' इत्यादिवचसा कचं सान्त्वयन् भूयो
विदितभूरितरोपायसारोऽपि तन्निर्गमोपायमव्यवसन् वत्सां प्रति
सरसां सरस्वतीम् उत्सारयामास ।

इति निष्ठानत्वम् । मङ्क्षु सपदि । संक्षुद्य पिष्ट्वा । आटीकिषि आगमम् ।
'टीकृ गत्यर्थः' । पटीयान् अतिशयेन पटुः । पटुशब्दादीयसुन् । उदर-
विवरे विसंस्थुलमवस्थितस्यापि निवेदनचातुर्यमिह पाटवम् । उदीरयामास
कथयति स्म । 'ईर गतौ' णिच् ।

अनन्तरमित्यादि । सुरासेवनात् मद्यपानात् । असुराणाम् आसेव-
नादपि । सुहृदः सुहृदयस्य च भावः सौहार्दम् । 'हायनान्त-' (पा० सू०
५-१-१३०) इति अण् । हृदयस्य तु अणि 'हृदयस्य हृल्लेख-'
(पा० सू० ६-३-५०) इति हृदादेशः । 'हृद्भगसिन्ध्वन्ते पूर्वपदस्य च'
(पा० सू० ७-३-१९) इति उभयपदवृद्धिः । घातुकानां हननशीला-
नाम् । 'लषपत-' (पा० सू० ३-२-१५४) इत्युक्त्वा । खट्वारूढानाम्
अविनीतानाम् इत्यर्थः । 'खट्वा क्षेपे-' (पा० सू० २-१-२६) इति समासः ।
'खट्वारोहणं चेह विमार्गप्रस्थानस्य उपलक्षणम् । सर्व एव अविनीताः खट्वा-
रूढा उच्यन्ते' इति वृत्तिः । अत्र रामः --- 'सर्व एव खट्वामनारो-
हन्तोऽपी'ति । हरश्च—'खट्वामारोहतु मा वा विमार्गप्रस्थायी तु खट्वारूढ
उच्यते । विनिन्दितो मार्गो विमार्गः' इति । समूलघातं हन्मि समूलं हन्मी-
त्यर्थः । 'निमूलसमूलयोः-' (पा० सू० ३-४-३४) इति णमुल् । मनीषी, सर्व
कालकृतमिति ज्ञातुं शक्तः । अव्यवस्यन् अनिश्चिन्वानः ॥

मया मायाहीनं प्रियमयि विधेयं तव सुते !

कचो विन्देत् तुन्दाद्गतिमयमृते नो मम मृतेः ।

सुदुस्साधे कार्ये बत नियतिगत्या निपतिते

न नीतिं जानीयां तव हितकरीं किं नु करवै ॥ ५७ ॥

तदनु तदीयवचनमवधार्य वैधुर्यविधुतधैर्या देवयानी तदनु-
भाववेदिनी पुनरपीदमभिदधे ॥

हा हा तात ! तवोपघातकथया बेभिद्यते मानसं

सन्नहन्ति च हन्त तस्य विरहात् प्राणाः प्रयाणाय मे ।

तत्तस्यापि तवापि जीवनकरी नीतिर्निरीक्ष्या त्वया

साध्यं किं न महानुभाव सुजनैरव्याहतेहैरिह ॥ ५८ ॥

इति पुत्रीगदितपात्रीभूतश्रोत्रयुगलः श्रोत्रियोऽसौ किञ्चिदिव
सञ्चिन्तयन् अदसीयमनोरथसम्पत्सम्पादनदत्तचित्तः कचमेवम् अच-
कथत् ।

मयेत्यादि । विधेयं कर्तव्यम् । आवश्यके कृत्यः । मृतेः ऋते
मृतिमन्तरेण । 'अन्यारात्—' (पा० सू० २-३-२९) इति पञ्चमी । निपतित
इत्यनेन कदाचिदपि अचिन्तितम् एतदिति द्योत्यते । न जानीयाम् ज्ञातुं न
शक्नुयाम् । 'शकि लिङ् च' (पा० सू० ३-३-१७२) इति लिङ् । 'रसै
रुद्वैच्छिन्ना यमनसंभला गः शिखरिणी' ॥ ५७ ॥

तदन्वित्यादि । वैधुर्यं विधुरता । अनुभावः प्रभावः ॥

हाहेत्यादि । उपघातकथया मरणकथया । बेभिद्यते अत्यर्थं भिन्नं
भवति । सन्नहन्ति सन्नाहं कुर्वन्ति ॥

इतीत्यादि । गदितं वचनम् । श्रोत्रियः वेदाध्यायी । 'श्रोत्रियं-
श्छन्दोऽधीते' (पा० सू० ५-२-८४) इति निपातः । अनेनास्य ईप्सितसिद्धेः
कदाचिदपि न प्रतिहतिरिति ध्वन्यते । अचकथत् कथयति स्म । 'कथ वाक्य-
प्रबन्धे' चुरादिरदन्तः । अग्लोपित्वात् सन्वद्धावाभावः ।

दम्भोज्जृम्भितसम्भृतेदृशवपुस्त्वं जम्भहन्ता न चेत्
 खान्ते ते मृतजीवनी कच ! जवादुद्यातु विद्या तु सा ।
 कुक्षेर्दक्षिण ! दक्षपक्षमचिराद् भिन्दन् बहिर्निर्गमं
 विन्दन् जीवय मां गुरुन् प्रति सदा शिष्या हि निष्कैतवाः ॥ ५९ ॥

ततस्तु तदानीमेव,

विद्यासक्तः सुवृत्तः सकलसुमनसां संसदा सेवनीयः
 सर्वज्ञैकावतंसो द्विजकुलवृषभश्रेष्ठपक्षप्रवर्धी ।
 दोषासङ्गी स पौनःपुनिकजननभाग् गीष्पतिक्षेत्रभूत-
 स्तुन्दादस्याब्दवृन्दादिव तुहिनकरो मेदुरादाविरासीत् ॥ ६० ॥

दम्भेत्यादि । दम्भस्य व्याजस्य । उज्जृम्भितेन वर्धनेन हेतुना ।
 भावे क्तः । सम्भृतम् ईदृशं वपुर्यस्य । उद्यातु उदेतु । दक्षिण ! निपुणमते ।
 दक्षपक्षं दक्षिणपक्षम् ॥ ५९ ॥

विद्येत्यादि । विदि बुधे आसक्तः । 'हेमा वित्ज्ञो बोधनश्चेन्दुपुत्रः'
 इति वराहमिहिरः । विद्यया मृतसञ्जीवन्या सक्तः सम्बद्धश्च । 'षष्ठं सङ्गे' ।
 'वृत्तं पथे चरित्रे त्रिष्वतीतद्वदनिस्तले' इत्यमरः । सर्वज्ञो गिरिशः । सर्वज्ञा
 विद्वांसश्च । तस्य तेषां च एकः मुख्यः अवतंसः । द्विजकुलवृषभः ब्राह्मणवंशस्य
 राजा । 'नक्षत्रग्रहताराणां वीरुधां चाप्यशेषतः । सोमं राज्येऽदधाद् ब्रह्मा
 यज्ञानां तपसामपि ॥' इत्यागमः, इति सुबोधिण्याम् । श्रेष्ठपक्षे पूर्वपक्षे ।
 प्रकर्षेण वर्धितुं शीलमस्य । द्विजकुलवृषभस्य भृगोः श्रेष्ठपक्षं दक्षिणपक्षं
 वर्धितुं छेतुं शीलमस्येति च । 'वर्ध छेदनपूरणयोः' । दोषेत्यव्ययं
 रात्रावित्यर्थः । सङ्गी सङ्गवान् । दोषेष्वसङ्गी च । पौनःपुनिकं पुनःपुनः भवम् ।
 'कालाट्ठब्' (पा० सू० ४-३-११) इति ठब् । अव्ययसमुदायत्वात् द्युद्युलौ
 नेष्टौ । 'अव्ययानां भ्रमात्ते टिलोपः' (वा०) । गीष्पतिक्षेत्रं तारां भूतः प्राप्तः ।
 कथा श्रीहरिवंशे — 'बृहस्पतेः स वै भार्या तारां नाम यशस्विनीम् । जहार तरसा
 सर्वानवमत्याङ्गिरःसुतान् ॥' इति । बृहस्पतेः क्षेत्रात् पत्न्या भूत उत्पन्नश्च ।
 'क्षेत्रं पत्नीशरीरयोः' इत्यमरः । अत्र तृतीयप्रकारः श्लेषः ॥ ६० ॥

विद्यावासिनिरोधबद्धहृदयैरेतैः समेतैः कृतं
 दैतेयैर्यदभूत् तदेव नियतं सद्योऽस्य विद्याप्तये ।
 लोके यस्तु परार्थमेव तृणवर्पे प्राणानपि प्रोज्झति
 प्रायस्तस्य हि दिष्टमिष्टमधिकं पुष्पाति पुष्टादरम् ॥ ६१ ॥
 विद्याविद्योतमानः स तु भुवि पतितं सम्परेतं स्वहेतो-
 रेतं प्रेक्ष्य प्रतप्यन् सपदि निजगुरुं भार्गवं निर्गताभम् ।
 एतत्प्रोद्दामहार्दस्मृतिगलितधृतिर्विद्यया हृद्यया तं
 जीवन्त्या जीवयित्वा समनमदमलो जीवजन्मा सुजन्मा ॥
 शङ्कामङ्कुरितां प्राङ् निजगुरुहृदये जीवजो नेनिजानो
 व्याजोनां वाचमेनां मधुरमभिदधे तात जाने तदेतत् ।
 विद्यामाध्यातु यस्य श्रुतिपुटकलशी साधु येनाभ्यपूरि
 द्रुष्टेत् तस्मै स शिष्यो यदि बत गुरवे यातना हन्त भुङ्क्ते ॥

विद्येत्यादि । समेतैः सम्भूयावस्थितैः । प्रोज्झति त्यजति । 'उज्झ
 उत्सर्जने' । अर्थान्तरव्यासोऽलङ्कारः ॥ ६१ ॥

विद्येत्यादि । स्वहेतोः सम्परेतं मृतम् । एतत् तापस्य हेतुः । प्रतप्यन्
 तप 'सन्तापे' श्यन् । निर्गताभमिति मृतस्वभावोक्तिः । हार्द स्नेहः । गलित-
 धृतिरित्यनेन एवम्भूतावस्थं तं द्रष्टुमक्षमतया प्रत्युज्जीवने त्वरातिशयो व्यज्यते ।
 हृद्यया हृदयं यातीति हृद्या । 'आतोऽनुपसर्गे कः' (पा० सू० ३-२-३) इति
 कः । प्रयोगक्षमताप्राप्तये इत्यर्थः । सुजन्मा सुकृती । एवम्भूतो गुरुनिष्क्रयः
 कस्यान्यस्य स्यादिति भावः ॥ ६२ ॥

शङ्कामित्यादि । नेनिजानः शोधयन् । 'णिजिर् शौचपोषणयोः' शानच् ।
 श्लुः । प्रागङ्कुरितां शङ्कां नेनिजानः, अयमर्थः—विद्यां वराम् अधिजिगांसुः
 इत्युक्त्यनन्तरं बहुधा विचार्येत्यत्र विचारणानुभावेन मनाक् प्रतीता दम्भोज्जृम्भि-
 तेत्यत्र स्पष्टतामुपगता या स्वात्मनि सञ्जीवनीविद्याजिघृक्षुत्वशङ्का सेयमधिगताया
 अस्या विद्याया वैफल्यदायिनी स्यादिति तामपनेतुमिति । तत् प्रसिद्धम् । जाने
 श्रुतिस्मृतिपर्यालोचनया स्फुटतरमवगच्छामि । द्रुष्टेद् अप्रियाचरणादिना पीडयेत् ।

अनन्तरम् आत्माभिलाषपूरणायैव परित्यक्तप्राणितं निजपितरं
निरीक्ष्य सान्तापिनसमाक्रान्तस्त्रान्ता देवयानी तदानीमेव जातजीवेन
तेन जीवजातेन पुनः प्रत्युज्जीवितेऽस्मिन् प्रमदविकचवदनवारिजा प्रगुण-
हृदये तस्मिन् परं प्रत्ययं विदधाना हर्षव्याकृष्टहृदयमेनं व्याचष्ट ॥

आलम्बनं सुमनसां गुणभासुराणां

दूराभि्राकृततमा रुचिरायतात्मा ।

सम्भावितोऽखिलजनैः शिरसाधुना तु

देवेन्द्रदेशिकसुतासि कच त्वमाप्तः ॥ ६४ ॥

श्रुतिपुटमेव कलशी कलशः । अभ्यपूरि अभिपूरिता । गुरवे 'कुघद्रुह-'
(पा० सू० १-४-३७) इति सम्प्रदानसंज्ञा ॥ ६३ ॥

अनन्तरमित्यादि । प्राणितं प्राणनम् । सान्तापिनं समन्तात् तापः ।
'अभिविधौ भाव इनुण्' (पा० सू० ३-३-४४) इति इनुण् । 'अणिनुणः'
(पा० सू० ५-४-१५) इति स्वार्थेऽण् । जीवजातेन वृहस्पतिपुत्रेण । प्रगुणं
ऋजु । परं प्रत्ययं विश्वासम् । परं प्रत्ययमिति प्रत्ययः सर्वत्र पर एव
विधीयते इत्यपि स्फुरति । व्याचष्ट उक्तवान् । 'चक्षिङ् व्यक्तायां वाचि' ।
अनुदात्तेत् । अस्माल्लङ् । प्रायेण आङ्पूर्वः । 'स्कोः संयोगाद्योः' (पा० सू०
८-२-२९) इति कलोपः ॥

आलम्बनम् इत्यादि । देवेन्द्रदेशिकसुत कच त्वम् अधुना तु आप्तोऽसि
इत्यन्वयः । इदानीं विश्वस्तो जात इत्यर्थः । देवेन्द्रदेशिकसुतेत्यनेन विश्वास-
सम्भावना द्योत्यते । असि त्वं कचत्वं केशत्वमाप्त इति च ध्वन्यते । अत्र
असीति युष्मदर्थेऽव्ययम् । गुणैः विनयादिभिः । भासुराणां 'भञ्जमास-'
(पा० सू० ३-२-१६१) इति घुरच् । गुणे सूत्रे च । मालीभूतानामिति यावत् ।
सुमनसां देवानां, पुष्पाणां च । तमोऽज्ञानं ध्वान्तं च । आत्मा देहः स्वरूपं
च । शिरसा सम्भावितः शिरःकम्पेनाभिनन्दित इत्यर्थः । अन्यत्र शिरसा
धृतः इति । अत्र प्रकरणवशात् कचस्य विश्वस्ततावासिलक्षणेऽर्थे नियन्त्रिते यत्
केशत्वावासिलक्षणस्यार्थस्य प्रतिपादनं तत्र नामिधा, नियमनात् तस्याः । नापि
लक्षणा, मुख्यार्थवाधाद्यभावात् । अपि तु शब्दशक्तिमूलो वस्तुध्वनिः ॥

ततः प्रतिपन्नप्राणितः स भृगुपतिः सत्वरं समुत्थाय सुरासेवना-
दियमापद् आपतितेति तां प्रति विरक्तचित्तः स्वयमन्तरचिन्तयत् ।

कृत्याक्रान्त इव स्वरान् विकुरुते जल्पत्यनल्पं वृथा

कृत्याकृत्यविचारवीतहृदयः कष्टं सदा चेष्टते ।

किञ्चापत्तिमतर्कितां च लभते माद्यन्नयं मद्यपः

सर्वावद्यदमद्य तावदपरं किं विद्यते मद्यतः ॥ ६५ ॥

शस्त्रं वस्त्रमपीह नो गणयति स्रस्तं भृशं निस्त्रपः

ष्ठीव्यत्याशु पतत्यपठुरवनौ जाहस्यमानो जनैः ।

कुप्यन्नप्यकुतो हसन् वत रुदन् बम्भ्रम्यते चोद्वमन्

किं किं वा न करोति मत्तहृदयो हा हा स हालापिवः ॥ ६६ ॥

तत इत्यादि । प्राणितं प्राणनम् । भावे क्तः । 'अन प्राणने' ॥

कृत्येत्यादि । क्रियते परमारणमनयेति कृत्या देवताविशेषः । अत्र
लक्षणया पिशाचादिः । स्वरान् विकुरुते निर्वर्तयतीत्यर्थः । 'वेः शब्दकर्मणः'
(पा० सू० १-३-३४) इति तङ् । कर्मशब्द इह कारकाभिधायी । आपत्तिम्
आपदम् । विद्यते अस्ति । 'विद सत्तायाम्' । मदसाधनं मद्यम् । 'कृत्यल्युटः—'
(पा० सू० ३-३-११३) इति बहुलग्रहणाद् 'गदमद—' (पा० सू० ३-१-१००)
इति करणे यत् । अत्र स्वभावोक्तिः अलङ्कारः । 'सूक्ष्मवस्तुस्वभावस्य यथाव-
द्वर्णनं स्वभावोक्तिः' । उत्तरत्रापि सैव ॥ ६५ ॥

शस्त्रमित्यादि । ष्ठीव्यति इतस्ततः ष्ठीवनं करोति । 'ष्विबु निरसने' ।
'सुब्धातुष्विबुष्वङ्कतीनां सत्वप्रतिषेधो वक्तव्यः' (वा) इति सत्त्वाभावः । 'ष्विबु-
क्लमुचमां शिति' (पा० सू० ७-३-७५) इति दीर्घः । असम्यक् तिष्ठतीति अपष्ठुः
आचारभ्रष्टः । 'अपदुस्सुषु स्थः' (उ० सू०) इत्यौणादिकः उः । सुषमादित्वात्
षत्वम् । जाहस्यमानः पौनःपुन्येन अत्यर्थं परिहस्यमानः । अकुतः अकस्मात्
कोपादिहेतौ असत्यपीत्यर्थः । बम्भ्रम्यते पुनःपुनः भ्रमति । हालापिवः मद्यपः ।
'पाम्राध्माधेड्—' (पा० सू० ३-१-१३७) इति शः । 'पाम्राध्मास्था—'
(पा० सू० ७-३-७८) इति पिवादेशश्च ॥

ततस्तत्तादृशः तस्यास्तावद् अपातव्यता विधातव्येति विपश्चिदयं
विनिश्चित्य उच्चैस्तरां गिरमुदाजहार ।

हे लोकत्रयवासिनोऽखिलजना ! वाणी ममाकर्ण्यतां
विचित्रंशकरीं विपत्तिजननीं कीर्तिक्षयापादिनीम् ।
यो वा कोऽपि सुरां पिबेत् परमतः स ब्रह्महत्याफलं
प्राग्जन्मार्जितपुण्यपूरविहतिं पातित्यमप्याप्नुयात् ॥ ६७ ॥

इत्थं भृगुपतेः श्लापादपेया समजायत ।

ततः प्रभृति लोकेऽस्मिन् वारुणी दोषकारिणी ॥ ६८ ॥

एवमवसितेषु शनैरेषु नियमितचरेषु वत्सरेषु दनुजगुरुहृदय-
गह्वराधिवासिन्यां मृतसञ्जीवन्यामप्यधिगतायाम् अधिकमोदाविष्टमनाः
तिविष्टपं प्रति प्रतिष्ठासुरसौ जीवन्मुक्तः, हरिरिव भार्गवीहृदयहारी,
मधुकर इव सुमनस्स(ङ्ग ? द्व)सङ्गताभिलाषः, सविनयं निजदेशिकोप-
श्लयमुपगम्य पदारविन्दयोरभिवन्द्य गरिष्ठादम् अवतिष्ठते स्म ॥

तत इत्यादि । विधातव्या अवश्यं विधेया । 'कृत्याश्च' (पा० सू०
३-३-१७१) इति आवश्यक्ये कृत्यः ॥

हे लोकेत्यादि । ब्रह्महत्याफलं नरकविशेषम् । इह पातित्यमपि ।
पातित्यं वर्णबहिष्कृतत्वम् ॥ ६७ ॥

इत्थमित्यादि । ततः प्रभृति अपेया पातुमनर्हा । वारुणी सुरा ॥ ६८ ॥

एवमित्यादि । नियमितचरेषु पूर्वं नियमितेषु । वत्स्यामि वत्सरसहस्रक-
मिति । 'भूतपूर्वे चरट्' (पा० सू० ५-३-५३) इति चरट् । गह्वरेति अत्यन्त-
गुह्यत्वं प्रकाशितम् । तेन च दुर्लभत्वम् । प्रतिष्ठासुः प्रस्थातुमिच्छुः । भार्गवी
श्रीः, देवयानी च । सुमनसः पुष्पाणि, देवाश्च । उपश्लयम् समीपम् ।
गरिष्ठः अतिशयेन गुरुः आदरो यत्नेति क्रियाविशेषणम् ॥

मुनिः काव्याभिरुच्यः सुचरितपयोधिस्तमवदत्

सुसर्गस्साधीयोध्वनिविलसितो दुर्गहृदयः ।

सदा ध्येयो लिप्सोरिह हि भुवने सत्प्रमदतां

सतां श्लाघ्यः शश्वत् सरसमुपदेष्टापि च हितम् ॥ ६९ ॥

सत्सेव्योत्सेकहीनाशय ननु भवता यत्नवेद्या हि विद्या

मत्सेवात्युत्सुकात्मन् कच ! न निपठिता वत्स का मत्सकाशात् ।

वर्षा हर्षातिभारात् क्षण इव च गताः संश्रुतास्ते समस्ताः

तत्ते चित्ते यियासा यदि वज्र वज्रताद् भद्रमत्यन्तभद्रम् ॥ ७० ॥

मुनिरित्यादि । काव्य इत्यभिरुच्या नाम यस्य, काव्यस्य अभिरुच्येव अभिरुच्या शोभा यस्य । काव्यसदृश इति यावत् । सुचरितानां सुकृतानाम् । शोभनानां चरितानां कथानां च । सुसर्गः शोभनः स्वभावो निश्चयो वा यस्य । अध्यायश्च । 'सर्गः स्वभावनिर्मोक्षनिश्चयाध्यायसृष्टिषु' इत्यमरः । साधीयसां साधुतराणाम् । अध्वनि मार्गे । साधीयोमिः ध्वनिमिश्र । दुर्गं दुर्ज्ञानं हृदयं मनोऽभिप्रायश्च यस्य । सती प्रमदा यस्य स सत्प्रमदः, तस्य भावस्तत्ता, ताम् । लिप्सोः इच्छोः । सदा ध्येयः ध्यातुमर्हः । 'तुष्टे यस्मिन् समस्तासुर-निकरगुरौ नीतिमार्गप्रवीणे लोकोऽयं सत्कलत्वाद्यखिलसुखसमृद्धिं प्रयाति क्षणेन । रुष्टे तत्प्रत्यवायं व्रजति' इत्युक्तत्वात् । सत्प्रमदः अतिशयित आनन्दश्च । सदा अध्येयः पठितव्यः । सतां नक्षत्राणां, निर्धारणे षष्ठी । सतां साधुमिश्र । सरसं वाक्पारुष्यादिकं विना । हितम् उपदेष्टा 'वेदः पुराणं काव्यं च प्रभुर्मित्रं प्रियेव च । बोधयन्ती'त्युक्तत्वात् कान्तेव सरसतापादनेन अभिमुखीकृत्य रामादिवद् वर्तितव्यं न रावणादिवदित्यादिहितोपदेशविधायि च ॥ ६९ ॥

सत्सेव्येत्यादि । उत्सेकेन गर्वेण हीन आशयो यस्य । का न निपठिता सर्वापि पठितैव । संश्रुताः प्रतिज्ञाताः सहस्रं वत्सराः । यियासा गन्तुमिच्छा । वज्र गच्छ । 'वज्र व्रज गतौ' । वज्रतात् प्राप्नुहि । अत्यन्तभद्रम् अतिविपुलम् * 'भद्रोरुविपुलं पीनम्' इत्यमरः ॥ ७० ॥

इति वाच्यमानाशिषम् एनम् अभिवाद्य अनुमतिमासाद्य यथेच्छं
विच्छायन्नयं वियोगभीतिविच्छायितवदनवारिजेन अच्छापत्येनाच्छ-
पत्यं कलितव्यथं कथयाञ्चक्रे ॥

गुरुजननवतंस ! प्रोद्यतः काद्य गन्तुं

गुरुजनसंविधान्मां नष्टभाग्यां विधाय ।

गुरुतरकरुणाब्धे ! साधु विस्मृत्य ताः प्राग्

गुरुसहकृतलीला हन्त पान्थोपमानः ॥ ७१ ॥

तत्पूर्वदृष्टास्त्रिव चेष्टते भवानस्त्रास्त्रनेकाब्दसहोपितास्त्रपि ।

सख्यं भवेत् साप्तपदीनमित्यसौ दाक्षीसुतोक्तिर्वितथीकृता कथम् ॥

इतीत्यादि । वाच्यमानाशिषं पौनःपुन्येनोच्यमानाशिषम् । विच्छायन्
गच्छन् । 'विच्छ गतौ' । 'गुपूषूप-' (पा० सू० ३-१-२८) इत्यायः ।
विच्छायितं विगतशोभं कृतम् । अच्छापत्येन शुक्रपुत्र्या । अच्छपत्य अभि-
गम्य । अच्छेत्याभिमुख्येऽन्ययम् । 'अच्छ गत्यर्थ-' (पा० सू० १-४-६९)
इति गतित्वात् 'कुगति-' (पा० सू० २-२-१८) इति समासे 'समासेऽनन्-'
(पा० सू० ७-१-३७) इति ल्यप् ॥

गुरुजननेत्यादि । जन्यतेऽनेन उत्तरोत्तरम् इति जननं कुलम् । नष्टभाग्यां
विधाय गमनोद्यमनसमय एव मम नष्टभाग्यत्वं विनिश्चितमित्यर्थः । गुर्व्यश्चामूः
सहकृताश्च लीलाश्चेति विशेषणसमासः । पान्थोपमानः पान्थसदृशः । 'पन्थो
ण नित्यम्' (पा० सू० ५-१-७६) इति णः ॥ ७१ ॥

तत्पूर्वं इत्यादि । तत् पूर्वं यथा तथा दृष्टासु प्रथमदृष्टासु इत्यर्थः ।
असौ सर्वैरपि प्रमाणीकृता । दाक्षीसुतः पाणिनिः । 'सालातुरीयको दाक्षीसुतः
पाणिनिः' इति वैजयन्ती । अस्योक्तिः 'साप्तपदीनं सख्यम्' (पा० सू०
५-२-२२) इति । अस्यार्थः—सप्तभिः पदन्यासैः वचनैर्वा प्राप्यं साप्त-
पदीनम् इति ॥

नारीणां हि धृतव्रतस्य वरणं नो साम्प्रतं स्यादिति
 प्रेमार्द्रापि च या प्रतीक्षितवती कान्त ! व्रतान्तं तव ।
 एतां मामधुना यियासति यदि त्यक्त्वा प्रियत्वां भवान्
 निष्कारुण्य ! करोमि किं ननु पुरः प्राणाः प्रयास्यन्ति मे ॥
 अलमलमधुना ते द्वापरेणावरेण
 सरशरविवशां मामुद्धोद्वेलरागाम् ।
 वचनमिति कचोऽस्याः शुश्रुवान् प्रश्रितात्मा
 दनुजगुरुसुतां तामेवमूचे सुतान्ताम् ॥ ७४ ॥
 भृगुपरिवृढवंशप्रोदितोदारमुक्ता-
 मणिरयिं रमणि ! त्वं काचकल्पः कचोऽहम् ।
 कथमिव भवती तद् भावयेतादले माम्
 असदृशमिह निम्बं गोस्तनीवल्लरीव ॥ ७५ ॥

नारीणामित्यादि । साम्प्रतं युक्तम् । 'युक्ते द्वे साम्प्रतं स्थाने' इत्यमरः ।
 अधुना वरणयोग्ये काले । यियासति यातुमिच्छति । प्रियत्वां प्रियः त्वं यस्याः
 सा प्रियत्वम् । ताम् ॥ ७३ ॥

अलमित्यादि । द्वापरेण सन्देहेन । 'वारणार्थयोगे तृतीया वक्तव्या'
 इति तृतीया । अवरेण अधमेन । शुश्रुवान् प्रश्रितात्मेत्यनेन 'गुरुवद् गुरु-
 पुत्रेषु' इत्युक्तमनुस्मारयति । 'भाषायां सद--' (पा० सू० ३-२-१०८) इति
 कसुः । सुतान्तां सुतरां तान्ताम् ॥ ७४ ॥

भृग्वित्यादि । वंशशब्दः श्लिष्टः । काचकल्पः प्रायेण काचतुल्यः ।
 'ईषदंसमासौ--' (पा० सू० ५-३-६७) इति कल्पप् । सूत्रेण कच्यते मणिवद्
 बध्यते इति काचः मण्याभासः । 'कचि काचि दीप्तिबन्धनयोः' । कर्मणि घञ् ।
 भावयेत प्राप्नुयात् । 'भू प्राप्तौ' विकल्पितणिच्कः । गोस्तनीवल्लरी द्राक्षालता ।
 'मृद्वीका गोस्तनी द्राक्षा स्वाद्वी मधुरसेति च' इत्यमरः । अत्र भृगुपरिवृढवंश
 एव वंशः, तस्मात् प्रोदिता मुक्तामणिः इति श्लिष्टशब्दनिबन्धनं केवलरूपं
 परम्परितमलङ्कारः । वंशादपि मुक्तोत्पत्तिप्रसिद्धेः । तस्योपमया सह
 संसृष्टिः ॥ ७५ ॥

मलीमसाङ्गो नियमेन नित्यं निष्कामधीरध्ययनैकगृध्नुः ।

काहं क्व च त्वं कमनीयरूपा कामातुरा काङ्क्षितभूरिभोगा ॥ ७६ ॥

साथ गिरं दुर्विषहं श्रुत्वा सोढुमनीशा मदनातङ्गम् ।

चम्पकमाला मृदुकम्राङ्गी वाचमवोचत् पुनरप्येवम् ॥ ७७ ॥

अलमलममलात्मन्नीदृशा वाक्यमङ्गचा

तत्र तु विमुखतेयं नोचिता मादृशीषु ।

न खलु जलधरस्य स्वैकनाथासु लोके

क्वचिदपि विमुखत्वं दृश्यते चातकीषु ॥ ७८ ॥

अस्यन्दतास्याम्बुरुहात् पुरासात् तवाङ्ग ! सार्द्रा मकरन्दधारा ।

जागल्यते सम्प्रति हन्त तीव्रा सन्तप्तताम्रद्रवधोरणीयम् ॥ ७९ ॥

न चेहानुचितं किञ्चिन्महतां महिताशय !

प्रभवो हि पयःसिन्धुः पीयूषस्य त्रिषस्य च ॥ ८० ॥

मलीमसेत्यादि । गृध्नुः गर्धनशीलः । 'गृध्नु अभिकाङ्क्षायाम्' । 'त्रसि गृधि-' (पा० सू० ३-२-१४०) इति क्नुः । केति अधिकरणाक्षेपे ॥ ७६ ॥

साथेत्यादि । चम्पकमालावत् मृदु कम्पं च अङ्गं यस्याः सा । 'नमि-
कम्पि-' (पा० सू० ३-२-१६७) इति रः । वृत्तनामाङ्कितोऽयं श्लोकः ।
'चम्पकमाला मतया गः स्यात्' ॥ ७७ ॥

अलमित्यादि । स्वैकनाथासु स्वम् आत्मा एको नाथो यासु तासु ।
'स्वो ज्ञातावात्मनि स्वं त्रिष्वात्मीये स्वोऽस्त्रियां धने' इत्यमरः । अत्र प्रतिवस्तूपमा-
लङ्कारः । विमुखतालक्षणस्य धर्मस्य काव्यसमयात् पर्यायान्तरेण पृथङ्निर्देशात् ।
'वाक्यार्थगतत्वेन सामान्यस्य वाक्यद्वये पृथङ्निर्देशे प्रतिवस्तूपमा' ॥ ७८ ॥

अस्यन्दतेत्यादि । प्रस्रुता । जागल्यते पुनः पुनः गलति अविच्छिन्नतया
प्रसरतीत्यर्थः । आस्याम्बुरुहादित्युपमा । मकरन्दधारा ताम्रद्रवधोरणीति च
अतिशयोक्तिः । धोरणी प्रवाहः ॥ ७९ ॥

न चेत्यादि । प्रभव उत्पत्तिस्थानम् । अर्थान्तरन्यासोऽलङ्कारः ॥ ८० ॥

ततः तस्या ग्रहिलाया महिलाया त्रिवाङ्स्पृहाभिमाम् अखण्डां
चित्रण्डिषन्नेष तामेवमभाषत ।

कार्याकार्यविवेकधुर्यहृदये ! शिष्यस्तु नैवं त्वया-

भाष्योऽहं भृगुसम्भवे ! सविनयं सेव्यासि मे काव्यवत् ।

किं चार्ये त्वमहं च सुन्दरि ! कवेः कायादजायावहि

प्राप्तुं तद्भवतीं कथं नु भगिनीं पापेतरः पारये ॥ ८१ ॥

तदनु सल्लापैरेभिः उल्लापयमानेनानेन निगदितां निजाशातन्तुकर्तरीं
वैखरीमेनाम् असहमाना सहस्रोत्पन्नरभसभरा पूर्ववदेव अच्छनयनमूर्च्छा-
लरागा सेयमच्छतनया सोत्प्राशमेनं प्रावोचत ।

तत इत्यादि । ग्रहोऽस्या अस्तीति ग्रहिला । ग्रह आग्रहः । पिच्छादि-
त्वादिलच् । चित्रण्डिषन् खण्डयितुमिच्छन् । 'खड खडि कडि मेदने' चौरादिकः ।
सन्नन्ताच्छता । अयं विकल्पितणिच्छकः । यथोक्तं माधवेन—'यत्र लिङ्गं
वचनं वास्ति तत्र विकल्पः' इति । लिङ्गं तु 'चिति स्मृत्याम्' इत्यत्रोक्तं तेनैव—
'चिन्त स्मृत्यामिति सानुषङ्ग एव पठितव्ये इदित्पाठान्नलोपाभावार्थादस्य
णिच् पाक्षिकः । नित्ये हि णिचि तस्य स्थानिवद्भावाद् व्यवधानात् न
कापि कित्परत्वम् इति चिन्त इत्यादौ नलोपाप्रसङ्गः । तेन चिन्तति चिचिन्त
चिन्तितेत्याद्यपि भवति । एवम् अन्यत्रापि इदित्त्वं णिजिवकल्पार्थं द्रष्टव्यम्' इति ॥

कार्येत्यादि । कार्याकार्यविवेकधुर्य हृदयं यस्याः सा । 'धुरो यड्ढगौ'
(पा० सू० ४-४-७७) इति यत् । अजायावहि जातौ । 'चार्थयोगे पुरुषाणां
परो भवति' इति शृङ्गारे । 'त्वं स च भवथः । स त्वं चाहं च भवामः ।
चार्थाभावे तु प्रथमपुरुष एव । स त्वं वा अहं वा भवेयु'रिति । 'त्वमहं च
प्राणदानादमुष्या व्यसनार्णवादुत्तारितौ स्वः' इति प्रयोगश्च । पारये शक्तो
भवामि । 'पार तीर कर्मसमाप्तौ' ॥ ८१ ॥

तदन्त्रित्यादि । सल्लापैरुल्लापयमानेन वञ्चयता । 'लियः सम्मानन—'
(पा० सू० १-३-७०) इत्यत्र चकारात् प्रलम्भने तड् । कर्तरी प्रवक्रीकृतः
सुवर्णदिः कर्तनोपायः । नापितकेशकर्तारिका वा । 'कृती छेदने' बाहुलकादरः ।

अलीकोपाश्रितो नित्यं कृष्णात्मा च स्वभावतः ।

अन्ते च कुटिलोऽत्यन्तमुचिता कचताद्य ते ॥ ८२ ॥

भूयोरोषकपायिता निजतृषामङ्गादनङ्गातुरा

भूयोऽसावशपच्च तं शठ ! मया मायान्यजेजीव्यथाः ।

हा कष्टं कच ! नीच ! भस्मनिहुतं जातं तदद्याखिलं

विद्याप्युषरसस्यवत् तव परं निष्पद्यतां निष्फला ॥ ८३ ॥

गौरादित्वाद् डीष् । वैखरीं सरस्वतीम् । पूर्ववदेवेति । रागस्य वस्तुतो भेदेऽपि एकतयाध्यवसितत्वाद् एकत्वम् अविरुद्धम् । रागः अनुरागः, रक्तिमा च । मूर्च्छालः मूर्च्छितः । सोत्प्राशं सोपहासम् ॥

अलीक्रेत्यादि । अद्य ते कचता उचिता जातेति शेषः । पूर्वं तैलपायिकादिवद् रूढ्या कचशब्दामिधेयस्य ते शिरोरूढात्यन्तसादृश्याद् अद्य कचशब्दवाच्यत्वमुचितं जातम् इति भावः । अलीकं ललाटम्, अनृतं च । अल्यते भूष्यते इत्यलीकं ललाटम् । अल्यते वार्यते इत्यलीकम् असत्यं च । 'अलीकादयश्च' (उ० ४७३) इत्यौणादिको निपातः । कृष्णः कृष्णवर्णः, मलिनश्च । आत्मा स्वरूपं, मनश्च । अन्ते अग्रे, फलोत्पत्तिकाले च । कुटिलः वक्रस्वरूपः, वक्रहृदयश्च । अत्र श्लेषोऽलङ्कारः ॥ ८२ ॥

भूय इत्यादि । भूयसा रोषेण कपायिता । तृषा स्पृहा । स्वकार्यैकपरः शठः । मायावी मायावान् । 'अस्मायामेधा—' (पा० सू० ५-२-१२१) इति विनिः । अजेजीव्यथाः बहुकृत्वः जीवनं प्रापितोऽसि । 'जीव प्राणधारणे' इत्यस्माद् यङ्लुकि णिचि जेजीवि इति स्थिते कर्मणि लङि यकि णिलोपे रूपम् । भस्मनिहुतं निष्फलम् इत्यर्थः । 'क्षेपे' (पा० सू० २-१-४७) इति समासः । क्षेपो निन्दा । 'तत्पुरुषे कृति—' (पा० सू० ६-३-१४) इत्यलुक् । ऊषः क्षारमृत्तिका, सोऽस्मिन्नस्तीति ऊषरः । 'ऊषसुषि—' (पा० सू० ५-२-१०७) इति मत्वर्थीयो रः । परम् अत्यर्थम् । अत्र देवयान्या भृशार्थे विवक्षितेऽपि केवलार्थस्यापि वाचकः परशब्दोऽत्र दैवादापतितः । तेन तस्यैव नैष्कल्यं न तु तच्छिष्येषु ॥ ८३ ॥

शसोऽयं सरतप्तया मुनिरहं धर्मैकतानस्त्वया
 स्वच्छन्दामुपयच्छतां न भवतीं विप्रान्ववायोद्भवः ।
 अप्यध्याप्य कमप्यहं सफलये विद्यामिहाद्यामिमां
 सद्यस्तामिदमुक्तवान् मुदितवान् स द्यां समापद्यत ॥ ८४ ॥

उपान्तमायान्तमहेर्निहन्ता
 कचं तमालोक्य रुचा ज्वलन्तम् ।
 गृहीतविद्यं सह देवसङ्घैः
 प्रमोदभारं विभराम्बभूव ॥ ८५ ॥

इति श्रीमानवेदविरचिते चम्पुभारते
 प्रथमः स्तवकः ।

शप्त इत्यादि । एकतानः अनन्यवृत्तिः । स्वच्छन्दां स्वतन्त्राम् ।
 'स्वतन्त्रोऽपावृतः स्वैरी स्वच्छन्दो निरवग्रहः' इत्यमरः । उपयच्छताम् उपयमनं
 कुरुताम् । 'उपाद्यमः—' (पा० सू० १-३-५६) इति तच् । अध्याप्य
 पाठयित्वा । 'विभाषापः' (पा० सू० ६-४-५७) इत्यापः परस्य गेर्ल्यपि
 विधीयमानोऽयादेशो न भवति । अस्याब्रूपस्य लाक्षणिकत्वादिति माधवः ।
 सफलये सफलां करोमि । 'तत्करोति—' (ग० सू०) इति णिच् । मुदितवान्
 प्रीतः । 'निष्ठा' (पा० सू० ३-२-१०२) इति कर्तरि क्तवतुः । 'इष्णुक्त्वतु-
 विचूतृन्किप्करप्षाकन्ल्युणिन्यचः । उकाराणुक(अष्टक्? न्कञ्ठक्) टाः सका-
 स्सर्वेऽपि कर्तरि ॥' इति कारकसङ्ग्रहे ॥ ८४ ॥

उपान्तमित्यादि । अहेः वृत्रस्य । 'सर्पे वृत्रासुरेऽप्यहिः' इति वैजयन्ती ।
 विभराम्बभूव बभार । लिटि 'भीहीभृहुवां' (पा० सू० ३-१-३९) इत्याभ्रत्ययः
 श्लुवद्भावश्च । 'श्लौ' (पा० सू० ६-१-१०) इति द्विर्वचनम् ॥ ८५ ॥

इति श्रीमानवेदविरचितस्य चम्पुभारतस्य टिप्पणे कृष्णीये

प्रथमः स्तवकः ।

द्वितीयः स्तवकः ।

आयाते यत्नलभ्यां गुरुतरतपसा दीव्यतः काव्यतोऽस्मा-
दाद्यां विद्यां गृहीत्वा विकसितवदनाम्मोरुहे जीवस्वनौ ।
तोषादध्यैषतैनां सपदि सुमनसस्वरतात् स्वरितोऽस्मा-
देते सम्भूय भूयः प्रमदपरवशं वासवं वाचमृचुः ॥ १ ॥

दिष्ट्यायं समुपागतो गुरुसुतः पुष्टानुभावोदयो
विद्यामाकलयन्निमामसुलभां तदेव भाग्याम्बुधे!
संवर्म्याश्चभिषेणयारिपटलीपाटूपटाटोपभाक्
तत्तत्कालकृतान्यनूनफलतां कर्माणि निर्मान्ति हि ॥ २ ॥

अथ कचे समधिगतमृतसञ्जीवनीविद्ये समागते देवानां प्रवृत्तिमाह—
आयात इत्यादि । गुरुतरतपसा दीव्यतः शोभमानात् । अनेन तत्प्रसादलब्धा
सा विद्या फलं प्रति न व्यभिचरतीति प्रकाशयते । अध्येषत अधीतवन्तः ।
इडो गाडभावे रूपम् । सपदीत्यनेन सपत्नविजयौत्सुक्यं प्रकाशितम् ।
सूरतात् कृपालोः । 'स्यादयालुः कारुणिकः कृपालुः सूरतः समाः' इत्यमरः ।
सम्भूय समुदिताः ॥ १ ॥

दिष्ट्येत्यादि । दिष्ट्येत्यानन्दे । अनुभावः प्रभावः । आकलयन्
प्राप्नुवन् । संवर्म्य वर्मणा सन्नद्ध । अभिषेणय सेनया अभियाहि । उभयत्रापि
'सत्याप-' (पा० सू० ३-१-२५) इति णिच् । पाटूपटः छेदकः । 'अट पट
गतौ' । पटेर्ण्यन्तात् पचाद्यचि 'पाटेर्णिलुक् चोक् च अभ्यासस्य' इति पाटू-
पटः । लुका लुप्तत्वाद् वृद्धेरभावः । 'अभ्यासस्योगागम उपधादीर्घश्च' इति
माधवोक्त्या पाटूपटः । अत्र हलादिशेषो न । 'अभ्यासस्यानचि' इत्युक्तेः
अत्राचि अभ्यासस्योक्तमन्यत् कार्यं न । तत्तत्कालकृतानि तत्तदुचितकाल-
कृतानि । अनूनं पूर्णं निर्मान्ति कुर्वन्ति ॥ २ ॥

प्रसर इह गिरां सूचिकाविक्रयो

नियतमयमयस्कारवाटे हि नः ।

कुरु नयजलधे वीक्ष्य युक्तं विभो

स्वयममलमते मङ्क्षु युङ्क्ष्वापि नः ॥ ३ ॥

तदनु गर्वायमाणगीर्वाणगणवाणीमवधार्य निभृतभाचार्येण
सह विचार्य वृषपर्वपूर्वपूर्वदेववृषाणां समूलकाषं कषणाय सकलसुरवर्ग-
सहितः स्वर्गतो निर्गतो महितदानववाहिनीपरमतानवदानघोरतर-
निदाघसमयः स खलु बलवैरी बाणवारवारणपारीणवारवाणवरविराज-
मानविपुलतरदोरन्तरालः प्रोद्धटवैरिभटपटलीं कण्ठकाण्डखण्डितौ

प्रसर इत्यादि । इह उचितज्ञस्य भवतः सन्निधौ । सूचिकाविक्रयः
तत्सदृश इति यावत् । अयस्कारवाटे लोहकारवेष्मनि । 'वाटस्तु नरि वेष्टने ।
मण्डले नगरे सीम्नि भोजने बलये' इति केशवः । मङ्क्षु शीघ्रम् । युङ्क्ष्वापि
नियुङ्क्ष्वापि । 'अनेकार्था धातवः' इति वदन्त्याचार्याः । तस्माद् युजिरेव
नियोगशब्दवाच्यस्य अभिधाने समर्थ इति त्रिसर्ग्याम् । 'धातुलीनमुपसर्गं
इवार्थम्' इति माघे च । अत्र निदर्शनालङ्कारः ॥ 'ननततगुरुमिश्चन्द्रिका
चतुर्भिः ॥ ३ ॥

तदन्वित्यादि । गर्वायमाणाः गर्विताः । लोहितादेः आकृतिगणत्वात्
क्यष् । गीर्वाणगणवाणीम् इत्यनेन सर्वेषामपि युयुत्सातिरेको ध्वन्यते । निभृतं
गूढम् । वृषपर्वपूर्वा वृषपर्वप्रधानाः । समूलकाषं समूलमित्यर्थः । 'निर्मूल-
समूलयोः—' (पा०सू० ३-४-३४) इति णमुल् । 'कष खष शिष जष झष शष वष मष-
रुष रिष हिंसार्थाः' इति दण्डकधातुः । दानववाहिन्या एव वाहिन्या नद्याः
परमतानवदाने विषये । तानवं कार्यम् । निदाघसमयः । अत्र श्लिष्टशब्द-
परम्परितम् । बाणवारः शरसमूहः । पारीणः पारं गच्छन् । समर्थ इत्यर्थः ।
वारवाणः कवचः । पटलीं 'समूहे पटलं न ना' इत्यमरः । कण्ठकाण्डः खण्डितो
यस्याः सा कण्ठकाण्डखण्डिती । 'बहुव्रीहेश्चान्तोदात्तात्' (पा०सू० ४-१-५२)
इति ङीष् । वस्त्रवर्जितजातिपूर्वकृतमितजातप्रतिपन्नवर्जैः सर्वक्तान्तैर्बहुव्रीहिरत्वं

वितन्वतीं रक्तकणसिक्तीं हादिनीवदुद्धुराभां हादिनीमुद्धरन् उद्धत-
तराभ्रमुवल्लभशिरोधराधिरूढो युद्धनिरूढिबद्धकक्ष्यैः प्रौढैरमरपरिवृढैः
अरिमेजयैः अरिपरिषदरिषया अहमहमिक्रियाभिधावमानैरपि-
धीयमानपुरोभागः दानवराजराजधानीं समया विराजमानां कामपि
काननावनीं सद्यः समासाद्य, अधितदमतिद्योतमाने सरसि रसमरादुभय-
पाणि व्यत्युक्षमाणाः प्रत्यक्षायमाणाः प्रसववाणदेवता इव देदीव्यमाना
निजवदनपराजितानि वनैकशरणान्यपि भृशतरानुशयेन कुशेशयानि
सर्वाणि ततोऽपि निर्वासयितुमिव वनमध्यमध्यासीनाः सर्वजननयना-
कर्षिणीः वार्षपर्वणीप्रमुखा वारिजाक्षीरद्राक्षीत् ॥

अन्तोदात्तोक्त्या ग्राह्यः इति भोजः । * 'अस्वाङ्गपूर्वपदाद्वा' इत्युक्तेः अत्र
स्वाङ्गरूपजातिपूर्वत्वान्नित्यम् । रक्तवर्णसिक्तीं रक्तकणैः किञ्चित् सिक्तां, 'चादल्पा-
ख्यायाम्' (पा० सू० ४-१-५१) इति ङीष् । अल्पाख्यायाम् अल्पत्वे द्योत्ये ।
कृद्ग्रहणपरिभाषया समुदायस्य क्तान्तत्वम् । हादिनी विद्युत् । अन्यत्र कुलिशम् ।
अभ्रमुवल्लभः ऐरावतः । निरूढिः निर्वहणम् । अरीन् एजयन्ति कम्पयन्तीति अरि-
मेजयाः । 'एजृ कम्पने' । 'एजेः खश् (पा० सू० ३-२-२८) । अरिरिषया प्राप्तु-
मिच्छया । 'ऋ गतिप्रापणयोः' सन् । अहम् अहम् इति यस्यां क्रियायां सा अह-
महमिका । 'भयूरव्यंसकादयश्च' (पा० सू० २-१-७२) इति समासः । अभिधावमानैः
गच्छद्भिः । 'धावु गतिशुद्ध्योः' स्वरितेत् । अपिधीयमानः आच्छाद्यमानः ।
दानवराजस्य वृषपर्वणः । राजधानीं समया राजधान्याः समीपे । 'अमितः परितः
समया—' (वा०) इति द्वितीया । अधितदं तस्याम् । विभक्त्यर्थेऽव्ययीभावः ।
'अव्ययीभावे शरत्प्रभृतिभ्यः' (पा० सू० ५-४-१०७) इति अच् समासान्तः ।
उभयपाणि उभौ पाणी यस्यामुक्षणक्रियायाम्, उभाभ्यां पाणिभ्यामिति
यावत् । उभोभयाभ्याम् अञ्जलिपाणिहस्तदन्तकर्णेभ्य इच् स्यात् क्रियाविशे-
षण्त्वेन । व्यत्युक्षमाणा अन्योन्यमुक्षन्त्यः । प्रत्यक्षायमाणाः प्रत्यक्षीमवन्त्यः
'लोहितादि—' (पा० सू० ३-१-१३) इति भवत्यर्थे क्यप् । देदीव्यमाना

* 'स्वाङ्गादेरुक्तमितजातप्रतिपञ्चाद् बहुव्रीहेः' (स० क० ३-४-९२) 'अनाच्छादन-
जाल्यादेर्वा' (स० क० ३-४-९४) ।

रूपं रूपयतस्तासां सुदृशामिदमीदृशम् ।

सानीकस्य मनस्तस्य व्यचनीकस्यत द्रुतम् ॥ ४ ॥

तासामङ्गे तुरासाहो गावो यावदवापतत् ।

तावदेव सरस्यापि हृदि तस्याद्भुतास्पदे ॥ ५ ॥

अत्यर्थं शोभमानाः । 'दिवु क्रीडे'त्यस्माद् यङन्तात् शानच् । वनम् जलम् ।
अरण्यमित्यपि स्फुरति । अनुशयो दीर्घद्वेषः । 'अथानुशयो दीर्घद्वेषानुतापयोः'
इत्यमरः । कुशेशयानि तामरसानि । 'शयवास-' (पा० सू० ६-३-१८)
इत्यलुक् । वृषपर्वणः अपत्यं स्त्री वार्षपर्वणी । अणि 'अन्' (पा० सू० ६-४-१६७)
इति प्रकृतिभावादिलोपाभावः ॥

रूपमित्यादि । रूपयतः पश्यतः । 'रूपाद् दर्शने-' इति णिच् ।
यद्वा 'रूपरूपक्रियायाम्' इत्यस्माच्छता । रूपस्य करणं दर्शनं वा रूपक्रिया
इति स्वामी । इदमेव ईदृशम् इदमीदृशम् । सानीकस्य युद्धोद्युक्तस्येति यावत् ।
'तेन सहेति तुल्य-' (पा० सू० २-२-२८) इति समासः । 'वोपसर्जनस्य'
(पा० सू० ६-३-८२) इति सहशब्दस्य सभावः । तुल्ययोगः समानसम्बन्धः ।
अनेन युद्धोद्युक्तस्य मनश्चलनायुक्तता प्रकाश्यते । न तु सहार्थवशाद् अनीकस्यापि
मनश्चलनं प्रतीयते । ननु तुल्ययोगे समासो विधीयते तत् कथमेवं व्याख्यायते ।
उच्यते-प्रायिकं तुल्ययोग इति वचनं 'सपूर्वायाः प्रथमाया विभाषा' (पा० सू०
८-१-२६) इति वचनात् । सकर्मकः सलोमक इत्यादिप्रयोगाच्च । अत्र तु
विद्यमानत्वमेवार्थः । व्यचनीकस्यत अत्यर्थं विकसितमासीत् । 'कस गतौ'
यङ् । 'नीग्वञ्चु-' (पा० सू० ७-४-८४) इति नीक् । यङन्ताल्लङ् ॥

तासामित्यादि । तुरासाहः इन्द्रस्य । गावः नेत्राणि । सरस्य गावः
इषवः । अपिर्भिन्नक्रमः हृद्यपीति । अत्र समुच्चयोऽलङ्कारः । तुराषाङ्गोपतनस्य
सरगोपतनस्यापि यौगपद्यात् । 'गुणक्रियायौगपद्यं समुच्चयः' । 'गुणानां वैमल्या-
दीनां यौगपद्येनावस्थानं तथैव च क्रियाणां समुच्चयालङ्कारः' । भिन्नविषयत्वेन
एकाधिकरणत्वेन चायमलङ्कारो दृश्यते । अत्र तु भिन्नविषयत्वेन । गोशब्दः
श्लिष्टः ॥ ५ ॥

ता मोदभारादमृतं तदा नो
परस्पराभेदं परं न्यषिञ्चन् ।
किञ्चास्य पञ्चेषुशरातुरस्य
स्मेरेषु नेत्रेष्वपि वृत्रशत्रोः ॥ ६ ॥

अनन्तरं परसन्तापनधुरन्धरोऽपि पुरन्दरोऽसौ सुजातयुवति-
जातविलोकनजातमदनजातवेदसा मनसि परं तापमापन्नः तासां तरुणी-
मणीनां दर्शनसुखं सम्यगनुबुभूषुः अनवलोकितचरपुरुषविशेषविलोकन-
जन्यसम्भ्रमादिमा विधूतसुखविहरणा नियतमपसरेयुरिति तूर्णमात्मानम्
ऊर्णुनूषुः पञ्चशरशरपातवञ्चनायेव पवनभावमभावयत् । तदनु
तदानीमपि सहायसम्पदेव समधिकमेधमानेन मदनदहनेन वितायमान-
तापः सर्वाङ्गीणरमणीयरूपपीयूषयूषसमास्वादनोत्सवसमुत्सुकमतिः आसां
वासांसि तीरश्रितानि मिश्रितानि व्यतानीत् ॥

ता इत्यादि । अमृतं जलं, पीयूषं च । परस्पराभं अन्योन्यम् ।
'कर्मव्यतीहारे सर्वनाम्नो द्वे भवत इति वक्तव्यम्' (वा०) 'समासवच्च बहुलम्'
(वा०) असमासवद्भावे पूर्वपदस्य प्रथमैकवचनम् । 'स्त्रीनपुंसकयोरुत्तरपदस्य
चाम्भावो वक्तव्यः' (वा०) । परस्परां परस्परम् इति वा । न्यषिञ्चन् सिक्तवत्यः
'विच क्षरणे' । 'शे मुचादीनाम्' (पा० सू० ७-१-५९) इति नुम् । अत्र
तृतीयो विशेषोऽलङ्कारः । परस्परामृतसेकेन असम्भाव्यस्य वृत्रशत्रुनेत्रामृत-
सेकस्यापि करणात् । 'अनाधारमाधेयकम् अनेकगोचरम् अशक्यवस्त्वन्तरकरणं
च विशेषः' । तस्य अमृतमिति श्लेषानुग्राहकः ॥ ६ ॥

अनन्तरमित्यादि । परसन्तापनधुरन्धर इति । 'संज्ञायां भृतवृजि—'
(पा० सू० ३-२-४६) इति संज्ञायां स्वजुक्तोऽपि 'कृत्यल्युट्—' (पा० सू०
३-३-११३) इति बहुलग्रहणाद् अनाम्यपि स्वच् । 'वाचंयम्—' (पा० सू०
६-३-६९) इत्यत्र चकारादमागमश्च । सुजातं सुन्दरं युवतिजातं स्त्रीसमूहं
तस्य विलोकनाज्जातेन कामाग्निना । अनुबुभूषुः अनुमवितुमिच्छुः । अनवलोक-

सहसापहृते ताभिः स्वस्य नेत्रसहस्रके ।
तासां नेत्रसहस्रं यदहृतोचितमेव तत् ॥ ७ ॥

श्रेणीकृतानि मरुता वसनानि वेगा-
देणीदृशः समवलोक्य ससम्भ्रमास्ताः ।
श्रेणीभरेण विपुलेन जलात् कथञ्चि-
नाणीयसा कुचभरेण च तीरमीयुः ॥ ८ ॥

त्यक्त्वा मरुतां स ततो मरुत्वान् यथावदैक्षिष्ट तिरस्कृतात्मा ।
कुमारिकास्ता नयनैर्वहद्भिः भूयिष्ठतामप्यनिमेषतां च ॥ ९ ॥

कितचरः पूर्वमनवलोकितः । जन्यो जातः । 'भव्यगेय--' (पा० सू० ३-४-६८)
इत्यादिना कर्तरि निपातः । ऊर्णुनूषुः छादयितुम् इच्छुः । 'ऊर्णुन् छादने' ।
सनन्तादुः । अभावयत प्राप्तवान् । वञ्चनायेवेति फलोत्प्रेक्षा । तदन्वित्यादि ।
एधमानेन वर्धमानेन सर्वाङ्गीणं सर्वाङ्गं व्याप्नुवत् । यूषं पेयविशेषः ।
(मूज्योलोपश्च इत्यौणादिक ऊषन्प्रत्ययः ?) । अन्त्यलोपश्च । उत्सूते हर्षम्
इत्युत्सवः । तीरं श्रितानि तीरश्रितानि । 'द्वितीया श्रित--' (पा० सू० २-१-२४)
इति समासः । मिश्रितानि सङ्कीर्णानि । सहायसम्पदेति हेतुत्प्रेक्षा ॥

सहसेत्यादि । नेत्राणि नयनानि, वस्त्राणि च । तेषामेकत्वाध्यवसा-
याद् उचितमेतदिति वाक्यार्थोपपत्तिः ॥ ७ ॥

श्रेणीत्यादि । अश्रेणयः श्रेणयः कृतानि श्रेणीकृतानि । 'श्रेण्यादयः
कृतादिभिः' (पा० सू० २-१-५९) इति समासः । श्रेण्यादिषु च्यर्थवचनम् ।
'आवेशः सम्भ्रमस्त्वेरा' इति निघण्टुः । नाणीयसा बृहत्तरेण । नशब्दस्य
'सुप् सुपा' इति समासः ॥ ८ ॥

त्यक्त्वेत्यादि । मरुतां पवनत्वम् । मरुत्वान् इन्द्रः । तिरस्कृतात्मा
तिरस्करिणीविद्ययां छादितशरीरः ॥ ९ ॥

बाला वेलं प्रयाताः सपदि सलिलतो व्याकुलं बालजालं

बाहानाले मृणालीमृदुनि घनरुचां धारयं धारयन्तीः ।

वीक्षं वीक्षं च विन्दन् मुदमलमनिमेषत्वभूयिष्ठते द्वे

स्वेषामक्षणां तदानीं खलु चरितफले नूनमेने स मेने ॥ १० ॥

तदनु वासवोऽसौ वर्षपर्वणीप्रध्रुवाभिः वर्षाभिरिव दरीदृश्यमान-
सजलपयोधराभिः पुलिनतलमिव जलापगमलक्ष्यमाणं नितम्बविम्बं
संवहन्तीभिः जलार्द्राभिरपि तापोद्रेककारिकाभिः असुरकुमारिकाभि-
राभिरतितरां प्रतारितचेता विस्मृतप्रस्तुतकृत्यः सपदि समजायत ॥

गम्भीरं वत कुम्भिनीपरिवृढं विद्यासु नित्योद्यतं

विद्वांसं क्षमिणं क्षमासुरवरं शौर्योद्भटं सद्भटम् ।

भूतेशं स्वभुवं स्वयम्भुवमपि प्रायेण लोकानहो

लोकेऽस्मिन्नवलोक एव वनितापङ्क्तिर्वनीवङ्क्ति हि ॥११॥

बाला इत्यादि । बालजालं केशपाशम् । 'चिकुरः कुन्तलो बालः कचः
केशः शिरोरुहः' इत्यमरः । घनरुचामिति 'कर्तृकर्मणोः कृति' (पा० सू०
२-३-६५) इति कर्मणि षष्ठी । धारयं धर्तृ । 'अनुपसर्गास्त्रिम्प-' (पा० सू०
३-१-१३८) इति शः । वीक्षं वीक्षं पौनःपुन्येन दृष्ट्वा । आमीक्ष्ये णमुल् ।
एने अनिमेषत्वभूयिष्ठते अनिमेषतां मूयस्तरतां च चरितफले प्राप्तफले
मेने ॥ १० ॥

तदन्वित्यादि । वर्षाः प्रावृट् । दरीदृश्यमानाः अत्यर्थं दृश्यमानाः ।
पयोधराः मेघाः, स्तनाश्च । 'स्त्रीस्तनावदौ पयोधरौ' इत्यमरः । जलस्यापगमे
जलादपगमे च । जलार्द्रा कलमेनार्द्रा पटखण्डेन निर्मिता, जलेनार्द्राश्च ।
प्रतारितं वञ्चितम् ॥

गम्भीरमित्यादि । गाम्भीर्ययुक्तम् । 'अविज्ञातेज्ज्ञाकारो भावो
गाम्भीर्यमुच्यते' इति भावप्रकाशः । कुम्भिनीपरिवृढं राजानम् । क्षमिणं
क्षमाशीलम् । 'क्षमित्यष्टाभ्यो घिनुण्' (पा० सू० ३-२-१४१) इति घिनुण् ।
सन् च असौ भटश्च सद्भटः । 'सन्महत्-' 'पा० सू० २-१-६१' इति समासः ।

अथ विषधरविषवेगदुर्विषहैः विषमबाणबाणैर्हृतौजसं बिडौजस-
मवधाय मृधाय नायं समय इत्यदःकुर्वाणा गीर्वाणास्तमग्रतः कुर्वाणा
भीषणतरनिजामिषेणनकथाविद्रावितविविधदैत्यवरोपद्रवां दिवमवाप्य
सुखमवात्सुः ॥

बालासु व्याकुलासु त्वरितमथ तटादादधानासु वासः

शर्मिष्ठा देवयान्या निजमिति जगृहे चेलमूचे तयैषा ।

शर्मिष्ठे! पापनिष्ठे! गतभयमसि संवत्सयस्यसदीयं

क्षौमं यन्निस्त्रपासिन् मिषति बत जने तत्तु शिष्ये न मृष्ये ॥ १२ ॥

भटति भाषते क यास्यसीत्यादिकमिति भटः योद्धा । स्वमुवं विष्णुम् । प्रायेण
बाहुल्येन । 'प्रायश्चानशने मृतौ तुल्यबाहुल्ययोः' इति विश्वः । वनीवङ्क्ति
अत्यर्थं वञ्चयति । 'वञ्चु प्रलम्भने' यङो लुका लुप्तत्वाद् नलोपाभावः ।
अत्राप्रस्तुतानामेव समानधर्माभिसम्बन्धात् तुल्ययोगितालङ्कारः । 'औपम्यस्य
गम्यत्वे पदार्थगतत्वेन प्रस्तुतानामप्रस्तुतानां वा समानधर्माभिसम्बन्धे तुल्य-
योगिता' ॥ ११ ॥

अथेत्यादि । बिडौजसम् इन्द्रम् । मृधं जन्यम् । अदःकुर्वाणाः ।
'अदोऽनुपदेशे' (पा० सू० १-४-७०) इति गतिसंज्ञा । अनुपदेशः स्वयमेव
बुद्ध्या विमर्शनम्, निश्चिन्वाना इति यावत् । अमिषेणनं, 'यत् सेनयामि-
गमनमरौ तदमिषेणनम्' इत्यमरः । अवात्सुः वासं चक्रुः ॥

बालास्त्रित्यादि । निजं चेलमिति निरूप्येति शेषः । 'चेलं चीरं
वासः कर्पटमाच्छादानं निवसनं च । अम्बरमंशुकमुक्तं वस्त्रं सिचयं पटः
प्रोक्तः ॥' इति शं दरत्नाकरः । क्षौमं संवत्सयसीति । अत्र सुब्धातुवृत्तिः-
'सुधाकरः-समाच्छादनं प्रत्ययार्थमेवाह । सामान्यकर्मणोऽन्तर्भावोऽपि विशेष-
कर्मणोऽनभिहितत्वात् तद्विशेषस्य प्रयोगो यथा भवति माणवकं मुण्डयतीति ।
एवं सति वस्त्रसामान्यस्य प्रावारो विशेषो भवतीति प्रावारं संवत्सयतीति ।
एवम् अत्रापि क्षौममिति वस्त्रविशेषत्वाद् उपपद्यते । अस्यसिपदयोः प्रयोगे
मध्यमोत्तमौ दृश्येते । 'वेत्स्यसीति पदभङ्गाद्' इति वामनसूत्रम् । 'अत्रास्मि

एवमतिमत्सरेण निर्भर्त्सिता नष्टदिष्टा शर्मिष्ठा गरकिरं गिर-
मुदगिरत् ॥

श्रेष्ठम्मन्ये गरिष्ठं सकलदनुष्टुवां दूरदर्शिप्रवेकं

स्तुत्यं नित्यं वदान्यं मम जनकमहो दासवत् सेवतेऽसौ ।

तातः स्तोता ग्रहीता तव कुसृतियुतो हन्त नेत्रेण काण-

स्तन्नौ भेदो महीयानिह भवतितमामन्धुसिन्धोरिवान्धे ॥ १३ ॥

करोमि सख्य' इति प्रयोगश्च । अस्मिन् जने मयि मिषति सति इमं जनम्
अनादृत्य । 'षष्ठी चानादरे' (पा० सू० २-३-३८) इति सप्तमी । न मृष्ये
न सहे । 'मृष तितिक्षायाम् ॥' १२ ॥

एवमित्यादि । निर्भर्त्सिता 'भर्त्स भर्त्सने' । नष्टदिष्टा नष्टमाया ।
कष्टतरस्य दासीभावस्य प्रत्यासन्नत्वान्नष्टदिष्टत्वम् । गरं विषं किरतीति
गरकीः । 'किप् च' (पा० सू० ३-२-७६) इति किप् । उदगिरद् उद्गीर्ण-
वती । 'गृ निगरणे' लङ् ॥

शिष्येत्यादिभिः त्वया मम न्यूनता बुक्ता । सा प्रत्युत तवैवेत्याह—
श्रेष्ठमित्यादि । श्रेष्ठम् आत्मानं मन्यते श्रेष्ठम्मन्या । 'आत्ममाने-' (पा० सू०
३-२-८३) इति खश् । आत्मनो मननम् आत्ममानम् । कर्मणि षष्ठ्या
समासः । आत्मा च स्वम् । स च सन्निधानान्मन्यैव । तस्य च आत्मस्वरू-
पेण कर्तृत्वं पण्डितत्वादिरूपेण कर्मत्वमिति न विरोधः । गरिष्ठं गुरुतमम् ।
इष्टनि 'प्रियस्थिर-' (पा० सू० ६-४-१५७) इति गुरुशब्दस्य गरादेशः । दूर-
दर्शिषु प्रवेकम् इति सप्तमीसमासः । 'न निर्धारणे' (पा० सू० २-२-१०) इति
निर्धारणषष्ठ्याः समासप्रतिषेधात् । 'देशकालविप्रकृष्टान् यः पश्यति स दूर-
दर्शी' इति टीकासर्वस्वे । प्रवेकः श्रेष्ठः । चित्तस्य कुत्सिता सृतिः कुसृतिः ।
'कुसृतिर्निकृतिः शाठ्यम्' इत्यमरः । नेत्रेण काणः एकनेत्र इति यावत् ।
'येनाङ्गविकारः' (पा० सू० २-३-२०) इति तृतीया । अङ्गशब्दः अर्श-
आद्यजन्तः । अङ्गविकार इत्यर्थः । काणः 'कण निमीलने' चौरादिकः घञ् ।
'स्वभावादयम् एकनेत्रनिमीलनवचनः' इति माधवः । 'अवयवधर्मस्य काण-

वाणीं न ते विगणयामि च वन्ध्यकोपे
 वेला यथा जलनिधेः प्रहतिं प्रचण्डाम् ।
 उक्त्वेति तां समभिहत्य दुरत्ययाधि
 कोपादपीपतदपीयमिहाधिकूपम् ॥ १४ ॥

न तामेव परं कूपे कोपादियमापतयत् ।
 आत्मानमपि दास्याख्ये गहने मलिनाशया ॥ १५ ॥

ग्रहिपतनविसंज्ञां तां मृतां मन्यमाना
 प्रतिसखि वदमाना तां दशमाशु तस्याः ।
 प्रमदभरपरीता सा मदाध्मातचेताः
 प्रतिनिलयमयासीद् दैत्यनीतौ विनीता ॥ १६ ॥

त्वस्य समुदाये आरोपात् पुरुषः काणः' इति व्यपदिश्यते' इति राममिश्राः ।
 'गुणवचनेभ्यो मतुपो लुभक्त्यः' (वा०) इति मतुब्लोपाद् अमेदोपाचाराद् वा
 तद्वति वर्तते । महीयान् अतिशयेन महान् । भवतितमाम् अतिशयेन भवति ।
 'तिङ्श्च' (पा० सू० ५-३-५६) इति तमप् । 'किमेत्तिङ्च्यय-' (पा० सू०
 ५-४-११) इति आमुः । अन्धुः कूपः । अन्धे! विशेषानमिज्ञे ॥ १३ ॥

वाणीमित्यादि । वन्ध्यकोपे, तव कोपो मयि विफल इत्यर्थः । वेला
 कूलम् । 'वेलाब्धिजलवर्धने । काले सीम्नि च' इति वैजयन्ती । अपीपतत्
 पातितवती । अधिकूपं कूपे ॥ १४ ॥

नेत्यादि । दास्याख्ये कूपे इत्यनुषज्यते । गहने अत्यन्तकृच्छ्रे ।
 अत्र तृतीयो विशेषोऽलङ्कारः । तस्याः पातनेन असम्भाव्यस्य आत्मपतनस्यापि
 करणात् ॥ १५ ॥

प्रहीत्यादि । ग्रहिः कूपः । विसंज्ञां मोहमापन्नाम् । प्रतिसखि सखीं
 सखीं प्रति । सर्वाः सखीरित्यर्थः । वीप्सायाम् अव्ययीभावः । वदमाना
 दीप्यमाना वदन्ती, प्रसन्नमुखवर्णा वदन्तीत्यर्थः । 'भासनोपसम्भाषा-' (पा० सू०
 १-३-४७) इति तङ् । मदाध्मातचेताः मदापूरितमनाः । 'ध्मा शब्दाभि-

ततस्तदानीमेव शशिकुलपताकायमानः सकलजनताकायमानः
स खलु ययातिः अखिललोकलोचनासेचनकतनुलतोदीयमाननव-
यौवनः यौवतमनोगतमदविनोदनमनोहरेक्षणः हरेक्षणाशुशुक्षणिपतङ्गा-
यितानङ्गप्रत्यापत्तिशङ्कास्पदीकृतात्मावलोकितजनान्तरङ्गः तरङ्गपोताभोग-
सुभगचिह्नीवह्नीवशंवदवसुन्धरापतिसमुदयः समुदयमानमानोद्धतपत्ति-
निवहदग्धशत्रुभवनभस्मविसरोद्भूलनोद्भूतदुष्टग्रहाहितोपद्रवः तोपद्रव-
द्विमतजनवनितानयनाम्भःप्रियम्भावुकः भावुकावसथवाहाग्रविधृत-
समग्राचलावलयः वलयकुण्डलकिरीटकटकहारमुखालङ्कारहारिविग्रहः
विग्रहविदग्धविविधयौघसमापूर्यमाणसमर्यादः समर्यादकार्यधुर्यमहित-
महामात्रः महामात्रातिमात्रनिरुध्यमानमत्तहास्तिकास्तृतपौरस्त्यभागः

संयोगयोः । अग्निसंयोगोऽलु मुखवायुना अग्निसंयोगः । प्रतिनिलयं निलय-
मभिमुखीकृत्य । 'लक्षणेनाभि—' (पा० सू० २-१-१४) इति अव्ययीभावः ।
दैत्यनीतिः परज्यानिः ॥ १६ ॥

ततस्तदानीमित्यादि । पताकायमानः पताकावद् आचरन् । अलङ्कार-
भूत इति यावत् । कायमानः गीयमानः 'कै गै शब्दे' । 'तदासेचनकं
तृप्तेर्नास्त्यन्तो यस्य दर्शनाद्' इत्यमरः । यौवनं युवत्वम् । 'हायनान्त—'
(पा० सू० ५-१-१३०) इति भावेऽण् । शब्दप्रवृत्तिनिमित्तं भावः । यौवतं
युवतिसमूहः । 'मिक्षादिभ्योऽण्' (पा० सू० ४-२-३८) इत्यण् । युवतेरिह
पुंवत्त्वं नेष्टम् । ईक्षणाशुशुक्षणिः तृतीयनयनाभिः । प्रत्यापत्तिः प्रत्यागतिः ।
समुदयः समूहः । समुदयमानः वर्धमानः । दुष्टग्रहाणां दुष्टानां ग्रहाणां,
पिशाचादीनां च । अहितानां शत्रूणाम् । अहितः अनिष्टश्च उपद्रवः ।
भस्मोद्भूलनेन पिशाचादीनाम् उपद्रवः क्षाम्यतीत्यपि स्फुरति । तोपेन हिंसया ।
'तुप तुम्प हिंसार्थौ' । द्रवन्तीनां विमतजनवनितानाम् । भावुकावसथे क्षेमावासे
वाहाग्रे । विग्रहो देहः युद्धं च । योधा एव यौधाः । प्रज्ञादित्वात् स्वार्थेऽण् ।
समापूर्यमाणम्—'पृ पालनपूरणयोः' । समर्यादम् समीपम् । महामात्राः प्रधानामात्याः,
हस्तिपकाश्च । हास्तिकं हस्तिसमूहः । 'अचित्तहस्ति—' (पा० सू० ४-२-४७)
इति ठक् । आस्तृत आच्छादितः । 'स्तृन् आच्छादने' । पौरस्त्यः पुरस्ताद्भवः ।

वैनतेय इव भृशमहितापदानवान्, राम इव पुण्यसेतुप्रवर्तकः, यक्षा इव धनदानमनाः, छायेव सूर्यानन्दनैकचेताः, मनुजशार्दूलः, शार्दूल-गणेऽप्यसद्रूपां विश्वकद्रूपां श्रवणपुटपाटनपटुतरेण रटितेन मुखरित-परिसरैः प्रासिकैः वर्तसितवितंसैः लुब्धकैरपि सार्धं मृगयालुब्धो नगराभिरीय जेगीयया मृगराजिं रञ्जयता मृगयुजनेन राजिताभ्यन्तरं वनान्तरमभ्येत्यापि महितसिंहासनमलङ्कुर्वाणः मृगवर्गमखिलं

‘अव्ययानां—’ (वा०) इति टिलोपः । भृशमहीनां तापदानं वाञ्छतीति क्तिप् । ‘वाञ्छि इच्छायाम्’ । ‘च्छ्वोः शूडनुनासिके च’ (पा० सू० ६-४-१९) इति छस्य शः । पदत्वे संयोगान्तलोपः । भृशमहितम् अत्यर्थमहितं च अपदानं च भृशमहितापदानम् । तदस्यास्तीति मतुप् । पुण्यकरः सेतुः पुण्यसेतुः । तस्य प्रवर्तकः उत्पादयिता । पुण्यकर्मणां सेतोः मर्यादायाः प्रवर्तकः रक्षक इति यावत् । यक्षा इव । अत्र वचनश्लेषः । धनदे आनमनं येषां ते, धनदाने मनो यस्य स च । छायेव अत्र लिङ्गश्लेषः । ‘वाच्यमेदेन मित्रा यद् युगपद् भाषणस्पृशः । श्लिष्यन्ति शब्दाः श्लेषोऽसावक्षरादिमिरष्टधा’ ॥ वर्णपदलिङ्गभाषाप्रकृतिप्रत्ययविभक्तिवचनानां मेदात् । छाया सूर्यप्रिया । सूर्यस्य, सूरिणां चानन्दने । मनुजशार्दूलः प्रशस्तो मनुजः । ‘स्युरुत्तरपदे व्याघ्रपुङ्गवर्षम-कुञ्जराः । सिंहशार्दूलनागाद्याः पुंसि श्रेष्ठार्थवाचकाः’ ॥ इत्यमरः ॥ शार्दूल-गणेऽपि । असद्रूपां, सद्रवः अवसादनशीलः ततोऽन्ये असद्रवः तेषाम् । ‘षट्-ल-विशरणगत्यवसादनेषु’ । ‘दाघेट्—’ (पा० सू० ३-२-१५९) इति रुः । विश्वकद्रुः—‘श्वा विश्वकद्रुर्मृगयाकुशलः’ इत्यमरः । ‘मृगयाकुशलःश्वा च विश्वकद्रुरिति स्मृतः’ इति अभिधानरत्नमाला । रटितेन शब्देन । ‘रट परिभाषणे’ । प्रासिकैः प्रासायुधैः । ‘प्रहरणम्’ (पा० सू० ४-४-५७) इति ठक् । वर्तसितः शेखरीकृतः । वितन्त्यते पक्ष्यादिग्रहणार्थं विस्तीर्यत इति वितंसः । ‘वितंसस्तूपकरणं बन्धने मृगपक्षिणाम्’ इत्यमरः । लुब्धकैः मृगयुभिः । जेगीयया पौनःपुनिकेन गानेन । ‘कै गै शब्दे’ । रञ्जयता रक्तां कुर्वता । ‘रञ्जेणौ मृगरमण उपसंख्यानम्’ (वा०) इति नलोपः । मृगयुजनेन पूर्वं प्रविष्टेन । महितानां सिंहानाम् असनम् क्षेपणम् अलम् अत्यर्थं कुर्वाणः । वनेऽपि सिंहासनम् अधितिष्ठन्निति विरोधः ।

मृगं मृगं पर्यटवि पर्यटन् मृगयाश्रमजन्ययोदन्यया विमलजलामिलाषी
वनान्तर्गतमपि अवनान्तर्गतं तदेवोदपानम् आकीर्णपर्णचयम् अयाञ्चक्रे ।

तदनु मनुजपतिरयम् अभिलषिततृषाग्रहाणः प्रहीणजले प्रहितले
प्रहितलोचनः कामपि कन्यकां कमनीयरूपां रूपयन्निति निरूपयामास—

लोलेन्दीवरलोभनीयनयना लोकाभिरामानना

रामा केयमहो दिवो निपतिता दैवान्नु देवाङ्गना ।

भूदेवी भुवनैकसुन्दरवपुः किं तिष्ठते सुष्ठु मे

किं भूलोकविलोकनातिक्लुतुकाभागाङ्गनैवोद्गता ॥ १७ ॥

मृगं मृगम् अन्विष्यान्विष्य । ‘मृग अन्वेषणे’ चुरादिरदन्तः । ‘आमीक्ष्ये—’
(पा. सू. ३-४-२२) इति णमुलि णिलोपः । पर्यटवि अटव्याम् । जन्यया
जातया । ‘भन्यगेय—’ (पा. सू. ३-४-६८) इति कर्तरि निपातः । उदन्यया
पिपासया । ‘अशनायोदन्य—’ (पा. सू. ७-४-३४) इत्यादिना पिपासायां
निपात्यते । वनेन जलेन अन्तर्गतं वनान्तर्गतम् । ततोऽन्यद् अवनान्तर्गतम्
निर्जलमित्यर्थः । अत्र शाब्दो विरोधः । तदेव पूर्वप्रस्तुतं देवयान्या अधि-
ष्ठितमित्यर्थः । उदपानं कूपम् । आकीर्णपर्णचयम्, इदम् अतिदूरमतीताया
अपि गात्रचूर्णनाभावगर्भितं विशेषणम् । अयाञ्चक्रे प्राप्तवान् । ‘दयायासुश्च’
(पा. सू. ३-१-३७) इत्याम् ।

तदन्वित्यादि । प्रहाणः त्यागः । प्रहीणजले निर्जले । कृत्यचः (पा. सू.
८-४-२९) इति णत्वम् । प्रहितले कूपतले । रूपयन् पश्यन् । निरूपया-
मासेति अनेकार्थत्वाद् विचारणे ॥

लोलेत्यादि । मे तिष्ठते आत्मानं प्रकाश्य तिष्ठतीत्यर्थः । ‘श्लाघ-
हुङ्—’ (पा० सू० १-४-३४) इति सम्प्रदानसंज्ञा । ‘प्रकाशन—’ (पा० सू०
१-३-२३) इति तङ् । अत्र शुद्धः सन्देहालङ्कारः । ‘विषयस्य सन्दिग्धमानत्वे
सन्देहः ।’ विषयः प्रकृतोऽर्थः । अत्र संशय एव पर्यवसानम् । स
शुद्धः ॥ १७ ॥

इत्थं चिन्ताशबलितमतिर्वाचमूचे तदैनां
 पृथ्वीपालः पृथुलनयने! कासि किन्नामिकासि ।
 को वा तातस्तव निपतिता कूपदेशे कुतोऽसि-
 नेवं पृष्टा पुरुषवृषभं वाचमेषा बभाषे ॥ १८ ॥

क्षोणीचूडामणेऽहं समरभुवि सुरैर्दानवानां हतानां
 जीवातोर्विश्वदीव्यद्यशस उशनसो नन्दनी देवयानी ।
 दैत्याधीशस्य पुत्र्या प्रसभमभिहता हन्त गर्भिष्ठयासिन्
 क्षिप्रं क्षिप्तासि कूपे तदिह विधिबलात् प्राणितां त्रायतां माम् ॥ १९ ॥
 सुजन्मन्! जन्मना ते किमलं तिलकितं कुलम् ।
 कस्मै वा कारणायासु वनवाटीषु टीकसे ॥ २० ॥
 इत्युक्तः प्रत्यवादीदपि स सुवदने! सम्प्रविष्टो मृगाणां
 दुष्टानां पेण्डुकामो विपिनभुवमिमां विष्टपारिष्टदाता ।
 नाम्ना चाहं ययातिर्जगति बहुमते विश्वराजन्यकानां
 तुङ्गे वंशे सुधांशोरभवमभयदः प्रोन्नये त्वां प्रपन्नाम् ॥ २१ ॥

इत्थमित्यादि । किं नाम यस्याः सा किन्नामिका । 'शेषाद् विभाषा'
 (पा० सू० ५-४-१५४) इति कप् । 'प्रत्ययस्थात्-' (पा० सू० ७-३-४४)
 इति इकारः । 'मन्दाक्रान्ता जलधिषडगैर्मौ नतौ ताद् गुरु चेत्' ॥ १८ ॥

क्षोणीत्यादि । क्षोणीचूडामणे! वसुधालङ्कारभूत! जीवातोः जीव-
 नौषधस्य । 'जीवातुर्जीवनौषधम्' इत्यमरः । दीव्यत् शोभनम् । नन्दनी
 पुत्री । 'कृत्यल्युट्-' (पा० सू० ३-३-११३) इति ल्युटो बहुलत्वोक्तेः
 नन्दनी रमणी कमनी ह्लादनी दरिद्राण इत्यादि कर्तरि । दैत्याधीशस्य वृष-
 पर्वणः । त्रायतां रक्षतु ॥ १९ ॥

सुजन्मन्नित्यादि । कस्मै कारणाय केन कारणेन इत्यर्थः । 'निमित्त-
 कारणहेतुषु सर्वासां प्रायदर्शनम्' इति विहितत्वाच्चतुर्थी । टीकसे गच्छसि ।
 'टीक्' गत्यर्थः ॥ २० ॥

इतीत्यादि । मृगाणामिति 'जासिनिग्रहण-' (पा० सू० २-३-५६)
 इति षष्ठी । अरिष्टदाता क्षेमदः । प्रोन्नये प्रोद्धरामि ॥ २१ ॥

कर्णप्राभृतकीभूतभूपतिव्याहृतिस्ततः ।

वाचं व्याचष्ट तुष्टात्मा पुष्टादरमसावमुम् ॥ २२ ॥

मम सुचरितपूरैरद्य दृष्टोऽसि दिष्ट्या

शशधरकुलमौले ! पावनोदारकीर्ति !

द्रुतमुपरि नयान्धादार्तबन्धो ! त्वमन्धो-

रिति कृतवचनादादात्महस्तं विहस्ता ॥ २३ ॥

करग्रहोद्यतमना विपिनेऽपि तदा नृपः ।

अजायत जगत्यां हि स्वभावः खलु दुस्त्यजः ॥ २४ ॥

धात्रीवृत्ररिपुस्ततो भृगुसुतामह्वाय शृङ्गन् करे

कारुण्यादवशां वशामिव करी वारीपरीपातिनीम् ।

तां बालामुददीधरद् विधुरितामन्धोरतो मन्थरं

व्यदुं तावदिमां स पञ्चविंशस्वश्चापं च शिञ्जाञ्चितम् ॥ २५ ॥

पपात पुनरप्येषा कूपे कामाधिनामके ।

आपदापदमेवानुवध्नातीति मृषा न गीः ॥ २६ ॥

कर्णेत्यादि । प्राभृतमेव प्राभृतकम् उपदा ॥ २२ ॥

ममेत्यादि । अन्धाद् अन्धयतीत्यन्धः । अदृश्यतलदित्यर्थः । हस्तं विहस्तेति विरोधध्वनिः । विहस्ता व्याकुला ॥ २३ ॥

करेत्यादि । करो बलिः हस्तश्च । अत्र करोति श्लेषानुगृहीतोऽर्थान्तर-
न्यासः ॥ २४ ॥

धात्रीत्यादि । वशां करिणीम् । वारी गजग्रहणार्थं कृतो गर्तः ।
तस्यां परीपातः वारीपरीपातः, सोऽस्या अस्तीति वारीपरीपातिनी, ताम् । उद-
दीधरत् उन्नीतवान् । व्यदुं प्रहर्तुम् । 'व्यध ताडने' । 'तुमुन्खुलौ-'
(पा. सू. ३-३-१०) इति तुमुन् । शिञ्जा मौर्वी । अत्र वशामिवेति वाक्या-
र्थोपमा । तदुद्धरणस्य चापोद्धरणस्य च यौगपद्यात् समुच्चयः । अनयोः परस्पर-
निरपेक्षत्वात् संसृष्टिः । 'सेष्टा संसृष्टिरेतेषां भेदेन यदिह स्थितिः' ॥ २५ ॥

अनन्तरमनेन 'ननु भृगुतनये! भयं विहाय पितृसमीपमेवोपयातु भवती' इति भाषितैषा विषमविशिखविशिखावेशविवशाशया विशांपतिं प्रति विशारदां शास्दामुदाजहार—

पाणिर्मे पार्थिवानां परिवृढ! भवता यद् गृहीतस्ततस्त्वं
भर्ता नैवात्र कार्या विमतिरयि! मतिः स्निह्यतीयं मदीया ।
गृहीतान्यस्त्रिलोक्यां क इह करमिमं त्वद्भुजाग्रोपभुक्तं
तन्मा सन्मान्य! सद्यः परिणय कृपणत्राणकर्मैव धर्मः ॥ २७ ॥

आकर्ण्येदं सर्वणं विहित उपयमो नान्यथा युक्तरूपो
भीतोऽहं भार्गवाच्च, प्रचुरतरतपस्तोमविभ्राजितानाम् ।
विप्राणां विप्रकारः खलु कुलभखिलं क्षिप्रमेव क्षिणोति
प्रत्तां पित्रा भजे त्वामिति मधुरगिरा मानयन् वेगतोऽगात् ॥

पपातेत्यादि । कामाधिरिति नाम यस्य सः । दुरुत्तरत्वात् कूप-
साम्यम् । 'सम्पत् सम्पदम् आपद् आपदं वा अनुवध्नाती'ति कादम्बर्यामपि ।
न मृषा सत्यैव ॥ २६ ॥

अनन्तरमित्यादि । भयं विहाय, न खलु मया परिरक्षितां भवतीं
भूयः कोऽपि परिवुभूषतीति भावः । 'भयं चित्तस्य चलनं तच्च प्राहुरनेकधा ।'
इति भावप्रकाशः । विशारदां सुप्रगल्भाम् । 'विद्वत्सुप्रगल्भौ विशारदौ'
इत्यमरः ।

पाणिरित्यादि । स्निह्यति । 'ष्णिह प्रीतौ' । उपभुक्तम् । उपभोगेन ग्रहणं
लक्ष्यते । सन्मान्य! सद्भिर्मान्य । कृपणानां दीनानां त्राणकर्म रक्षणम् ॥ २७ ॥

आकर्ण्येत्यादि । उपयमः विवाहः । 'यमः समुपनिविषु—' (पा० सू०
३-३-६३) इति वा अप् । युक्तरूपः सुष्ठु युक्तः । भार्गवाद् भीतश्च । विप्र-
कारः निकारः । क्षिणोति हिनस्ति । 'क्षिणु हिंसायाम्' । कचिद् ब्रह्मक्षत्रयोः
अन्योन्यविवाहः श्रूयते, तत्किमयं निकार इत्यत्राह—प्रत्तामिति, दत्ताम् ।
'अच उपसर्गात् तः' (पा० सू० ७-४-४७) इति तः । मानयन् पूजयन् ।
'भान पूजायाम्' ॥ २८ ॥

एवं ययातेः सहसैव यानतो

दैत्येन्द्रजातर्जनचिन्तनादपि ।

अस्थादधस्तादिह कस्यचित् तरोः

काव्यात्मजा सा भृशकातराशया ॥ २९ ॥

जनोऽयं मा जीवन्नहह ! दनुजाधीशतनया-

प्रभृताधिक्षेपप्रभवपरितापातुरमतिः ।

वितन्वानां चिन्तां मुहुरिति दुरन्तामथ रया-

दयासीद् दासी तां भृगुपतिनिदेशेन विवशा ॥ ३० ॥

तदनु तदुदीरितं 'जवेन वनादायातव्य'मिति तातवचनमाकर्ण्य
द्विगुणोदीर्णशोकया तथा काव्यकन्यया 'ननु दूति! घूर्णिके! निष्ठुरधिया
शर्मिष्ठया आर्याहमार्यहलमभिहत्य हन्तास्मिन्नन्धकूपे न्यपातिषि । तत्
कक्षादितः तदधिष्ठीयमानमधिष्ठानं न विविक्षामि' इति कथिता व्यथिता
सा सपदि सितोपशल्यमुपगम्य सुतोदितम् एतस्मै निवेदयति स्म ।

तदनु घूर्णिकानुवर्णितं कर्णारुन्तुदभिदम् आत्मजोदन्तजातम् आकर्ण्य
तूर्णोदीर्णमन्युघूर्णमानमानसोऽयमुशनाः तत्तादृशं तदार्तिम् आशु

एवमित्यादि । तर्जनं मर्त्सनम् । अस्थात् स्थितवती । इह वने ॥ २९ ॥

तत्रावस्थितायाः तस्याः स्वनिलयाप्राप्तेर्निदानमाह—जन इत्यादि । मा
जीवन् प्रियताम् । 'माङ्ग्याक्रोश—' (व०) इति शता । 'अहहेत्यदुमुते खेदे'
इत्यमरः । दुरन्तः दुष्टः दुःखरूपोऽन्तः यस्याः ताम् ॥ ३० ॥

तदन्वित्यादि । ननु हे दूति! । घूर्णिकेति तस्या नाम । आर्या, किञ्चि-
दपि नापराधकारिणीति भावः । आर्यहलं हठात् । 'प्रसङ्गार्यहलं हठे' ।
न्यपातिषि निपातितास्मि । इतः कक्षाद् अस्माद् वनात् । विविक्षामि प्रवेष्टुम्
इच्छामि ।

तदन्वित्यादि । अरुन्तुदं मर्मस्पृक् । 'विध्वरुषोस्तुदः' (पा०सू० ३-२-३५)
इति खश्, मुस् । उदीर्णेन प्रवृद्धेन । मन्युना क्रोधेन । सा एव तादृक् तत्तादृक् ताम् ।

चिकर्तिषन् आसनोत्थायमदसीयं समीपं समीय वर्षातरङ्गिणीमिव
संक्षुब्धान्तरङ्गां, दण्डाहतां दन्दशूकीमिव शूत्कारोद्धारिणीं, शस्त्रविद्धां
क्रोडवधूमिव क्रोडीकृतक्रोधभारां, निरन्तरनिरीयमाणनयनजलधारा-
पाशैः पयोधरविरचिताकर्षणादिव नितरामवनतं निजहृदयजाज्वल्य-
मानशोकानलकीलावलीविलेहनादिव परिम्लानं मुखाम्बुजं कराम्बुजे
विनिवेशयन्तीं निशाम्य, भृशमाग्नेडितमन्युरपि निजान्तेवासिगतानन्त-
हार्दाक्रान्तान्तरङ्गतयाङ्गीकृतवृत्तिः सत्वरं नयनोदरविसृत्तवरीम् आस-
धारां कराग्रेण परिमार्जयन्नात्मजां निजां निजगाद ॥

न खलु न खलु वत्से ! शोकमेवं भज त्वं

नियतमुचितमेतत् साध्वि ! मन्दात्मनां हि ।

स्मर परमभिभूतावापदां सम्पदां वा

विकृतिभिह न लोके हन्त सन्तो भजन्ते ॥ ३१ ॥

चिकर्तिषन् छेतुमिच्छन् । 'कृती छेदने' । सनन्ताच्छता । आसनोत्थायम्
आसनात् त्वरितमुत्थाय । 'अपादाने परीप्सायाम्' (पा० सू० ३-४-५२)
इति णमुल् । परीप्सा त्वरा । समीय प्राप्य । 'ई गतौ' । संक्षुब्धं चलितम् ।
'मन्थो मन्थनदण्डः स्यात् सक्तवो वा द्रवीकृताः । तद्वाची क्षुब्धशब्दोऽयं तयोश्च
चलितत्वतः । चलितेष्वपि सर्वेषु प्रयोगोऽस्योपचारतः ॥' इति सर्वस्वे ।
दन्दशूकीं सर्पस्त्रियम् । क्रोडीकृतः स्वीकृतः । बाष्पधारा एव पाशाः, तैः
करणैः । पयोधराभ्यां कर्तृभ्यां विरचितादाकर्षणादिव अवनतम् । एतद् वदनाम्बु-
जमित्युपमायाः साधकम् । परिम्लानं परितः ग्लायमानम् । 'म्लै म्लै हर्षक्षये ।'
कराम्बुजे विनिवेशयन्तीमिति पीडातिशयो व्यज्यते । निशाम्य दृष्ट्वा ।
'निशामयति पश्यार्थे श्रुतौ ह्रस्वविधिर्मतः ।' इति क्रियानिघण्टुः । विसृत्तवरीं
विसरणशीलाम् । 'इण्णश्-' (पा० सू० ३-२-१६३) इति करप् । आसधारां
अश्रुधारां । 'अस्र आस्रश्च पुल्लिङ्गौ क्लेशे क्ली रुधिरेश्रुणि' इति वैजयन्ती ।
परिमार्जयन् शोधयन् । 'मृजू शुद्धौ' चौरादिकः ॥

न खल्वित्यादि । मन्दात्मनां मूढहृदयानाम् । हिः प्रसिद्धौ । परम्
अत्यर्थम् । अभिमूतौ अभिमवे ॥

दूरीकुरु सुते ! रोषमूरीकुरु च सम्मदम् ।

दृष्टहेतुरियं नूनं शर्मिष्ठा दिष्टगृह्यका ॥ ३२ ॥

स्वकर्मणैवायमुदारबुद्धे ! शुभाशुभे विन्दति विश्वलोकः ।

यत् त्वत्कृतानां वत दुष्कृतानां कालेन बाले ! फलमद्य जातम् ॥ ३३ ॥

प्रोद्यन्तं क्रोधवह्निं जगति विनयते यः क्षणेनोक्षणेन

क्षान्त्यम्बूनां नियन्ता तुरगवरमिव प्रग्रहेणोऽग्रवेगम् ।

सोऽयं धीरः स हीरो बुधमकुटगतः सैव मान्यः स धन्यो

मुञ्चेमां चारुशीले ! तदिह रूपमहिर्जीर्णचर्मैव तूर्णम् ॥ ३४ ॥

दूरीकुरु इत्यादि । रोषं शर्मिष्ठाविषयम् । ऊरीकुरु अङ्गीकुरुष्व च । कथमेवंविधनिकारकारिण्यां रूपं त्यजामीत्यत आह — दृष्टहेतुरित्यादि । सा शर्मिष्ठा दृष्टहेतुः दृष्टकारणमेव दिष्टगृह्यका दैवपराधीना । ‘उदीचामातःस्थाने—’ (पा० सू० ७-३-४६) इतीत्त्वप्रतिषेधविकल्पः । दैवप्रेरणयैव एतदनया कृतम् इति भावः ॥ ३२ ॥

किं पुनः साक्षात् कारणमित्याह—स्वकर्मणेत्यादि । विन्दति लभते । विदिर्लभे । कालेन कालपरिपाकेन ॥ ३३ ॥

पूर्वत्र वस्तुतो विषयाभावादयं कोपस्त्याज्य इत्युक्तेऽपि तामनपगतरोषास् आलोक्य पुनः क्षमावलेन जहीत्याह—प्रोद्यन्तमित्यादि । उद्गच्छन्तं क्रोधवह्निं विनयते । ‘कर्तृस्थे चाशरीरे—’ (पा० सू० १-३-३७) इति तड् । उक्षणेन सेचनेन । क्षान्त्यम्बूनामिति कर्मणि षष्ठी । क्षणेन कार्यकरणात् प्रागेव । प्रग्रहः अश्वादिदिग्गमिः । ‘रश्मौ च’ (पा० सू० ३-३-५३) इति विभाषाप । ‘तुलसूत्रेऽश्वादिदिग्गमौ प्रग्रहः प्रग्रहोऽपि च’ इत्यमरः । दधाति प्रज्ञया सर्वमिति धीरः । हीरो वज्रमणिः । सैव स एव । ‘सोऽचि लोपे—’ (पा० सू० ६-१-१३४) इति सुलोपः । चारुशीले इति विधिगर्भम् आमन्त्रणम् । चारुशील्या भवितव्यमिति भावः । अत्र रोषस्य जीर्णचर्मोपमानत्वेन यथावत् पश्यतामतिजुगुप्सितत्वं द्योत्यते ॥ ३४ ॥

न कोऽप्यार्यः कुप्येदयि सुहृदये ! जातु सुहृदे
 तदेतस्माद् वत्से ! विरम पुषितादाशु रुषितात् ।
 न सा वाणीवेणी पुनरफलदेणीद्यशि तदा
 विसृष्टेवादिष्टे महितधरणी वीजविततिः ॥ ३५ ॥

ततो रोषादेषा कलुषहृदयोवाच वचनं
 यदद्यानिन्दीन्मां दनुजदुहिता हन्त बहुधा ।
 तदन्तःशूल्यं मे किमिव फलमेतैः प्रलपितै-
 र्जनः को वा लोके हहह सहते दुष्परिभवम् ॥ ३६ ॥

शनैस्तु शस्त्रेण कृतं प्ररोहति
 व्रणं वनं वापि कुठारपाटितम् ।
 प्ररोहति श्रोतकठोरवाक्क्षतं
 महामते ! नो महताप्यनेहसा ॥ ३७ ॥

एवं क्षमैव कार्येत्युपपाद्य सा पुनर्वन्धुषु अवश्यं कार्येत्यभिप्रेत्याह—
 नेत्यादि । कोऽपि कश्चनापि । जातु कस्यामप्यवस्थायाम् । सुहृदे इति ।
 ‘क्रुधद्गृह—’ (पा० सू० १-४-३७) इति सम्प्रदानसंज्ञा । एतस्माद् बन्धुविषयात् ।
 पुषितात् प्रवृद्धात् । रुषिताद् रोषात् । ‘जुगुप्साविराम—’ (वा०) इत्युपादान-
 संज्ञा । ‘रुष्यमत्वर—’ (पा० सू० ७-२-२८) इति इङ्गविकल्पः । ‘तीषसह—’
 (पा० सू० ७-२-४७) इति विकल्पविधानाद् ‘यस्य विभाषा’ (पा० सू० ७-२-१५)
 इति प्रतिषेधे प्राप्ते वचनमिदम् । अदिष्टे अकाले । ‘नाकालतो यौवनमभ्युपैति
 नाकालतो रोहति बीजमुत्तम्’ इति श्रीमहाभारते ॥ ३५ ॥

तत इत्यादि । अनिन्दीद् निन्दितवती । हहहेति खेदे ।
 ‘हहहेत्यद्भुते खेदे’ इत्यमरः । दुष्टः अतिकुत्सितः परिभवः दुष्परिभवः ॥ ३६ ॥

शनैरित्यादि । वाग्भिः कृतं क्षतं वाक्क्षतम् । ‘तृतीया तत्कृतार्थेन—’
 (पा० सू० २-१-३०) इति समासः । महताप्यनेहसा बहुकालेनापि ॥ ३७ ॥

नैवास्मादसुरस्य कुत्सितमतेरस्य प्रपित्से गृहं

पापिष्ठैः सह तिष्ठतां ननु रतिर्वर्तति दुर्वर्तमनि ।

प्रत्युक्तः सुतयेति दैत्यपतये चुक्रोश शुक्रोऽधिकं

शीतस्यापि हि पाथसः शिखिशिखा पुष्पात्यतीवोष्णताम् ॥३८॥

ततश्च भर्गदेश्यो भार्गवोऽसौ निष्प्रतिघातनिष्पद्यमानप्रतिघमर-
समाक्रान्तस्वान्ततया प्रकटाङ्घ्रिविक्षेपः शीघ्रमसुरपरिषत्परिवृढोपकण्ठ-
माढौकमानः भङ्गाकटभङ्गदपिङ्गतासङ्गतैः परागपरिपङ्गपिङ्गलेङ्गभृङ्ग-
भङ्गीसङ्गिभिः अतिभङ्गुरैरीक्षितैः मङ्गु धक्ष्यन्निव उद्रीक्ष्याक्षीणरौक्ष्यां
गिरमस्त्राक्षीत् ॥

धिक् पुत्नीं प्रेमपार्त्रीं तव शठहृदयां धिक् च वो धिक्कृतास्मान्

मत्वास्मान् या तृणाय प्रसभमिह तनूजां प्रहौ प्राहिणोभः ।

यैर्वा दुर्वारगवैरहह निपठिती सर्वतीर्थे सतीर्थ्यो

भूयो भूयोऽपि नीतश्चरितविहितधर्मः कचः कालधर्मम् ॥ ३९ ॥

नैवेत्यादि । अस्माद् वनात् । प्रपित्से गन्तुमिच्छामि । सन्, 'पद
गतौ' दिवादिः । अनुदात्तेत् । 'सनिमीमा-' (पा० सू० ७-४-५८) इति
इस् । अभ्यासे लोपश्च । पापिष्ठैः अतिशयेन पापैः । 'अतिशयने-' (पा० सू०
५-३-५५) इति इष्ठन् । वर्तति अत्यर्थं वर्तते । 'वृत्त वर्तने' यङ्लुक् ।
दैत्यपतये इति । 'क्रुधुह-' (पा० सू० १-४-३७) इति सम्प्रदानसंज्ञा ।
पाथसः जलस्य । अत्र दृष्टान्तोऽलङ्कारः ॥ ३८ ॥

तत इत्यादि । भर्गदेश्यः प्रायेण शर्वतुल्यः । 'ईषदसमाप्तौ-' (पा० सू०
५-३-६७) इति देश्यः । निष्प्रतिघातम् अप्रतिबन्धं यथा तथा । प्रतिघो
रोषः । 'परौ घः' (पा० सू० ३-३-८४) इत्यत्र बाहुलकात् प्रतिघः । आढौकमानः
गच्छन् । 'ढौकृ' गत्यर्थः । भङ्गाकटः भङ्गारजः । भङ्गा कुसुम्भम् । 'अलाबू-
तिलोमभङ्गाभ्यो रजस्युपसंख्यानम्' (वा०) इति कटच्प्रत्ययः । इङ्गः चलः ।
धक्ष्यन् दग्धुमारब्धः । 'द्रह भस्मीकरणे' । 'लुटः सद्वा' (पा० सू० ३-३-१४)
इति शता । अस्त्राक्षीत् सृष्टवान् । 'सृज विसर्गे' । 'सृजिदृशोः-' (पा० सू०
६-१-५८) इत्यमागमः ॥

नित्यं सत्यापयन्त्यां मम दुहितरि (तु) स्थायुकायाममुत्र
 स्थानीये स्थातुमीशे नियतमयमहं नान्यथा दैत्यनाथ !
 स्मृत्यर्थोऽत्यर्थसार्धं श्रुतिमिव सहसान्वेभि तन्वीं तदेनां
 शर्मिष्ठां श्लाघमानः स्थितिमिह तनुया मङ्क्षु भो भो निनङ्क्षो ! ॥

धिगित्यादि । ते पुत्रीं धिक् । पुत्री नितरां निन्दितेत्यर्थः । 'उभ-
 सर्व-' (वा०) इति धिग्योगे द्वितीया । धिक्कृता वयं यैः तान् धिक्कृतास्मान्
 वः च धिक् यूयं च निन्दिताः । उभयत्रापि हेतुमाह-मत्वेत्यादिना । तृणाय
 मत्वा अनादृत्य । 'मन्यकर्मण्यनादरे-' (पा० सू० २-३-१७) इति चतुर्थी ।
 'इह चानुवाद्ये कर्मणि अस्मानित्यादौ व्यवस्थित(विभाषा)विज्ञानान्न चतुर्थी' इति
 माधवः । अहहेति खेदे । निपठिती पठितवानिति यावत् । निपठितम् अनेनेति
 विगृह्य 'इष्टादिभ्यश्च' (पा० सू० ५-२-८८) इति इनिः । तीर्थे शास्त्रे ।
 'क्तस्येन्विषयस्य कर्मण्युपसंख्यानम्' (वा०) इति सप्तमी । सतीर्थ्यः एकस्मिन्
 गुरौ वासी । 'समानतीर्थे वासी' (पा० सू० ४-४-१०७) इति यत् । 'तीर्थं
 मन्ताद्युपाध्यायशास्त्रेष्वम्भसि पावने । पात्रोपायावतारेषु स्त्रीपुष्पे योनियज्ञयोः ॥'
 इति वैजयन्ती । भूयो भूयोऽपि बहुकृत्वः । नीतः प्रापितः । चरितः आचरितः
 विहितो धर्मो येन सः चरितविहितधर्मः । अत्र केवलत्वाभावादनियमावः ।
 कालधर्मं मृतिम् । 'स्यात् पञ्चता कालधर्मः' इत्यमरः ॥ ३९ ॥

नित्यमित्यादि । सत्यापयन्त्यां सत्यमाचक्षणायाम् । 'सत्यापपाश-'
 (पा० सू० ३-१-२५) इति णिच् । 'अर्थवेदसत्यानामापुण् वक्तव्यः' (वा०)
 इत्यापुक् । स्थायुकायां स्थितिशीलयाम् । 'लषपतपद-' इत्युक्त्वा । 'स्थायुकः
 पुनः । स्याद् ग्रामाधिकृते स्थास्रौ' इति केशवः । स्थानीये गृहे । ईशे शक्तो
 भवामि । याज्ञवल्क्यमनुव्यासादिप्रणीतानि वर्णाश्रमधर्मशास्त्राणि स्मृतयः ।
 सर्गादावपि न क्रियते लिख्यते च केवलं गुरुमुखाच्छ्रूयते इति श्रुतिः ।
 तन्वीं त्वत्सुताधिकेपादिना क्षीणाम् । एतच्छ्रुतावपि योज्यम् । मितगिरमित्यर्थः ।
 शीघ्रपश्यमानत्वाभावात् शर्मिष्ठामिति द्वितीया । मङ्क्षु शीघ्रम् । निनङ्क्षो !
 नाशेच्छो । 'णश अदर्शने' सनन्तादुः ॥ ४० ॥

तदनु दनुजवरहृदयं शर्मिष्ठादुष्टकर्मणातिरुष्टस्य देवयानीगुरो-
गिराम् मर्मभिदां चक्रेण बेमिदाञ्चक्रे ॥

स्तम्भयन् जृम्भितं शोकं स्तम्भदम्भोज्झितोऽथ सः ।

गिरसुद्रमयामास भार्गवं प्रति गद्रदाम् ॥ ४१ ॥

दयालवो हे गुरवो ! विधेयो दयालवो मय्यधिकं विधेये ।

ईर्ष्या न जुष्या च सदा गुरुणां मृष्या हि शिष्याचरितापराधाः ॥४२॥

भक्तं शिष्यं भुजिष्यं प्रणतमधिपदं पाहि पाहि प्रभो ! मां

पुत्रीं ते प्रीतिदात्रीं सविधमुपनयामीत्युदीर्यात्युदारः ।

सोऽगाद् वेगादगारात् प्रियकृदिह गुरोर्माननीयस्य वैरी

देवानां देवयानीं श्रितगहनवनीं मानिनीमानिनीषुः ॥ ४३ ॥

तदन्वित्यादि । चक्रेण समूहेन । बेमिदाञ्चक्रे अत्यर्थं मिथ्यते सः ।
'मिदिर् विदारणे' यङ्लुगन्तात् कर्मणि लिट् ।

स्तम्भयन्नित्यादि । विवेकादिनेति शेषः । उद्गमयामास उदीर-
यामास ॥ ४१ ॥

दयालव इत्यादि । हे दयाशीलः । 'सृष्टिगृहि-' (पा० सू०
३-२-१५८) इत्याल्लच् । विधेयः कार्यः । व्याङ्भ्यामुपसृष्टो दधातिः करणेऽर्थे
वर्तते । दयाया लवो लेशः । जुष्या सेव्या । 'जुषी प्रीतिसेवनयोः' । 'प्रतिस्तु-
शासु-' (पा० सू० ३-१-१०९) इति क्यप् । गुरुणां गुरुभिः । 'कृत्यानां'-
(पा० सू० २-३-७१) इति कर्तरि षष्ठी । मृष्याः सोढव्याः । 'ऋदुपधात्'-
(पा० सू० ३-१-११०) इति क्यप् । अपराधाः, न त्वेकः ॥ ४२ ॥

भक्तमित्यादि । भुजिष्यं किङ्करम् । त्वदादिष्टं सर्वं करोमि इति भावः ।
अत्युदारः अतिमहान् । सोऽगात् न कञ्चन प्रजिघाय । अत्र हेतुः—मानि-
नीमिति । आनिनीषुः आनेतुमिच्छुः ॥ ४३ ॥

अनन्तरम् अमरान् द्विषन् सुरवृषवर्धनैकलोलोऽपि असुरवृष-
वर्धनैकलोलः, गुरुद्वेषवानपि गुरुभक्तिमान्, निजतनयानीयमानमान-
हानिमेनां देवयानीम् अनलशिक्षामिव सन्तायमानसन्तापां, क्षमाविष्टा-
मपि अक्षमाविष्टाम्, उदामशोकमरोद्धहनाक्षमतयेव अक्षीणनिष्यन्द-
मानास्त्रविन्दुसन्दोहखिन्दानं वदनारविन्दमवनमयन्तीम्, असावासाद्य
सद्यस्तस्या रुष्टचेतसः साष्टाङ्गपातं पादयोः पतित्वा क्रोधहार इति
व्याजहार—

कोपानलं त्वं शमयोज्ज्वलन्तं

चङ्क्षम्यतां मङ्क्षु च मन्तुरेषः ।

सतां पुनः साधितरे! समेषां

क्षमा किलाहो कुलसम्प्रदायः ॥ ४४ ॥

अनन्तरमित्यादि । अमरान् द्विषन् देवशत्रुः । ‘द्विषः शत्रुर्वाचनम्’
(वा०) इति षष्ठीनिषेधविकल्पः । सुरवृषस्य देवश्रेष्ठस्य । वर्धनं छेदनम् ।
‘वर्धं छेदनपूरणयोः’ । असुरवृषस्य आसुरधर्मस्य । गुरुः बृहस्पतिः, आचार्यश्च ।
एतानि विशेषणानि देवयान्यानयनार्थप्रस्थानस्य हेतुतयोक्तानि । सन्तायमानः
वर्धमानः । ‘तायृ सन्तानपालनयोः’ । सन्तानः प्रबन्धः । सन्तापः औष्ण्यम् ।
अन्तस्तापश्च । क्षमाविष्टां भूमावेव निवसन्तीम् । अक्षमया ईर्ष्या पराभ्यु-
दयासहिष्णुतया आविष्टां च । खिन्दानं ‘खिद दैन्ये’ । साष्टाङ्गपातम्—
‘पद्म्यामथ च जानुभ्यां बाहुभ्यामुपसा दृशा । शिरसा मनसा वाचा प्रणा-
मोऽष्टाङ्ग ईरितः ॥’ क्रोधहारः क्रोधं हर्तुम् । ‘अण् कर्मणि च’ (पा० सू०
३-३-१४) इति भविष्यति क्रियार्थायां क्रियायामुपपदेऽण् ॥

कोपेत्यादि । उज्ज्वलन्तम् उद्दीप्यमानम् । नयनरक्तिमादिभिः बहिः
प्रकाश्यमानम् । ‘ज्वल दीप्तौ’ परस्मैभाषः । उत्फालतां प्राप्तोऽयं मम तापः
कथं शममुपयायादित्यत्राह—चङ्क्षम्यतामिति । अत्यर्थं सङ्घताम् । यङन्तात्
कर्मणि लोट् । मन्तुः अपराधः । क्षमा तु त्वयि सम्भाव्यत एवेत्याह—सतां
पुनरिति । साधितरे! अतिशयेन साधिव । ‘धरूपकल्प—’ (पा० सू० ६-३-४३)
इति ङीषो ह्रस्वः । समेषां सर्वेषाम् । समशब्दस्य सर्वशब्दपर्यायस्यैव सर्वनाम-

अक्षीणमार्धि क्षपय क्षणेन

भद्रे ! प्रपद्यस्व मयि प्रसादम् ।

गुरुप्रमोदाय परं गुरूणां

बालस्य दुष्टान्यपि चेष्टितानि ॥ ४५ ॥

प्रश्रितं परिपाहि त्वं संश्रितत्वामिमं जनम् ।

पादपातावधिः क्रोधो महतां हि महानपि ॥ ४६ ॥

रुदां परित्यज्य मुदां गृहाण

विदाङ्कुरु त्वं हि विदां पुरोगे ? गा) ।

अनिष्टमिष्टं च विधातुमीष्टे

दिष्टं विशिष्टं खलु विष्टपेऽस्मिन् ॥ ४७ ॥

संज्ञेयत इति सर्वनामत्वाद् 'आमि सर्वनाम्नः सुट् (पा० सू० ७-१-५२) इति सुट् ॥ ४४ ॥

आधौ सति कथं क्षमा स्यादित्यत्राह—अक्षीणमित्यादि । क्षपय नाशय । 'क्षै जै वै क्षये' इत्यस्माद् णिच् 'अर्तिही—' (पा० सू० ७-३-३६) इति पुकि लोट् । अयं मिदिति घटादौ ध्वनतावुक्तत्वाद्भ्रस्वः । ईदृशमार्धि कथं क्षपयेयम् इत्यत्राह—भद्रे इति । दुस्सहतरापकारिणि कथं प्रसीदेयमित्यत्राह—गुरुप्रमोदायेति । परं केवलम् ॥ ४५ ॥

एवं बहुप्रकारमुक्तेऽपि कोपशोकावेशां ताम् आलक्ष्य पुनरपि तन्निरसनोपायं प्रकारान्तरेणाह श्लोकद्वयेन—प्रश्रितमित्यादि । संश्रिता त्वं येन सः संश्रितत्वम् ॥ ४६ ॥

रुदामित्यादि । विदाङ्कुरु विद्धि । त्वमेव बुद्ध्या विमृशेति भावः । तत्सामर्थ्यमाह—विदां पुरोगे(इ?)ति । रुदां मुदामिति हलन्तादपि टाब् वेति भागुरिपक्षे टाप् । विदाङ्कुरु इति 'विदाङ्कुर्वन्त्वित्यन्यतरस्याम्' (पा० सू० ३-१-४१) इति लोटि आम् निपातितः । विदां विदुषीणाम् । वेत्तीति वित् । किप् च' (पा० सू० ३-२-७५) इति किप् । ईष्टे ईशो भवति । 'ईश ऐश्वर्ये' लट् । दिष्टं दैवम् ॥ ४७ ॥

कान्तारतो घोरतरक्षुरक्षो-

वृतात् पुरीं मेऽनुजिघृक्षया त्वम् ।

साधीयसीं साधय साध्वि! साधुः

साधौ जने साधुतरानुकम्पः ॥ ४८ ॥

भृगूद्भवे! पुत्रभुजिष्यभार्या

राज्यं विशालं विविधं च वित्तम् ।

यदस्ति चान्यन्मम वस्तुजातं

तवाद्य कृत्स्नं विदधे विधेयम् ॥ ४९ ॥

श्रत्वा च तद्वाचमुवाच बालिका

सर्वं त्वदीयं तु मदीयमेव चेत् ।

दासीसहस्रेण युता सुतैव ते

दासीवदासीत सदा मदालये ॥ ५० ॥

एवं बहुविधैरपि अनुनयवचनैः तां तदवस्थामेवालक्ष्य वनात् पुरीगमना-
नुवादोऽपि मम परमानुग्रह इति मन्यमान आह—कान्तारत इति । घोर-
तरक्षुरक्षोवृताद् इत्यनेन तवात्रावस्थितिः ममात्यन्तपीडावहेति प्रकाश्यते ।
अनुजिघृक्षया अनुग्रहीतुमिच्छया । साधीयसीम् अतिशयेन साध्वीम् । साधय
व्रज । साधौ समनःपीडे । साधुः साधाविति । साधूनां हि महत्तराधियुक्तेषु
अगणितनिखिलापराधं दया समुत्पद्यते इत्यर्थः । अतो भवत्या मयि अनुजिघृक्षा
स्यादेवेति भावः ॥ ४८ ॥

अन्तरमुपायान्तरमन्तरजानन् सर्वस्वसमर्पणेनापि एनां प्रसाद्य नगरीं नेष्या-
मीति निश्चित्याह—भृगूद्भवे इत्यादि । भुजिष्याः किङ्कराः । ‘नियोज्यकिङ्कर-
प्रेष्यभुजिष्यपरिचारकाः’ इत्यमरः । कृत्स्नं सकलं । कृत्यते व्याप्यते स्थानादिकम्
अन्तेनेति कृत्स्नम् । ‘कृती वेष्टने’ । विदधे करोमि । विधेयं, सत्यं ब्रूहीत्यादि-
वचनैराचार्येण विधातव्यत्वाद् विधेयः । अत्र तु अधीनमात्रवचनः ॥ ४९ ॥

श्रुत्वेत्यादि । बालिका, राज(क)न्यायास्तस्या दासीत्वापादनं न स्वन्तं स्यादि-
त्यजानती । आसीत ‘आस उपवेशने’ । ‘स्यादिन्द्रचंशा ततजै रसंयुतैः’ ॥ ५० ॥

अनन्तरम् आत्मतनयातर्जितेन जर्जरितमतेः ऊर्जस्वतीसुतायाः
ऊर्जस्वतीं सरस्वतीं दुःश्रवाम् उपश्रुत्य 'कथं मद्य दिष्टबलादखिलजनमान्या
ममापि कन्या देवयान्या भुजिष्यतां भविष्यत' इति भृशं दुर्मनाय-
मानोऽपि भृगुपतेर्भीरुः अमरवैरिणीरोऽसौ, 'अस्मत्कुलगुरुं प्रतायमान-
गुरुतरक्रोधं प्रसादयितुं देवयान्याः प्रपन्नविपिनावन्या दासीभाव-
मासीदेति दितिकुलशर्मनिष्ठां शर्मिष्ठां शंसे'ति सङ्गतिकानामसङ्गतां
सन्देशहरां सपदि सन्दिदेश ॥

निजस्वामिनियोगेन ततः सा दूतिका जवात् ।

सदेशं वार्षपर्वण्या विवेश विवशाशया ॥ ५१ ॥

आयान्तीं दूतिकां तां द्रुतमतिविधुरां दूरतो रूपयन्ती

यान्ती सम्भ्रान्तिमन्तः स्वपितुरथ ततस्तावदाज्ञाय चाज्ञाम् ।

शर्मिष्ठा शर्म निर्मान्त्यखिलदनुश्रवामूढदासीसहस्रा

सास्त्रायाः सा पदान्ते सपदि समपतद् देवयान्याः समन्योः ॥ ५२ ॥

अवददियमथैनामेतदेनो हि मृष्यं

रुषितपरुषितास्ये ! दास्यमेषा विधास्ये ।

ननु तव विनता सा दैवतो दुर्निवारा-

दतिचिरमयि भद्रे ! हन्त कद्रवाः पुरेव ॥ ५३ ॥

अनन्तरमित्यादि । ऊर्जस्वतीं शक्तिमतीम् । दुःश्रवां दुःखेन श्रूयत
इति दुःश्रवा । 'ईषद्दुस्सुषु-' (पा० सू० ३-३-१२६) इति खल् । भविष्यते
प्राप्स्यति । दुर्मनायमानः दुर्मना भवन् । भृशादित्वात् क्यङ् । मीरुः
'मियः क्रुक्कुनौ' (पा० सू० ३-२-१७४) इति क्रुः । प्रतायमानः वर्धमानः ।
दितिकुलशर्मनिष्ठाम्, अत्र तस्या वैमुख्यं न स्यादिति भावः । सङ्गतिकानाम-
सङ्गतां सङ्गतिकानामयुक्ताम् । सन्देशहरां दूतीम् ।

निजैत्यादि । सदेशं सविधम् । वार्षपर्वण्याः शर्मिष्ठायाः ॥ ५१ ॥

आयान्तीमित्यादि । रूपयन्ती पश्यन्ती । निर्मान्ती निर्मातु-
मित्यर्थः ॥ ५२ ॥

अवददित्यादि । मृष्यं सत्यम् । 'ऋदुपधाच्च-' (पा० सू० ३-१-११०)

मानिनी देवयानी सा श्रुत्वा दैत्यसुतोदितम् ।

बभाषे परुषं तस्याः स्मरन्ती पूर्वदुर्वचः ॥ ५४ ॥

स्तोतुर्ग्रहीतुः कुमतेर्द्विजस्य

पुत्र्याः कथं प्राप्स्यसि दास्यमस्याः ।

स्तुत्यस्य दातुर्विमलाशयस्य

दैतेयनेतुर्दुहिता हिता त्वम् ॥ ५५ ॥

नवक्षतपतत्क्षारसद्वक्षसकलाक्षराम् ।

आकर्ण्य ब्राह्मणीवाणीमराणीदासुरायणी ॥ ५६ ॥

बन्धूनामाधिसिन्धौ महति निपततां कार्यमार्ये! जवेन

श्रेयः श्रेयोभिकामैरिह जगति जनैः सर्वदा सर्वथापि ।

दास्ये तर्हि सर्वहास्येऽप्ययि तव निरता नित्यमुत्सेकहीना

वत्स्यामि त्वत्सकाशे मम खलु निखिलं स्वामिनि! त्वद्विधेयम् ॥

इति क्यप् । रुषितं रोषः । नपुंसके भावे क्तः । एषा एतत्कालविशिष्टा ।

एतस्मिन् क्षण एव (इत्यर्थः?) कृततदुचितसन्नाहेति यावत् ॥ ५३ ॥

मानिनीत्यादि । तदानीमपि मानस्यानपगमः प्रकाश्यते । उदितं वचनम् ॥ ५४ ॥

स्तोतुरित्यादि । स्तवनं कुर्वतः । 'ष्टुङ् स्तुतौ' । ग्रहीतुः प्रति-ग्रहीतुः ॥ ५५ ॥

नवेत्यादि । ब्राह्मणीत्यनेन वाण्यास्तीक्ष्णत्वं प्रकाश्यते । 'नवनीतं हृदयं ब्राह्मणस्य वाचि क्षुरो निहितस्तीक्ष्णधारः । विपरीतमुभयं क्षत्रियस्य वाङ् नवनीतं हृदयं तीक्ष्णधारम् ॥' इति महाभारतोक्तेः । यद्वा ऋजुत्वाद् दाक्षिण्या-भावः प्रकाश्यते । अराणीद् उक्तवती । 'अण रण वण भण मण कण क्कण व्रण-अण ध्वण शब्दार्थाः' । आसुरायणी असुरपुत्री । 'कौरव्यमाण्डूकाभ्यां च' (पा० सू० ४-१-१९) इत्यत्र चकाराद् आसुरेश्च ण्फः । फस्यायनादेशः । षित्वाद् ङीष् । असुरस्यापत्यम् आसुरिः । ततः स्त्रियाम् आसुरायणी ॥ ५६ ॥

बन्धूनामित्यादि । उत्सेको गर्वः ॥ ५७ ॥

नित्याभियुक्तः प्रियमेव ते जनः
 सर्वात्मनाप्येष वशी करिष्यते ।
 सत्यापयाम्येव भवादृशे जने
 को वान्यथाकर्तुमिहाभिवाञ्छति ॥ ५८ ॥

शर्मिष्ठा वचनैरुदारमधुरैः सन्तापसर्वङ्गपै-
 रेवं तां शिशिरीचकार चतुरा तातप्यमानां शुचा ।
 अत्यन्तातपतापितां नवलतां यद्वत्तुषारैरपा-
 मासारैरविलम्बमम्बरतलव्यालम्बिकादम्बिनी ॥ ५९ ॥

तनयां सुनयामेनां निजादेशवशंवदाम् ।
 निशाम्याथ व्यथापेतां मुमुदे दनुजेश्वरः ॥ ६० ॥

नित्येत्यादि । अयं जनः सर्वात्मनापि ते प्रियं करिष्यते इति
 वाच्योऽर्थः । वशीत्यनेन प्रियकरणे पीडाभावः । अत्र शब्दशक्त्या ते प्रियं
 भर्तारमेव वशीकरिष्यते इति ध्वन्यते । सत्यापयाम्येव सत्यमेव आचक्षे ।
 'सत्याप-' (पा० सू० ३-१-२५) इति णिच् ॥ ५८ ॥

शर्मिष्ठेत्यादि । सर्वं कषति हिनस्तीति सर्वङ्गपैः । 'कष खष शिष जष झष शष-
 वष मष रुष रिष हिंसार्थाः' इति दण्डकधातुः । 'सर्वकूल-' (पा० सू० ३-२-४२)
 इति खश् । 'अरुर्द्विषद्-' (पा० सू० ६-३-६७) इति मुम् । तातप्यमानाम्
 अत्यर्थं तापयुक्ताम् । यङ् । यद्वद् यथा । तुषारैः शीतलैः । आसारो
 वेगवान् वर्षः । कादम्बिनी मेघसंहतिः । 'कादम्बिनी मेघमाला'
 इत्यमरः ॥ ५९ ॥

तनयामित्यादि । सुनयां शोभननीतियुक्ताम् । गुरोः शापादखिलमपि
 कुलं नश्येदिति दास्यम् अङ्गीकृतवतीति भावः ॥ ६० ॥

सेयं दासी ममासीदिति दनुजवरो मोदिनीं देवयानी-
 मग्रे कृत्वाथ गत्वा व्यधित भृगुपतेरस्य पादे नमस्याम् ।
 सोऽप्येनं दानवानामधिपतिमधिकं मानयन्नूनशोको
 वास्तव्यस्तत्र वस्त्ये दनुजहितरतो रंरमीति स्म रम्ये ॥ ६१ ॥
 भूयस्यनेहसि गतेऽथ भृगोस्तनूजा
 प्रेष्यापरीतवृषपर्वसुतानुयाता ।
 प्रक्रीडिता प्रमदभारभृशान्तरङ्गा
 स्वैरं व्यगाहत तदेव वनं कदाचित् ॥ ६२ ॥
 स्वादं स्वादं फलमुपहतं बालिका बालसालात्
 पायं पायं शिशिरसुरभि स्वादु तोयं समोदम् ।
 वेशं वेशं बहलभसलं मञ्जुलं कुञ्जगेहे
 गायं गायं मधुस्मधुरं तामिरेषामिरेमे ॥ ६३ ॥

सेयमित्यादि । मोदिनीं मोदवतीम् । नमस्यां 'नमो वरिवश्चित्रङः'
 (पा० सू० ३-१-१९) इति क्यच् । नमसः पूजायाम् । वास्तव्यः वसन् । 'वसे-
 स्तव्यत् कर्तरि णिच्' (वा०) इति तव्यत् । वस्त्यं भवनम् । 'धिष्ण्यं धाम
 निकेतनं च सदनं वस्त्यं च वास्तु क्षयः' इति हलायुधः । रंरमीति स्म अत्यर्थं
 रेमे । 'रमु क्रीडायाम्' । यङ्लुक् ॥ ६१ ॥

अथ विवाहसङ्घटनार्थं द्वारमुद्धारयति—भूयसीत्यादि । बहुतरं ।
 प्रक्रीडिता क्रीडितुमारब्धा । 'आदिकर्मणि क्तः—' (पा० सू० ३-४-७१) इति
 कर्तरि क्तः । स्वैरं स्वच्छन्दम् । स्वबुद्ध्यनुसारेण ईरते गच्छतीति स्वैरः । 'ईर
 गतौ' पचाद्यच् । स्वादीरेरिणोर्वृद्धिर्वक्तव्या । 'मन्दस्वच्छन्दयोः स्वैरः' इत्यमरः ।
 व्यगाहत प्रविष्टा । 'गाहू विलोडने' । तदेव, यत्र प्राग् यथातिना कृपा-
 दुद्धताभूत् ॥ ६२ ॥

स्वादमित्यादि । स्वादं स्वादमित्यादिषु चतुर्षु 'आभीक्ष्ण्ये णमुल् च'
 (पा० सू० ३-४-२२) इति आभीक्ष्ण्ये णमुल् । आभीक्ष्ण्यं पौनःपुन्यम् ।
 बहलभसलं बहुलभ्रमरम् । 'अलिर्द्विरेफो लोलम्बो भसलः पुष्पलोलुपः' इत्य-
 मिधानरत्नमाला ॥ ६३ ॥

तदैव स महीपालो ययातिरुपयातवान् ।

उदन्ययोदकान्वेषी मृगयायासजन्यया ॥ ६४ ॥

तदनु मनुजपुङ्गवोऽयं मङ्गलाङ्गभङ्गिभाजनानाम् इङ्गभृङ्गपोत-
सुन्दरापाङ्गानाम् अङ्गमेजयरुचिरगाङ्गेयालङ्कारहारिणीनां मधुरतर-
हेलानाम् मध्ये महेलानामरं भासमानां रम्भासमानां तारकानिकरान्तरे
चन्द्रलेखाभिव सान्द्रलावण्यामृतवर्षिणीं वार्षपर्षिणीं निखिलवरवर्णिनी-
वरां निर्वर्ण्य सहसा मनसि जातं कमपि मनसिजातङ्गमपिदधानः
पुनरनयानुकृतविनयम् आपादितपादसंवाहनां देदीप्यमानां देवयानी-
मपि प्रेक्ष्य सरसमिमे समप्राक्षीत् ॥

युवकां युवलोकलोचनानां

नवपीयूषशलाकिकायमाने ।

कतमत् किल जन्मना कुलाग्र्यं

चरितार्थं प्रचरीकृत्यः प्रथीयः ॥ ६५ ॥

तदेत्यादि । उदन्यया पिपासया । 'अशनायोदन्य-' (पा० सू०
७-४-३४) इति निपातः । जन्यया उत्पन्नया ॥ ६४ ॥

तदन्वित्यादि । इङ्गः चलः । अङ्गम् एजयति राजयत इत्यङ्गमेजयः ।
'एजृ मेजृ ब्राजृ दीप्तौ' । एजेः स्वश् । गाङ्गेयं स्वर्णम् । 'गाङ्गेयं स्याद् गैरिकं
मूरि चन्द्रं राः कल्याणं निष्क्रमष्टापदं च' इति हलायुधः । हेलो विलासः ।
'शृङ्गारप्रौढिमा हेलो भावाख्यो यौवने हि यः' । अरम् अत्यर्थम् । वरवर्णिनी
स्त्रीषु उत्तमा । निर्वर्ण्य विलोक्य । सहसा अवितर्कितमेव । अपिदधानः
तिरोदधत् । समप्राक्षीत् पृष्ठवान् ।

युवकामित्यादि । युवाम् । 'अव्ययसर्वनाम्नाम्-' (पा० सू० ५-३-७१)
इति स्वार्थेऽकच् । शलाकिकायमाने शलाकिकेव आचरन्त्यौ । 'कर्तुः क्यङ्-'
(पा० सू० ३-१-११) इति आचारे क्यङ् । कतमत् किम् । 'वा बहूनां जाति-'
(पा० सू० ५-३-९३) इति क्तमच् अजातेः प्रश्नेऽपीष्टम् । 'अदृङ्-

एवमात्मना युक्तमनुयुक्तयोरनयोः दैत्यगुरुदुहिता निवेदित-
गोत्रनामादिनिखिलवृत्तान्तः प्रोक्तात्मीयवृत्तश्च रूपेण परमधन्यां
दनुजकन्याम् असुलभां मन्यमानः सद्य एव यातुमयमुद्युयोज ॥

जगौ तद्रमनोद्योगदर्शनोद्विग्नमानसा ।

तदानीं देवयानी तं कामिनी मेदिनीपतिम् ॥ ६६ ॥

क्षितिपतिकुलमौले ! दासिकाभिः सहाभि-

र्द्रुतमहमनुयामि प्रेष्ठ ! शर्मिष्ठया च ।

अयि मम भव कान्तः कान्तिपीयूषसिन्धो !

निखिलगुणनिधिं त्वां का न वा कामयेत ॥ ६७ ॥

तदनु मनुजवरोऽयम् इमां दनुजगुरुदारिकाशारदां निशम्य
धर्म्या वाणीम् अवाणीत् ।

उतरादिभ्यः—' (पा० सू० ७-१-२५) इति अद्भादेशः । चरितार्थं कृतार्थम् ।
प्रचरीकृत्यः अत्यर्थं कुरुथः । कृजो यङ्लुक् । प्रथीयः अतिशयेन पृथु ।
'द्विवचनविभज्य—' (पा० सू० ५-३-५७) इति ईयसुन् । कुलस्य श्रेष्ठत्वं
प्रसिद्धत्वं चाकृत्यैव ज्ञायत इति भावः ॥ ६५ ॥

एवमित्यादि । अनुयुक्तयोः पृष्ठयोः । दनुजकन्याम् असुलभां मन्यमान
इति । पराधीनत्वादिति भावः । उद्युयोज उद्युक्तवान् ॥

जगावित्यादि । उवाच । 'कै गै शब्दे' ॥ ६६ ॥

क्षितिपतीत्यादि । प्रेष्ठः अतिशयेन प्रियः । 'अतिशयने—' (पा० सू०
५-३-५५) इति इष्ठन् । 'प्रियस्थिर—' (पा० सू० ६-४-१५७) इति प्रिय-
शब्दस्य प्रादेशः ॥ ६७ ॥

तदन्वित्यादि । धर्म्यां धर्मादिनपेताम् । 'धर्मपथ्यर्थन्यायाद्—' (पा० सू०
४-४-९२) इति यत् । अवाणीद् उक्तवान् ॥

स्तुषा स्वसा स्वैरचरी सगोत्रजा

परस्य भार्या पतिता च भिक्षुकी ।

वरावरा चेति विवाहगर्हिता-

स्ततो वरां त्वां न विवोढुमुत्सहे ॥ ६८ ॥

निशम्याथ विशालाक्षी विशामीशस्य तस्य गाम् ।

उदीरितवती वाचमुदीरितमनोभवा ॥ ६९ ॥

न चेह यत्नाहितपाकभागिनः

पचेलिमस्येव फलस्य माधुरी ।

तथापि नाथामितमन्मथव्यथां

नरेन्द्र! नाथामि जहीहि मैव माम् ॥ ७० ॥

सञ्जगौ स च न धृञ्जिता ह्ययं

त्वां जनोऽद्य भृगुकुञ्जराद् भिया ।

वञ्चिते द्विजवरेऽञ्चिते रुषं

पञ्चिते क इह मुञ्चते शुचम् ॥ ७१ ॥

स्तुषेत्यादि । स्वैरचरी स्वच्छन्दा । 'चरङि'ति पचादौ निपातनात्
टित्त्वात् ङीप् । सगोत्रजा सगोत्राद् जाता । वरा उत्कृष्टवर्णा । 'जतौ तु
वंशस्थमुदीरितं जरौ' ॥ ६८ ॥

निशम्येत्यादि । विशां नृणाम् । 'द्वौ विशौ वैश्यमनुजौ' इत्यमरः ।
उदीरितवती उक्तवती । उदीरितः वर्धितः ॥ ६९ ॥

न चेत्यादि । यत्नाहितपाकभागिनः प्रयत्नपकस्य । पचेलिमस्य स्वयमेव
पकस्य । माधुरी माधुर्यम् । नाथामि याचे । जहीहि त्यज ॥ ७० ॥

एवं दीनदीनामस्या वाणीमाकर्ण्य कृपाद्रहदयो भार्गवस्यानुमतिर्जाता
चेदिमां परिणेष्यामीति निश्चित्याह—सञ्जगावित्यादि । उक्तवान् । धृञ्जिता
गन्ता । 'भ्रज भ्रजि धृज धृजि ध्वज ध्वजि गतौ' । भृगुकुञ्जराद् भृगुश्रेष्ठात् ।
अञ्चिते पूजिते । 'अञ्चु गतिपूजनयोः' । द्विजवरे रुषं *वञ्चिते गते सति ।
†'पचि विस्तारवचने' ॥ ७१ ॥

* 'वञ्चु गत्यर्थः' इति पुष्पकारे ।

† 'अत्र किञ्चिल्लुप्तं' भाति ।

श्रुत्वा धात्रीश्रवाणीं भृगुपतिदुहिता पञ्चबाणप्रणुक्ता
 मा भैषीर्भार्गवात् त्वं क्षणमिह नृपते ! तिष्ठ भूयिष्ठकीर्ते ! ।
 प्रोच्यैवं प्राज्यनीतिं पितरमुपतदं साथ नीत्वा तमूचे
 तातास्मानर्पयास्मै प्रथमकरजुषे नाहुषायेति नम्रा ॥ ७२ ॥

श्रोत्रियः श्रोत्रयित्वा तां शारदामुशनाः पुनः ।
 पुत्रीं धात्रीभृदासक्तां विदन्निदमुवाच तम् ॥ ७३ ॥

‘अयि सुधांशुवंशवतंस ! वसुधापते ! मया विसृष्टास् अस्पृष्टदोषास्
 असदात्मजाम् उपयन्तुरयं तु वर्णसङ्करजनिरवर्णस्तव मत्प्रभावदल्पोऽपि
 नोत्पद्येत । तदस्या हस्तम् अस्तशङ्कमहाय गृहीष्व । किञ्च चञ्चलाक्षीय-
 मस्या दास्यकर्मनिष्ठा वर्षपर्वणी शर्मिष्ठा सदा विहितसहासिकाभिः
 दासिकाभिराभिः समं सम्माननीया । नेयमुपह्वर उपह्वानीया च’ इति
 शंसितो महीशासिता महीयसीं रतिं दनुजदुहितरि दधानः प्रधानभूतां
 कूकुदेनानेन भृगुकुलककुदेन दत्तां देवयानीं पाणौकृत्य प्रतिष्ठासुरसौ
 प्रकृष्टादरममुं प्रणनाम ।

श्रुत्वेत्यादि । उपतदं तत्समीपम् ॥ ७२ ॥

श्रोत्रिय इत्यादि । श्रोत्रिय इत्यनेन धर्मसूक्ष्मज्ञता प्रकाश्यते ।
 श्रोत्रयित्वा श्रोत्राभ्यां श्रुत्वा । ‘कर्तृकरणाद्भात्वर्थे’ (ग०सू०) णिच् । कर्तुः
 करणाद् भात्वर्थे इति सूत्रार्थः ॥ ७३ ॥

अयीत्यादि । विसृष्टां दत्ताम् । उपयन्तुः परिणेतुः । वर्णसङ्कराज्जनिः
 उत्पत्तिः यस्य सः । ‘जनिरुत्पत्तिरुद्भवः’ इत्यमरः । अवर्णः अपवादः । उपह्वरे
 रहः । ‘रहोऽन्तिकमुपह्वरे’ इत्यमरः । उपह्वयते मन्त्रालोचनार्थं धीसचिवमत्र
 इत्युपह्वरं, रहः । उपह्वानीया आह्वानीया । अनीयरोऽशित्त्वादात्त्वम् । ‘ह्वेन् स्पर्धायां
 शब्दे च’ । कूकुदेन ‘सत्कृत्यालङ्कृतां कन्यां यो ददाति स कूकुदः’ इत्यमरः ।
 पाणौकृत्य उपयम्य । ‘नित्यं हस्ते-’ (पा० सू० १-४-७७) इति गतित्वात्
 ‘कुगतिप्रादयः’ (पा०सू० २-२-१८) इति समासः । प्रतिष्ठासुः गन्तुमिच्छुः ॥

अथ पृथुलानन्दथोरस्य भृगुपौरास्थेन्दुतः इदं वचनामृतम्
अस्यन्दत ।

प्रोद्यत्प्रोदामधामप्रकरहिमकरश्रीझरीसोदरीभि-

स्त्रैलोक्यं कीर्तिभिर्द्रागतनु सुरभयन् खर्धुनीस्पर्धिनीभिः ।

आतस्त्वं सुप्रजस्त्वं नरवर ! नचिरादाप्तवानात्तमोदं

धात्रीमैश्वर्यदात्रीं पृथुमहसि वसन्नालये पालयेथाः ॥ ७४ ॥

प्रकाशितार्थप्रकराभिराभिः

समेधयामास स गोभिरेनम् ।

राजानमारादवतिष्ठमानं

सन्मार्गनिष्ठं सवितेव काव्यः ॥ ७५ ॥

पुत्र्याः प्रेमैकपात्र्या लघुसमुपनतप्रस्थितेर्विप्रवास-

ध्यानादाध्यानभाजा वरवरवरणान्मोमुदेनापि तेन ।

काव्येनाव्याजमेवं नयनजलकणानस्यताशास्यमानो

मानिन्या देवयान्या सह स नरवरो निर्जगाम स्वधाम ॥ ७६ ॥

अथेत्यादि । आनन्दथुः आनन्दः । 'द्वितोऽथुच्' (पा० सू०
३-३-८९) इत्यथुच् । अस्यन्दत स्तुतम् ॥

प्रोद्यदित्यादि । श्रीझरी शोभाप्रवाहः । आतः, आतः इत्यनेन बोधमात्रता
लक्ष्यते । प्रेम्णः स्थिरत्वं व्यङ्ग्यम् । शोभना प्रजा यस्य सः सुप्रजाः । 'नित्य-
मसिच्' (पा० सू० ५-४-१२२) इत्यसिच् समासान्तः । 'तस्य भावस्त्वलौ' (पा० सू० ५-१-११९) इति त्वः । अत्र प्रोद्यदित्यादिविशेषणार्थं सुस्मयन्ति-
त्यनेन (च) कीर्तीनां कविसमयसिद्धानि धावत्यमाधुर्यसौरभ्याप्युक्तानि ॥ ७४ ॥

प्रकाशितेत्यादि । अर्था अमिधेयाः, पदार्थाश्च । गोभिः वाग्भिः,
रश्मिभिश्च । राजानं नृपं, चन्द्रं च । आरात् समीपे, दूरे च । सन्मार्गे सतां
मार्गे, स्वे च ॥

पुत्र्या इत्यादि । लघु सहसेत्यर्थः । आध्यानम् उत्कण्ठा । मोमुदेन
अत्यर्थं मुदितेन, यङ्लुक् । मानिन्या अभिमानयुक्तया, स्वोत्साहसाधितनिजेप्सि-
तयेत्यर्थः ॥ ७६ ॥

तदनु मेदिनीपतिः स्वाहेव शुक्रजातामिकाङ्क्षितात्मा, भार्गवीव
परजनार्दनमनाः, प्रसीददसीमदासीविभासितोदारदारपरीतात्मसन्दर्शन-
कन्दलितमन्देतरानन्दवन्दिवृन्दवाग्रघमाननिरवद्यापदानः लोकमहित-
विवाहमहविलुलोकयिषुपौरलोकपरिलालितललितवारविलासिनीविविध-
विलासविलोकनीयां पोष्यमाणवादित्रघोषजोष्यमाणं विधुरीकृत-
विबुधपुरीं(वरीयसीं)पुरीमुपेतकुतुकमुपेत्य दैत्यराजतनयाम् अतिकमनीय-
कायाम् अनुगतदासीनिकायां अतिकामनीयकायाम् अशोकवनिकायां
निरतिशयं निलयं विधायान्न निधाय निजमनोरथपम्फुलासंफुल्लहृदय-
पङ्कजया जाजायमानमनसिजया जायया समम् अरंरम्यत ॥ ततश्च—

कदाचिदस्यामुदपादि मेदिनी-

विनेतुरस्मात् सुविनीतमानसः ।

यदुर्यदीयान्वयभूः स्वभूरभूत्

स तुर्वशुर्वा यवना यतोऽभवन् ॥ ७७ ॥

तदन्वित्यादि । शुक्रेऽमौ जातामिकाङ्क्षित आत्मा मनो यस्याः,
शुक्रजातया देवयान्या अभिकाङ्क्षित आत्मा (स्वः स्वः) यस्य, सा च स च ।
भार्गवी लक्ष्मीः । परजनार्दने परमपुरुषे विष्णौ, परजनानां शत्रूणां अर्दने हिंसने,
च, मनो यस्याः यस्य च । मह उत्सवः, तं विलुलोकयिषुः विलोकयितुमिच्छुः ।
जोष्यमाणं मृशं शब्दायमानाम् । वरीयसीम् अतिशयेन श्रेष्ठाम् । अतिकम-
नीयः कायो यस्याः ताम् । अतिशयितं कामनीयकं कमनीयत्वं यस्याः तस्याम् ।
'योपधाद्-' (पा० सू० ५-१-१३२) इति वुञ् । निरतिशयम्, अतिशे-
त्यतिशयः । 'पचाद्यच् सर्वधातुभ्यो वक्तव्यः' इति भाष्यकृत् । निर्गतः
अतिशयः यस्मात् स निरतिशयः, अविद्यमानातिशयित इत्यर्थः । पम्फुला
भृशनिष्पत्तिः । यङन्तादप्रत्यये 'यस्य हलः' (पा० सू० ६-४-४९) इति यलोपः ।
'उत्परस्यातः' (पा० सू० ७-४-८८) इत्युकारः । जाजायमानः अत्यर्थं जाय-
मानः । यङि 'ये विभाषा' (पा० सू० ६-४-४३) इत्याच्चविकल्पः । अरंरम्यत
अत्यर्थम् अरमत । 'सु क्रीडायां' यङन्ताल्लङ् ॥ ततश्च,

लालारसस्नपनकम्रमुखारविन्दौ

लीलारसेन मृदुजानुकरेण मन्दम् ।

लोलालकौ विदधतुर्भवनाङ्गणेषु

वालाविमौ तदनु चङ्क्रमणं क्रमेण ॥ ७८ ॥

अव्यक्तमधुरालापावाप्सुग्धमृदुलसितौ ।

सोऽभिनन्दनिमौ रेमे पृथुकौ पृथुकौतुकम् ॥ ७९ ॥

इति श्रीमानवेदविरचिते चम्पुभारते

द्वितीयः स्तवकः ।

कदाचिदित्यादि । उदपादि उत्पन्नः । 'पद गतौ', 'चिण् ते पदः' (पा० सू० ३-१-६०) इति कर्तरि चिण् । स्वभूः भगवान् विष्णुः ॥ ७७ ॥

लालेत्यादि । 'सृणिका स्यन्दिनी लाला' इत्यमरः । जानुकरेणेति, 'द्वन्द्वश्च प्राणितूर्य-' (पा० सू० २-४-२) इत्येकवद्भावः । चङ्क्रमणं गता-
गतम् ॥ ७८ ॥

अव्यक्तेत्यादि । अव्यक्तोऽत एव मधुर आलापो ययोः । अभिनन्दयन्
ललयन् । पृथुकौ अर्मकौ ॥ ७९ ॥

इति श्रीमानवेदविरचितस्य चम्पुभारतस्य टिप्पणे कृष्णीये

द्वितीयः स्तवकः ।

तृतीयः स्तवकः ।

दनुजवरतनूजा वत्सराणां सहस्रे

गतवति गुरुशोकादेकदाशोकमेका ।

निभृतमुपगतैवं सा ययाचे ययातिः

पतिरयमिह मे स्याद् देवयान्या यथास्याः ॥ १ ॥

एवमेनमेव मेदिनीनाथं नाथं नाथयन्ती सन्तायमानसन्तापा
निजकायकामनीयकेन काममपि कामं कनयन्तं नहुषतनयं तं दरी-
दृशितुकामा कृशोदरीयं यदृच्छया सविधभुवमागच्छन्तं प्रेमार्द्रया च
दृशा निभृतमात्मानम् उपगूहन्तममुम् आलोकयन्ती तत्क्षणोदितहर्ष-
मन्दाक्षसाध्वसाकुलमनाः कथमपि समुपगम्य प्रणयमधुरां प्रणतिम्
अतानीत् ।

एषा तदात्वसमुदित्वरचितवृत्ति-

भेदाकुला पुलकजालसमावृताङ्गी ।

आसादितावसरस्वनशरासनोग्र-

बाणान् निरोद्धुमिह कञ्चुकितेव जाता ॥ २ ॥

अथ शर्मिष्ठापरिणयनं प्रस्तौति—दनुजवरेत्यादि अशोकम् अशोक-
तरुम् । निभृतं रहसि ॥ १ ॥

एवमित्यादि । नाथयन्ती याचमाना । कनयन्तम् अल्पं कुर्वन्तम् ।
'युवाल्पयोः—' (पा० सू० ५-३-६४) इति कनादेशः । दरीदृशितुकामा, अत्यर्थं
द्रष्टुकामा । अत्र भृशार्थेन सम्यक्त्वमुक्तम् । यङि 'न घातुलोप—' (पा० सू०
१-१-४) इति गुणाभावः । उपगूहन्तम् आश्लिष्यन्तम् । 'गुह्र संवरणे'
स्वरितेत् । गुणे कृते 'ऊदुपधायाः—' (पा० सू० ६-४-८९) इति ऊत् ।
प्रणयेन, तदनुभावभूतैः कटाक्षवीक्षणरोमाञ्चवेवथुप्रभृतिभिरित्यर्थः, मधुराम् ॥

एषेत्यादि । तदात्वे तत्काले दर्शनसमये इत्यर्थः, समुदित्वरः साधू-
धन्, चित्तवृत्तिभेदः मनोवृत्तिविशेषः, रतिपरिपोष इत्यर्थः, तेन आकुला ।
कञ्चुकितेव कवचितेव ॥ २ ॥

उर्वीपतेः कुर्वतोऽपि सर्वकण्टकलुण्टनम् ।

पुर एवाविरासंस्ते तच्चित्रमबलाश्रयाः ॥ ३ ॥

सुभगम्भावुका सेयमभिकम्भाविकाथ तम् ।

मधुरामवचद् वाचं विधुरा स्मरसायकैः ॥ ४ ॥

दिष्ट्याद्य तस्मिन्मम दृष्टिवीथी-

माविष्टवानसि चिरार्थितमेव चैतत् ।

तद्दीनलोकपरितापविनोदन ! त्वां

किञ्चिद् वदामि कृपणा करुणापयोधे ! ॥ ५ ॥

उर्वीत्यादि । कण्टका दुष्टाः, रोमोद्गमाश्च । 'सूच्यग्रे क्षुद्रशत्रौ च रोमहर्षे च कण्टकः' इत्यमरः । लुण्टनं स्तेयम् । अपनयनमित्यर्थः । 'लुण्ट स्तेये' । अबलाश्रयाः अबलः अबला च आश्रयो येषां ते । अबलो दुर्बलः । अबला स्त्री ॥ ३ ॥

सुभ(गे? गम्भावुके)त्यादि । सुभगम्भावुकम् असुभगा सुभगा मृता । 'कर्तारि भुवः-' (पा० सू० ३-२-५७) इति खुकन् । अत्र च्यर्थेन नृपस्य गूढ-वीक्षणादिना अहमिदानीं सुभगा जातेति तन्मनोवृत्तिर्ध्वन्यते । अभिकम्भाविका कमितारं भावयितुम् । प्यन्ताद् भवतेः 'तुमुन्प्बुलौ क्रियायाम्-' (पा० सू० ३-३-१०) इति क्रियार्थायां क्रियायामुपपदे ण्वुल् । 'प्रत्ययस्थात्कात्-' (पा० सू० ७-३-४४) इति इकारः । अभिकमिति 'अनुकामिक-' (पा० सू० ५-२-७४) इति निपातः । 'अकेनोः-' (पा० सू० २-३-७०) इति षष्ठीनिषेधः । अवचद् उक्तवती । 'वच भाषणे' युजादिः ॥ ४ ॥

दिष्ट्येत्यादि । दिष्ट्येत्यानन्दे । तस्मिन्मम अत्यन्तं रहः तस्मिन्ममिति हरः । 'अन्वतप्ताद् रहसः' (पा० सू० ५-४-८१) इत्यच् समासान्तः । तद् एवमतिदुर्लभरहोदर्शनलभात् ॥ ५ ॥

माता पितापि मम बन्धुजनोऽपि हन्त

सर्वं त्वमेव ननु वेत्सि तदार्तबन्धो ! ।

तत्पूरयाशु मनुजेश ! मनोरथं मे

बालाङ्गसङ्गसुधया परमुत्सुकासि ॥ ६ ॥

किञ्चाहमृतुसमेता पञ्चशरोऽपि प्रसह्य रम्याङ्ग ! ।

निशिततरैः शरनिकरैर्मम बत हृदयं दुनोति विदयमयम् ॥ ७ ॥

अवददयमथैनां मानिनि ! त्वद्गुणाली-

निगलितहृदयं मां विद्धि विद्धं सरेण ।

तदपि भृगुवराज्ञा हन्त वेलेव सिन्धुं

जनमिममिह रुन्धे तत् प्रिये ! किं करोमि ॥ ८ ॥

तदनु तदीयनिगदितनिशमनोदितनिजमनोरथनिरोधविशङ्कया
विशङ्कटातङ्कविवशतराशया सा विशांपतिं सप्रत्याशमिदं प्रत्यशंसत् ।

मातेत्यादि । बालाङ्गसङ्गसुधया पुत्रसमाश्लेषामृते परमत्यर्थम् उत्सुका
औत्सुक्यवती । 'प्रसितोत्सुकाभ्यां-' (पा० सू० २-३-४४) इति तृतीया ।
बाला अहम् अङ्गसङ्गसुधया भवदाश्लेषामृते इत्याभ्यन्तरोऽर्थः ॥ ६ ॥

किञ्चेत्यादि । ऋतुसमेता रजोयुक्ता । 'ऋतुः पुंस्यार्तवं रक्तं पुष्पं च'
इति वैजयन्ती । ऋतुसमेतेत्यनेन कालौचित्यम्, पञ्चशरोऽपीत्यनेन विल-
म्बनासहत्वम् ॥ ७ ॥

अवददित्यादि । मां त्वद्गुणालीनिगलितहृदयं विद्धि । अत एव सरेण
विद्धम् । निगलितं बद्धमित्यर्थः । निगलवत् करोतीति 'तत् करोति-' (ग० सू०)
इति णिचि अनेकाल्त्वात् टिलोपः ॥ ८ ॥

तदन्वित्यादि । तदीयं, 'त्यदादीनि च' (पा० सू० १-१-७४) इति
वृद्धसंज्ञायां 'वृद्धाच्छः' (पा० सू० ४-२-११४) इति (छः) । विशङ्कटः विशालः ।
'विः शालच्छङ्कटचौ' (पा० सू० ५-२-२८) इति शङ्कटच् । सप्रत्याशम्, अप-
वृत्त्या आशायाः पुनःप्रवृत्तिः प्रत्याशा, तथा सहितमिति क्रियाविशेषणम् ॥

जीवनापहृति जीवनात्यये

स्त्रीषु नर्मणि विवाहकर्मणि ।

पातकाय न महामतेऽनृतं

सप्ततन्तुषु यथा पशोर्वधः ॥ ९ ॥

किञ्चोदञ्चितया सदैव दयया हे नाथ ! ते नाथते

लोकायायमभीष्टदाननियमो जागर्ति धात्रीपते ! ॥

तस्मादसदभीप्सितं दिश भवत्पार्श्वं प्रविष्टो जनः

को वा दुर्लभवस्तुलग्रहदयोऽप्याभ्यक्रामो गतः ॥ १० ॥

धर्म्या रम्यां गिरमिति निशम्योपयस्यैष मोदा-

देनां दूनां मनसिजरुजा रागवेगाकुलात्मा ।

लोलापाङ्ग्या निखिलभुवनोन्मादिलावण्यवेण्या

भागीरथ्या हर इव रहो रामया तत्र रेमे ॥ ११ ॥

अनन्तरमात्मना सहैवं रहसि विहरमाणं दोर्मूलकूलङ्कषनिजकुत्र-
कलशकाठिन्यसर्वसहममुं सर्वसहापतिं कमपि कालमुपचरन्ती निरतिशय-

जीवनेत्यादि । जीवनापहृति जीवनस्य यापनसाधनस्य अपहरणे
अपहर्तरि वा । सम्पदादित्वाद् भावे क्तिप्, 'क्तिप् च' (पा० सू० ३-२-७६)
इति कर्तरि वा । जीवनस्य जीवितस्य अत्यये इह लोके पातकाय न
भवेदिति । शर्मिष्ठा रहसि नोपह्वानीयेति भार्गवाज्ञाया मद्विवाहविषयमन्यथाकरणं
विवाहादिषु अनृतस्यादुष्टत्वात् तव न दोषयेति भावः ॥ ९ ॥

किञ्चेत्यादि । अपिच किञ्च अन्यच्च समुच्चये । उदञ्चितया प्रशस्ताया ।
हे नाथ ! ते तव । नाथते याचमानाय । 'आशिषि नाथः' (पा० सू० २-३-५५)
इति नाथतेः आशिषि एव आत्मनेपदस्य नियमितत्वाद् अत्र परस्मैपदम् ॥ १० ॥

धर्म्यामित्यादि । धर्म्या धर्मादिनपेताम् । वेणी प्रवाहः । 'वेणी तु
केशबन्धे जलसुतौ' इति निघण्टुः ॥ ११ ॥

अनन्तरमित्यादि । कूलं कषतीति कूलङ्कषः । 'सर्वकूलः' (पा० सू०
३-२-४२) इति खच् । काठिन्यस्य सर्वसहं, 'पूः सर्वयोः--' (पा० सू० ३-२-४१)
इति खच् । अत्र रामः--'असंज्ञार्थमिदं, संज्ञायां तु वक्ष्यति । सर्वसहः

सम्मदाविष्टा शर्मिष्ठा शर्वाणीव शत्रुवर्गगर्वसर्वङ्गशक्तियुक्तं प्रीणित-
राजशेखरं मद्यां महितं द्रुह्यं नाम कमपि कुमारमामोदितविबुधचक्रं
जनयाश्चक्रे ॥

श्रुत्वा दास्यास्तदास्या लघु तनयजनिं म्लायदास्या तदास्या-
स्थानं गत्वाच्छपुत्री विवशमथ सुतावासिमेतामपृच्छत् ।

साप्येनामभ्यधत् द्विजवरकुलजः कश्चनारीरमन्मां

कान्तस्ते मास्तु शङ्का समजनि च सुतस्तावदेव सरामि ॥ १२ ॥

इति मायिकयामुकया दनुजबालिकया निवेदिता तस्या गिरमिमां
तथ्यामेव निश्चिन्वाना विगतशङ्कातङ्का देवयानी निजमेव निलय-
मियमियाय ॥

अनन्तरमन्तरान्तरा केषुचिद्दिनेषु तां दनुजगुरुदारिकाम् उल्ल-
सितरागवेगाम् उल्लापयमानो मदापादकैः पदार्थैर्मत्तामापाद्य उन्मत्ता-
मिव आर्तविविधप्रलापां परिरिरिक्षिषुः अक्षीणचेताः कुब्जवामनादीन्

सर्वं सम्पादयितुं समर्थः' इति । सर्वसहापतिं भूपतिम् । शक्तिः आयुधविशेषः,
बलं च । राजशेखरः चन्द्रचूडः, नृपश्रेष्ठश्च । विबुधा देवाः, सन्तश्च ।
चक्रं सैन्यं, समूहश्च ॥

श्रुत्वेत्यादि । जनिम् उत्पत्तिम् । तदास्यास्थानं तस्या निवासस्थानं,
बाहुलकाद् भावे क्यप् । सुतावासिमपृच्छत् कस्ते पुत्रदातेति । द्विजवरकुलजः
ब्राह्मणवंशजः कश्चन कान्तः माम् अरीरमत् ते शङ्का मास्तु इति बाह्योऽर्थः ।
द्विजवरेत्यत्र श्लेषेण सोमवंशजः ते भर्ता माम् अरीरमत् । शङ्का मास्तु इत्याभ्यन्तरः ।
समजनि जातः । 'दीपजन-' (पा० सू० ३-१-६१) इति कर्तरि णिच् ॥ १२ ॥

इतीत्यादि । मायिकया मायावत्या । व्रीह्यादित्वान्मत्वर्थे ठन् ।
अमुकया अमुया । 'अव्ययसर्वनाम्नाम्-' (पा० सू० ५-३-७१) इत्यकच् ।
'रूक्तापशङ्कास्वातङ्कः' इत्यमरः ॥

अनन्तरमित्यादि । उल्लापयमानः वञ्चयन् । 'लियः सम्मानन' (पा० सू०
१-३-७०) इत्यत्र चकारात् प्रलम्भने तङ् । मदापादकैः मदोत्पादकैः । परि-
रिरिक्षिषुः परिरिक्षितुमिच्छुः, सन्नन्तादुः । वामनः ह्रस्वः । उपवदमानः रहसि-

आदिश्य अशोकवनिकामाविश्य दनुजराजतनयामुपवदमानो मेदिनी-
पतिः अरमयमिमाम् अरमयत् ॥

अनन्तरमनुद्बुधं पूरुं च विनयान्वितम् ।

दैत्यपुत्र्यामयं देवयानीजानिरजीजनत् ॥ १३ ॥

तदनु कदाचन,

शुक्रतनूजाप्रहितः शक्रसमानस्तया भिया च युतः ।

प्रक्रीडितुमगमदसावाक्रीडं वार्षपर्वणीसहितम् ॥ १४ ॥

तदनु तथा दनुजगुरुतनूजया निजानुकानुकारान् कुमारान्
बहुकुमारानिह शर्मिष्ठासदननेदिष्ठभुवि भरितकुतुम् परिक्रीडमानान्
परिलोक्य सपदि पोपुष्यमाणरोषकालुष्यभाजा सहसोपसृत्य 'ननु

उपच्छन्दनं कुर्वन् । 'भासनोप-' (पा० सू० १-३-४७) इति उपमन्त्रणे
आत्मनेपदम् । उपमन्त्रणं रहस्युपच्छन्दनम् । उपच्छन्दनम् उपलालनम् ॥

अनन्तरमित्यादि । देवयानीजानिः देवयान्या एव प्रधानमहिषीत्व-
प्रसिद्धिरिति द्योत्यते, विनयान्वितमित्यनेन राज्यार्हता च । देवयानी जाया
यस्य सः देवयानीजानिः । 'जायाया निङ्' (पा० सू० ५-४-१३४) इति
निङादेशः समासान्तः ॥ १३ ॥

तदनु कदाचन कस्यचित् कालस्यापगमे ॥

शुक्रेत्यादि । प्रहितः प्रेरितः । अत्र तस्याः कर्तृत्वोक्त्या 'द्विजवर-
कुलजः कश्चनारीरमन्मां कान्तस्ते मास्तु शङ्के'ति शर्मिष्ठोक्तेः तात्पर्यपर्यालोचने
सा शङ्का नापगता प्रत्युत प्रवृद्धैवेति द्योत्यते । भिया राज्ञः तद्बृद्धयपरिज्ञानाद्
भीः, शुक्रतनूजा इत्यनेन अलङ्घनीयत्वं सूच्यते, शक्रसमान इत्यनेन भोग-
लौल्येन विपत्प्राप्तिश्च । आक्रीडम् उद्यानम् । वार्षपर्वणी शर्मिष्ठा ॥ १४ ॥

तदन्वित्यादि । अनुकः भर्ता । 'अनुकामिक-' (पा० सू० ५-२-७४)
इति निपातः । बहुकुमारान् स्कन्दकल्पान् । 'विभाषा सुपः-' (पा० सू०
५-३-६८) इति बहुच् । नेदिष्ठभुवि अन्तिकतमे प्रदेशे । इष्टानि
अन्तिकवाढयोः- (पा० सू० ५-३-६३) इति नेदादेशः । परिलोक्य दृष्ट्वा ।

परिचारिकाचारसमाचरणैकनिष्ठे! शर्मिष्ठे! नियतं भवती मदप्रिये
व्याप्रियते स्मेति निगदिता दितिजदुहितेयम् 'अयि भामिनि!
भवत्पदकुशेशयाभ्यां शपे त्वत्प्रियलामलोलुपैव सर्वदा वर्वृतीमि' इति
तामधिकमत्सरार्तामात्तकैतवमवर्तयत् ॥

सातङ्का सा सशङ्का पुनरपि नितरां मानिनी देवयानी

को वा तातः किशोराः! प्रवदत भवतामित्यमूनन्वयुङ्क्त ।

धात्र्या धाष्टर्यातिरेकात् कथयत न कुतो विप्र इत्येवमुक्ते

प्रान्ते प्रादर्शयंस्ते स्थितमथ नृपतिं तर्जनीसंज्ञया तम् ॥ १५ ॥

परिचारिकाचारेत्यनेन अत्यन्तानौचित्यं प्रकाश्यते । नियतं निश्चितम् । मदप्रिये
प्रियसम्भोगरूपे मदनिष्ठे । व्याप्रियते स व्यापृतवती । भामिनि! क्रोधने । 'भाम
क्रोधने' । भवत्पदकुशेशयाभ्यां शपे, 'शप उपात्मने' (वा०) इति तङ् । 'उपात्मनं
वाचा शरीरस्पर्शनम्' इति वृत्तिः । अत्र हरदत्तः- 'त्वत्पादौ स्पृशामि नैतन्मया
कृतमित्येवंरूपः शपथविशेषः' इति । 'श्लाघद्भुङ्-' (पा० सू० १-४-३४)
इति सम्प्रदानसंज्ञा । त्वत्प्रियस्य त्वदिष्टस्येति बाह्यः । प्रियशब्दस्य श्लिष्टत्वात्
त्वद्भुः प्राप्तौ सश्रद्धेत्याभ्यन्तरः । वर्वृतीमि अत्यर्थं वर्ते । 'वृत्तु वर्तने',
यङ्लुगन्तालट् । मत्सरेण ऋतां मत्सरार्ता । 'ऋते च तृतीयासमासे-
ऽवर्णान्ताद् वृद्धिर्वक्तव्या' (वा०) इति वृद्धिः । 'ऋ गतौ' । अवर्तयद्
उक्तवती । वृत्तु माषार्थः; अनित्यणिच्कः ॥

सातङ्केत्यादि । पुनरपि सातङ्केत्यनेन तया शपथे कृतेऽपि बालेषु प्रिय-
सारूप्यादिना रूढपदा सा शङ्का तदवस्थैवेत्युक्तम् । नितरां मानिनीत्यनेन
इममपराधं सद्यः प्रत्यक्षीकृत्य तत्प्रतीकारं करिष्यामीति तस्या व्यवसायः
प्रकाश्यते । धात्र्या उपमात्रा । 'धात्री स्यादुपमातापि क्षितिरप्यामलक्यपि'
इत्यमरः । धाष्टर्यातिरेकात् प्रागल्भ्यातिशयात् । 'जि धृषा प्रागल्भ्ये' । तस्मात्
क्तः, ष्यङ् । 'निस्साध्वसत्वं प्रागल्भ्यं प्रयोगेषु च सर्वत्र' इति भावप्रकाशः ।
तर्जनीसंज्ञया तर्जन्याः कृतार्थसूचनया । 'संज्ञा स्याच्चेतना नाम हस्ताद्यैश्चा-
र्थसूचने' इत्यमरः ॥ १५ ॥

आज्ञाय राज्ञो निकृतीरथासाधुदामधामा गिरमुद्रवाम ।
निरित्तरक्रोधभरातिरक्तनेत्रेण रूक्षं मुहुरीक्षमाणा ॥ १६ ॥

शशाङ्कवंशजनुषो नाहुषेरुचितं तव ।

प्रेष्यया यद्वर्ति प्राज्ञ ! प्रच्छन्नं सम्प्रयच्छसे ॥ १७ ॥

प्रभो ! दासीं प्रकुर्वाणः प्रमत्तहृदयो भवान् ।

प्रवर्धमानगर्भा मामगर्धयत हा कथम् ॥ १८ ॥

कृत्वाविचारं कुपतेऽपकारं

क्षोदिष्ट ! मद्यं शठ ! तिष्ठसे यत् ।

धिग् धिक् चरित्रं तव धिक् च राज्यं

धिक् सौहृदं धिक् च बहुज्ञभावम् ॥ १९ ॥

आज्ञायेत्यादि । निकृतीः शाठ्यानि । उदामधामा क्रोधेन ज्वलन्ती ।
उद्रवाम उदीरयामास इत्यर्थः । 'दु वमु उद्विरणे' । अनेन श्रोतृणामसङ्गत्वं
व्यज्यते । निरित्तरणे साधु निर्गच्छता । रूक्षं परुषम् ॥ १६ ॥

शशाङ्केत्यादि । नहुषस्यापत्यं पुमान् नाहुषिः । उचितमिति काका
प्रश्नः । नोचितमित्यर्थः । यद्वा त्वद्वंशकूटस्थपितृपर्यालोचने उचितमेवेदम् ।
सोमो हि पुरा भोगलौल्येन तारां नाम बृहस्पतेर्दारान् अपहृतवान् । नहुषस्तु
पुरुहूतजायाम् अमिलषितवान् । प्रेष्यया दास्यै । * अशिष्टव्यवहारे तृतीया
चतुर्थ्यर्थे भवतीति वक्तव्यम् इति तृतीया । सम्प्रयच्छसे ददासि 'दाणश्च
सा चेत्' (पा० सू० १-३-५५) इति तङ् ॥ १७ ॥

प्रभो ! इत्यादि । दासीं प्रकुर्वाणः अविचार्य अभिगच्छन् । 'गन्धना-
वक्षेपण-' (पा० सू० १-३-३२) इति साहसिक्य आत्मनेपदम् । गर्भा स्पृहा ।
'गृध्रु अमिकाङ्क्षायाम्' घञ् । अगर्धयत वञ्चितवान् । 'गृधिवञ्च्योः'-
(पा० सू० १-३-६९) इति प्रलम्भने तङ् ॥ १८ ॥

कृत्वेत्यादि । कुपते! भूपते । कुत्सितः पतिः इत्यपि स्फुरति । क्षोदिष्ट !
क्षुद्रतर, अल्पमते, अतिनृशंसेति वा । क्षुद्रशब्दाद् 'अतिशायन-' (पा० सू०

* 'अशिष्टव्यवहारे दाणः प्रयोगे चतुर्थ्यर्थे तृतीया' इति वार्तिकम् ।

एनां समानीय निजावरोधनं

भुङ्क्वाद्य भोगानिह निस्सपत्नकम् ।

दास्योचितं दासि! ननु त्वया कृतं

वाचा कृतं दानवधर्मकर्मठे! ॥ २० ॥

एवमवधीरयन्तीयम् अनवधीरयन्ती गुरुचरणम् एव शरणमिति दृढमवधारयन्ती रभसोदितदीर्घश्चसनविचलितेन विगलद्धारावलिना पयोधरेण भरितरूपदारविन्दपतितं राजहंसमलमुद्वेजयन्ती भृगुकुल-वैजयन्ती तत्सङ्गमाशया सह सहसा विभूषणावलीं विधूय परिकुचपरि-पतदश्रुधारातारहारालङ्कृता मन्तूयन्तं नितान्ततन्तस्यन्तम् अनुनयन्तं

५-३-५५) इतीष्टानि 'स्थूलदूर-' (पा० सू० ६-४-१६६) इति यणादिपरलोपः, पूर्वस्य गुणश्च । 'क्षुद्रो दरिद्रे कृपणे नृशंसेऽल्पनिकृष्टयोः' इति वैजयन्ती । मन्त्रं, 'श्लाघद्भुङ्-' (पा० सू० १-४-३४) इति सम्प्रदानसंज्ञा । शठ! गूढविप्रिय-कारिन् । तिष्ठसे 'प्रकाशन-' (पा० सू० १-३-२३) इति तङ् । धिक् चरित्रम् इत्यादिषु 'उभसर्व-' (वा०) इति द्वितीया । चरित्रं धिक् । ते चरित्रं निन्दित-मेवेत्यर्थः । राज्यं राजभावम् ॥ १९ ॥

एनामित्यादि । निस्सपत्नकं सपत्नीरहितम् इत्यर्थः । दास्योचितमित्यादि विपरीतलक्षणा । वाचा कृतम् अलम् । कृतं वारणे । वारणार्थयोगे तृतीया वक्तव्या । कर्मणि घटमाना, चेष्टाम् अत्यर्थं कुर्वाणा कर्मठा । 'कर्मणि घटोऽठच्' (पा० सू० ५-२-३५) इत्यठच् ॥ २० ॥

एवमित्यादि । अवधीरयन्ती निन्दन्ती । ईरयन्ती वदन्ती । रभसाद् वेगात्, क्रोधाच्च । उदितेन दीर्घश्चसनेन दीर्घेण वायुना, दीघश्चासेन च (वि)च-लितेन । विगलन्ती धारावलिर्धस्य, विगलन्ती हारावलिर्धस्य स च । पयोधरेण, 'स्त्रीस्तनाब्दौ पयोधरौ' इत्यमरः । भरितरूपदं पूर्णकान्तिसदनं च तद् अरविन्दं च भरितरूपदारविन्दं, तत् पतितं प्राप्तम् । भरितरू भ्रितरपीडं यथा तथा अरविन्दसदृशे पदे पतितं प्रगतं च । राजहंसं हंसं, राजश्रेष्ठं च । सङ्गमाशया सहेति सहोक्तिः । परिकुचं कुचयोः । 'परिप्रती अपि सप्तम्यर्थौ' इति माधवः । तार उज्ज्वलः । मन्तूयन्तं कृतापरोधमित्यर्थः । 'मन्तू अपराधे' 'रोष इत्यपरे'

चतुरचादुवचनैः अनुपदमुपवदमानमेनम् अपदयमपवदमाना माना-
कुलमानसा मन्तूयन्ती जनकनिकटमेव जवादटन्ती पृथग्भूय प्रियतमा-
गमप्रतीक्षमवस्थितं सात्त्विकं स्वान्तमिव वेगविगलितं धवलोत्तरासङ्गम-
प्यनवेक्षमाणा, पल्लवपेलवयोरनयोः पदतल्लजयोर्दवीयसीं पदवीं सत्वरं
गत्वरयोः गगनसरस्सरोजवल्लालस्यमानयोः आलस्यमपास्यामीति
विचार्यैव कवर्या सहसावतीर्य वयस्ययेव भुजाग्रेण मुहुर्मुहुः संवाह्यमान-
चरणयुगला, ललाटतटघटितविकटभ्रुकुटितया प्रकटोर्ध्वपुण्ड्रमण्डितेव
अविरतस्फुरदधरपुटतया धोरतरसंसारसागरतरणनिपुणतरं मन्त्रमिव
जपन्ती कैवल्यभूषितात्मा विष्णुपदरोचिष्णुः अतिरक्तनेत्रा प्रव्रजितेव
सर्वैः प्रेक्षमाणा क्षणादभिपत्य पित्ते वैवहित्रं दुश्चरितचक्रमावेदयाञ्चक्रे ॥

इति सुब्धातुवृत्तिः । नितान्ततन्तस्यन्तम् अत्यर्थमनुभूयमानशोकम् ।
'तन्तस् पम्पस् दुःखे' इति सुब्धातुवृत्तिः । अनुपदं पदे पदे । उपवदमानं
सान्त्वनं कुर्वाणम् । 'भासनोपसम्भाषा-' (पा० सू० १-३-४७) इति उप-
सम्भाषायां वदेरात्मनेपदम् । उपसम्भाषा सान्त्वनम् । अपवदमाना निन्दन्ती ।
'अपाद् वदः' (पा० सू० १-३-७३) इत्यात्मनेपदम् । मानेन आकुलम् ।
'स्त्रीणामीर्ष्याकृतः कोपो मानोऽन्यासङ्गिनि प्रिये' । मन्तूयन्ती क्रुध्यन्ती ।
अटन्ती गच्छन्ती । पृथग्भूय बहिर्निष्क्रम्य । प्रियतमागमं प्रतीक्षत इति
प्रियतमागमप्रतीक्षम् । 'ईक्षिक्षमिभ्यां च' (वा०) इति कर्मण्युपपदेऽण् ।
सात्त्विकं स्वान्तमिवेति उत्प्रेक्षायां धवलत्वं निमित्तम् । उत्तरासङ्गः उत्तरीयम् ।
दवीयसीं दूरतराम् । गत्वरयोः गमनशीलयोः । 'गत्वरश्च' (पा० सू० ३-२-१६४)
इति निपातः । ललस्यमानयोः अत्यर्थं लसतोः । भुजाग्रेण कुटिलाग्रेण ।
'भुज कौटिल्ये' । इगुपधलक्षणः कः । हस्ताग्रेण च । 'संवाह्यमानं, 'संवाहनं
मर्दनं स्याद्' इत्यमरः । घटिता बद्धा । 'घट चेष्टायाम्' । कैवल्येन भूषित
आत्मा देहो यस्याः । अनलङ्कारेति यावत् । कैवल्यमुवि अपवर्गाश्रयभूते
विष्णौ उषितः आत्मा मनो यस्याः सा च । विष्णुपदे आकाशे रोचिष्णुः
शोभनशीला । 'अलङ्कृन्-' (पा० सू० ३-२-१६४) इति इष्णुच् । विष्णुपदमिति

तदानीमेव स देवयानीजानिरपि भृगुवरवाग्वज्रपातातिभीतचेताः
सत्वरमुपेत्य दुस्सहतरनिकारानुस्सरणोत्पन्नानल्पबाष्पधोरणीसारणीय-
माननयनयानया तनयया सह समासीनमूर्जस्वतीप्राणनाथममुम् ऊर्ज-
स्वलरोषवेगशोणनयनकोणं प्राणंसीत् ॥

अथ समिन्धानरभसभरान्धमानसो निरतिशयतेजोभरनिराकृत-
दिवाकरः स खलु दिवाचरो लब्धवर्णमपि लब्धावर्णममुं वर्णपालकं
सभ्रमङ्गमीक्षमाण एवमाचक्षे —

साक्षान्नक्षत्रनाथस्त्रिपुरहरजटाजूटसंस्थः किलासौ

कूटस्थो यत्कुलस्य सर स हि नहुषो यस्य तातो मनीषी ।

विश्वक्षेमङ्गरो यः स्वयमपि सततं धार्मिकः कार्मिको वा

स त्वं सत्यप्रहाता भवसि बत कुतः क्षोणिजाने ! न जाने ॥ २१ ॥

लाञ्छनार्थं प्रियमाणभगवत्पदप्रतिबिम्बं च । तेन रोचिष्णुः । नेत्रं नयनं,
वस्त्रं च । प्रव्रजिता भिक्षुकी । विवोदुरिदं वैवहित्रम् । 'वहेस्तुरणिट् च' (वा०) ।
इटि शल्परत्वाभावाद् दत्त्वादिनिवृत्तिः ॥

तदानीमित्यादि । वाग्वज्रं शापः । निकारः परिभवः । बाष्पधोरणी
बाष्पप्रवाहः । सारणीयमानं सारणीवदाचरत् । सारणी कुल्या । 'प्रसरः सारणी
स्वल्पसरित्' इति विश्वप्रकाशः । ऊर्जस्वलः ऊर्जस्वी । 'ज्योत्स्नातमिस्रा—'
(पा० सू० ५-२-११४) इति निपातः । प्राणंसीत् प्रणतवान् ॥

अथेत्यादि । दिवाचरः शुक्रः । 'शुक्रो दूतो दिवाचरः' इति वैजयन्ती ।
'लब्धवर्णो विचक्षणः' इत्यमरः । लब्धावर्णं प्राप्तदोषम् । वर्णपालकं राजानम् ॥

साक्षादित्यादि । जटाजूटः जटाबन्धः । कूटं सङ्घातः तत्र
प्राधान्येन तिष्ठतीति कूटस्थः । आदिपुरुष इति यावत् । क्षेमं करोतीति
क्षेमङ्करः । 'क्षेमप्रिय—' (पा० सू० ३-२-४४) इति खच् । धार्मिकः धर्मं चरन् ।
'धर्मं चरति' (पा० सू० ४-४-४१) इति ठक् । कर्मभिः संस्कृतः कार्मिकः ।
'संस्कृतम्' (पा० सू० ४-४-३) इति ठक् । क्षोणिः जाया यस्य सः क्षोणि-
जानिः । 'जायाया निङ्' (पा० सू० ५-४-१३४) ॥ २१ ॥

साध्वेतत् साधु यत् त्वं शिवशिव पठिती धर्मशास्त्रे समस्तै-
 ऽप्यन्याय्यं खल्वकार्षीयुवतिसुखकृता यौवनेनाद्य माद्यन् ।
 तस्मान्मच्छासनोल्लङ्घनपर ! जरसा तादृशा तूर्णमेव
 व्याकीर्णाशेषवर्ष्मा भव धरणिपते छद्मसन्नायितात्मन् ! ॥ २२ ॥
 इति शप्तो नृपः सोऽभूत् तरसा जरसा वृतः ।
 स्त्रैणस्येह कथं न स्युरापदो भुवनत्रये ॥ २३ ॥
 अतिरक्तयैवायं समयं समलङ्घयत् ।
 इतीव जरसा सोऽमुमाततान सितं सितः ॥ २४ ॥
 तदनु तातप्यमानमना धात्रीपतिरसौ शापमुक्तिलिप्सया शारदा-
 मेवमुदाजहार ॥

साध्वित्यादि । शिवशिवेत्याश्चर्यद्योतकः । पठिती पठितमनेनेति
 विगृह्य 'इष्टादिभ्यश्च' (पा० सू० ५-२-८८) इति इनिः । धर्मशास्त्रे मानवादौ ।
 'क्तस्येन्विषयस्य कर्मण्युपसंख्यानम्' (वा०) इति कर्मणि सप्तमी । ज्ञातसकल-
 स्मृत्यर्थसतत्त्व इत्यर्थः । न्याय्यं न्यायादनपेतम् । तस्मादन्यद् अन्याय्यम् ।
 'धर्मपथ्यर्थः' (पा० सू० ४-४-९२) इति यत् । युवतिसुखं करोतीति युवति-
 सुखकृत् तेन यौवनेन । तादृशा जरया । युवतिसुखं कृन्ततीति च जरापि
 युवतिसुखकृत् । छद्मनः व्याजस्य । 'व्याजो मिषं छलं छद्म निमं च कपटोऽस्त्रि-
 याम्' इति वैजयन्ती । सन्नायितः सन्नवदाचरन् आत्मा यस्य ॥ २२ ॥

इतीत्यादि । तरसा उक्तमात्र एव । स्त्रैणस्य स्त्रीसक्तस्य ॥ २३ ॥

अतीत्यादि । सितं धवलम् आततान । अत्र हेतुस्त्रेक्षते । अति-
 रक्तयेत्यत्र श्लेषः ॥ २४ ॥

तदन्वित्यादि । तातप्यमानं अत्यर्थं तप्तम् । लिप्सया लब्धुमिच्छया ।
 'स्कोः संयोगाद्योः' (पा० सू० ८-२-२९) इति सलोपः ॥

अयि जहिहि दयालो ! रोषवेगं जनेऽस्मि-

न्नुशन विशतु मा मा कुत्सिता विस्रसा माम् ।

शरणमिह शरण्यं भावयेऽहं भवन्तं

ननु जगति दयार्द्राः साधवो दीनलोके ॥ २५ ॥

त्वत्तनयाविरहभयादिद्वरुजो मे वतैष शापस्ते ।

गण्डस्योपरि पिटकोद्भेदो भृशुवंशतिलक महितमते ! ॥ २६ ॥

पादाब्जे भवतो नतोऽस्मि भवतु क्षिप्रं कृपास्मासु ते

पुत्र्यां दैत्यपतेर्गुरो मम परो रागः समुज्जृम्भते ।

नान्यस्यामनुरागिणं जनमिमं जानीहि पाहि प्रभो !

तारुण्यं तरुणीमणेस्तदधुना मा मा वृथास्याः कृथाः ॥ २७ ॥

अयीत्यादि । जहिहि त्यज । 'ओहाक् त्यागे' । 'आ च हौ' (पा०सू० ६-४-११७) इति विकल्पेन इकारः । उशनः, 'सम्बोधने तूशनसस्मिरूपं सान्तं तथा नान्तमथाप्यदन्तम् । माध्यन्दिनिर्वष्टि' । मा मा विशतु अत्र माशब्दः न माङ् । तेन 'माङि लुङ्' (पा०सू० ३-३-१७५) इति लुङ्भावः । अत्र प्रविष्टाया अपि जरायाः अप्रवेशनार्थनया तस्याः स्थैर्याभावः प्रार्थ्यते । भवत्कृप-
यैषा क्षणादपयात्विति यावत् । शरणं रक्षितारम् । शीर्यत इति शरणं गृहम् । शृणाति रक्षणीयस्य आपदं हिनस्ति इति शरणं रक्षिता । 'शृ हिंसायाम्' । 'कृत्यल्युटः—' (पा०सू० ३-३-११३) इति कर्तरि कर्मणि च ल्युट् । शरणे श्रयणे साधुः शरण्यः । यद्वा शरणं गृहं तद्वदाश्रयभूतः, शास्त्रादित्वादिवार्थे यः । भावये प्राप्नोमि ॥ २५ ॥

त्वदित्यादि । गण्डस्य गण्डोः उपरिभागे पिटकाया उद्भेदः ॥ २६ ॥

एवं प्रार्थितेऽप्यनानुकूल्यमालक्ष्य सुतास्नेहपरतन्त्रोऽयम् अनया नीत्या प्रसाद्य इति उरसिकृत्य वक्रोक्त्यासत्योक्तिदोषमपि परिहरन्नाह—पादेत्यादि । कृपा क्षिप्रमस्मासु भवतु । दैत्यपतेर्गुरो ! ते पुत्र्यां मम परो रागः समुज्जृम्भते इति बाह्यः । ते कृपा क्षिप्रमस्मासु भवतु । गुरो ! मम दैत्यपतेः पुत्र्यां परो रागः समुज्जृम्भते इत्याभ्यन्तरः ॥ २७ ॥

समस्तवस्तूनि निरर्थयन्त्या

शापोत्थया ते जरया रयेण ।

सितत्वमाप्तस्य ममाद्य पुत्र्यां

कथं नु सन्मार्गस्ते रतिः स्यात् ॥ २८ ॥

एवमभिहितो महितकृपाभूरभरितमतिरसौ भृगुपतिः 'अयि वत्स! तव विस्रसा स्यादिति मम सरस्वती न विस्रसा भवेत् । तदेनामेक-
स्मिन्नुरस्ये विन्यस्यानया सह यौवनं वरिष्ठमनुबोभूयिषीष्ठाः । किञ्च,
उदञ्चितवरेण्यपुण्यपूरो राज्यभरभाग् यशोनिधिः प्राज्यतरभाग्यः
स सुतो भवताद्' इति युवजरन्तमनुनयपरं तमनन्ताधिभृतम् अनन्ता-
धिपतिमनुगतादरम् अनुजरीगृहीति स्म ॥

समस्तेत्यादि । निरर्थयन्त्या निरर्थानि कुर्वत्या । जरया सितत्वं
डिण्डीरपिण्डवत् श्वेतत्वम् आप्तस्य मम अद्य ते पुत्र्यां कथं रतिः स्यादिति
वाह्यः । सितत्वं शुक्लत्वमाप्तस्य अद्य मम पुत्र्यां कथं रतिः स्यादिति च
स्फुरति । सन्मार्गे रतिर्यस्य सः । एतत् षष्ठ्यन्तं सम्बुद्ध्यन्तं वा ॥ २८ ॥

एवमित्यादि । विस्रसा स्यात् जरा स्यादिति सरस्वती वाणी विस्रसा
अनृता । 'मिथ्या मृषा विस्रसानृते ।' उरस्ये आत्मसुते । 'उरसोऽण् च'
(पा० सू० ४-४-९४) इति यत् । उरसा निर्मित उरस्यः पुत्रः । अत्र आत्मार्थः
उरशब्दः । अनुबोभूयिषीष्ठाः अत्यर्थमनुभूयाः । यङन्तादाशिषि लिङ् ।
किञ्च स सुतः उदञ्चितवरेण्यपुण्यपूरत्वादियुक्तो भवतादिति अनन्ताधिपतिं
राजनम् अनुजरीगृहीति स्म पुनः पुनः अनुगृहीतवान् इति प्रकृतोऽर्थः ।
अत्रातीन्द्रियज्ञानवतः मार्गवस्य वचसि विचार्यमाणे सति सहृदयानां हृदि
हे उदञ्चितवरेण्यपुण्य पूरो! त्वं राज्यभरभाग् प्राज्यतरभाग्यः ससुतश्च भवतादिति
निजपुत्रीवल्लभस्य आज्ञामूरीकरिष्यन्तं पूरुं प्रत्यपि प्रसेदुषा भाव्यवस्थावेदिना
भृगुणा आशीः कृतेत्यपि स्फुरति । अत्र भवतादिति मध्यमः । युवैव जरन्
युवजरन् । 'युवा खलति—' (पा० सू० २-१-६७) इति समासः ॥

नत्वा नृपस्तं समुदाथ पत्न्या

पुरं प्रति प्रीतमनाः प्रतस्थे ।

पुत्रीप्रियाप्त्या परिपूर्णकामो

मोदं प्रपेदे स भृगूद्वहोऽपि ॥ २९ ॥

देवदेश्यो नृदेवोऽसौ देवान्या समन्वितः ।

जरन् जगाम विवशैः पुरं जनशतैर्वृतम् ॥ ३० ॥

एवं भार्गवशापतो नरपतिर्घोरां प्रपन्नो जरां

नारीणां विरसामसावथ तया सत्रैव पुत्र्या भृगोः ।

सम्प्राप्तः स्वपुरं पुरन्दरपुरप्रख्यं समाख्यद्यदुं

ज्यायांसं जरसं प्रतीच्छ सुत ! मे यच्छ त्वदीयं वयः ॥ ३१ ॥

नत्वेत्यादि । प्रतस्थे जगाम । धात्वर्थवैपरीत्ये प्रशब्दः । समुदा एवं-
विधं निकारमितः परं कदाचिदपि न करिष्यतीति प्रसन्नया ॥ २९ ॥

देवेत्यादि । देवदेश्यः प्रायेण देवतुल्यः । अत्र देश्यप्रत्ययेन जराया
अनपगमेऽपि तदपगमोपायलब्ध्या प्रसन्नहृदयत्वादतीव शोभमान इति प्रकाश्यते ।
किञ्च तदनुग्रहेण जराविनिमयसामर्थ्यमप्यस्य जातमिति च प्रकाश्यते । 'ईषद-
समाप्तौ—' (पा० सू० ५-३-६७) इति देश्यः । समन्वितः सम्यगन्वितः ।
अनेन तस्या रोषशान्तिश्च । जरन् जीर्णः । 'जीर्यतेरतृन्' (पा० सू०
३-२-१०४) इति भूते अतृन् । विवशैः, राज्ञो जराभिभूत्या वैवश्यम् ॥ ३० ॥

एवमित्यादि । घोराम् अमीष्टविषयानुभवनिराकरणशीलेति सर्वेषां भया-
वहाम् । पुरन्दरपुरप्रख्यं पुरन्दरपुरस्यैव प्रख्या ख्यातिः यस्य तत् । समाख्यत्
आख्यातवान् । 'अस्यतिवक्ति—' (पा० सू० ३-१-५२) इत्यङ् । ज्यायांसं
ज्येष्ठम् । वृद्धशब्दस्य ईयसुनि 'ज्य च' (पा० सू० ५-३-६१) इति ज्यादेशः ।
प्रतीच्छ प्रतिगृहाण । यच्छ देहि । 'पात्रा—' (पा० सू० ७-३-७८) इति
दाणो यच्छादेशः । त्वदीयं वयः यौवनम् ॥ ३१ ॥

कामानां सुहितो न चास्मि सुत ! तत्ते यौवनेनामुना
लालष्ये खलु जुष्यभोग्यनिवहं भोक्तुं सहस्रं समाः ।

निर्विद्यालमियन्तमङ्ग ! समयं निर्विश्य निर्विण्णधी-

र्विसन्धो भव विस्रसामयि ! पुरा गृह्णामि चाह्वय ताम् ॥ ३२ ॥

इति भरिताभिलाषमभिभाषितेन तेन यदुना धर्मसूक्ष्मवेदिना
पातालभुवमिव महाबलिपरीतां, वासवमिव वलाभावकृतं, धावत्यजननी-
मपि वनिताजनोद्वेजिनीं, वृद्धजनसुलभामपि बालजालस्पष्टदृष्टां, विरसां

एवम् आत्मवचोनिशमने खिन्नभावममुमालक्ष्य नूतनमयं यावज्जीवमहं
जीर्ण एव स्यामिति मन्वान एव मद्बचनं नोरीकृतवानिति शङ्कमानो जीर्ण-
ताया अवधिं निर्दिशन् पुनरप्याह— कामानामित्यादि । कामानां सुहितः
कामैस्तृप्तः । ‘पूरणगुण—’ (२-२-११) इति समासप्रतिषेधः । सुहितार्थाः
तृप्त्यर्थाः । एतस्मादेव निषेधात् सुहितार्थयोगे करणे षष्ठी अनेनैव ज्ञाप्यते ।
लालष्ये अत्यर्थमिच्छामि । ‘लष कान्तौ’ यङ् । जुष्यं सेव्यम् । समाः ‘काल-
ध्वनोः—’ (पा० सू० २-३-५) इति अत्यन्तसंयोगे द्वितीया । निर्विद्य अलं
निर्वेदेन अलम् । ‘अलंखल्वोः—’ (पा० सू० ३-४-१८) इति क्त्वा । निर्विश्य
अनुभूय । ‘निर्वेश उपभोगः स्यादित्यमरः । निर्विण्णधीः विरक्तधीः । पुरा
गृह्णामि निश्चितं ग्रहीष्यामि ‘यावत्पुरा—’ (पा० सू० ३-३-४) इति भविष्यति
लट् । अत्र पुराशब्दो निश्चयार्थः, सद्योऽर्थो वा । यावच्छब्दो निश्चयार्थ
एव ॥ ३२ ॥

इतीत्यादि । भरितः, ‘भृ भरणे’ श्वा । धर्मसूक्ष्मवेदिना युवत्वे पित्रे
दत्ते सति मदीयेन यौवनेन मन्मातुरेव उपभोगः स्यात्, तदयुक्तमेवेति मत्वेति
भावः । महाबलिः असुरः, महत्यो वलयश्च । वलस्य वलासुरस्य, बलस्य
शक्तेश्च अभावं करोतीति । ‘किप् च’ (पा० सू० ३-२-७६) इति किप् ।
धावत्यं, ‘निसर्गरमणीयो यः स्त्रीणां स धवलः स्मृतः’ । तद्भावो धावत्यम्;
जरसा शौक्ल्यं च । बालः शिशुः, चिकुरश्च । ‘केशाः शिरसिजमूर्धजकचचिकुर-
शिरोरूढाः स्मृता बालाः’ इति अभिधानरत्नमाला । बिभरिषामि मर्तुमिच्छामि ।

जरसं नरर्षभ ! न विभरिषामीति प्रातीपिकेन तेन प्रत्यादिष्टो रुष्टमति-
र्ययातिः प्रेमपाशावपाशितोऽपि, 'जाल्म ! त्वदन्ववायजन्मानो राज्य-
भाजो न भवेयुः' इति सत्वरं शप्त्वा दुर्वशाशयः तुर्वशं द्रुह्यमनुद्रुह्यमप्ययं
'यवनतां यौवनोदय एवा(प्य?त्य)यं बाहनविहीनतामपि जिहीथाः'
इत्यनाश्रवान् अनाश्रितानुक्रोशलेशम् अशाप्सीत् ॥

भृगुशापोत्थजरसा प्रसितोऽपि महीपतिः ।

स भृशं यौवनेनापि प्रसितः किमिदं वत ॥ ३३ ॥

तदनु दुरवसानविषयरसदुरभिनिवेशपङ्किलं विविधविपत्सङ्घसङ्कुलं
सङ्कुसुकतापदं सकलतापदमपि हन्त यौवनम् अतिचिरमनुबुधूषुरेव
पुरुषवरं पूरुमादरादारादाहूय पुरोवदेव पुरुविनयम् एनमात्माभिमत-
मभिदधे ॥

प्रातीपिकेन प्रतीपं वर्तमानेन । 'तत्प्रत्यनुपूर्व—' (पा० सू० ४-४-२८) इति
ठक् । अवपाशितो बद्धः । जाल्मो जडः । 'जल घातने' घातनं जडत्वम् ।
जलति बुद्धितैक्षण्याभावादिति जाल्मः । यवनतां यवनत्वम् । अ(प्य?त्य)यं
मृतिम् । जिहीथाः प्राप्नुयाः । अनाश्रवान् अनुक्तकारिणः । 'वचने स्थित
आश्रवः' इत्यमरः । अशाप्सीत् शंसवान् । 'शप आक्रोशे' लुङ् ॥

भृग्वित्यादि । जरसा हेतुना प्रसितः प्रकर्षेण सितः श्वेतोऽपि
महीपतिः भृशम् अत्यर्थं यौवनेनापि प्रसितः श्वेतोऽभूत् । किमिदं किमेतत् ।
वत आश्चर्यमित्यर्थः । इति विरोधः । यौवनेन यौवने प्रसितः प्रसक्तोऽभूदिति
परिहारः । अत्र यौवनेनेति 'प्रसितोत्सुकाभ्यां—' (पा० सू० २-३-४४) इति
तृतीया । प्रसितः प्रसक्तः ॥ ३३ ॥

तदन्वित्यादि । दुष्टमवसानं येषां ते दुरवसानाः । दुरभिनिवेशः
दुराग्रहः । 'निबन्धोऽभिनिवेशः स्याद्' इति वैजयन्ती । सङ्कुसुकता अस्थि-
रता । 'कस गतौ' 'समि कस उक्त्' (उणादि० १९७) कसति गच्छति इति
कसुकः अस्थिरः । बाहुलकात् सङ्कुसुक इत्यन्ये । 'चले सङ्कुसुकोऽस्थिरः' इति
वैजयन्ती । अनुबुधूषुः अनुभवितुमिच्छुः । पुरुविनयमित्यनेन वचनात्पूर्वमेव
अयं मदाज्ञां परिग्रहीष्यतीति राज्ञो बुद्धिरुत्पन्ना इति प्रकाश्यते ॥

पूरो ! पुरुकृपापूरपारावारपरायणम् ।

त्वमेवाद्य विपद्यसां तदाज्ञां प्राज्ञ ! मे कुरु ॥ ३४ ॥

आसन्नमाज्ञातसमस्तवेद्यं

न त्वामृते वत्स ! परं प्रपद्ये ।

विक्रीय को वा दधिशिष्यसंस्थं

ब्रजेत् प्रतोलीं नवनीतहेतोः ॥ ३५ ॥

अद्याशेषसमुद्यमानपि जवादेवा जरा मेदुरा

दुर्वारा बत दुर्विधेर्विलसितादद्धा दनीध्वंस्ति मे ।

कामः सम्प्रति मां प्रतीह च शरीचापी जरीजृम्भते

तद्वित्सामि च वित्ससां तरुणतां धित्सामि वत्साधुना ॥ ३६ ॥

पूरो इत्यादि । परायणम् आश्रयः । पुरुकृपापूरपारावारेत्यनेन कृपायाः अपरिच्छिन्नत्वोक्तेः सर्वव्यापित्वं ध्वन्यते । तेन सर्वज-ाधिनिवारणैकलोलुपस्य तव मदाधिनिवारणे भ्रातृणामिव कथमुदासीनता स्यादिति द्योत्यते । त्वमेवेत्येवकारेण मन्निदेशे त्वयापि निराकृते अहमशरण एवेति द्योत्यते । अस्यां त्वयापि विदितपूर्वायां विपदि सङ्कटे । प्राज्ञः प्रज्ञावान् । 'प्रज्ञाश्रद्धा—' (पा० सू० ५-२-१०१) इति णः । 'उत्तमश्चिन्तितं कुर्यात् प्रोक्तकारी तु मध्यमः । अधमोऽश्रद्धया कुर्यादकर्तोच्चरितं पितुः ॥' इत्यादिक्रमभिजानासीति भावः ॥ ३४ ॥

आसन्नमित्यादि । प्रपद्ये आश्रये । प्रतोलीं रथ्याम् । 'रथ्या प्रतोली विशिखा' इत्यमरः ॥ ३५ ॥

अद्येत्यादि । दनीध्वंस्ति अत्यर्थं ध्वंसते । 'ध्वन्सु गतौ च' यङ्लुक् । इह च अस्यामवस्थायामपि । जरीजृम्भ्यते अत्यर्थं जृम्भते । 'ज(भ?मी) जृमि गात्रविनामे', इदित्त्वान्नलोपाभावः । दित्सामि दातुमिच्छामि । धित्सामि धर्तुमिच्छामि । उभयत्रापि 'सनि मीमा—' (पा० सू० ७-४-५४) इति इस् । 'अत्र लोपो—' (पा० सू० ७-४-५८) इत्यभ्यासलोपः ॥ ३६ ॥

तदनु तदीयमुदितं विरसमपि तरसा गुरुगौरवादुरुतराद् अर-
मयगुरुरीकृत्य सकलशास्त्रतत्त्वविज्ञः पितरमेवं व्यजिज्ञपत् ॥

यस्मादशेषपुरुषार्थविधौ समर्थ

त्वत्तः शरीरमुदपादि गुरो ! ममेदम् ।

तस्य प्रभो ! तव वचो यदि नाकरिष्यं

तद्गर्दभादपि च कष्टतरोऽभविष्यम् ॥ ३७ ॥

तस्मादस्मि तवेप्सितं द्रुततरं कुर्यामपर्याकुलः

प्रोच्यादादिति यौवनं स हरये देहं दधीचिर्यथा ।

राजासौ सहसाशिषा सह जरां तस्मै समर्प्यार्पित

तेनादत्त च यौवतस्य मनसा साकं मुदा यौवनम् ॥ ३८ ॥

(तदन्वित्यादि ।) विरसमपि सर्वेषामिति शेषः । तत्त्वं, 'रूपं तत्त्वं सतत्त्वं च स्वरूपं च' इति वैजयन्ती । तस्य विज्ञः । व्यजिज्ञपत् विज्ञा-
पितवान् । 'ज्ञा अवबोधने' चङ् ॥

यस्मादित्यादि । उदपादि उत्पन्नम् । 'चिण् ते पदः' (पा० सू० ३-१-६०) इति कर्तरि चिण् । अशेषपुरुषार्थविधौ चतुर्वर्गसाधने । समर्थम्, मर्त्यदेहेनैव हि धर्मादयः साध्यन्ते । गर्दभादपीति, विड्भुक्त्वादतिनिक्कृष्टो हि गर्दभः । अकरिष्यम् अभविष्यम् इति 'लिङ् निमित्ते-' (पा० सू० ३-३-१३९) इति क्रियातिपत्तौ भविष्यति लङ् । कुतश्चित् कारणवैगुण्यात् क्रियाया अनभि-
निर्वृत्तिः क्रियातिपत्तिः ॥ ३७ ॥

तस्मादित्यादि । द्रुततरं नात्र किञ्चिदपि विचारणीयमिति भावः ।
हरये इन्द्राय । दधीचिर्नाम कश्चिन्मुनिः । 'त्वचं कर्णः शिबिर्मांसं जीवं
जीमूतवाहनः । ददौ दधीचिरस्थीनि किमदेयं महात्मनाम् ॥' 'जीमूतवाहस्य
शिबेर्दधीचे'रिति चैकान्तरत्वेन प्रयोगः । आशिषा सहेति 'सहयुक्ते-' (पा० सू०
२-३-१९) इति तृतीया । 'आशीरुरगदंष्ट्रायां शुभवाक्यामिलाषयोः'
इति वैजयन्ती । यौवतस्य युवतिसमूहस्य । मनसा साकमिति सहोक्त्या
तत्क्षणमेव अभिरूपोऽभूदिति प्रकाशयते ॥ ३८ ॥

पूरुः पूरुषपुङ्गवः पुरुलसत्तारुण्यपूर्णद्युतिः

कालाम्भोदकलिन्दजौघसुभगं कान्तं वहन् कुन्तलम् ।

डिण्डीरोदरपाण्डरामचिकुरो दण्डी जरन्नाहुषि-

नारीणां सुखदाबुभौ व्यतिबभूवाते प्रमोदाकुलौ ॥ ३९ ॥

राजा दारैरुदारैरथ नगरवरे रंरमीति स तस्मिन्

पादान्तालोलवालैर्घनरुचिरुचिरैः पुष्कराश्चत्कराग्रैः ।

स्फायदानो महाविग्रहविजितमहीभृदणः पद्मशुम्भ-

द्वक्त्रः कान्तारमध्ये कलितरुचि यथा हास्तिकैर्हस्तिराजः ॥ ४० ॥

पूरुरित्यादि । (ओघः) 'ओघः प्रवाहो वेणी च धारा स्रोतो रयः स्मृतः' इति वैजयन्ती । (डिण्डीरः) 'डिण्डीरोऽन्धिकफः फेनः' इत्यमरः । जरन् जीर्णः । नहुषस्य अपत्यं नाहुषिः । सुखं ददाति खण्डयतीति च तथा । 'शुभानि खानि येनैतत् सुखमित्यभिधीयते । दूयन्ते खानि येनैतद् दुःखमित्यभिधीयते ॥' इति भावप्रकाशः । व्यतिबभूवाते 'भूसत्तायामित्यस्मात्लिटि 'कर्तरि कर्मव्यतीहारे' (पा० सू० १-३-१४) इति तङ् । कर्मव्यतीहारः क्रियाविनिमयः, युवत्व-जरत्वयोर्व्यत्यासो भूत इत्यर्थः । 'व्यत्याचरेते विप्राग्र्यौ' इतिवत् । अत्र युवत्वेन भवनं पूरोः क्रिया, जरत्वेन भवनं ययातेः क्रिया, तयोर्विनिमयो भूत इत्यर्थः । प्रमोदेन आकुलौ, भग्नप्रायाया अप्याशाया यथावत् परिपूरणेन राज्ञः प्रमोदः । अनितरलब्धाया दुष्करतराया गुर्वाज्ञाया अहमेव पात्रं जात इति पूरोः प्रमोदः ॥ ३९ ॥

राजेत्यादि । (उदारः) 'उदारो दातृमहतोः' इत्यमरः । रंरमीति स अत्यर्थं रेमे । बालः बालधिः, चिकुरश्च । घनः मेघः, घना निबिडा च । पुष्करेण जलेन, पुष्करं तामरसमिव च अञ्चत् शोभमानम् । स्फायद् वर्धमानम् । 'स्फायी ओप्यायी वृद्धौ' । दानं मदजलं, दानं च । विग्रहः, देहः, युद्धं च । महीभृतः पर्वता, राजानश्च । पद्मं बिन्दुजालकं, पङ्कजं च । 'महारण्ये दुर्गपथे कान्तारम्' इत्यमरः । हस्तिनीनां समूहा हास्तिकानि । 'चित्तहस्ति-' (पा० सू० ४-२-४७) 'भस्याढे तद्धिते' (वा०) 'पुंवद्भावो वक्तव्यः' (वा०) इति पुंवद्भावः । स्फायदिति । 'चक्षिष् व्यक्तायां वाची'त्यत्र इकारस्य अनुदात्तत्वम् । 'अनुदात्तेश्च-

गोवृन्दैर्विबुधावलीं कमलिनीहर्षं मुदा हर्षयन्

दृष्यद्वैरिसमूहमन्धतमसध्वंसं लघु ध्वंसयन् ।

भञ्जनाशु खलोत्करं कुमुदिनीभञ्जं सदा मोदयन्

कोकामोदमयं जनान् दिवसकृच्छासं ललासान्वहम् ॥ ४१ ॥

यो वा किल सततापादितसकलाशापालनो निखिलानपि
दिशामधीशान् निजगृहकृत्यमात्रलग्नहृदयान् आततान् । यं वा किल
निरूपमविक्रमं निजं पतिमिव परिचचार परमभाग्यसुलभा भगवती
भार्गवी । येन किल काशरुचिभरनिरासिना निरतिशययशोवरासिना
पतिव्रतावृत्तिमुपाश्रितवती वसुमती निचोलवतीव वितेने । यस्मै किल
विस्मायकरूपपरिभूतभूतनाथपरिपन्थिने स्पृहयांबभूव निधुवननिधौ

(पा० सू० ३-२-१४९) इति युजर्थमवश्यं कर्तव्यमेव । तेनैव तद्धि सिद्धे पुन-
स्तडर्थः क्रियमाणो ङकारः अनुदात्तेत्त्वप्रयुक्तस्य तडोऽनित्यत्वज्ञापनायैव प्रभवति ।
तेन तालैः शिञ्जदिति, तृष्णे जृम्भसीति, स्फायन्निर्मोकेत्यादि च सिद्धयति ॥ ४० ॥

गोवृन्दैरित्यादि । गावो रश्मयः, वाचः, यज्ञाश्च । विबुधाः सन्तः,
देवाश्च । कमलिनीहर्षमित्यादिषु चतुर्षु 'उपमाने कर्मणि च' (पा० सू० ३-४-४५)
इति कर्मण्युपपदे णमुल् । कमलिनीमिव हर्षयन्नित्यर्थः । दिवसकृच्छासं दिवस-
कृदिव । अत्र 'कर्मणि चे'त्यत्र चकारात् कर्तरि णमुल् । सर्वत्र कषादिष्विति
यस्माद्धातोर्णमुल् तस्यैवानुप्रयोगः । अन्धयतीति अन्धं, अन्धं च तत् तमश्चेति
अन्धतमसम् । 'अवसमन्धेभ्य-' (पा० सू० ५-४-७९) इत्यच् समासान्तः ।
खलानां पापानां । 'खल सञ्चये' । पापानि सञ्चिनोति इति खलः । ललास शुशुमे ।
अन्वहं अहन्यहनि, वीप्सायामव्ययीभावः ॥ ४१ ॥

यो वेत्यादि । निजगृहपालनमेव तेषामधिकार इति भावः । यमित्यादि ।
विक्रमः पराक्रमः, पदविक्षेपश्च । परमभाग्यानां सुलभा । भार्गवी श्रीः ।
येनेत्यादि । यश एव वरासिः यशोवरासिः निबिडतरं वासः । 'वरासिः स्थूल-
शाटकः' इत्यमरः । निचोलः प्रच्छदपटः । वितेने कर्मणि लिट् । यस्मै
इत्यादि । 'स्पृहेरीप्सितः' (पा० सू० १-४-३६) इति सम्प्रदानसंज्ञा ।

निजध्वेषु तदात्मतापादनेन आपादितहृदयक्षोभः सकलोऽपि नाक-
वामालकालोकः । यस्मात् किल परितस्ताः समस्ताः प्रतीपभूषा
निरस्तमहावना अपि स्वधर्मः कदाचिदपि नोच्छङ्खनीय इत्युरसिकृत्येव
ऊरीकृतमहावनाः गुहामुखनिलीनमहाहरिनिनादनिकामचकितचेतसः
विहस्तानां विजितस्वस्त्रीजनानां स्वस्त्रीजनानाम् अग्रहस्तान् बाहाग्रेण परि-
गृह्योदग्रतरुशारवाशिखाग्राधिरूढाः तत्रत्यकोटरजालोदरगतकाकोदरगण-
गरलोद्गारिशूत्कारनिशमनेन निविडां भीतिमुद्रहन्तो 'गरुडाय नमः'
इत्युच्चरन्तः कथमपि वसन्ति स्म । यस्य किल बाहाभिधाने वर्षणवारिवाहे
द्रविणविसरं विहततर्षं वर्षति किम्पचानसङ्घानां संहननेषु भूषासंहतिं
भवनेषु विभवसंहतिं हृदयेषु मोदभारोऽपि जातुचिदपि न माति स्म ।
यस्मिंश्च महीपतौ महितापदाने निहतविहितमहितापदाने सततमहिता-
पदानेतरि महीमहीनामनुशास्त्रमनुशासति राहौ द्विजवरोपप्लवरुचिः,
वारिप्रवाहे सेतुभङ्गः, पद्मायां परपूरुषसङ्गः, दन्दशूके द्विजिह्वता,

भूतनाथपरिपन्थी कामः । निधुवनविधौ रतिसमये । धवा भर्तारः । तदात्मते-
त्यादि । स्वमर्तृषु तदात्मताभावनेन हृदयक्षोभम् उत्पादितवानित्यर्थः । यस्मा-
दित्यादि । निरस्तमहावनाः निरस्तं महदवनं रक्षणं यैस्ते । ऊरीकृतमहावनाः
वनगता इत्यर्थः । हरयः सिंहाः । स्वस्त्रियः स्वर्गस्त्रियः, आत्मीयाः स्त्रियश्च ।
काकोदराः फणिनः । यस्येत्यादि । विहतोऽर्थिनां तर्षो यस्मिन् वर्षणे इति
क्रियाविशेषणम् । किम्पचाना दरिद्राः । संहननेषु शरीरेषु । न माति स्म न
प्रबभूव । यस्मिंश्चेत्यादि । अपदानम् अद्भुतकर्म । मद्याः तापदानं महि-
तापदानम् । विहितं महितापदानं यैः ते विहितमहितापदानाः । निहता विहित-
महितापदाना येन सः निहतविहितमहितापदानः । तस्मिन् । अहितानाम्
आपदानेता । अहीनां अखण्डाम् । अनुशास्त्रम् अनुसृतशास्त्रं, क्रियाविशेषणम् ।
अनुशासति परिपालयति । द्विजवरः ब्राह्मणश्रेष्ठः, चन्द्रश्च । सेतुः मर्यादा, जल-
प्रतिबन्धश्च । पद्मम् अस्या अस्तीति पद्मा, अर्श आदित्वादच् । परपूरुषः विष्णुश्च ।

पयोनिधौ पोतसंस्थितिः, वनिताविलम्बे क्षीणता, ग्रहेषु वक्रगतिः, षट्पदेषु मधुप्रसक्तिः, कृषीवलगृहेषु खलावस्थितिः, ओषधीशे दोषोपसङ्गः वृषध्वजे विषादिता, वृद्धजनेषु दण्डधारणम्, रतौ वैपरीत्यं, वारण-विग्रहेष्ववग्रहः, कामिनीकुचकलशयोरुद्धतता च केवलमाविरासीत् ॥

तदनु तनयरूप्येण यौवनेन कमनीयरूप्ययं ययातिः अयात-यामानखिलानपि कामान् अनुदिनमनुभुञ्जानः चतुरं चतुरम्बुराशिरश-नापरित्रौकितां भूतिदार्ढीं भूतधात्रीम् अमितोत्थपरित्रासहीनं परि-त्रायमाणः, समासहस्रावसाने विस्त्रसां मङ्क्षु परिजिघृक्षुः पुरुषाग्रगण्यं पुरुषुणाकरं पूरुममृतकिरा गिरा व्याजहार—

‘द्विजिह्वौ सर्पसूचकौ’ इत्यमरः । पोतः शिशुः, यानपात्रं च । संस्थितिः मृत्तिश्च । मधु मधं, पुष्परसश्च । खला दुष्टाः । खलं लूनधान्यप्रक्षेपस्थानम् । ‘खल सञ्चये’ । खल्यते सञ्च्रीयते भूधान्यादिकम् इति खलम् । ‘खनो घ च’ (पा० सू० ३-३-१२५) इत्यत्र हरदत्तः — “घित्करणसामर्थ्यादन्येभ्योऽप्ययं भवतीति नहि खनः कश्चिदवयवः कुत्वमागस्ति । तेन खलं भग इत्यादि भवती”ति । दोषो दोषा च । विषादिता दुःखमाकृत्वं, विषमक्षकृत्वं च । वैपरीत्यं पुरुषायितम् इत्यर्थः । ‘नायकस्यानुमत्या वा स्वमनीषिकयाथवा । पुंवत् स्त्री रमते रागात् पुरुषायितमुच्यते ॥’ इति रतिरत्नदीपिका । अवग्रहः वर्षप्रति-बन्धः । ‘अवे ग्रहो—’ (पा० सू० ३-३-५१) इत्यच् । करिणां ललाटं च । ‘अवग्रहो ललाटं स्याद्’ इत्यमरः । आविरासीद् आविर्भव ॥

तदन्वित्यादि । तनयरूप्येण तनयस्य भूतपूर्वेण । ‘षष्ठ्या रूप्य च’ (पा० सू० ५-३-५४) इति रूप्यः । अयातयामान् नूतनान् । ‘जीर्णं च परि-मुक्तं च यातयाममिदं द्वयम्’ इत्यमरः । परित्रौकितां परितः प्राप्ताम् । ‘त्रौक गत्यर्थः’ । भूतिः सम्पत् । (भूतधात्री) ‘विपुला गह्वरी धाली भूतधात्र्यन्विमेखला इत्यमरः । अमृतं किरतीति अमृतकीः ॥

पूरो ! पुत्री त्वयास्मिन्नजनिषि जनुषि प्रीतिमान् प्राप्नुहीदं
 तारुण्यं त्वं वरेण्यं द्रुतमयि जगतां पूज्य ! राज्येन साकम् ।
 व्युत्क्रान्तौ मास्तु शङ्का तदखिलजगतीं पाहि पाहीति पाहि
 प्राज्ञैराज्ञा गुरुणामिह भुवनतले वत्स ! मीमांस्यते किम् ॥ ४२ ॥

एवमभिमाण्यैनम् अखिलदिक्षु विदितमभिषिषिक्षुरेष नहुषनन्दनो
 वरीयसा पुरोधसा वर्षीयसा मन्त्रिवृषपौरजानपदजनेन च गरीयांसं
 ज्यायांसमतिक्रम्य कथङ्कारं कनीयांसं स्रुमभिषेक्तुकामोऽसीत्यभिहितः
 पित्रादेशकर्तुरेव हि पुत्रतेत्युक्त्वा पवित्रे मुहूर्ते निजनियुक्तेरायुक्तं पूरुं

पूरो इत्यादि । पुत्री प्रशस्तपुत्रवान् । उभयलोकसुखमपि त्वदायत्त-
 मेवेति भावः । अजनिषि जातोऽस्मि । जनुषि जन्मनि । अस्मिन्निति विधे-
 यांशः । व्युत्क्रान्तौ क्रमोलङ्घने । पाहि पाहीति पाहि अत्यर्थं पालय । 'क्रिया-
 सममिहारे-' (पा० सू० ३-४-२) इति लोट् । क्रियासममिहारेणात्र सम्यक्त्वम् ।
 लोटो हि 'क्रियासममिहारे द्वे भवत इति वक्तव्य'मिति द्विर्वचनम् । 'यथाविध्यनु-
 प्रयोगः पूर्वस्मिन्' (पा० सू० ३-४-४) इति तस्यैव धातोरनुप्रयोगः । मीमांस्यते
 विचार्यते किं श्रवणसमनन्तरम् अनुष्ठीयत एव । 'मानवध-' (पा० सू० ३-१-६)
 इति जिज्ञासायां सन् । ततः कर्मणि लट् ॥ ४२ ॥

एवमित्यादि । अखिलदिक्षु विदितमिति एतदभिषेकेच्छाया लोका-
 क्रोशहेतुत्वं न स्यादिति भावः । अभिषिषिक्षुः अभिषेक्तुमिच्छुः । वरीयसा
 उरुतरेण । वर्षीयसा वृद्धतरेण । गरीयांसं गुरुतरम् । एषां त्रयाणाम्
 ईयसुनि 'प्रियस्थिर-' (पा० सू० ६-४-१५७) इत्यादिना वर्षिगर इति
 आदेशः । कथङ्कारं कथमित्येवार्थः । 'अन्यथैवं-' (पा० सू० ३-४-२७)
 इति णमुल् । ज्यायांसं ज्येष्ठम् । 'वृद्धस्य च' (वा०) इति ज्यादेशः ।
 कनीयांसं कनिष्ठम् । 'युवाल्पयोः-' (पा० सू० ५-३-६४) इति कनादेशः ।
 पुत्रतेति पुत्रं विहायान्यं कमभिषेक्ष्यामीति भावः । पवित्रे 'पुवः
 संज्ञायाम्' (पा० सू० ३-२-१८५) इति करणे इत्रः । अत्र लक्षणया पवित्रो
 देश इतिवत् करणमात्रे । निजनियुक्तेरायुक्तं निजनियोगे तत्परम् । 'आयुक्तकुश-
 लाभ्यां-' (पा० सू० २-३-४०) इति षष्ठी । आसेवा तात्पर्यम् । विषयान्तेषु

पुरोहितैः पुरुहिताभिलाषिभिः अभिषेचयन्मसुं प्राज्यतरराज्यभारभरणे
नियुज्य पुनरन्यान् विषयान्तेषु विन्यस्य स्वयमपि विषयान्तमुपयिवान्
विपिनान्तमुपगम्य दान्तमतिरुत्तमेन तपसोत्तपमानैः तापसनिवहैः सह
गृहीताभ्यन्तराभिमातिविततिः निखिलजनविस्मयावहं तपस्तप्यते स्म ॥

त्रिंशद्वर्षाणि तोयप्रति तदनु पिबन् वत्सरं वायुभक्षः

पश्चात् पञ्चाग्निमध्यस्थितिकृदपि परं नित्यमेकान्तचेताः ।

पादाङ्गुष्ठेन तिष्ठन्नधिपृथिवि पुनः स्याणुवन्मासषट्कं

मध्येऽरण्यान्यतप्त प्रचुरमिति तपः सोऽभ्यपसच्च नाकम् ॥ ४३ ॥

अनन्तरं निजान्तिकमायान्तं निखिलहरिदन्तरालमुच्चैरुच्चरमाणया
रुचा विरोचनमिव विरोचमानं त्रैलोक्यविदितापदानमेनमालोक्य
निर्जराधिपतिरूर्जितमोदमलमार्जिहत् ॥

जनपदसीमासु । विषयान्तं विषयाणाम् इन्द्रियार्थानाम् अन्तम् । अत्र शाब्दो
विरोधः । उत्तपमानैः दीप्यमानैः । ‘उद्विभ्यां तपः’ (पा० सू० १-३-२७)
इति तपेरकर्मकात् तङ् । आभ्यन्तराभिमातयः कामक्रोधादयः । अभिमन्यते
प्रतिपक्षमित्यभिमातिः शत्रुः । ‘आभिमातिरिति केचिदि’ति सुबोधिनी । तपस्त
प्यते स्म तपः आर्जितवान् । ‘तपस्तपःकर्मकस्यैव’ (पा० सू० ३-१-८८) इति
कर्मवद्भावाः । ‘तप सन्तापे’ ॥

त्रिंशदित्यादि । तोयप्रति स्वरूपं तोयम् । ‘सुप्रप्रतिना मात्रार्थे’
(पा० सू० २-१-१०९) इत्यव्ययीभावः । मात्रार्थोऽल्पार्थः । परम् उपरि-
तनम् । वत्सरमित्यनुषङ्गः । एकम् अन्तम् अग्रस्थितं ज्ञेयमस्येति एकान्तम् ।
अधिपृथिवि पृथिव्याम् । ‘अव्ययं विभक्ति-’ (पा० सू० २-१-६) इति
विभक्त्यर्थेऽव्ययीभावः । ‘विभक्तीति सप्तम्यर्थो विवक्षितः’ इति नीविकारः ।
मध्येऽरण्यानि महारण्यमध्ये । ‘पारे मध्ये-’ (पा० सू० २-१-१८) इत्यव्ययी-
भावः । तपोऽतस्त तप आर्जितवान् । पूर्ववत् कर्मवद्भावाः । अभ्यपसद्
अभ्यगमत् । ‘पतः पुम्’ (पा० सू० ७-४-१९) इत्यङि पुमागमः । अत्र
चकारेण तपःफलस्य कालान्तरितत्वाभावः । सशरीरस्वर्गप्राप्तिश्च द्योत्यते ॥ ४३ ॥

अनन्तरमित्यादि । हरिदन्तरालम् उच्चरमाणया उत्क्रम्य गच्छन्त्या ।
‘उदश्चरः-’ (पा० सू० १-३-५३) इति आत्मनेपदम् । आर्जिहत् पूजितवान् ।

सौवान् सर्वानसौ भोगान् सौवपुण्यसमार्जितान् ।

सहस्रं वत्सरानन्तं बुभुजे भूभुजां वरः ॥ ४४ ॥

अनन्तरम् अनन्तसुकृतपरम्परासाधनीयं विश्वसृजः सदनं विवि-
द्यायम् अनुसृतामरसमेन तामरसमवेन समाजितः शरदां दशशतीम्
अतिसुखेनात्त यापयित्वा पुनरपि मन्दाकिनीसमुदञ्चितकाञ्चनारविन्द-
सन्दोहान्दोलनकेलिखिन्दानमन्दमारुतापातसुभगंभावुकम् अखिलजन-
प्रियंभावुकं मधुपकुलनयनोद्याननन्दनोद्यानमासाद्य वृन्दारकवधूवृन्दा-
रिकाभिः सह हिन्दोलिकान्दोलनप्रभृतिभिः क्रीडाभिः परिक्रीडमानः
प्रयुतं वत्सरान् अस्मिन्नवात्सीत् ॥

प्रौढधीरयमाढौक्य निवासाय बिडौजसः ।

कदाचित् कथयाञ्चक्रे कथास्तास्ता विकत्थनः ॥ ४५ ॥

‘अर्हं पूजायां’ चङ् । तत्तपोनुरूपाणां भोगविशेषाणाम् अभिनन्दनपूर्वकम् अनु-
भवानुमतिरत्र अर्हणम् ॥

सौवानित्यादि । सौवान् स्वभुवान् । ‘तत्र भवः’ (पा० सू० ४-३-५३)
इत्यण् । अव्ययत्वात् टिलोपः । सौवैः स्वसम्बन्धिभिः पुण्यैः समार्जि-
तान् ॥ ४४ ॥

न केवलं तत्तादृशतपसः फलम् इन्द्रलोकसुखानुभवमात्रमेवाभूदित्याह-
अनन्तरमित्यादि । विविश्य प्रविश्य । दशशतीं सहस्रम् । नयनोद्यानं
नयनोत्सवं । ‘वृन्दारकौ रूपिमुख्यौ’ इत्यमरः । हिन्दोलिका दोला । परिक्रीड-
मानः, ‘क्रीडोऽनुसंपरिभ्यश्च’ (पा० सू० १-३-२१) इत्यात्मनेपदम् । प्रयुतं
दशलक्षम् । ‘शतं सहस्रमयुतं नियुतं प्रयुतं तथा । कोटिर्बुदवृन्दे द्वे ज्ञेया
दशगुणोत्तराः’ ॥

प्रौढेत्यादि । प्रौढधीः बहुविधकथाकथनसमर्थः । आढौक्य उपगम्य ।
ढौक्य गत्यर्थः । निवासाय, ‘गत्यर्थकर्मणि-’ (पा० सू० २-३-१२) इति
चतुर्थी । बिडौजसः इन्द्रस्य । विकत्थनः आत्मश्लाघावान् । एतद् भावितः
पतनस्य हेतुर्गर्भ विशेषणम् । ‘कथं श्लाघायाम्’ ॥ ४५ ॥

अथ कथान्तरे तुरासाहा 'तपस्यया कस्य सदृशोऽसी'ति पृष्ठो वरिष्ठम्मन्यो राजन्यवर्यः 'अधुना त्रिभुवने सुरनरकिन्नरमुनिप्रभृतिषु प्रवरोऽहमेवे'ति प्रवदन्नयम्, अनेन रमसोदितरभसभरेण 'यदसि-समान् अनवमानप्यवमन्यसे तस्मादस्माह्लोकात् क्षीणपुण्यः क्षणात् पतिष्यसी'ति भाषितः, पुनरस्यैव पुरुतरार्दनया दयार्द्रहृदयेन 'सत्समीप-पाती भवे'त्यनुगृहीतः, तदैव क्रूररूपेण केनचिद् देवदूतेन रमसा-दभिपत्य प्लावितेन स्वरेण 'अपसरे'त्यभिहितः पतन् भागधेयशेषादष्टक-प्रतर्दनवसुमनःशिविनामधेयैरतिरुचिररूपधेयै राजर्षिभिः साक्षात्कृत-ब्रह्मभिः महाब्रह्मैरपि परिवृंहितामां यज्ञवाटीम् आटीकत ॥

आचष्ट नष्टदिष्टं तं दृष्ट्वा भ्रष्टमथाष्टकः ।

कं हेतुमृक्षपातं त्वं पतितः पततां पथः ॥ ४६ ॥

अथेत्यादि । तुरासाहा महेन्द्रेण । पृष्ठ इति । अतुल्यतपसमप्यमुं सकल-दोषातिशयिन्या बहुविधकथाकथनाभिव्यज्यमानया अहम्भत्या प्रक्षीणपुण्यं निश्चित्य आत्मलोकात् पातयिष्यन् तामेवाहम्मतिं विस्पष्टयितुमेवम् अपृच्छदित्यव-गन्तव्यम् । वरिष्ठम्मन्यः आत्मानम् अतिशयेन वरं मन्यमानः । 'आत्ममाने-' (पा० सू० ३-२-८३) इति खश् । 'वरीयांस्तूरुवरयोः' इत्यमरः । अनवमान् उत्तमान् । अत्र नञः तद्विरुद्धार्थत्वम् । अवमन्यसे निन्दितवानसि । 'वर्तमानसामीप्ये-' (पा० सू० ३-३-१३१) इति भूते लट् । क्षीणपुण्यः, महदवमानेन क्षणादेव सर्वपुण्यक्षयो जात इत्यर्थः । तदुक्तम् बोधो-त्पत्तिप्रकरणे—'महन्निन्दां वेदनिन्दां गुरुनिन्दां च वैदिकः । हरिशङ्करयोर्निन्दां ज्ञाननिन्दां च वर्जयेत् ॥' इति । अर्दनया याच्यया । 'याच्या मिक्षार्थना-र्दना' इत्यमरः । प्लावितेन प्लुतीकृतेन । उच्चैस्तरेणेति यावत् । नामधेयेत्यादिषु लिषु भागरूपनामभ्यः स्वार्थे धेयप्रत्ययो वक्तव्य इति धेयः । महाब्रह्मैः महद्भिः ब्राह्मणैः । 'कुमहद्भ्यां-' (पा० सू० ५-४-१०५) इति टच् समासान्तः । आटीकत प्राप्तवान् । टीकू गत्यर्थः ॥

आचष्टेत्यादि । कं हेतुं किं निमित्तम् । 'निमित्तकारणहेतुषु सर्वासां प्रायदर्शनम्' इति द्वितीया । ऋक्षपातं ऋक्षमिव । 'उपमान-' (पा० सू० ३-४-४५) इति कर्तरि णमुल् ॥ ४६ ॥

तदनु तेन भूपतिना 'निखिलभूतावमानाद् ईदृशीं दशाम्
आलम्बिषी'ति भाषित एष 'मालं विषीदतु भवान्; अनल्पमत्पुण्य-
जितान् अजितलोकदेश्यान् सपदि लोकानाविश्य यथामनोरथं सुख्यतु-
तमाम्' इत्येवमाचख्यौ ॥

अनन्तरम् अखिलराजन्यचूडामणिरसौ धरणीपतिः अनणीयसीं
वाणीं अनाणीत् —

'अधिकुर्वे कथं क्षत्रवंशजोऽहं प्रतिग्रहे ।

अन्त्यवर्णः श्रुतेर्वर्णे यथावर्णविघूर्णने' ॥ ४७ ॥

एवं निजपुण्यनिचयेनात्मनः सौवर्गमनिकानां प्रतर्दनादीनामपि
अर्दनां निजधर्मादर्दनकरीं न पुनरयमूरीचकार ॥

तदन्वित्यादि । आलम्बिषि आश्रितवानसि । अजितलोकदेश्यान्
प्राप्तेण वैकुण्ठलोकसदृशान् । सुख्यतु सुखमनुभवतु । 'सुख दुःख तदनुभवे'
इति कण्डवादौ ।

अनन्तरमित्यादि । अनणीयसीम् उत्कृष्टां क्षत्रजात्युचिताम् । अवाणीद्
उक्तवान् ॥

अधीत्यादि । अधिकुर्वे अधिकारी भवामि । अत्ताधिकरोतिः योग्यता-
मात्रवचनः । तथा च नैषधे — 'पातुं श्रुतिभ्यामपि नाधिकुर्वे' इति । वर्णस्य
क्षत्रजातेः । विघूर्णने वल्गापादके । क्षत्रजातेः प्रतिग्रहस्याविहितत्वात् ।
अन्त्यवर्णः शूद्रजातिजः । श्रुतेः वर्णे अक्षरे । 'अस्त्रियौ वर्णमर्णं च' इति
वैजयन्ती । कीदृशे वर्णे । अवर्णविघूर्णने दोषविनाशने । अत्र वाक्यार्थो-
पमाश्रयाम् अधिकाराभावमात्रमेव साधर्म्यं साक्षाद् विवक्षितम् ॥ ४७ ॥

एवमित्यादि । आत्मनः सौवर्गमनिकानां स्वर्गगमनं ब्रुवताम् । 'तदा-
हेति माशब्दादिभ्य उपसंख्यानम्' (वा०) इति ठक् । अर्दनां याच्याम् ।
अर्दनं हिंसनम् ॥

एतस्मिन्नन्तरेऽस्मिन्नमिपतितवती गृह्णी धूमगन्धं
माता तेषां समेषां मृगनिवहवृता माधवीनामधेया ।

मार्गाहारैकसर्गा विलसदजिनवासाः सुतानीक्षमाणा

द्वन्द्वौघं साहुषी सा पुरत इह पुरा नाहुषी तोतुषीति ॥ ४८ ॥

या खलु पुरा ययातेः स्वपितुरालयम् अलङ्कुर्वाणा, विप्रवरवर-
प्रभावभावितप्रतिप्रसवावसानसमयजन्यकन्यकाभावा, कदाचिददृष्टधन-
लवाय विशिष्टविद्यापारगाय गालवाय निजनिर्बन्धभरसमिन्धानरोष-
कलुषिताशयकौशिकादेशाद् एकतो हरितकर्णहरिणवर्णवाजिसार्थलाभो-
त्यन्तवाजितार्थाय प्रार्थिताय वैनतेयमित्राय पित्रा भूसुरत्राकरणरिक्त-
रिक्थेन मनागिव विमनायमानेन 'ननु मुनिवृषभ! धनैषिणा भवता
मनीषिणी मम सुतैव इयमादीयताम्, अनयैव तव मनोरथवल्लरी
मनोहरफलोल्लासिनी स्यादि'ति सादरं दत्ता, गालवादेशवशंवदा बालिका,

एतस्मिन्नित्यादि । अमिपतितवती आगता, अमूद् इति शेषः । तेषाम्
अष्टकादीनाम् । समेषां सर्वेषाम् । माता माधवीनामधेया ययातेः पुत्री । मार्गः
मृगसम्बन्धी तृणादिः । 'तस्येदम्' (पा० सू० ४-३-१२०) इत्यण् । सर्गः स्वभावः ।
द्वन्द्वौघं शीतोष्णादिकम् । साहुषी सोढवती । पुरा तोतुषीति अत्यर्थं तुष्टाभूत् ।
अत्र पुराशब्दस्य नार्थः । 'पुरि लुङ्-' (पा० सू० ३-३-१२२) इति
भूते लट् ॥ ४८ ॥

या खल्वित्यादि । या माधवीति दत्तेत्यादिभिः प्रथमान्तैः पूर्वं सम्बध्य
पुनः सञ्चचारेत्यनेन सम्बध्यते । विप्रवरस्य कस्यचिद् ब्राह्मणश्रेष्ठस्य वरप्रभावेन
भावितः प्राप्तः, प्रतिप्रसवावसानसमयं प्रसवावसानसमये प्रसवावसानसमये,
वीप्सायाम् अव्ययीभावः, जन्यो जातः कन्यकाभावो यस्याः सा । एकतः एकस्मिन्
भागे । हरितकर्णानां श्यामैककर्णानामित्यर्थः । हरिणवर्णानां श्वेतानां वाजि-
सार्थानाम् अष्टशतानामित्यर्थः, लाभेन उत्पन्नः वाजितार्थो मनोरथो यस्य तस्मै ।
* 'वाजितार्थो मनोरथः' इति वैजयन्ती (!) । प्रार्थिताय आगताय । भूसुरत्राकरणेन

* 'वाञ्छा कामो मनोरथः ।' इति मुद्रितवैजयन्तीपाठः । 'वाञ्छितोऽर्थो मनोरथः ।'
इति हलानुधः ।

कौसलकाशिभोजेश्वराणां हर्यश्चदिवोदासोशीनराभिधानां नराधिपानां
वसुमनःप्रतर्दनशिबिनामकान् अतिमहितधामकान् अरिकुलदारकान्
दारकान् उत्पन्नमोदमुत्पादितवती, इह शुल्कभूतैः शुभ्रवर्णैरेकतः श्याम-
कर्णैस्ततस्ततो द्विशतशः समासादितैः सैन्धववरैः समिन्धानपरिसरेण
इतरद्विशताश्वानवाप्तिपरितप्तहृदयेनानेन मुनिवरेण 'प्रियसख ! अल-
मलमतः परं प्रयत्नेन । प्रागृचीकेन जातगाधिसुतारुचीकेन प्रचेतसः
प्रसादादासादितानाम् एतादृशानां हयानां सहस्रे परमेत एवावशिष्टाः,
तदितरद्विशतापूरणाय एनामेव गुरवे त्वमनल्पादरमर्षय' इति वैनतेय-
वचनेन आशु कुशिकसुतोपश्लयम् उपगम्य षट्छतैरेतैः सह समर्पिता,
तत्र तस्यापि पुष्टगुणम् अष्टकाभिधानं कमपि सुतं प्रसूतवती, गुरु-
निष्कयनिष्पादनानल्पसम्मदेन तपश्चरणैकलोलुपेन अनेन पुनः पितृ-
समीपमेव प्रापिता, तेन स्वयंवरार्थमानीतानाम् अखिलपृथ्वीपतीनां
मध्ये रथवरमभ्यारोप्य चञ्चलाक्षीभिः सह सञ्चारिता, स्वर्तेतरनिर्वेद-
भागिनी, मान्यमपि राजन्यकमेतद् विगणय्य धन्यधन्या मृगचर्यैव
वर्येति मनसि कलयन्ती, वनमेव परं वरयन्ती, सपदि विपिनावनीमति-
पावनीम् उपगम्य मृगगणैरमा तत्र हरितमणिहारीणि मधुररसधारीणि
मृदुतराणि तरुणानि तृणाङ्कुराणि परितृणन्ती, दुरितचयशमनानि
अमृतमददमनानि महिततरलधिमानि शीतलानि विमलानि जलान्या-
पिबन्ती, विगतनिखिलाभिमानं मनसि परमेव धाम कलयन्ती,
सञ्चितरसं सञ्चार ॥

दानाद् विप्राधीनत्वसम्पादनेन । 'तदधीनवचने', 'देये त्रा च' (पा० सू०
५-४-५४; ५५) इति ला । रिक्तं शून्यं रिक्तं धनं यस्य तेन । इवेति
वाक्यालङ्कारे । विमनायमानेन दुःखितेन । ननु हे । द्विशतशः द्विशतं द्विशतम् ।
'सङ्ख्यैकवचनाच्च वीप्सायां—' (पा० सू० ५-४-४३) इति शस् । जातगाधि-
सुतारुचीकेन जाता गाधिसुतायां सत्यवत्याख्यायां रुची इच्छा यस्य तेन ।
'शेषाद् विभाषा' (पा० सू० ५-४-१५४) इति कप् । इतरद्विशतापूरणायेत्यनेन
निर्वन्धकुपितेन कौशिकेन 'एकतः श्यामकर्णाः शुभ्रवर्णाः अष्टशतं हया भवता

सेयं वरेण्यपुरुपुण्यपयोधिरेन-

सुर्वीमुपर्युपरि संस्थितमात्मतातम् ।

दृष्ट्वा त्रिविष्टपगतं सहसा नमस्या-

मस्यातनिष्ट पदयोरतनिष्ठमोदा ॥ ४९ ॥

तदनु वसुमनसा 'सुमनसा समानः कोऽयमिति परिपृष्टेयं 'पुरा
पूर्वं मम सोदरं सादरं धरित्रीपरित्वाणे नियुज्य निजपुण्यपूरनिर्जितां
निर्जरेन्द्रनगरीम् आप्तवान् मम जनको जगतीपतिर्ययातिरयम् ।
अथि वत्स! सोऽयम् अद्य पुनः कस्मै निमित्ताय अपिनापतितः
स्यादित्युदितशङ्कम् उदीरयन्ती 'निहतसकलभन्दनाभिखिलजननिन्द-
नात् परिभ्रष्ट' इति तेनैव निर्दिष्टा संभ्रमाविष्टा पितरमिदमभाषिष्ट —

तात! ते पुरुपुण्यस्य हन्त दुर्दशयानया ।

दूये त्वदीयदौहितैरेतैर्निर्विण्णधीरपि ॥ ५० ॥

गुरुनिष्कथार्थम् आनेतव्या' इत्युक्तमित्युक्तं भवति । स्वर्तेतरः अनल्पः ।
निर्वेदः विषयविरक्तिः । राजन्यकं क्षत्रियसमूहम् । 'गोलोक्ष—' (पा० सू०
४-२-३९) इति वुञ् । धन्यधन्या अत्यर्थं धन्या । मृगचर्या मृगाणां चर्या ।
हरित्तमणिः मरकतम् । परितृणन्ती भक्षयन्ती । 'तृणु अदने' ॥

सेयमित्यादि । उर्वीमुपर्युपरि उर्व्याः समीपोपरिभागे । 'उभसर्व-
तसोः—' (वा०) इति द्वितीया । 'उपर्यध्यधसः—' (पा० सू० ८-१-७) इति
द्विर्वचनम् । नमस्यां नमस्कारम् । 'नमस्या तु नमस्कारः' इत्यभिधानरत्नमाला ।
अतनिष्ट कृतवती । अतनिष्ठमोदा अतनिष्ठः अतिशयेनातनुः अधिकः मोदो
यस्याः सा ॥ ४९ ॥

तदन्वित्यादि । कस्मै निमित्ताय केन हेतुना । आपतितः स्यादिति
सम्प्रश्ने । सम्प्रश्ने लिङ् । सम्प्रश्नः विचारः । भन्दनं कल्याणम् । 'भदि कल्याणे
सुखे च' ॥

तातेत्यादि । दुर्दशया दुरवस्थया । दूये परितपामि । निर्विण्णधीः
विरक्तधीरपि ॥ ५० ॥

आस्माकीनतपस्यासिद्धान्तं त्वं क्रमस्व शक्रपुरीम् ।

पुत्रैरपि दौहित्रैरार्जितमात्मार्जितं विदुर्मुनयः ॥ ५१ ॥

ततः श्रोत्रयुगप्राभृतीभूतपुत्रीभाषितो धात्रीपतिरसौ मुदाविष्ट-
मतिः इदमभाषिष्ट —

यद्येवमद्य सम्पन्नमिष्टं दिष्टविपाकतः ।

प्रतारितोऽहं मानेन युष्माभिरपि तारितः ॥ ५२ ॥

दौहित्रैर्दिवमस्मि हन्त गमितः स्फीतैररित्रैर्यथा

नौः पारं तदतः परं ननु सुते ! श्राद्धे धरित्र्यामिह ।

दौहित्रस्तिलवत् तथा कुतपवच्चातीव मुख्यो भवे-

दित्युक्ते तु शताङ्गपञ्चकमथादर्शि क्षणादम्बरे ॥ ५३ ॥

आस्माकीनेत्यादि । आस्माकीना असदीया । मम च अष्टकादीनां
चेत्यर्थः । 'युष्मदसदोरन्य-' (पा० सू० ४-३-१) इति खन् शेषेऽर्थे ।
'तस्मिन्नाणि च-' (पा० सू० ४-३-२) इत्यस्माकादेशः । क्रमस्व प्राप्नुहि ।
'अनुपसर्गाद् वा-' (पा० सू० १-३-४३) इति तङ् । यद्वा अप्रतिबन्धेन
गच्छ । 'वृत्ति-' (पा० सू० १-३-३८) इति तङ् । दौहित्रैः दुहितुरपत्यैः ।
'अनृष्यानन्तर्ये-' (पा० सू० ४-१-१०४) इत्यन् । अनृष्यानन्तर्य इत्यस्य
अयमर्थः — ये पुनरत्र अनृषिशब्दाः पुत्रदुहित्रादयः तेषामनन्तरापत्य एवाजिति ।
'आर्याप्रथमदलोक्तं यदि कथमपि लक्षणं भवेदुभयोः । दलयोः कृतयतिशोभां
तां गीतिं गीतवान् मुजङ्गेशः ॥'

तत इत्यादि । प्राभृतम् उपायनम् । अमाषिष्ट उक्तवान् ॥

यदीत्यादि । दिष्टविपाकतः दैववशात् । प्रतारितः वञ्चितः ॥ ५२ ॥

दौहित्रैरित्यादि । दौहित्रैरिति पुत्र्या अप्युपलक्षणम् । तदनुक्तिस्तु
दौहित्रेष्वेव श्राद्धे मुख्याधिकारित्वविधित्सया । अरित्रैः, अतिरुद्धैः- (पा० सू०
३-२-१८२) इतीत्रः । 'अरित्रं केनिपातकः' इत्यमरः । कुतपवत्
'अंशोऽष्टमोऽहः कुतपोऽस्त्रियाम्' इत्यमरः । कुं महीं कात्स्न्येन तपतीति कुतपः ।
शताङ्गः रथः । अदर्शि दृष्टः, कर्मणि लुङ् ॥ ५३ ॥

रथमारुह्य शान्तात्मा रसापोऽथ रथाश्रितैः ।

प्रातिष्ठत ग्रहैस्तैरष्टकाद्यैस्त्रिविष्टपम् ॥ ५४ ॥

अनन्तरमौशीनरं शिबिं सर्वानतीत्य दुर्वारवेगं पुरतः सरन्तं
दृष्ट्वा अयमष्टको विस्मयाविष्टः सन्निकृष्टं प्रविष्टो महान्तं मातामहमिदम्
अन्वयुङ्क्त ।

कस्मादस्मानतीत्यायं प्रयात्यौशीनरः पुरः ।

इत्यञ्जसानुयुञ्जानं जगौ तं जगतीपतिः ॥ ५५ ॥

वत्स ! शैश्वीयितयशःश्वेतितनिश्शेषविश्वः पुरुसुकुतराशी राजर्षिः
औशीनरः पुरा महीयसि महीसुरगणे दशविधकपिलमाहानां समर्पणम्
अनल्पफलायेति विपश्चिदयं विनिश्चित्य विक्रयिकामिलषितातिरिक्तेन
रिक्थेन क्रीतानां महिष्ठतरनिजगोष्ठपरित्रौकितानां यथाविधिवितीर्ण-
विविधतृणपूलतर्णनपरिस्फीतानां यथासमयसमर्पितविमलसलिलपीति-
परिश्रीतानां महारजतमयालङ्कारवरपरिष्कृतानाम्, अमूल्यमणिमाल्य-

रथमित्यादि । शान्तात्मा विगताहम्मतिरित्यर्थः । रसापः भूपः ।
प्रातिष्ठत गतवान् । धात्वर्थवैपरीत्ये प्रशब्दः । त्रिविष्टपं, प्रतिरर्थलभ्यः ॥ ५४ ॥

अनन्तरमित्यादि । सन्निकृष्टं समीपम् । अन्वयुङ्क्त पृष्ठवान् ।

कस्मादित्यादि । अनुयुञ्जानं पृच्छन्तम् । जगौ उक्तवान् ॥ ५५ ॥

वत्सेत्यादि । शैश्वीयितम् अत्यर्थं वृद्धम् । 'दु ओश्चि गतिवृद्धयोः'
यङन्तात् कर्तरि क्तः । श्वेतितं धवलितम् । दशविधकपिलमाहानाम् । अत्र
श्रीवैष्णवपुराणम्—“दशैह कपिलाः प्रोक्ताः स्वयमेव स्वयम्भुवा । या दत्त्वा
श्रोत्रियेभ्यो वै स्वर्गं गच्छन्ति ताः शृणु ॥ प्रथमा स्वर्णकपिला द्वितीया गौर-
पिङ्गला । तृतीया रक्तपिङ्गलाक्षी चतुर्थी मुलपिङ्गला ॥ पञ्चमी बभ्रुवर्णा स्यात्
षष्ठी च श्वेतपिङ्गला । सप्तमी कृष्णपिङ्गलाक्षी अष्टमी खुरपिङ्गला ॥ नवमी पाटला
ज्ञेया दशमी पुच्छपिङ्गला । दशैताः कपिलाः प्रोक्ताः तारयन्ति नरान् सदा ॥”

निकरपरिश्रितानां, तत्समानपरिष्कृतशकृत्करिविमिश्रितानां, मृदुलतर-
दुकूलवरपरिस्तृतानां घटोद्गीनां पयसीयसीनां यवीयसीनां समांस-
मीनानां समीचीनशीलानां च कपिलानां निकरैः, किञ्च ग्रामे ग्रामे
विरचितासु विततासु विमलसलिलापूर्णकूपवापीविशोभितासु विशोधि-
तान्तिकासु कनकमयभित्तिशालासु भुक्तिशालासु बीज्यगुणसंभृतैः
प्राज्यगुणसंयुतैः आज्यरससङ्गतैः, व्यञ्जनमातृसशोभैरपि समग्रस्वरस-
शोभैः, समग्रस्वरसशोभैरपि अवर्णरहितैः, अस्वण्डवर्णात्मकैरपि अप्रयत्न-
निर्वर्तितैः, आश्रितानेककनकभाजनैः आमोदापतितसभाजनैः अमल-
तरभोजनैः धर्मरूप्यैरहितरूप्यैरधिकरूप्यै रूप्यैकमयै रुक्मैकमयैरपि
भाजनैरपारैः कनकभारै रुचिरतराकारैरंगारैः स्वमनोनुकूलैः अमलतर-
दुकूलैः अनर्घैर्भूषणोद्भैरन्यैरपि मान्यैर्निस्तुलवस्तुजालैः अनूचानान्

इति । विक्रयिकामिलषितातिरिक्तेन विक्रयिकाणां विक्रेतृणाम् अमिलषिताद्
अतिरिक्तेन समधिकेन । रिवथेन धनेन । महिष्ठतरम् अतिशयेन महत् ।
परितोक्त्वितानां प्राप्तानाम् । पूलः तृणसञ्चयः । तर्पणम् अदनम् । पीतिः पानम् ।
महारजतं काञ्चनं, महद् रजतं च । अमूल्यानि अनर्घाणि । शकृत्करिः वत्सः ।
'स्तम्बशकृतोरिन्' (पा० सू० ३-२-२४) इतीन् । 'ब्रीहिवत्सयोरिति वक्तव्यम्'
(बा०) । परिस्तृतानां छादितानाम् । घट इव ऊधो यासां ताः घटोद्ध्यः ।
'ऊधसोऽनङ्' (पा० सू० ३-२-६४) इति अनङ् समासान्तः । 'बहुव्रीहेरुधसो
ङीष्' (पा० सू० ४-१-२५) इति ङीष् । पयसीयसीनाम् अतिशयेन पयस्वि-
नीनाम् । यवीयसीनाम् अतिशयेन यौवनवतीनाम् । समांसमीनानां 'समांसमां
विजायते' (पा० सू० ५-२-१२) इति खः । विजायते प्रसूयते । 'समांसमीना
सा यैव प्रतिवर्षं प्रसूयते' इत्यमरः । समीचीनं सम्यक् । विशोधितं अन्तिकं
सविधमूर्यासां, यद्वा विशोधिता अन्तिका चुल्लियांसु तासु । 'अन्तिका तु स्त्रियां
चुल्ल्यां समीपे मेघलिङ्गका' इति केशवः । कनकमयीभिः भित्तिभिः शाल्यन्ते
श्लाघ्यन्ते इति कनकमयभित्तिशालाः । बीज्याः कुलीनाः, 'बीज्यस्तु कुलसम्भवः'
इत्यमरः । गुणयन्ति पुनः पुनः वचनक्रियामावर्तयन्ति इति गुणाः वाचकाः ।
प्राज्या बहुलः । व्यञ्जनमात्रेण केवलैर्हस्त्रिभिः । 'मात्रं कात्स्न्येऽवधारणे' इत्यमरः ।

अनूनानूकमाननीयान् दानीयान् द्युतिविजितबाडवान् बाडवान् अपरा-
नप्यमितान् मितम्पचान् प्रार्थितयिषया प्रार्थितान् तत्तदर्थिततत्तादृश-
पदार्थसार्थसमर्थनेन श्रद्धाभक्तिभरविशुद्धान्तरङ्गोऽनुदिनम् अतितथा-
मतीनतीवृषत् ॥

भूरिणानेन दानेन भूषणैरधिकोज्ज्वलः ।

भूरिभूषितयानेन पुरः सञ्चरते शिबिः ॥ ५६ ॥

समग्रस्वरैः सकलाज्भिः, सशोभैरिति विरोधः । व्यञ्जनमात्मैः सकलैर्व्यञ्जनैः ।
'निष्ठानं तेमनं तच्च व्यञ्जनं स्याद् घृतादि च' इति वैजयन्ती । समग्रेण पूर्णेन
स्वरसेन आत्सरसेनेति परिहारः । अवर्णा अष्टादशविधाः, दोषाश्च । अखण्डेति ।
वर्णो धावल्यादिः, अक्षराणि च । अप्रयत्ननिर्वर्तितैः स्पृष्टतादिग्रहितैः, अप्रयासेन
सम्पादितैश्च । कनकभाजनानि स्थाल्यादीनि । आमोदेन सहापतिताः सभाजना
यैर्हेतुभिः । धर्माद्धेतुभूतादागतानि धर्मरूप्याणि । अहितेभ्य आगतानि अहि-
तरूप्याणि । 'हेतुमनुष्येभ्यः—' (पा० सू० ४-३-८१) इति रूप्यः ।
अधिकरूप्यैः अधिकं प्रशस्तरूपैः । 'रूपादाहत—' (पा० सू० ५-२-१२०) इति
मत्वर्थे यप् । 'रूप्यः प्रशस्तरूपेऽपि' इत्यमरः । रूप्यं रजतम् । रुक्मं
कनकम् । भूषणोद्धैः प्रशस्तैर्भूषणैः । 'सङ्खोद्धौ—' (पा० सू० ३-३-८६) इति
निपातः । साङ्गाध्ययनं अनुवचनं तत्कृतवन्तः अनूचानाः । 'अनूचानः प्रवचने
साङ्गेऽधीती—' इत्यमरः । अनूनानूकेन विशिष्टेन अभिजनेन, शीलेन च; 'शीला-
न्वयावनूके द्वे' इत्यमरः; माननीयान् । दीयतेऽस्मायिति दानीयः । 'कृत्यल्युटः—'
(पा० सू० ३-३-११३) इति बहुलग्रहणात् सम्प्रदाने कृत्यः । बाडवः बडवानलः ।
बाडवान् विप्रान् । मितम्पचान् निस्वान् । प्रार्थितयिषया प्रार्थयितुमिच्छया ।
'सनन्तादप्रत्ययादि'ति अकारप्रत्ययः । प्रार्थितान् आगतान् । 'याच्ञायामभियाने च
प्रार्थना कथ्यते बुधैः ॥' श्रद्धा साधनमिदं साध्यं न व्यभिचरतीति विश्वासः ।
अतीवृषत् सन्तोषितवान् ॥

भूरिणेत्यादि । भूरिभूषितं स्वर्णालङ्कृतम् । यानेन सञ्चरते 'समस्तु-
तीयायुक्ताद्' (पा० सू० १-३-५४) इति तङ् ॥ ५६ ॥

श्रुत्वैवं निखिलजगत्प्रहर्षणीयं वृत्तं तद् भृशमहितं शिवेरमुष्य ।
तत्तादृक्कुतुकभराकुलाशयोऽमुं हृष्टोऽलं बहुमनुते पुराष्टकोऽम् ॥ ५७ ॥

वदन् वरिष्ठस्य गरिष्ठधर्मणः

शिवेः प्रथिष्ठामिति दाननिष्ठताम् ।

ययातिरिष्टैरयमष्टकादिभि-

स्त्रिविष्टपं तुष्टमतिः प्रविष्टवान् ॥ ५८ ॥

सर्वाङ्गीणेन सोऽयं सपदि विकसितेनेक्षणानां गणेन

प्रत्यापत्तिं ययातेः प्रतिहततमसः प्रेक्ष्य दुष्प्रेक्ष्यधाम्नः ।

नानन्दाभास देवो घनरसपरिपूर्णाशयो वृत्रवैरी

पद्मव्रातेन पद्माकर इव तरणेः सत्पथे संस्थितस्य ॥ ५९ ॥

इति श्रीमानवेदविरचिते चम्पुभारते

तृतीयः स्तवकः ।

श्रुत्वैवमित्यादि । प्रहर्षिणीयं प्रहर्षणसाधनम् । बहुमनुते पुरा बहु-
मन्यत । वृत्तनामाङ्कितोऽयं श्लोकः । ‘जौ जौ गस्त्रिदशयतिः प्रहर्षणीयम्’ ॥ ५७ ॥

वदन्नित्यादि । प्रथिष्ठां पृथुतमाम् । ‘अतिशायने-’ (पा० सू०
५-३-५५) इतीष्टन् ॥ ५८ ॥

सर्वेत्यादि । सर्वाङ्गीणेन सर्वाङ्गं व्याप्नुवता । ‘तत्सर्वादिः-’ (पा० सू०
५-२-७) इति स्वः । ययातेः प्रत्यापत्तिं प्रथमं अष्टस्य पुनरात्मलोकप्राप्तिम् ।
तमः निखिलावमानजं पापं, तिमिरं च । ‘तमस्तु क्ली पापे नरकशोकयोः’
इति निघण्टुः । नानन्दाभास अत्यर्थं तुतोष । यद्भ्रूलगन्तात् लिट् । घनेन
रसेन घनरसेन, जलेन च । सत्पथे साधुमार्गे, नक्षत्रमार्गे च । तरणिः
सूर्यः ॥ ५९ ॥

इति श्रीमानवेदविरचितस्य चम्पुभारतस्य

टिप्पणे कृष्णीये तृतीयः स्तवकः ॥

चतुर्थः स्तवकः ।

आत्मन्याधाय राज्यं पितरि गतवति प्राज्यपुण्यार्जितं तत्

स्वाराज्यं भूरितेजास्सकलवसुमतीं पालयामास पूरुः ।

दानैः सर्वानमेयैः सुरतरुसदृशस्तोषयन्नेष पौषीं

योषाभूषायमाणामथ विधिवदुपायंस्त शस्ते मुहूर्ते ॥ १ ॥

अनन्तरम् अनया सह कुलोचितान् धर्माननुदिनमनुतिष्ठन्
प्रतिष्ठानपुरमधितिष्ठन् प्रोदण्डदोर्दण्डमण्डनायितचण्डमण्डलाग्रचाख-
ण्ड्यमानाखण्डसपत्नमण्डलः माधव इव सुमनोगणविकासकृद्, ईशान
इव नन्नम्यमानसेनानीशिरोविसरवतंसायमानपादपङ्कजः, विरोचन इव
सर्वदास्पृष्टदोषः, वारान्निधिरिव वाहिनीशतपरिगतः, तिमूर्तिदयिता-

अथ पूरुचरितं वर्णयति—आत्मनीत्यादि । स्वाराज्यं स्वर्गलोकम् ।
स्वाराड् इन्द्रः, तस्य कर्म स्वाराज्यम् । ब्राह्मणादेराकृतिगणत्वात् कर्मणि ष्यङ् ।
परिपालनलक्षणं धर्मम् । अत्र लक्षणया तदधिकरणभूतः स्वर्गलोकः स्वाराज्यम् ।
सुरतरुसदृश इति सर्वानित्यस्य विशेषणं च । अर्थिनोऽपि दातृत्वं प्राप्ता
इत्यर्थः । उपायंस्त उदूढवान् । ‘उपाद्यमः—’ (पा० सू० १-३-५६) इति तङ् ।
‘विभाषोपयमने’ (पा० सू० १-२-१६) इति वा कित्त्वम् ॥ १ ॥

अनन्तरमित्यादि । पुरमधितिष्ठन् पुरे तिष्ठन् । ‘अधिशीङ्—’
(पा० सू० १-४-४६) इत्यधिकरणस्य कर्मसंज्ञा । मण्डलाग्रः करवालः । चाख-
ण्ड्यमानं अत्यर्थं खण्ड्यमानम् । ‘खड्ग खड्गि मेदने’ यङन्तात् कर्मणि शानच् ।
माधवो वसन्तः, विष्णुर्वा । सुमनसां पुष्पाणां, देवानां, सतां च । नन्नम्य-
मानस्य अत्यर्थं नमतः । सेनान्यः षण्मुखस्य, शिरोविसरस्य शिरस्समूहस्य
वतंसायमानं वतंसवद् आचरत् पादपङ्कजं यस्य सः । सेनान्यां वाहिनीपतीनां च ।
अस्पृष्टदोषः अस्पृष्टा दोषा निशा, दोषाश्च । ‘निशा च दोषा रजनी च यामिनी’
इत्यभिधानरत्नमाला । वारान्निधिः समुद्रः । ‘तत्पुरुषे कृति बहुलम्’

तयीव कमलोपशोभितास्यातिरुचिः, इन्द्राणीव सर्वदाखण्डलसित-
कान्तिः, दोषज्ञोऽपि दुष्कृतकृद्, उग्रभूतिरप्यनुग्रः, चतुस्सिन्धुरशना-
बन्धुरवसुन्धरावनधुरन्धरः, मध्यमलोकमध्युषितमखिलमपि जनमयं
राजवृन्दारकोऽलमननन्दत् ॥

कल्पान्तोत्कटकङ्कटीकनिटिलज्वालाग्निकीलावली-

कल्पानल्पतरप्रतापतपनव्यालुप्तदुर्हत्तमाः ।

पूरुः पूरितविश्व एष यशसा निश्शेषविश्वम्भरा-

भारं भूरितरं करे दधदरं रम्ये पुरेऽरंमीत् ॥ २ ॥

(पा०सू० ६-३-१४) इति बहुलोक्तेः वारान्निध्यापांपतिवाचस्पतिदिवस्पतीत्यादिषु
अलुक् । वाहिन्यः नद्यः, सेनाश्च । कमलोपशोभितास्यातिरुचिः कमले पद्मे
उपशोभितो ब्रह्मा तेन सहास्यायां स्थितौ अतिरुचिः यस्याः सा । कमलेनोप-
शोभितो विष्णुः । कमलेन मृगेण उपशोभितो हरः । 'स्यात् कुरङ्गेऽपि कमलम्'
इत्यमरः । कमलवद् उपशोमितेन आस्येन अतिरुचिश्च । सर्वदाखण्डलसित-
कान्तिः, सर्वदा आखण्डले सिता बद्धा कान्तिः इच्छा यस्याः सा । अखण्डं पूर्णं
यथा तथा लसिता कान्तिः शोभा यस्य सः । दोषज्ञः विद्वानपि दुष्कृतकृद्
दुष्कृतं दुरितं करोतीति; दुष्कृतान् दुष्टकर्मणः कृन्ततीति च । भूतिः भस्म,
ऐश्वर्यं च । उग्रः शम्भुः, क्रूरश्च । मध्यमलोकं भूमण्डलम् । 'उपान्वध्याङ्वसः'
(पा०सू० १-४-४८) इति कर्मसंज्ञा । राजवृन्दारकः राजश्रेष्ठः । 'वृन्दारकनाग-'
(पा०सू० २-१-६२) इति समासः । अननन्दत् नन्दयामास, चङ् ॥

कल्पेत्यादि । कल्पान्तः प्रलयः, अत्र उत्कटस्य निखिलमपि जगत्
संहर्तुम् अतिमीषणं रूपं परिगृह्य प्रकाशमानस्य, कङ्कटीकस्य शम्भोः, 'कृशानुरेता
जोष्टिङ्गः कङ्कटीक उमापतिः' इति वैजयन्ती । ज्वलतीति ज्वालः स चाग्निश्च ।
'ज्वलितिकसन्तेभ्यो णः' (पा०सू० ३-१-१४०) इति णः । कीला अर्चीषि ।
व्यालुप्तानि दुर्हदः शत्रवः एव तमांसि येन सः । अरंरमीत् अत्यर्थं रेमे ।
यङ्गुगान्तालङ् । दधदरंरमीदित्यनेन भूमारधारणे प्रयासाभावो दर्शितः ॥ २ ॥

संव्युष्टासु समासु कासुचिदसौ पौष्यां महिष्यां ततो
 विख्यातान् जनयाञ्चकार तनयान् वीरान् प्रवीरादिकान् ।
 एतेषां प्रथमात् कृताहितदमादासीदसीमद्युति-
 नित्योदित्वरदोर्बलोद्धृतधरादस्युर्नमस्युर्नृपः ॥ ३ ॥

अभ्रेषभ्रेजमानादजनिषत ततस्त्वर्भकाः सुभ्रुमुख्या-
 स्तस्माद्वा सुन्वदाद्या अत इह गुरुसम्पद्वरीयान् यवीयान् ।
 रुद्राश्चाप्याश्च जातास्तत उरुमहसोऽस्माद्वेषुः प्रधाना-
 स्तान्तामितोऽन्तिनारोऽप्यजनि तत इतोऽतस्त्वस्त्रस्तुपूर्वाः ॥४॥
 तस्त्रोरस्य महीं कृत्स्नामञ्जसा भुञ्जतस्ततः ।
 कालिन्दीनामिका कन्या प्रपेदे महिषीपदम् ॥ ५ ॥

अथाप्रसिद्धान् नृपान् प्रवीरप्रमुखान् नामोद्देशमात्रेणानुक्रामति-संव्युष्टा-
 स्त्रित्यादि । संव्युष्टासु समासासु । 'उच्छी विवासे' विवासः समाप्तिरिति
 तरङ्गिण्याम् । 'श्रीदितः-' (पा० सू० ७-२-१४) इति इडभावः । वीरान्,
 यथोपक्रमणं निर्वहणसमर्थो वीरः । दस्यवः तस्करादयः ॥ ३ ॥

अभ्रेषेत्यादि । अभ्रेषोऽन्यायः । भ्रेजमानात् शोभमानात् । 'एजृ भ्रेजृ
 भ्राजृ दीप्तौ' । अजनिषत जाताः । अस्मादित्यनेन समासे गुणीभूतः सुभ्रुः
 परामृश्यते । 'अथ शब्दानुशासनं केषां शब्दानामिति', 'धरण्याक्षेपस्फुटवैरि-
 ण्युपगते 'हिरण्याक्षेपस्ताम्' इति च शास्त्रकाव्ययोः प्रयोगदर्शनात् । 'सर्वनाम्ना-
 नुसन्धिर्धृतिच्छन्नस्य' (काव्या० सू० ५-१-११) इति वामनोक्तेश्च । गुरुसम्पदा
 वरीयान्, श्रियैव राज्ञां सत्कारलभ इत्युक्तं महाभारते-'श्रियो हि कारणाद् राजा
 सत्क्रियां लभते पराम् । सास्य गूहन्ति पापानि वासो गुह्यमिव स्त्रियाः' ॥ इति ॥
 यवीयानिति नाम । अतस्त्रवः अन्नसनशीलः । 'त्रसिगृधि-' (पा० सू०
 ३-२-१४०) इति क्तुः । त्रस्तुपूर्वाः त्रस्तुप्रभृतयः ॥ ४ ॥

त्रस्त्रोरित्यादि । भुञ्जतः पालयतः ॥ ५ ॥

अथ तरणिसुता सा विश्वविज्ञानकीर्तिं
बलिनमिलिलसंज्ञं मेदिनीपालमौलिम् ।

सुतमलभत तस्माद्यामिनीयामभागा-

चरमत इह लोके चेतनेव प्रसादम् ॥ ६ ॥

गोत्रादानातिलोलात् परबलविनिहन्तुस्सदानन्दनोल्का-

द्वात्रीनागादमुष्पादभवदथ यथा वृत्तहन्तुर्जयन्तः ।

दुष्णन्ताख्यो नितान्तं विबुधजनमनोमोदनो मेदिनीशो

विश्वं विश्वम्भराया बलयमिदमयं रक्षरक्षेत्यरक्षत् ॥ ७ ॥

अथेत्यादि । तरणिसुता कालिन्दी । बलिनमिति, भूमीनिः; एतन्मेदिनी-
पालमौलित्वे हेतुः ॥ ६ ॥

अथ सार्धेन स्तवकद्वयेन दुष्णन्तचरितं विस्तरेण वर्णयति—गोत्रेत्यादि ।
गोत्रा गोसमूहः, 'खल्लगोरथात्' (पा० सू० ४-२-५०) 'इनित्रक्यचश्च'
(४-२-५१) इति सामूहिककः, भूमिश्च; तस्या दाने विसर्जने, रक्षणे च ।
'देङ् रक्षणे' । अतिलोलाद् अतितृष्णात् । गोत्रस्य पर्वतस्य आदाने पक्षखण्डने ।
परबलस्य शत्रुसैन्यस्य, उत्कृष्टस्य बलासुरस्य च । 'रलयोरैक्यमिच्छन्ति केचि-
दित्याह वृत्तिकृत् । डलयोर्ववयोश्चाहुरमेदं माधवादयः ॥ रेखा लेखा जलजडौ
बिन्दुर्विन्दुरिति क्रमात् । डलयोरुक्तिमेदस्तु लकारो नाक्षरान्तरम् ॥ इति
सर्वस्वे ॥ सदानन्दने सतामानन्दे । सदा सर्वदा नन्दने च । उत्कांद् उत्सुकात् ।
'उत्क उन्मनाः' इति निपातः । रक्षरक्षेत्यरक्षत् अत्यर्थं रक्षितवान् । 'क्रियासम-
मिहारे-' (पा० सू० ३-४-२) इति लोट् । लोटो हि क्रियासममिहारे द्वे भवत
इति वक्तव्यम् इति द्विवचनम् । नन्वत्र स्रग्धरावृत्ते यतिः कथम्, एषां त्रिमुनि-
यतियुता । अत्र तु 'परबलविनिहन्तु'रित्यत्र महत्यत्र यतिः । सा पदमध्यस्था । अत्र
वृत्तरत्नाकरव्याख्या कविचिन्तामणिः—'ननु यतिः पदच्छेदः पदावसानं, तत्कथं
पदमध्ये स्यात् । पदमध्यस्य पदत्वाभावात् । न खलु वृक्ष इत्यत्र 'वृ' इति
किञ्चित् पदं 'क्ष' इति किञ्चित् पदमिति भवति । उच्यते—कल्पनया भवति ।
किमिति तथा कल्प्यते इति चेत् । श्रवणोद्वेगाभावादिति ब्रूमः । श्रवणोद्वेग-
भावाभावानुविधायिनौ हि यतिमङ्गलमङ्गौ । तत एकमपि पदं द्विधा विभज्य

मार्गमार्गमशेषमार्गगणानश्रान्तमश्रान्तधी-

र्यो विश्राणनमाततान करुणापूरेण पूर्णाशयः ।

जायेरन्निह जातरूपरुचिरा स्वस्थानसंस्थायिनः ।

सामोदाः सततं समे पुनरिमे कल्पद्रुकल्पा यथा ॥ ८ ॥

सङ्ग्रामाङ्गणवेदिकासु महितो यस्य प्रतापाभिधो

वैतानाग्निरतिप्रवृद्धरुधिरौघाज्यैरजाज्वल्यत ।

हुत्वा यत्र विशिष्टजीवितपुरोडाशं विपक्षाः क्षणा-

दारोहन्त्यखिलामरीगणमुखोद्गीतापदाना दिवम् ॥ ९ ॥

क्वापि वैरिभयं नाभूत् तस्मिन् भुञ्जति भूतलम् ।

विहिता नवनलीलात्मा तेन यद्वैरिसंहतिः ॥ १० ॥

पूर्वभाग एकं पदमिति कल्प्यते । उत्तरभागोऽपि तथा । अतः पदमध्येऽपि यस्या भवितव्यम्' इति । एवं चात्र यतिभङ्गो नात्यन्तदोषाय । उपर्यपि 'अङ्गे तां पङ्कजाक्षीमि'ति, 'भो भो धर्माध्वविध्वंसने'त्यादावपि द्रष्टव्यम् ॥ ७ ॥

मार्गमित्यादि । मार्गमार्गम् अन्विष्य अन्विष्य । 'मार्गं अन्वेषणे' । 'आमीक्ष्य' (पा० सू० ३-४-२२) इति णमुल् । मार्गणाः याचकाः । अश्रान्तधीः अखिलबुद्धिः । कदाचिदपि दाने वैमुख्यलेशोऽपि नाभूदिति भावः । क्वचित् क्रोणे निःस्वः कश्चिद् विद्यते न वेत्यन्विष्य दाने करुणेत्यादि हेतुः । जातेन यथेष्टभोजनलाभादिना उत्पन्नेन रूपेण आकृतिसौरूप्येण, जातरूपेण स्वर्णेन च, रुचिराः । स्वस्थानम् आत्मस्थानं, स्वर्गश्च । आमोदः हर्षः, सौरभ्यश्च । समे सर्वे । कल्पद्रुकल्पाः प्रायेण कल्पतरुसदृशाः ॥ ८ ॥

संग्रामेत्यादि । प्रताप इत्यभिधा यस्य सः प्रतापाभिधः । वैतानः यज्ञ-सम्बन्धी । अजाज्वल्यत अत्यर्थं ज्वलितोऽभूद्, यडन्तालङ् । पुरोडाशः हविर्विशेषः । हुत्वा, 'हु दानादानयोः' । अत्र धात्वर्थः प्रक्षेपमात्रम् । स च स्वभावाच्चोदिताधारहविषी नियमेनापेक्षते । तस्मादग्नौ हविःप्रक्षेपो होमः । क्षणादारोहणस्य पुरोडाशादीनां विशिष्टत्वं हेतुः ॥ ९ ॥

क्वापीत्यादि । भुञ्जति पालयति सति । 'भुजोऽनवने' (पा० सू० १-३-६६) इति पालने तङ्निषेधाच्छतृ ॥ १० ॥

अनन्तरमयं तु कदाचित् पामरजन्तुनिकरमुपरमन् निरर्गल-
निर्गतनिखिलपौरवर्गविमर्ददुर्गमपुरोमार्गः समुत्पतनजवपरिस्फुटित-
वारिवाहनिवहया शतकोटिकटुतरशफकोटिपाटितधरणितलया निरति-
शयरयेभ्यः पादेभ्यो गुरुभ्यो जवाधिक्यमध्येतुमभ्यागतैर्जनमनोभि-
रिवाणुपरिमाणै रेणुभिर्निषेव्यमाणनिकटया घोटकघटया कवलित-
हरिदन्तरालो राजन्यवर्यो जन्यधुर्य रथमधिरूढवानूढकुतुकं नगर्या
निर्ययौ ॥

गहनगमिनि तस्मिन् मार्गयैरास्तृताशे

मुनिनिवहनिपीडानाशनाशे नरेशे ।

धरणितलसमुत्थं व्यानशे व्योमदेशे

रज इह शलभोत्थप्रख्यमृद्धावकाशे ॥ ११ ॥

अनन्तरमित्यादि । पामरा दुष्टाः । उपरमन् उपरमयन्, उपशमयन् ।
'उपाच्च-' (पा० सू० १-३-८४) इति परस्मैपदित्वे 'लक्षणहेत्वोः-' (पा० सू०
३-२-१२६) इति शता । अन्तर्भावितण्यर्थोऽत्र रमिः । शफकोटिः खुराग्रम् ।
गुरुभ्यः बृहद्भ्यः, आचार्येभ्यश्च । अणुपरिमाणैः, अणुपरिमाणं मनः इति
तार्किकाः । काव्यस्य सर्वमताङ्गीकारादत्र तन्मतेनोक्तिः । घोटकघटया वाजि-
समूहेन । धुरं वहतीति धुर्यः । 'धुरो यड्ढकौ' (पा० सू० ४-४-७७) इति यत् ।
जन्ये धुर्यः जन्यधुर्यः । 'इहानुक्तैस्समासार्थं द्वितीयेत्यादि खण्ड्यताम् । कृता
बहुलमित्येतद् बाहुल्यं वा विजृम्भताम्' ॥ इति सर्वस्वे ॥

गहनेत्यादि । गहनगमिनि वनं गमिष्यति । 'भविष्यति गम्यादयः'
(पा० सू० ३-३-३) इति भविष्यति साधु । मार्गयैः मृगयायां कुशलैः ।
'कृतलब्ध-' (पा० सू० ४-३-३८) इत्यण् । धरणितलात् समुत्तिष्ठतीति धरणि-
तलसमुत्थम् । 'सुपि स्थः' (पा० सू० ३-२-४) इति कः । व्यानशे व्यासम् ।
'अशू व्याप्तौ' । 'अश्रोतेश्च' (पा० सू० ७-४-७२) इति जुट् । शलभानाम्
उत्थानं शलभोत्थम् 'सुपि स्थः' इत्यत्र स्थ इति योगविभागात् सुपि भावे कः ।
शलभोत्थं उत्थिताः शलभा इत्यर्थः । क्रिया हि द्रव्यं लक्षयति सामी-
प्यात् ॥ ११ ॥

धूलीपाली तदा सा हहह विदधती विश्वमन्धम्मविष्णुं

सन्ध्येवोज्जृम्भमाणा गगनभुवि दृग्ध्यक्षमाशु व्यघुक्षत् ।

पश्यन्नेतस्य शश्वद्रिपुतिमिरभरध्वंसनिघ्नं प्रतापं ।

प्रौढव्रीलस्तिरोभूद् द्युमणिरिति मतिर्येन जाता जनानाम् ॥ १२ ॥

तदनु स महीपतिः अतिमहितमहीरुहनिवहशाखाशतान्तरिता-
न्तरिक्षान्तरालं, सुरसिन्धुरमिव बहुकुञ्जवन्धुरं, सिन्धुमिव ललितप्रवाल-
रागमिलितं, कैलासमिव बहुविलासिनीलकण्ठं, वैकुण्ठलोकमिव अकुण्ठ-
तरविक्रमहरिसमाक्रान्तं, शरभर्क्षतरक्षुमातङ्गसारङ्गप्रवङ्गप्रमुखमृगनिवह-
निनादमुखरितनिखिलदिशामुखं गहनतमं गहनपदम् अवगाह्य मार्गं
मार्गं सकुतुकं मार्गमार्गम् अश्वितरसं सश्वरन्, इषुततितुषारधारानिर्वा-
पितनिखिलकमलकुलो रोषपोषपात्रभूतं ग्रासं पोत्रिणां गणं पत्रिणां

धूलीत्यादि । अनन्धम् अन्धं भवतीति अन्धम्मविष्णुः 'कर्तरि भुवः—'
(पा० सू० ३-२-५७) इति खिणुच् । दृग्ध्यक्षं सूर्यम् । 'श्मिमाली दृग्-
ध्यक्षः कर्मसाक्षी तयीतनुः' इति वैजयन्ती । व्यघुक्षत् पिहितवती । 'गुह्य
संवरणे' । 'शल इगुपधात्—' (पा० सू० ३-१-४५) इति च्लेः क्सः । येन
दृग्ध्यक्षसंवरणेन । शश्वद्रिपुतिमिरेत्यत्र 'सुप्सुपा' इति समासः । शश्वदिति
व्यतिरेको लज्जाया हेतुः, सा तिरोभावे ॥ १२ ॥

तदन्वित्यादि । सुरसिन्धुर पेरावतः । कुञ्जा दन्ताः, निकुञ्जाश्च ।
'कुञ्जो दन्तेऽपि न स्त्रियाम्' इत्यमरः । प्रवालानां विद्रुमाणां, पल्लवानां च ।
'प्रवालो वल्लकीदण्डे विद्रुमे नवपल्लवे' इति शाश्वतकोशः । विलासिनः सर्पाः ;
विलासः नृत्तं, तद्वन्तश्च । नीलकण्ठः शिवः, नीलकण्ठा बर्हिणश्च । हरिः
विष्णुः, सिंहश्च । 'शरभस्तु' गजारातिरूपादश्वाष्टपादपि' इति वैजयन्ती ।
प्रवङ्गः वानरः । 'गुह्य गतौ' । मार्गं मृगसम्बन्धिनम् । मार्गं पन्थानम् । मार्गमार्गम्
अन्विष्यान्विष्य । इषुततिरेव तुषारधारा तथा । कमलानिभृगाः, पद्मानि च ।
'स्यात् कुरङ्गेऽपि कमलम्' इत्यमरः । पोत्रिणां सूकराणाम् । पोपुथद् अत्यर्थं
निघ्नन्, यङ्गुगन्तात् शता । 'पुथ हिंसायां' दिवादिः । अनिदित्वाचलोपः ।
विपाठघाटया शरसमूहेन । नष्टास्यताम् आस्यरहितत्वम् । पाटयन्नष्टास्यतामित्यत्र

निकरेण यूथशः पोपुथत्, सत्वरम् आगत्वरम् आत्तरभसव्यात्ततरवक्त्र-
कोटरम् उद्भटतरनेत्रयुगलपरिभ्रमणपरित्रासितप्रपञ्चं पञ्चास्यमपि
विपाठघाटया पाटयन्नष्टास्यतां प्रापयन्, अपराण्यपि दुष्टसत्त्वानि
मेथमानो वानमाथिकस्तृषा विषीदन्, अपयातमृगयातृषोऽपि वनमन्वेष-
मन्वेषमेषमाण एष परिमालिनीतीरमव्रततार ॥

ततश्च—

विकचसरसिजोद्यत्सौरभीलोभनीया

विचलमधुकरालीचारुङ्गङ्गारम्या ।

श्रमभरमपनिन्ये मालिनी तस्य सद्यः

शिशिरविशदपाथोवाहिनी वाहिनी सा ॥ १३ ॥

तदनु तदीयतीरभुवि विराजमानामाश्रमावनीम् अतिपावनीम्
आराक्षिशाम्य द्वारोपशल्यनिवेशितपृथुवरूथिनीकोऽसौ पुरोहितपुरस्सरः
पुरुविनयमास्वरोऽभ्यन्तरभुवम् अभ्यगाहत ॥

संहिताभेदाद् अष्टास्यतामिति प्रतीतेर्विरोधाभासः । मेथमानः निम्नन्, 'मिह
मेह मेधाहिसयोः' । 'थान्तावेता'विति क्षीरस्वामी । धान्ताविति न्यासे ।
वनमाथं धावन् वानमाथिकः । माथशब्दः पथिपर्यायः । 'माथोत्तरपद—'
(पा० सू० ४-४-३७) इति ठक् । वनं जलम्, अरण्यं च । अन्वेषमन्वेषम्
अन्विष्यान्विष्य । 'आभीक्ष्ण्ये—' (पा० सू० ३-४-२२) इति णमुल् । एषमाणः
गच्छन् । 'एषू गतौ' । परिमालिनीतीरं मालिनीतीरे ॥

ततश्च, विकचेत्यादि । मालिनी वाहिनी मालिनी नाम नदी । सौरभी
सौरभ्यम् । सौरभ्यशब्दात् ङीषि 'हलः—' (पा० सू० ६-४-१५०) इति
यलोपे रूपम् । अत्र श्रमभरापनयनामिप्रायत्वेन बहूनां विशेषणानामुक्तत्वात्
परिकरोऽलङ्कारः । विशेषणसामिप्रायत्वं परिकरः । वृत्तनामाङ्कितोऽयं श्लोकः ।
'धसुमुनिविरतिश्चेन्मालिनी नौ मयौ यः' ॥ १३ ॥

तदन्वित्यादि । द्वारोपशल्यभुवि निवेशितेति आश्रमबाधाभावार्थम् ।
'शेषाद्विभाषा' (पा० सू० ५-४-१५४) इति कप् । पुरः सरतीति पुरस्सरः ।
'पुरोव्रत—' (पा० सू० ३-२-१८) इति टः । अभ्यगाहत प्राप्तवान् ॥

ततस्तस्यां चन्दनस्पन्दनकुन्दमन्दारमाकन्दतिन्दुकसिन्दुवार-
तालहिन्तालतमालकृतमालकपित्थाश्चत्थकर्णिकारत्वचिसारकेरकङ्कलिकुर-
वकमरुचकपनसपलाशनागपुन्नागचकुलसरलप्रियालप्रायैः फलेग्रहिभिः
उदग्रपलाशपेशलैः अनेकैरनोकहैरसूर्यम्पश्यायां, क्वचिद् अक्षपादो-
पज्ञगहनतरन्यायविज्ञानवैज्ञानिकैः, कुत्रापि कणादग्रणीततर्कप्रवीणैः,
कुत्रचिद् अमलकापिलनिरीश्वरसाङ्ख्यसङ्ख्याननिरतैः, कापि फणी-
श्वरफणितसेश्वरसाङ्ख्यपारदृशभिः, कुहचन जैमिनीयसूत्रविवरणपारीण-
हृदयैः, कुत्रचन व्यासव्यासुतितोत्तरमीमांसात्तरलचित्तैः, कुहचित् शौन-
कीयशैशिरीयादिशीक्षाशिक्षणविचक्षणैः, क्वचन पाणिनिभाषितव्याक-
रणविवरणधुरीणधिषणैः, क्वचिद् अल्पेतरकल्पपठनतत्परैः, कुत्रचन
निरुक्ताध्ययनादत्तचित्तैः, कुत्रचित् छन्दोविचितिविहितचेतनैः, क्वचित्

तत इत्यादि । चन्दनादयः षड्विंशतिर्वृक्षविशेषाः । फलेग्रहिभिः
अवन्ध्यैः । 'फलेग्रहिरात्मम्भरिश्च' (पा० सू० ३-२-२६) इति निपातः ।
असूर्यम्पश्यायां सूर्यमपि न पश्यन्त्याम् । 'असूर्यललाटयोः—' (पा० सू० ३-२-३६)
इति खश्, शप्, पश्यादेशः । नैयायिकवैशेषिकमेदेन द्विविधं तर्कशास्त्रम् ।
अक्षपादोपज्ञं चासौ न्यायश्च । अक्षपादेन प्रथममुपज्ञातः, अक्षपादकृतप्रथमारम्भ
इत्यर्थः । 'उपज्ञोपक्रमं—' (पा० सू० २-४-२१) इति नपुंसकत्वे समासः ।
न्यायः तर्कः, तस्य विज्ञाने वैज्ञानिकैः कुशलैः । 'प्रयोजनम्' (पा० सू० ५-१-१०९)
इति ठ(क्, न्) । सेश्वरनिरीश्वरमेदेन द्विविधं सांख्यशास्त्रम् । फणीश्वरोऽनन्तः ।
पारदृशभिः पारं दृष्टवद्भिः । 'दृशोः कनिप्' (पा० सू० ३-२-९४) इति कनिप्
भूते । जैमिनीयं जैमिनिना प्रोक्तं पूर्वमीमांसासूत्रम् । पारीणं पारगामि ।
'अवारपार—' (पा० सू० ५-२-११) इति खः । 'अवारपार' इति सङ्घातविगृहीत-
विपर्यस्तग्रहणम् । शौनकेन प्रोक्ता शौनकीया । 'शौनक्यादिभ्यश्छन्दसि'
(पा० सू० ४-३-१०६) इति वेदे णिनिः, अन्यत्र छः । शैशिरीयाः शिशिरेण
प्रोक्ताः । अकारादिवर्णानां स्थानकरणप्रबोधिका 'ऋदुरषाणां मूर्धा' इत्यादिका
शीक्षा । साधुशब्दानां व्याख्यानं व्याकरणम् । यागक्रियाणामुपदेशः कल्पः ।
'वर्णागमो वर्णविपर्ययश्च' इत्यादिना निश्चयेनोक्तं निरुक्तम् । छन्दसां गायत्र्यादीनां

ज्योतिषिकाभ्यसनाभ्यधिकमानसैः, कुहचन महितधर्मशास्त्रपारायण-
पठनपरायणैः, ऐतिहासिकैः, पौराणिकैः, चातुर्वेदैः, त्रैविदैः, द्विवेदैः,
एकवेदैः, पदकैः, क्रमकैः, सायंप्रातिकाग्रिहोत्रोपास्तिपरास्तसमस्तदुष्कृत-
स्तोमैरास्तिकैः, अस्तशौवस्तिकविभवग्रहैश्च ब्रह्मर्षिकुलैः, ब्रह्मवर्चस-

विचितिः शास्त्रं छन्दोविचितिः । ग्रहणादीनां गणनशास्त्रं ज्योतिषम् । 'अधि-
कृत्य कृते ग्रन्थे-' (पा० सू० ४-३-८७) इत्यण् । 'संज्ञापूर्वको विधिरनित्यः'
(परि०) इत्यवृद्धिः । धर्मशास्त्राणि याज्ञवल्क्यमनुव्यासादिप्रणीताः स्मृतयः ।
'साकल्यासङ्गवचने पारायणपरायणे' इत्यमरः । ऐतिहासिकैः इतिहासम् अधीयानैः ।
इतिहासो महाभारतात्मा । इतिहशब्दः पारम्पर्योपदेशेऽव्ययम् । इतिहास्तेऽस्मि-
न्निति इतिहासः । आस्तेरधिकरणे 'हलश्च' (पा० सू० ३-३-१२१) इति घञ् ।
पौराणिकैः पुराणान्यधीयानैः । पुराणानि श्रीभागवतादीनि अष्टादश । तदधीत
इत्यर्थे 'आख्यानाख्यायिकेतिहासपुराणेभ्यश्च ठक्' (वा०) इति ठक् ।
चतुरो वेदानधीयानाः चतुर्वेदाः । द्विगुत्वादणो लुक् । चतुर्वेदा एव चातुर्वेद्याः ।
प्यञि 'चतुर्वेदस्योभयपदवृद्धिश्च' (वा०) इत्युभयपदवृद्धिः । त्रैविदैः त्रिभागा
विद्या त्रिविद्या, वेदत्रयम् । तद्विदः त्रैविद्याः । 'क्रतूक्थादि-' (पा. सू. ४-२-६०)
इत्यत्र विधान्ताद् अनङ्गक्षत्रधर्मत्रिपूर्वादित्युक्तेः त्रिपूर्वत्वादण् । द्वौ वेदावधीयानाः
द्विवेदाः । 'द्विगोर्लुक्-' (पा० सू० ४-१-८८) इत्यणो लुक् । एकं वेदमधीयानाः
एकवेदाः । अत्रापि एकापूपीत्यादिवद् द्विगुत्वादणो लुक् । एकापूपीति
'तद्धितार्थ-' (पा० सू० २-१-५१) इति समाहारे समासः । 'ननु अनेक-
विषयः समाहारो नैकस्य सम्भवति । न न संभवति । कथम्, इहैकम्
अपूपं कश्चित् कृपणो दददनेकमिव मन्यते । तथा दाने श्रद्धा-
तिशयाद् अपूपस्य महत्त्वाद्दानेकस्मिन् यः सम्भ्रमः तमेकस्मिन्नपि करोति,
एकतनप्रतिग्रहीता कृपणो व्याख्यातः । तत्रारोपितबहुत्वाश्रयः समाहार इति
सिद्धमिति' हरः । विद्यते ज्ञायतेऽनेन धर्माधर्माविति वेदः । 'हलश्च' इति
घञ् । पदकैः पदम् अधीयानैः । क्रमकैः क्रमम् अधीयानैः । 'क्रमादिभ्यो जुन्'
(पा० सू० ४-२-६१) इति जुन् । सायंप्रातर्भवं सायंप्रातिकम् । अव्ययसमु-
दायत्वात् व्युत्थुलौ नेष्टौ । कालाद्विजि टिलोपः । परलोकोऽस्तीति मतिर्येषां
ते आस्तिकाः । शौवस्तिकः श्वस्तनः । 'श्वसस्तुट् च' (पा० सू० ४-३-१५) इति

परिवृद्धितदीप्तिभिः देद्युत्यमानाः, उल्लोलतरमालिनीकल्लोलहल्लोलहलाम्रे-
 ङिताध्ययनघोषबधिरितनिखिलजनकर्णरन्ध्राः, विश्लथितशाश्वतिक-
 विरोधैः श्वापद्गणैः शैश्रीयमाणवल्लिवलयाः ललितमुत्पुच्छयमानैः
 वातमजपोतसन्तानैः सन्तन्यमानकामनीयकाः, विटपिविटपोत्करा
 बलप्रबलकलाजिनजालैः जाज्वल्यमानाः विडम्ब्यमानवितानविविध-
 विधानविवशमानसेनमाणव्येन देदीप्यमानाङ्गणाः पर्णशाला भृशमवर्ण-
 हारिणीरवर्णनीयगुणमनोहारिणीरयम् अतिकुतुकम् अवलोकयन्न-
 भिगम्य, लोकमहितानुभावान् अखिलवैखानसानधिगतविनयम्
 अत्रनामभवनामं तदुदिताशिषो लामंलामं च सञ्चरन्, सञ्चितानन्दतया
 विरिञ्चिविष्टपाविष्टमिवात्मानं मन्यमानः, विलोकन एव वितूस्तयतो
 मुनिप्रकाण्डस्य कण्वस्य कुलपतेः गन्धरचलत्कन्धरं रोमन्थायमानैः

शैषिकष्ठ(क् ? न्) । ग्रह आग्रहः । ब्रह्मवर्चसं वृत्ताध्ययनसम्पत्तिः । 'ब्रह्महस्तिभ्यां
 वर्चसः' (पा० सू० ५-४-७८) इत्यच् समासान्तः । देद्युत्यमानाः अत्यर्थं द्योत-
 मानाः । 'द्युत दीप्तौ' यङ् । हल्लोलहलः कोलहलः । आमेङितः द्विगुणितः ।
 शाश्वतिकः नित्यः । 'येषां च विरोधः शाश्वतिकः' (पा० सू० २-४-९) इति
 सूत्रनिर्देशात् ठक् । श्वापदैः हिंस्रसत्त्वैः । शैश्रीयमाणाः अत्यर्थं श्रीयमाणाः ।
 'श्रिन् सेवायाम्' यङन्तात् कर्मणि शानच् । उत्पुच्छयमानैः उदस्यमानपुच्छैः,
 'पुच्छमाण्ड' (पा० सू० ३-१-२०) इति णिङ् । 'पुच्छादुदसने व्यसने
 पर्यसने च' (वा०) । यथेच्छं इच्छामनतिक्रम्य । वातमजा मृगविशेषाः ।
 स्वशप्रकरणे 'वातशुनीतिलशर्षेषु अजघेदुदजहातिभ्यः स्वश उपसंख्यानम्'
 (वा०) । वातं प्रति धावन्तीति वातमजाः । जाज्वल्यमानाः अत्यर्थं
 दीप्यमानाः । विडम्ब्यमानानि अनुक्रियमाणानि । वितानस्य यज्ञस्य ।
 विधानानि कर्माणि । माणव्येन माणवसमूहेन । 'ब्राह्मणमाणव' (पा० सू०
 ४-२-४२) इति यन् । अवनामभवनामम् अवनम्यावनम्य । लामंलामं लब्ध्वा
 लब्ध्वा च सञ्चरन् । 'आमीक्ष्ये' (पा० सू० ३-४-२२) इति णमुल् । 'आमीक्ष्ये
 द्वे भवत इति वक्तव्यम्' इति द्विवचनम् । विरिञ्चिः ब्रह्मा । वितूस्तयतः, तूस्तानि
 पापानि विशेषेण घ्नतः । 'मुण्डमिश्र' (पा० सू० ३-१-२१) इति णिच् ।

एणगैराकीर्णवाह्याङ्गणं पूर्णकान्तिशालां पर्णशालाम् अनतिदूरे
निर्वर्णयामास ॥

स विधाय बहिः पुरोधसं तं द्रुतमभ्यन्तरमेयिवान् विनीतः ।

अनवेक्ष्य कमप्यवोचदुच्चैरिह को वा भवतीति भूमिपालः ॥ १४ ॥

अनन्तरम् उटजाभ्यन्तराशयान्तीं मेदुरस्मदिरोदरादिव सौदा-
मिनीं, समन्ततः समुदञ्चता काञ्चनकान्तिवञ्चनचुञ्चुना सुषमासुधा-
प्रवाहेण प्रपञ्चाभ्यन्तरम् अभिषिञ्चन्तीं, पञ्चबाणविजयवैजयन्तीमिव,
पञ्चजनहृदयसञ्चलनायाचलातले सञ्चरन्तीं, काञ्चन काञ्चनपाञ्चालि-
कामिव प्राणपञ्चकाञ्चितां, पञ्चशरपरब्रह्मविद्यामिव नेत्रसञ्चरविद्योत-

तुस्ताद् विहतौ । रोमन्थायमानैः रोमन्थं वर्तयद्भिः 'कर्मणो रोमन्थ-' (पा० सू०
३-१-१५) इति क्यङ् । पूर्णकान्तिं शलति गच्छतीति पूर्णकान्तिशाला ।
'शलह्लपत्लुगतौ' । यद्वा शाल्यते श्लाघ्यते इति । 'अकर्तरि च-' (पा० सू०
३-३-१९) इति कर्मणि घञ् । 'शाडृ श्लाघायाम्' । निर्वर्णयामास ददर्श ॥

स इत्यादि । पुरोधसं बहिर्विधाय द्रुतमभ्यन्तरमेयिवान् । कण्वविलो-
कनौत्सुक्येन तदुटजसमीपमुपगम्य अध्ययनश्रवणाभावादिना तदसन्निधानम्
आशङ्क्य पुरोहितस्य अनियोज्यत्वाद् वृत्तान्तपरिज्ञानाय स्वयमेवाभ्यन्तरं गतवा-
नित्यवगन्तव्यम् । द्रुतमिति कण्वविलोकनौत्सुक्यं व्यज्यते । एयिवान् प्राप्त-
वान् । 'उपेयिवाननाश्वान्-' (पा० सू० ३-२-१०९) इति निपातः । नाहो-
पसर्गस्तन्त्रम् एकवचनं च । अन्योपसर्गात् निरुपसर्गाच्च भवतीति वृत्तिः ।
विनीत इत्यनेन उच्चैःकथनस्यानवेक्षणमेव हेतुर्नाविनय इति प्रकाशयते ।
'उच्चैः प्रकथनं हासं घृवनं कुत्सनं तथा । जृम्भणं गात्रमङ्गं च पर्वस्फोटं च
वर्जयेत् ॥' इति कामन्दकीये उच्चैःकथनस्य निषिद्धत्वात् ॥ १४ ॥

अथात्मनिवेदनमाकर्ण्य सखीभ्यां सहागच्छन्तीं शकुन्तलां ददर्शेत्याह-
अनन्तरमित्यादि । मुदिरः मेघः । समुदञ्चता समुद्रच्छता । वञ्चनचुञ्चुना
वञ्चनप्रसिद्धेन । 'तेन वित्तश्चुञ्चुप्-' (पा० सू० ५-२-२६) इति चुञ्चुप् ।
वित्तः प्रसिद्धः । पञ्चजनाः मनुष्याः । सञ्चलनाय सञ्चलनं कर्तुं, क्रियार्थं तु
चतुर्थी । कम्पने चलिरिति मित्वाच्चल्यति शास्त्रामिति वत् कम्पने ह्रस्वः ।

मानाम्, इयन्तं कालम् अनन्तसीमन्तिनीनिर्माणपरिचयपरिणतां
 करचातुरीमिव चतुराननस्य, आकल्पाङ्गनासर्गकल्पितसौन्दर्यसारोत्करै-
 रित्रोत्पादितां, प्रतिप्रतीकसमाकृष्टविष्टपत्रयाधिवासिजनदृष्टिसन्तानां,
 कुशेशयकुलेषु अकृत्रिममैत्रीरसात् पृथगवस्थानाक्षमतया सहावस्थित-
 तरुणतरणिकिरणव्यतिरेकेणैव आत्मनोऽनुहरमाणेषु मरालनिकरेषु
 करालरभसेनेव रागभरभरिततरुणजनहृदयाक्रमणेनेव च शोणतरेण
 चरणनलिनयुगलेन धरणितलं निर्मलमाणिक्यमणिनिर्मितमिव निर्माय
 निर्माय निर्मायनर्म सञ्चरन्तीं, स्वाभाविकगात्रसौरभलोभादुपरि परि-
 पतन्ती मधुररसलामविधुरमानसा कलनिनदहंसकासितललितचरणार-
 विन्दसन्दर्शनेन मरन्दरसपिपासया तरसावतरन्ती भ्रमरपरम्परेति
 भ्रमावहेन तिमिरभरवत् प्रकाशमानेन जङ्घान्तलम्बिना केशपाशेन
 दिनेऽपि दर्शितनिशासमावेशां, वदनहरिणाङ्गकिरणबाणाक्रमणशङ्कया
 दूरादेव निवारणाय निश्चितमानसैर्नासीरसीमनि संस्थितैः कैश्चन
 कचभरतिभिरवरूथिनीनाथैरिव करालैरलकनिकरैः गर्हितबर्हातपत्रां,

पाञ्चालिकां पुत्रिकाम् । प्राणपञ्चकाञ्चितां प्राणपञ्चकं प्रापिताम् । सञ्चरः
 मार्गः । 'गोचरसञ्चरः' (पा० सू० ३-३-११९) इति निपातः । चातुरी
 चातुर्यम् । प्रतिप्रतीकं प्रत्यङ्गं, वीप्सायाम् अव्ययीभावः । सहावस्थितस्य तरु-
 णतरणिकिरणस्य व्यतिरेकेण सम्पर्केणैव रभसेनेव आक्रमणेनेवेति त्रयाणां
 शोणतरेणेत्यनेन सम्बन्धः । शोणतरत्वस्य हेतुरुत्प्रेक्ष्यत इति हेतूत्प्रेक्षा । आत्मनः
 अनुहरमाणेषु अनुकुर्वाणेषु । तुल्यार्थयोगात् षष्ठी । मराला हंसाः । निर्माय
 निर्माय विधाय विधाय । निर्मायम् अकृत्रिमं नर्म लीला यस्यां सञ्चरणक्रियायाम्
 इति क्रियाविशेषणम् । स्वाभाविकैः स्वतःसिद्धैः । 'स्वाभाविकस्वार्थिकादेरैज्-
 न भाष्यप्रयोगतः' । सुरमेर्भावः सौरभम् । 'इगन्ताच्च-' (पा० सू० ५-१-१३१)
 इत्यण् । हंसकासितं हंसेन कासितं शोभितम् । हंसकेन पादकटकेन आसि-
 तम् आबद्धं च । मरन्दरसः मकरन्दः । 'केशाः शिरसिजमूर्धजकचचिकुर-
 शिरोरुहाः स्मृता बालाः' इति अभिधानरत्नमाला । नासीरसीमनि अग्रभागे ।
 करालैः मीषणैः, उज्ज्वलैश्च । मृगमदः कस्तूरी । चापलता प्रज्ञास्तं चापम्;

बालेन्दुमपि कलङ्कितमिवातन्वता फालान्तलसितेन मृगमदतिलकेन
शिथिलितयुवलोक्धैर्यसारां, तरलतरकलिन्दकन्यकातरङ्गभङ्गिनिरास-
चतुरयोः विजितमदनचापलतयोः विहितमदनचापलतयोः भूलतयो-
र्विलासैः स्वारसिकैरायासितसकलरसिकलोकां, रुचिरतरचकोरगर्वसर्वस्व-
निर्वासनव्यसनिनोः आत्मसुहृदम् अव्रतंसोत्पलमुपगूहितुम् उत्पन्नतर्ष-
योरिव श्रोत्रपरिसरं प्राप्तयोः अथत्नपापातीकृतशतपत्नपत्रयोः शफर-
मित्तयोः नेत्रयोः प्रसृतिसमितयोः सितासितैः कान्तिकन्दलैः इन्दीवरा-
रविन्ददलसन्धानितसुन्दराकारदामजालालङ्कृतमिव व्योमतलं व्यात-
न्वतीं, विमलतरसुवर्णार्णोजकर्णिकासवर्णेन सुकुमारतरसूनमयशरा-
वधीरणधीरतरतरुणजनवेधाय एकत्र निक्षिप्तेन रतिनालीकनालीकयोः
नलिकयुगलेनेव वदनकान्तिसरसि विहरमाणयोः जिघत्सयान्योन्यम्
अभिपततोः नयनशफरयोर्निवारणनिपुणसेतुचातुरीम् ऊरीकुर्वता रदन-
च्छदविम्बरसरसनेच्छया भूलतालम्बमानकीरपोततुण्डानुकारिणा वज्र-
पुष्पदर्पापहारिणा हारिणा नासानालेन आसादिताभां, दर्पकमणिदर्पण-
दर्पभरापसारणतत्परेण विमलतरकपोलपालीयुगलेन परिसृतभृशमहित-
तरणिमणिरामणीयकां, सन्ततनिजानुचिन्तया सारूप्यलम्भनादिव

चापलः चापलवान्, अर्शआद्यच्, तस्य भावः तच्चा । विहिता मदनचाप-
लता याभ्याम् । स्वारसिकैः स्वरसे भवैः । अध्यात्मादित्वात् ठक् । व्यसनिनोः
आसक्तयोः । 'व्यसनं सक्तिविपदोः' इति वैजयन्ती । 'व्यसनं तात्पर्यम्' इति
क्रादम्बरीव्याख्यायाम् । 'पाणिर्निकुब्जः प्रसृतिः' इत्यमरः । निकुब्जः किञ्चित्
कुञ्चितः । प्रक्षियते प्रसार्यत इति न्युत्पत्त्या प्रसृतिशब्दो विसृताङ्गुलौ वर्तितु-
मर्हति । तथापि विरुद्धलक्षण्या निकुब्जपाणौ वर्तत इति सुबोधिन्याम् ।
सन्दानितं बद्धम् । अर्णोजं तामरसम् । नालीकनालीकः कामः । 'नालीकमब्जे
बाणे ना' इति वैजयन्ती । नलिकयुगलेन द्रोणीचापयुग्मेन । जिघत्सया
अदनेच्छया । बिम्बरसः बिम्बिकाफलरसः । कीरपोतः शुकपोतः । 'वज्रपुष्पं
पुष्पं तिलस्य यत्' इत्यमरः । कपोलपालीति, '—पादमिश्रपाशहस्तमिति-
स्थलपाल्यादिभिः' इति भोजोक्त्या (स० क० ३-२-८८) 'प्रशंसावचनैश्च'

रक्तीकृतसमस्तलोकचित्तेन दरोल्लसितपल्लवोदरतुल्यकुल्येन विद्रावित-
विद्रुमेण अधरीकृतसुधारसेनाधरेण विधुरीकृतबिम्बीरुचिकदम्बां, रुचिर-
तररदनच्छदरुचिच्छुरितया महितमल्लिकावल्लिकलिकातुल्यया रदनमत-
ल्लिकावल्या शिखरनिकरमुल्लापयमानां, कटाक्षवाणोत्तेजनमणिवर्तकाय-
मानेन हाटकताटङ्कयुगलप्रकाण्डेन परिमण्डितरुचिरगण्डमण्डलां, कर-
युगलानवरतजितसकलकमलकुलाम् एनामाश्रित्य श्रमरहित एव निखिल-
नीरजन्मकदम्बानि निर्मूलयिष्यामीति निश्चित्यादसीयास्यतामासेदुषा
प्रसेदुषा कुमुदवन्धुनेव बन्धुरवदनबिम्बेन वल्गूयन्तीं, शम्बरवैरिविजय-
कम्बुबिम्बोकविडम्बिना पाञ्चजन्येनेव भद्रश्रीभर्तृशुजसमाश्लेषसमुचितेन
देवदत्तेनेव कर्णानन्ददाननिरतनिनदेन कण्ठकाण्डेन कुण्ठेतरकान्ति-
कन्दलां, पृथुतरपयोधरपृथिवीधरोपत्यकोत्पन्नकल्पलतिकायमानमाकल्प-
कल्पितानल्पकान्तिभरितम् अतिरुचिरचाम्पेयमालावालमित्रं ललित-

(पा० सू० २-१-६६) इति समासः । तरणिमणिः स्फटिकम् । तुल्यकुल्येन
सदृशेनेति यावत् । 'अपूर्वपदादन्यतरस्यां यङ्ढकजौ' (पा० सू० ४-१-१४०)
इत्युक्तेः 'तल साधुः' (पा० सू० ४-४-९८) इति यत् । बिम्बी बिम्बिका ।
शिखरनिकरं, 'पङ्कदाडिमबीजाभं माणिक्यं शिखरं विद्रुः' । उल्लापयमानां
वञ्चयन्तीम् । 'लियः—' (पा० सू० १-३-७०) इत्यत्र चकारात् प्रलम्भन आत्मने-
पदम् । उत्तेजनं तीक्ष्णीकरणम् । वर्तकः शाणः । ताटङ्कप्रकाण्डस्य प्रशस्तस्य
ताटङ्कस्य । 'कर्णपूरं तु पुष्पाद्यैः ताटङ्को दन्तकादिभिः' इति वैजयन्ती ।
'गण्डो गल्लः कपोलश्च हनुस्तुल्यार्थवाचकाः' इत्यभिधानरत्नमाला । करयुगलेन
रश्मिद्वयेनेत्यपि स्फुरति । निर्मूलयिष्यामि उन्मूलयिष्यामि । आसेदुषा प्राप्तवता ।
प्रसेदुषा प्रसत्तेन । वल्गूयन्तीं मधुराम् । 'वल्गु पूजामाधुर्ययोः' इति कण्डवादौ
सुब्धातुष्टुतिः । बिम्बोकः विलासः । भद्रस्य श्रीभर्तुः विष्णोः । श्रीभर्तुरिति
धवार्थस्य भर्तृशब्दस्य 'याजकादिभिश्च' (पा० सू० २-२-९) इति समासः ।
भद्रश्रीः चन्दनं च । 'चन्दनोऽस्त्री मलयजो भद्रश्री रोहणद्रुमः' इति वैजयन्ती
भद्रश्रीभर्तृ इत्यत्र 'जनिकर्तुः प्रकृतिः' (पा० सू० १-४-३०) इति सूत्रोक्त्या
तृचः समासनिषेधोऽनित्यः । देवदत्तं नाम पार्थस्य शङ्खः । कर्णस्य राधेयस्य च ।

बाह्यायुगलं तरुणलोकमनसा साकमालोलयन्तीं, हारितरतारहार-
मृणालनालकवलनकलितकुतुकोपनतकोकमिथुनशङ्कामङ्कुरयता कोकनद-
कोरकशोकदायिना शशाङ्केनेव नक्षत्रमालालङ्कृतेन अध्यापकेनेव मध्ये-
माणवकोपसङ्गतेन वल्गुना वक्षोजयुग्मेन कुड्मलितशातकुम्भकुम्भशोभां,
पयोधरधराधराधित्यकापतल्लावण्यतरङ्गिणीचण्डवेगोत्स्वातपिचण्डस्थल-
संश्लेषादिव पीनपीनेन पुलिनदेशदेशीयेन सृष्टिसमये स्रष्टुरात्म-
भुवोऽपि दत्तचित्तजन्मना मन्मथरथनर्मनिर्मथनकर्मठेन सुकृतिजन-
सुलभेन धनतरेण जघनभरेण जगदन्तरासीनजनतान्तरङ्गं तरङ्गयन्तीं,
मृदुहसितनवसुधारससमास्वादनोत्सवसमुत्सुकतया सहसामिजातनाभि-
कुहरादारोहता कचकलापावलोकाङ्कुरितकलापिशङ्कयान्तरावस्थितेन
कालव्यालपोतेनेव मकरकेतुमहोत्सवविधित्सुना तारुण्यतान्त्रिकेण
मदनमन्दिरपुरोभागसमुत्थापितेन इन्द्रनीलकेतुदण्डेनेव च विरोचमा-
नया रुचिरतरया रोमराजिलतया विराजमानां, गतिविषयविलास-
विशेषमुमुषिषया जघनपुलिनसमुत्थितहंससन्दोहसन्देहावहेन नितरां
वरेण गौराम्बरेण परिहितां, प्रतितरुणिचरणरततरुणजनहृदयपरिणहन-

दाने खण्डने च । 'चाप्येषश्चम्पको हेमपुष्पकः' इत्यमरः । बालमित्रम् अत्यन्त-
बन्धुम् । सदृशमिति यावत् । आलोलयन्तीम् आलोलं कुर्वतीम् । कोकनदं
रक्तोत्पलम् । 'सैव नक्षत्रमाला स्यात् सप्तविंशतिमौक्तिकैः' इत्यमरः । मध्येमाणवकं
माणवकानां वटूनां मध्ये । 'पारे मध्ये-' (पा० सू० २-१-१८) इत्यन्यथीभावः ।
मध्ये अन्तरान्तरा माणवविषयेण कोपेन च । मध्ये अन्तराले । माणवकेन
अर्धहारेण । 'अर्धहारो माणवकः' इत्यमरः । लावण्यमेव तरङ्गिणी नदी ।
पिचण्डम् उदरम् । स्रष्टुः आत्मभुवोऽपि स्वनिर्मितुः धातुरपि । यद्वा स्रष्टुः
ब्रह्मणः आत्मभुवः कामस्यापि । सुधा सर्पाणां पेयोऽमृतविशेषः । कालव्यालः
कृष्णसर्पः । विधित्सुना विधातुमिच्छुना । तारुण्यमेव तान्त्रिकः तेन । मुमुषिषया
मोषितुमिच्छया । 'मुषस्तेये' सन् । 'रुदविद-' (पा० सू० १-२-८) इति
क्त्वाद् गुणाभावः । प्रतितरुणि तरुण्यां तरुण्याम् । परिणहनं बन्धनं

तितनिषुसुमेषुनिहितमहितहेमदामायमानेन मञ्जु शब्दायमानेन
 रतिरमणमणिनगरलसितकनकवरणचातुरीधुरीणेन प्रतिकलं परिवरी-
 वृध्यमानदुर्वहतरजघनभरं नियमयितुमिव निचद्वेन मणिगणाश्रितेन
 काश्चीगुणेन सञ्चिताभां, मञ्जुलकेतकीमञ्जरीमञ्जुरीतिमावहद्भ्यां
 नीलकण्ठकण्ठकान्तिलङ्घनजङ्घालाभ्यां जङ्घाभ्यां करिकरकरभरम्भा-
 स्तम्भडम्भस्तम्भनोज्जृम्भितोरुतरोरुयुगभूरिभारभरणाय उत्तमाङ्गनिहितेन
 उत्तम्भेनेव जानुयुगलेन जातबहलशोभां, निजमन्दिराजिरमन्द-
 गमनेऽप्यमन्दां म्लानिमुद्गहता प्रत्यग्रपत्राग्रप्रत्युमरमणीयमुक्ता-
 फलकृमरामणीयकेन कलधौतकमलेनेव मङ्गलतराङ्गुलिनिकराञ्चलोद-
 श्रितनखरमणिपेशलेन पल्लवपेलवेन पदतल्लजेनोच्छसन्तीं, वनस्थलीमिव
 रुचिरतमालकाननां, सरसीमिव भुवनमनोहरां, मधुवैरिणमिव रुचिर-
 पयोधररुचिं, गिरिशमूर्तिमिव पुष्करनेत्रपुष्कलाभाम्, अनन्यसामान्य-
 लावण्यवेणीतिरोहितामप्यतिरोहिताम्, अतिरोहितामपि श्यामां,
 श्यामामपि ज्यायसीं, वर्णनापथमनवतीर्णाम् अतिथिसभाजनाय
 करकलितार्ध्यभाजनाभ्यां सखीभ्यां समुद्भासितपार्श्वभागां, कामपि
 कुमारीं परिलोकमपरिलोकितचररुचिररूपां रूपयामास ॥

तितनिषुः कर्तुमिच्छुः परिणहनतितनिषुः, 'न लोका—' (पा० सू० २-३-६९)
 इति षष्ठीनिषेधः । वरणः प्राकारः । प्रतिकलं कलायां कलयाम् । कला
 कालभेदः । क्षणे क्षण इति यावत् । परिवरीवृध्यमानं अत्यर्थं वर्धमानम् ।
 'जङ्घालोऽतिजवः' इत्यमरः । उत्तम्भो नाम भारोद्गहनार्थं शिरसि निधेयः
 पदार्थविशेषः । रुचिरं तमालकाननं यस्याम् । यद्वा रुचिरतमालकम् आननं
 यस्याः ताम् । तमालकं तिलकम् । भुवनं जलं, लोकश्च । पुष्करं व्योम,
 कमलं च । नेत्रं वसनं, नयनं च । अतिरोहिताम् अतिरक्ताम् । श्यामां
 श्यामवर्णां, यौवनमध्यस्थां च । ज्यायसीं वृद्धतरां, प्रशस्ततरां च । परिलोकं
 लोके 'परिप्रती अपि सप्तम्यर्थे' इति माधवोक्तेः विभक्त्यर्थेऽव्ययीभावः ।
 रूपयामास दृष्टवान् । 'रूपाद्दर्शने' इति णिच् ॥

चिचिन्त चैवं चित्तीयमाणचित्तः किञ्चिदङ्कुरितचित्तजन्मा स
धात्रीपतिः ।

कैश्यं विश्वैकवश्यं शिव शिव वदनं शारदेन्दुप्रकाशं
यूनां मानापनोदि श्रमजलजटिलं चित्रकं चित्तहारि ।
वक्षोजावक्षतामौ मणिमयकलशीगर्वनिर्वापणोत्कौ
बाहू रम्यौ च का वा *प्रसृमरसुषमाकन्दलीयं नताङ्गी ॥ १५ ॥
लावण्यं किमु वर्ण्यते वरतनोरस्था जगन्मोहनं
यस्या वीक्षण एव हन्त चलितस्त्रान्ताः सुपर्वाङ्गनाः ।
तत्ताट्यपरमामिरूप्यविसरद्विषोद्धताश्चापि ता
योषित्तामनिमेषतामपि निजां निन्दन्ति नन्दन्ति च ॥ १६ ॥

चिचिन्तेत्यादि । चिन्तितवान्, 'चिति स्मृत्याम्' इदित्वम् उपधालो-
पालोपाभावफलकम् । त(ण्यक? ण्यन्त)स्य न स्यादिति णिचोऽनित्यत्वम् ।
चित्रियमाणम् आश्चर्यमनुभवत् । 'नमोवरिवः-' (पा० सू० ३-१-१९) इति
आश्चर्यानुभवे क्यच् ॥

कैश्यमित्यादि । केशसमूहः । 'केशाश्चाभ्याम्-' (पा० सू० ४-२-४८)
इति यञ् । एकं मुख्यं वश्यं वशीकरणसाधनम् । अन्यवस्तुवद् एतत्
कचिन्न व्यभिचरतीति भावः । शिव शिवेति विस्मयानुभावः । शारदः शरदि
भवः । इह भुवनेऽपि मां न क्षोभयेदिति गर्वः मानः । चित्रकं तिलकम् ।
चित्तहारि मनोहरम् । उत्कौ उत्सुकौ । रम्यौ अनुपमौ इति भावः । प्रसृमरा
प्रसरणशील । कन्दली अङ्कुरः ॥ १५ ॥

लावण्यमित्यादि । लावण्यं हि नाम 'अवयवसंस्थानामिव्यङ्ग्यं निखिला-
वयवव्यतिरिक्तं किञ्चिदेव तत्त्वान्तरम्' इति ध्वनिकारः । किमु वर्ण्यते वर्णना-
पथं नावतरतीति भावः । एतावदेव कथनीयमित्याह - यस्या इति । वीक्षण
एवेत्यनेन सुराङ्गनालावण्यादस्या लावण्यस्य अत्यन्तोत्कृष्टता प्रकाश्यते । आमि-
रूप्यं मनोज्ञत्वम् । योषित्तां स्त्रीत्वम् निन्दन्ति अनिमेषतां नन्दन्तीति
यथासंख्यम् अलङ्कारः ॥ १६ ॥

हृदयमिदमपङ्कं पङ्कजाक्ष्याममुष्यां

वत कुतुकसमेतं जायते मे किमेतत् ।

नियतमियमुदैषीदन्त्रये क्षत्रयोग्ये

प्रसजति नहि चेतः पौरवाणामकार्ये ॥ १७ ॥

नूतनं वधूरत्नमिदं विमोहनं

विश्वैकविस्मापकरूपमात्मभूः ।

कान्ते सुवर्णे भुवनैकभूषणे

संयोज्य कस्मिन् कृतकृत्यतामियात् ॥ १८ ॥

इति सञ्चिन्तयन्नन्तरनन्ताधिपतिस्तदा ।

तस्थौ रूपामृतं तस्याः पायंपायमयं मुदा ॥ १९ ॥

शकुन्तलापि महितानुभावं मनसिजोपमानमेनम् आलोक्य
किमपि कन्दलितकन्दर्पविकारा इति विचारयामास —

हृदयमित्यादि । अपङ्कं निर्दोषं, रजस्तमोभ्याम् अनभिभूतम् ।
उदैषीद् उद्भूता । 'इट किट कटी गतौ' इत्यत्र ई गतौ प्रश्लिष्टो धातुः ।
प्रसजति प्रसक्तं भवति । 'पञ्च सङ्गे' । 'दंशसङ्ग—' (पा० सू० ६-४-२५) इति
नलोपः । पौरवाणां, 'स्वगुणाविक्रियादोषो नात्र भूतार्थशंसिनः' इति
दण्डी ॥ १७ ॥

नूतनमित्यादि । नूतनम् अपूर्वमित्यर्थः । भुवनैकभूषण इति वधूरत्न-
मित्यत्र उपमाया बाधकम् । आत्मभूः ब्रह्मा । कान्ते मनोहरे । सुवर्णे कनके ।
कस्मिन् संयोज्येत्यनेन अपि नाम मयि संयोजयेदिति प्रार्थना व्यज्यते ॥ १८ ॥

इतीत्यादि । पायंपायं पीत्वा पीत्वा । अन्तःसञ्चिन्तयन्नित्यनेन
गाम्भीर्येणास्य चित्तविकारो बहिर्न प्रकटोऽभूदिति प्रकाशयते ॥ १९ ॥

शकुन्तलेत्यादि । कन्दलितः अङ्कुरितः ॥

साक्षालक्ष्मीसहायः किमयमयमहो कौस्तुभोद्भासिकण्ठः
 श्रीकण्ठो वा स वामे वपुषि गिरिसुतां नित्यमादत्त एव ।
 किं वा नालीकवाणः स खलु पुरभिदा वीर्यशेषो वितेने
 को वा धन्यो युवा मे परिलसति पुरो लोचनानन्दकन्दः ॥ २० ॥
 आस्यं त्वेतस्य दास्यं दिशति च शशिने विश्वविक्षोभदीक्षा-
 दक्षश्चायं कटाक्षः स्फुटमयमधरो वल्लभः पल्लवानाम् ।
 फालं बालेन्दुरम्यं हसितमिदमहो सान्द्रचन्द्रांशुवंश्यं
 वाचा किं रूपमेतद् दृशि भवति सुधासारपूरानुसारि ॥ २१ ॥
 एवं विचिन्तयन्ती सकलनयनशीतार्चिषं तमर्चिचिषन्ती मन्द-
 मन्दमुपगम्य ग्रीळासाध्वसविहस्तेयम् आलीहस्ताद् अर्हणोपकरणान्या-
 दाय अर्हतेऽस्मै दूरेत्यायात्यादरं कथमपि वरिवस्यां विधाय अस्य कुल-
 नामादिकाकलने बलवदभिमनायमाना मनागपि पर्यनुयोक्तुमपारयन्ती
 निभृतनिभृतमेनम् अवलोकयन्ती भ्रुवमुल्लिखन्ती परमवनतवदनारवि-
 न्दम् अवतिष्ठते स्म ॥
 तदा प्रियंवदाभिधाना तत्सखी सख्या सव्याजमालोक्यमान-
 मेनं विलोक्य तदीयानुभावमसौ विदितवती गूढमुदितवती ॥

साक्षादित्यादि । लक्ष्मीसहायः विष्णुः । श्रीकण्ठः शिवः । अत्र
 भेदोक्तिरूपेण सन्देहेन तद्गुणानां बाहुल्येनात्र सम्भवो व्यज्यते ॥ २० ॥

आस्यमित्यादि । पल्लवानां वल्लभः प्रियः, सदृश इति यावत् । सम-
 स्वभावा हि प्रिया भवन्ति । वंशे भवं वंश्यम् । दिगादित्वाद् यत् ॥ २१ ॥

एवमित्यादि । अर्चिचिषन्ती अर्चयितुमिच्छन्ती । अर्हते प्रशस्ताय ।
 'अर्हः प्रशंसायाम्' (पा० सू० ३-२-१३३) इति शता । दूरेत्याय दूरमवाय,
 'दूरादेत्यः' (वा०) इत्येत्यः । कथमपि कथञ्चित्, अत्र विहस्तात्वं हेतुः । वरिवस्यां
 पूजाम् । अभिमनायमाना उत्सुकमानसा । भृशादित्वाद् भव इत्यर्थे क्यङ् ॥

तदेत्यादि । सव्याजम् आलोक्यमानमिति । सव्याजालोकनं रत्यनु-
 भावः । तदीयः तस्य सम्बन्धी । अनुभावः, रूपामृतं पायंपायमिति पूर्वोक्तः ।
 उदितवती उक्तवती ॥

आकारेण सुखावहेन सफलां सम्पादयन् नो जनि
 धन्यात्मा खलु काश्यपीपतिरयं स्यादित्यहं लक्षये ।
 श्रुत्वैवं हृदयङ्गमं निगदितं सा भङ्गुरभूलतं
 बाला नाटितरोषरुषितदृशा सन्तर्जयाभास ताम् ॥ २२ ॥

अनन्तरम् इतरा पुनरनसूयाभिधाना तस्य महासत्त्वस्य सतत्त्व-
 मवजिगमिषुः एनमेवम् अवोचत ।

अयि विविदिषा कापि प्रष्टुं प्रचोदयतीह मां
 तिलकितमलं किं वा गोत्रं त्वया मधुराकृते ! ।
 अपि विरहितः को वा देशो भृशं परितप्यते
 वद पदमिदं कस्मादस्मिन् क्षणे समलङ्कृतम् ॥ २३ ॥

उदित इति तयोचे सोऽथ रम्भोरु! पुरोः
 पुरुयशसि कुले मां विद्धि जातं सुजाते ! ।
 वनभ्रुवि पुनरागामेष दुष्पन्तनाम्ना
 नृप इह भगवन्तं कण्वमानन्तुकामः ॥ २४ ॥

आकारेणेत्यादि । आकृत्या गूढनिरीक्षणादिना । काश्यपीपतिः भूपतिः ।
 शकुन्तलायाः पतिश्च । स्यादिति सम्भावनायां लिङ् । हृदयङ्गमं मनोनुकूलम् ॥ २२ ॥

अनन्तरमित्यादि । महासत्त्वस्य, 'सत्त्वं जवबलप्राणकायबुद्धिषु वर्तते ।
 स महासत्त्व इत्युक्तो धीरपर्यायनामकः ॥' इति भावप्रकाशः । एतद् अन्येषा-
 मपि धीरोदात्तगुणानाम् उपलक्षणम् । सतत्त्वं परमार्थम् । 'रूपं तत्त्वं सतत्त्वं च
 स्वरूपं च' इति वैजयन्ती । अवजिगमिषुः अवगन्तुमिच्छुः ॥

अयीत्यादि । कापि इयतीति वक्तुमशक्या । विविदिषा वेदितुमिच्छा ।
 प्रचोदयति, अवचना स्थातुं न शक्नोमीति भावः । तिलकितं तिलकवत् कृतम् ।
 मधुराकृते, अनेन 'यत्राकृतिस्तत्र गुणा वसन्ती'त्युक्तत्वात् सौशील्यादिसद्-
 गुणसम्पन्नत्वम् उक्तम् । वदेत्यनेन औत्सुक्यातिशयो ध्वन्यते ॥ २३ ॥

उदित इत्यादि । पुरुयशसि इत्यनेन पूरुवंशजानां प्रसिद्धत्वात् तन्नि-
 वासभूतस्य जनपदस्यापि अनुक्तसिद्धत्वेन को वा देश इत्यस्य उत्तरमपि दत्तम्

तदनु मुदितहृदयया प्रियंवदया “सफलावलोकनः स भगवान्
इमाम् अतिथिजनसभाजनाय नियुज्य किमपि कार्यान्तरमन्तरेण
दवीयस्तरं विपिनान्तरं इतः प्रयातः । तदस्यां कलिन्दकन्यकाकान्ति-
कन्दलभङ्गदायाम् अलिन्दभ्रुवि मन्देतरमरन्दपानतुन्दिलमञ्जुगुञ्जदि-
न्दिन्दिरसुन्दरीवृन्दानुगम्यमानेन विकसितकुसुमपालीविगलदविरलमधू-
लीसलिलकेलिमञ्जनशीतलेन मन्दवाहवन्धुरेण गन्धवाहस्तनन्धयेन
सुभगम्भावुकायां सकललोकलोचनप्रियम्भावुको भवान् उपविश्य
विश्रमसुखमनुभवतु तावदि”ति निवेदितो मेदिनीपतिरत्रोपविष्टः सरस-
मिमाम् अभाषिष्ट ॥

इति मन्तव्यम् । दुष्पन्तनामेति विधिगर्भं विशेषणम् । अनेन किं वा गोत्र-
मित्यत्राह । नाम्नोऽपि जिज्ञासितत्वमुपसेयम् । विद्धि जानीहि । सुजाते !
सुन्दरि !, निर्दोषे इत्यर्थः ॥ २४ ॥

अथ प्रियंवदा नृपतिमल कञ्चित् कालं स्वैरसल्लापैर्निर्वासयितुं तदनुकुल-
मेवोक्तवतीत्याह—तदन्वित्यादि । मुदितहृदयया, पूरोः कुल इत्युक्त्या सखीवर-
योग्यता अस्येति निश्चित्य मुदितहृदयत्वम् । सफलावलोकन इत्यनेन प्रतिपाद्यापि
दर्शनयोग्यत्वमुक्तम् । तेन भङ्ग्या तस्य गमनं निवर्त्यते । दवीयस्तरम् अतिशयेन
दूरतरम् । अनेन सुखासिकावसरो व्यज्यते । सकललोकलोचनप्रियम्भावुकः अनेन
दर्शनाभावे मुनेरपि खेदः स्यादिति द्योत्यते । तुन्दिलं, तुन्दादिभ्य इलच्
मत्वर्थे । इन्दिन्दिराः अमराः, ‘मधुकरमधुपमधुव्रतशिलीमुखअमरमृङ्गपुष्पलिहः ।
इन्दिन्दिरालिषट्चरणचञ्चरीकालिनो द्विरेफाः स्युः ।’ इति शब्दरत्नाकरः ।
मधूलीसलिले यत् केलीमञ्जनं तेन शीतलेन । मन्दवाहः मन्दगतिः । गन्धवाह-
स्तनन्धयेन वातपोतेन । सुभगम्भावुकायां प्रियम्भावुक इति ‘आढ्यसुभग-’
(पा० सू० ३-२-५६) इत्यधिकारे ‘कर्तारि भुवः—’ (पा० सू० ३-२-५७) इति
खुकम् ॥

एषा शिरीषदलकोमलगात्रलेखा

वक्षोजमारपरिभुग्नकृशावलम्बा ।

आभ्यां विशालजघना न पदाम्बुजाभ्यां

स्थातुं वत क्षणमपि क्षमते सखी ते ॥ २५ ॥

तदनु तदीयवदनारविन्दनिष्यन्दिनीं वचनमकरन्दधोरणीं
श्रवणाञ्जलिनाञ्जसापीय उदीयमानमोदासु तासु तत्र निषेदुषीषु मोद-
मानमना मेदिनीपतिरयं प्रियंवदाम् इदमवादीत् ॥

अयि सुसुखि ! सखीं ते कां विजानानि लोके

सुकृतिनमिह कं वा तातमस्या वदानि ।

किमिति मुनिवधूनां वेषमेषा विहाय

प्रकृतिरुचिररूपं धन्यमन्यं दधाति ॥ २६ ॥

इत्येनमत्यादरमुक्तवन्तं प्रत्यब्रवीत् सा नृप ! नः सखीयम् ।

कण्वस्य पुत्री प्रणयैकपात्री वेषः प्रकृत्यैव न कृत्रिमोऽयम् ॥ २७ ॥

युष्मामिरपीहासितव्यम् इत्यभिप्रेत्याह—एषेत्यादि । शिरीषेत्यादि-
विशेषणत्रितयेन आभ्यामित्यनेन च स्थितौ शक्तिराहित्यम् उक्तम् ॥ २५ ॥

तदन्वित्यादि । धोरणी प्रवाहः ।

इह नियतमियमुदैषीदित्यनेन अनुमितम् आत्मपरिग्रहत्वं तन्मुखादेव
निश्चिचीषुः लोकवृत्तिम् अनुसृत्याह—अयीत्यादि । कां विजानानि इयं केत्यर्थः ।
कं वा तातमस्या वदानि तातश्च को वेत्यर्थः । रुचिररूपं रुचिरस्वरूपम् ।
धन्यम् उत्कृष्टमित्यर्थः ॥ २६ ॥

इतीत्यादि । प्रकृत्यैव सहज एवेत्यर्थः । कृत्रिमः करणेन निर्वृत्तः ।
'द्वितः क्त्रिः' (पा० सू० ३-३-८८) इति क्त्रिः । 'क्तेर्मग्नित्यम्' इति
मप् ॥ २७ ॥

तदनु तेन मेदिनीदयितेन “स खलु भगवान् वैखानसशिखामणिः
नित्यं मुक्ताबुत्तिष्ठमानः प्रणयिनीविहीनः प्रणाय्यश्चेति विश्वविदितमेव ।
इयं च तस्य तनयेति कथमेतदि”ति सा कथयामासे ।

इत्युक्ता मेनकाकौशिकमुनिवरसम्भोगरूपामवस्थां
कस्मैचित् तापसाय स्वगुरुनिगदितां वक्तुमुद्यच्छमाना ।
बाला सा वार्यमाणाप्यमितमुदितया ब्रीलया गौरवेण
क्षमाभर्तुः प्रेर्यमाणा तमचकथदथो तद्व्यथान्तां कथां ताम् ॥ २८ ॥

इति श्रीमानवेदविरचिते चम्पुभारते

चतुर्थः स्तवकः ।

तदन्वित्यादि । उत्तिष्ठमानः ईहमानः । ‘उदोऽनूर्ध्वकर्मणि—’
(पा० सू० १-३-२४) इत्यात्मनेपदम् । उद ईहायामिति वक्तव्यम् । प्रणाय्यः
निष्कामः ‘प्रणाय्योऽसम्मत्तौ’ (पा० सू० ३-१-१२८) इति निपातः । अविद्य-
मानः सम्मतिः असिन्निति असम्मतिः । सम्मतिः सम्मतता, अमिलाषश्च ।
कथयामासे कथिता । कर्मणि लिट् ।

इतीत्यादि । अचकथत् कथितवती । ‘णिश्चि—’ (पा० सू० ३-१-४८)
इति चङ् । तद्व्यथान्तां कण्वस्य पुत्रीत्युक्त्या सहसोत्पन्नाया व्यथाया नाश-
करीम् ॥ २८ ॥

इति श्रीमानवेदविरचितस्य चम्पुभारतस्य
टिप्पणे कृष्णीये चतुर्थः स्तवकः ।

पञ्चमः स्तंभकः ।

विश्वामित्रो हि विश्वप्रथितपृथुयशाः प्राक् तपोऽतप्त तीव्रं
तिष्ठन् मध्ये ललाटन्तपस्वरकिरणः पावकानां चतुर्णाम् ।
तत्तादृक्तपस्यातरलतरमना वृत्रवैरी तदानी-
मानीयारादराणीदतिमधुरगिरा मेनकां माननीयाम् ॥

“अयि भुवनैकसुन्दरि ! विश्वैकमित्रमपि विश्वामित्रो विश्वेषां
नोऽमित्र इव नाकलोकमपहारको वरीयसि तपसि वरीवृतीति, तेन
नः स्वान्तं हन्त सन्तापिनसन्ततं बोभवीति, तद्भवती द्रुतममुष्या-
मुष्यायणस्य मतिं विविधैर्विलासविभवैरलं विलोभयतु” इति बल-
वैरिवचनमवधार्य मुनिवर्यतपोवीर्यपर्यालोचनपर्याकुलधैर्यसारथानया
मेनकया स शक्रो निवेदयाश्चक्रे ।

विश्वामित्र इत्यादि । तपोऽतप्त तप आस्थितवान् । ‘तपस्तपःकर्मक-
स्यैव’ (पा० सू० ३-१-८८) इति कर्मवद्भावः । क्रियाभेदात् पूर्वोणाप्राप्तः कर्म-
वद्भावोऽनेन विधीयते । कर्मत्वे दुःखकर्तृत्वे त्वार्जनमिति विस्पष्ट एव क्रिया-
भेदः । ‘तपोऽनुतापे च’ (पा० सू० ३-१-६५) इति चिणः प्रतिषेधः । ललाटं
तपतीति ललाटन्तपः । ‘असूर्यललाटयोः—’ (पा० सू० ३-२-३६) इति खश् ।
अराणीद् उक्तवान् । मेनका नाम प्रधानाप्सरसः । ‘घृताची मेनका रम्भा विद्युज्जिह्वा
तिलोत्तमा । प्रधानाप्सरसः पञ्च सम्भूताः क्षीरवारिधेः ॥’ इति पौराणिकाः ॥

अयीत्यादि । विश्वामित्रः ‘विश्वस्य वसुराटोः’ (पा० सू० ६-३-१२८)
‘मित्रे चर्षौ’ (पा० सू० ६-३-१३०) इति दीर्घः । नाकलोकमपहारकः नाक-
लोकमपहर्तुम् । ‘तुमुन्प्बुलौ—’ (पा० सू० ३-३-१०) इति भविष्यति ण्वुल् ।
वरीवृतीति अत्यर्थं वर्तते । यङ्लुक् । सन्तापिनं समन्तात् तापः तेन सन्ततं
व्याप्तम् । ‘अमिविधौ भाव इनुण्’ (३-३-४४) इति इनुण् । ‘अणिनुणः’
(पा० सू० ५-४-१५) इति स्वार्थेऽण् । बोभवीति पौनःपुन्येन भृशं वा भवति ।
आमुष्यायणस्य नडादावमुष्येति निपातनात् फक् । ‘प्रख्यातात् पितुरुत्पन्न

चित्तं तवापि बलशासन ! घोरघोरै -

रुद्रेजयन् ज्वलति यो महितैस्तपोभिः ।

तस्यास्य तापसवरस्य तपो निरोद्धुं

स्वामिन् नियोजयसि किं कृपणामिमां माम् ॥ २ ॥

विधातुर्यो लोकानवितुरुदयोऽयुज्यत पुरा

विधातुं द्वैराज्यं चिरधृततपःप्राज्यमहसा ।

विधायास्मिन्नेतामपकृतिमहो तीव्ररभसे

विधां जाने कामप्यहह न सुखोजीवनकरीम् ॥ ३ ॥

क्षत्रगोत्रप्रभूतेन प्रभूततपसा पुरा ।

ब्रह्मभूयमवोभूयि येन मानेन भूयसा ॥ ४ ॥

आमुष्यायण इष्यते ।' इतीत्यादि । पर्याकुलो धैर्यसारो यस्याः तथा । निवे-
दयाञ्चक्रे निवेदितोऽभूत् ॥

चित्तमित्यादि । बलशासन ! तवापि इति । केनापि अनुद्वेजितमिति
भावः । कृपणां क्षुद्रां स्त्रियम् ॥ २ ॥

एवमात्मनोऽशक्यत्वमुक्त्वा प्रयत्ने कृते पुनः प्राणहानिरेव स्यादित्याह-
विधातुरित्यादि । लोकान् अवितुः रक्षितुः । आ केः--' (पा०सू० ३-२-१३४)
इत्यधिकारे तच्छीलादिषु त्रिष्वर्थेषु 'तृन्--' (पा०सू० ३-२-१३५) इति तृन् ।
तच्छीलेत्यत्र तच्छब्देन धात्वर्थ उच्यते । अत्र फलनिरपेक्षा प्रवृत्तिः तच्छीलं
(यस्य सः तच्छीलः), धात्वर्थः कुलक्रमागतो धर्मो यस्य सः तद्धर्मा, धात्वर्थः (र्थः ?)
सकलादपि यः साधु करोति स तत्साधुकारी । 'न लोक--' (पा०सू० २-३-६९)
इति षष्ठीप्रतिषेधः । उदयः अयुज्यत भृशमुद्युक्तोऽभूत् । 'युजिर् योगे' यक् ।
द्वयो राज्ञो भावः द्वैराज्यम् । 'तद्धितार्थ--' (पा०सू० २-१-५१) इति समासः ।
ब्राह्मणादित्वात् ष्यञ् । आननद्वैराज्यं विदधानमिति वत् । विधां प्रकारम्,
उपायमिति यावत् । देशविशेषः पुरुषविशेषो वा न शरणमिति भावः ॥ ३ ॥

परिभवे सति प्रभूतमानत्वाच्च क्षमते चेत्यह-क्षत्वेत्यादि । ब्रह्मभूयं ब्रह्म-

क्रुद्धोऽसाविद्वतेजाः सकलवसुमतीमादधीतान्यथा द्राक्
 चूर्णीकुर्यात् सुवर्णाचलमचलमतिर्घूर्णयेदर्णवं वा ।
 उद्धृत्याद्वा भुजाभ्यां कुलधरणिधरान् प्रक्षिपेदब्धिमभ्ये
 तत्तादृशं तु साक्षान्मुनिवरमिह को वीक्षितुं वापि दक्षः ॥ ५ ॥
 विप्रलोभयितुं विप्रमप्रगल्भासि तत् प्रभो !
 शक्न पश्यापरां नीतिं शक्नु ! मामव विक्लुबाम् ॥ ६ ॥
 मेनकाभारतीमेनां दीनामाकलयन्नयम् ।
 सहस्राक्षो विमृश्यैवमस्त्राक्षीदथ शारदाम् ॥ ७ ॥
 किं विश्वमोहनतनो ! वदसि त्वमेवं
 जानासि भीरु ! न निजां कमनीयतां किम् ।
 पश्यन्निदं तव वपुर्भुवि को न मुह्येत्
 तत् त्वं यतस्व नितरां मरुतां हिताय ॥ ८ ॥

त्वम् । 'मुवो भावे' (पा० सू० ३-१-१०७) इति क्यप् । अबोभूयि प्राप्तम् ।
 'भू प्राप्ता' वित्यस्माद् यङन्तात् कर्मणि लिङ् ॥ ४ ॥

अवन्ध्यकोपत्वमप्यस्यास्तीत्याह—क्रुद्ध इत्यादि । आदधीतेत्यादिषु चतुर्षु
 'शकि लिङ् च' (पा० सू० ३-३-१७२) इति लिङ् । अचूर्णं चूर्णं कुर्यात्
 चूर्णीकुर्यात् । 'अभूततद्भावे—' (वा०) इति च्विः । कुलधरणिधरान् कुलपर्व-
 तान् । 'महेन्द्रो मलयः सद्यः शक्तिमानृक्षपर्वतः । विन्ध्यश्च पारियात्रश्च सप्तात्र
 कुलपर्वताः ॥' इति विष्णुपुराणे । स एव तादृशः तत्तादृशः ॥ ५ ॥

विप्रलोभयितुमित्यादि । प्ररोचयितुम् । अपरां मत्प्रेषणादन्याम् ।
 शक्नु मामव, एतादृशैर्मधुरवचनैर्न निर्बध्नीया इति भावः । शक्नुः प्रियंवदः ।
 अव रक्ष ॥ ६ ॥

मेनकेत्यादि । विमृश्येति, भङ्ग्यन्तरेण भणित्वानयैव कार्यं साधयामीति
 निश्चित्येत्यर्थः । अस्त्राक्षीत् सृष्टवान् । 'सृजिदृशोः—' (पा० सू० ६-१-१४)
 इत्यमागमः ॥ ७ ॥

किमित्यादि । वपुः, 'शुभाकारे तनौ वपुः' इति वैजयन्ती । तव
 वपुर्विलोक्ने सर्वे मुह्यन्ते एव । एवंस्थिते मामवेत्युक्तेः मीरुत्वमेव हेतुः ॥ ८ ॥

इति रहसि मघोनो वाचमेनामघोनां
तदनु निशमयन्ती सा भृशं निःश्वसन्ती ।
मुहुरपि बहुमन्यू कौशिकौ तौ सरन्ती
व्यमुहदुभयभागव्याप्तदावा मृगीव ॥ ९ ॥

स्वाज्ञावज्ञां न खलु सहते हन्त वृत्तस्य हन्ता
विश्वामित्रो न च परिभवं मृष्यतेऽमृष्यतेजाः ।
हा हा कष्टं किमिह करवै सर्वथा दिष्टदोषा-
दापन्ना मे विपदिति तदा मेनके मेनकेयम् ॥ १० ॥

इदं न्यगादीदपि देवराजं निर्बन्धमेतस्य विचिन्तयन्ती ।
यद्भावि तत् स्यान्नियतं यतिष्ये भर्तुः प्रियायेति विनिश्चितात्मा ॥

स्वामिन्! नैव कचिदपि मया लङ्घनीया तवाज्ञा
स्वर्लोकस्य स्थितिर्निह ननु प्रार्थनीया ममापि ।
तन्मे देवो विसृजतु मुदा मन्मथादीन् सहाया-
नेते तावत् परमिह बलं नूनमेतादृशीनाम् ॥ १२ ॥

इतीत्यादि । मघोनः इन्द्रस्य । अघोनां निर्दोषाम् । अनारोपितार्थ-
मित्यर्थः । 'दुःखैर्नोव्यसनेष्वघम्' इत्यमरः । मन्युः क्रोधः । कौशिकौ महेन्द्र-
विश्वामित्रौ । 'कौशिको गुग्गुल्लकशकर्षिष्वाहितुण्डिके' इति निघण्टुः ।
व्यमुहत् इतिकर्तव्यतामूढा अभूत् । दावः दावाग्निः । 'दवदावौ वनारण्यवह्नी'
इत्यमरः ॥ ९ ॥

स्वाज्ञेत्यादि । मृष्यते क्षमते । 'मृष तितिक्षायाम्' । मेनके मेने ।
'तिष्ठश्च' (पा० सू० ५-३-५६) इत्यकच् स्वार्थे । मेनका इयमित्युत्तरत्र छेदः ॥ १० ॥
इदमित्यादि । देवानां राजा देवराजः 'राजाहः—' (पा० सू० ५-४-९१)
इति टच् समासान्तः । भावि भविष्यत् । 'भविष्यति गम्यादयः' (पा० सू०
३-३-३) ॥ ११ ॥

स्वामिन्नित्यादि । स्थितिः रक्षा । मम, 'कृत्यानां—' (पा० सू०
२-३-७१) इति षष्ठी । एते तावद् एत एव ॥ १२ ॥

तदास्येन्दुगलत्सक्तिसुधास्वादसुनिर्वृतः ।
गीर्वाणग्रामणीर्वाणीमवाणीद् वरवर्णिनीम् ॥ १३ ॥

वरतनु ! भवती तद् विश्वविश्वोभदक्षै-
र्मदनविधुसमीरैर्माधवेनापि साकम् ।
सपदि समुपयाता कौशिकस्योपशल्यं
महिततरतपस्याभञ्जनी जञ्जनीतु ॥ १४ ॥

अनन्तरम् अखिललोकलोचनासेचनकसुषमामण्डलेयम् अख-
ण्डाम् आखण्डलाज्ञाम् अधिमौलि मालामिव धारयन्ती गाथिनमनो-
मथनमवधारयन्ती बहुलतासङ्कुलं बहुलतापसकुलालङ्कृतं कुशिकनन्दन-
तपोवनमुपगम्य विविधतरुलताविसरविरोचमानविकचकुसुमचयविताय-
मानपरिमलात्यन्ततरुबहुलभसलावलीगलनालगलितकलनादकबलित -
सकलयुवलोकधैर्यसारेण साकन्दवृन्दमञ्जरीपुञ्जसमाखादभरितानन्द-
परमृतसुन्दरीवृन्दगलाञ्चलोदञ्चितपञ्चमरागवञ्चितप्रपञ्चेन पञ्चसायक-
सामन्तेन वसन्तेन शिशिरतरसान्द्रचन्द्रिकासमाह्लादितसकलश्रवण-
तलेन तुहिनकरेण मन्दतरान्दोलितसुरभिःकुसुमसन्दोहकन्दलदमल-
मकरन्दशीकरव्यतिकरशीतलेन रचितपथिकपरिषदमन्दारुतेन मन्द-
मारुतेन निखिलजनमनोमदनेन मदनेन च समं सरसैर्विलासैरसुं विलो-
भयितुमारेमे ॥

तदास्येत्यादि । गीर्वाणग्रामणीः देवश्रेष्ठः । 'ग्रामणीर्नापिते पुंसि
श्रेष्ठे ग्रामाधिपे त्रिषु' इत्यमरः । अवाणीद् उक्तवान् । वरवर्णिनी स्त्रीषूत्तमा ।
वरा वर्णा यस्यामिति वाणीविशेषणं वा । मधुरतरामिति यावत् ॥ १३ ॥

वरतन्वित्यादि । तत् तस्मात् । माधवेन वसन्तेन । मञ्जनी जञ्जनीतु
अत्यर्थं मञ्जनी स्यात् । 'अत्र लोटो विध्याशिषौ विवक्षिते । 'जनी प्रादुर्भावि'
यङ्लुक् ॥ १४ ॥

अनन्तरमित्यादि । अधिमौलि मौलौ । धारयन्तीति तदाज्ञापरिग्रहे
प्रश्रयातिशय उक्तः । मालामिव, अत्र मौलिधारणनिमित्तम् । आसेचनकं,

कुसुमेपोरिषुधिवरौ मा भूतां शून्यसायकौ सुहृदः ।

इति मत्वेव वसन्तः कुसुमान्पुदजीगमत् स शाखिगणे ॥ १५ ॥

माध्वीविलाससुभगः सहसा स कान्तो

गाढं प्ररूढमदनां विषिनावनीं ताम् ।

आमोदयत् परिलसत्तिलकालिकान्तां

काम्यामलं मुनिभिरप्यतिमुक्तसङ्गैः ॥ १६ ॥

मन्ये महति कार्येऽस्मिन् मारादपि मद्भान् मधुः ।

यदनेन विना नैव तपस्यावसितिर्भवेत् ॥ १७ ॥

कुलाचलोपममपि चलाचलमभून्मनः ।

तदा तदटवीभाजां मधुना को न माद्यति ॥ १८ ॥

‘तदासेचनकं तृप्तेर्नास्त्यन्तो यस्य दर्शनाद्’ इत्यमरः । गाथिनः विश्वामिलः । भसलाः भ्रमराः । माकन्दः सहकारः । सामन्तः माण्डलिकः । पथिकपरिषदाम् अमन्दम् आरुतं रोदनमित्यर्थः ॥

अथ तत्र साहाय्यार्थमुपागतानां वसन्तादीनां प्रवृत्तिमाह—कुसुमेपो-
रित्यादि । इषुधिवरौ निषङ्गश्रेष्ठौ । उदजीगमत् उद्गमयामास ॥ १५ ॥

माध्वीत्यादि । माध्वी मद्यं, मधु च । कान्तः भर्ता, मनोहरश्च । मदनः कामः, वृक्षविशेषश्च । आमोदः हर्षः, सौरभ्यं च । तिलकं चित्रकम् । परिलसत्तिलकम् अलिक्रान्तं यस्याः ताम् । अलिकं ललाटम् । परिलसतां तिलकानां वृक्षविशेषाणाम् आलीभिः कान्तश्च । मुनिभिः ऋषिभिः, मुनिद्वुमैश्च । अतिमुक्तसङ्गैः अतिमुक्तः सङ्गो यैः तैः । अतिमुक्तः पुण्ड्रकश्च । अत्र समासोक्तिरलङ्कारः ॥ १६ ॥

मन्य इत्यादि । मधुर्वसन्तः । तपस्यायां तपश्चर्यायाम् । तपस्यस्य तपस्यमासस्य च । अत्र तपस्यस्यावसितिरिति प्रतीयमानमर्थं विना वाच्यस्यासिद्धेः वाच्यसिद्धयङ्गं नाम गुणीभूतव्यङ्ग्यम् ॥ १७ ॥

कुलाचलेत्यादि । कुलपर्वताः । चलाचलं, पचाद्यचि ‘चरिचलिपति-
वदीनां वा द्वित्वमच्याक् चाभ्यासस्य’ (वा०) इति द्विर्वचनमभ्यासस्याक् च । तदटवीभाजां तदरण्यवासिनाम् । मधुना मद्येन, वसन्तेन च ॥ १८ ॥

अनिरुद्धगतिं कामं माधवोऽयमजीजनत् ।
भासुरो यमिनां चित्तेऽसमयाधिगतस्तदा ॥ १९ ॥

लोकान् विजेतुमनसो मदनस्य हेम-
च्छत्रं किमुद्धृतमिति प्रथयन् विशङ्काम् ।
उद्दामकान्तिमहिमा स हि शीतमानु-
रुद्यन्नलं भुवनमुन्मदयाञ्चकार ॥ २० ॥

तत्कालसम्फुल्लरसालसूतगलन्मधूलीमृदुशीकरार्द्रः ।
विलोलयामास तदा समीरो वनानि चेतांसि च तापसानाम् ॥ २१ ॥
कन्दर्पोऽनल्पकान्तिश्चरमचरमपि क्षोभयन् भूतजातं
मोदादादाय चापं रतिभुजलतिकाश्लेषधन्यात् स्वकण्ठात् ।
सद्योऽस्मिन् सन्दधानो निखिलजनमनोमोहनं मोहनास्त्रं
विश्वामित्रस्य धैर्यश्लथननियतधीर्गूढमस्थात् पुरस्तात् ॥ २२ ॥

अनिरुद्धेत्यादि । अनिरुद्धा अप्रतिहता गतिः यस्य । गतिरुद्धतिः,
वृद्धिरिति यावत् । अनिरुद्धस्य उषापतेः गतिराश्रयः, पितेति यावत् । माधवः
वसन्तः, श्रीकृष्णश्च । यमिनां-चित्ते कामम् अजनयत् । चित्ते भासुर इति च ।
असमयाधिगतः अकालप्राप्तः, सः मया श्रिया अधिगत इति च । अत्र शब्द-
शक्तिमूलो ध्वनिः । इह वसन्तप्रवृत्तीनाम् आमोदनसंक्षोभणमदनोत्पादनादीनां
हेतुहेतुमद्भावोऽवगन्तव्यः । 'द्रुतविलम्बितमाह नमौ भरौ' ॥ १९ ॥

लोकानित्यादि । विजेतुं मनो यस्य । 'तुं काममनसोरपि' इति
मकारलोपः । उन्मदयाञ्चकार मदयति स्म ॥ २० ॥

तत्कालेत्यादि । 'फुल्ले प्रफुल्लसम्फुल्लौ' इति वैजयन्ती । रसालः
चूतः । अत्र तुल्ययोगितालङ्कारः ॥ २१ ॥

कन्दर्प इत्यादि । कण्ठात् लक्षणया स्कन्धात् । धैर्यश्लथने नियता
निश्चिता धैर्यस्य । गूढमस्थात् तिरोहितः तिष्ठति स्म । 'गातिस्था—'
(पा० सू० २-४-७७) इति सिचो लोपः ॥ २२ ॥

एवं वृद्धिं वसन्ते गतवति रुचिरे गाढशोभे हिमांशौ
मन्दे वावाति वाते सपदि च मदने सादरं वद्वकक्ष्ये ।
मुञ्चन्ती कान्तिधाराभिह कनकमयी वल्लरीबोल्लसन्ती
रम्याङ्गी मेनका सा मुनिवरसविधे तत्र संक्रीडते स्म ॥ २३ ॥

क्षणमिह विहरन्ती विक्षिपन्ती कटाक्षान्
दिशि दिशि वनभाजां मानसं सा हरन्ती ।
अलमकुरुत भूयो हेलया केलिदोलां
ललितललितवर्णं ऋजु जेगीयमाना ॥ २४ ॥

तदनु मुनिवरप्रल्लोभयिषया प्रलोभनीयवेषायाश्चमुकायां मेन-
कायां हिन्दोलिकान्दोलनेन कन्दलितमन्देतरानन्दमधुरतरंगानायां
परिक्रीडमानायाम् अदसीयसाहाय्यहेतोः सहसमागतो विकस्वरकुसुम-
वेस्वरबहलपरिमलानामादायचरः सहसा स मन्दमारुतो मन्दारगौरमस्या
निवसनं निविरीसकान्तिकदम्बकरम्बिताभितम्बविम्बात् मुनिवर्यधैर्य-
सारेण सहापोवाह ॥

एवमित्यादि । संक्रीडते स्म, 'क्रीडोऽनुसंपरिभ्यश्च' (पा० सू० १-३-२१)
इति तङ् ॥ २३ ॥

क्षणमित्यादि । इह दिशि दिशि कटाक्षान् विक्षिपन्ती वनभाजां
मानसं हरन्ती क्षणं विहरन्ती सा इति योजना । अलमकुरुत अलङ्कृतवती ।
दोल्यते उभयत उत्क्षिप्यते इति दोला । 'दुल उत्क्षेपे' । जेगीयमाना पुनः
पुनर्गायन्ती ॥ २४ ॥

तदन्वित्यादि । प्रल्लोभयिषया प्रलोभयितुमिच्छया विकस्वराणि
विकसनशीलानि । वेस्वराः उद्गतवराः । 'विसृ वेसृ गतौ' । 'स्थेशमास-'
(पा० सू० ३-२-१७५) इति वरच् । आदाय चरतीति आदायचरः । 'मिक्षा-
सेना' (पा० सू० ३-२-१७) इति टः । निविरीसं निविडम् । 'नेर्विडाज्जिरी-
सचौ' (पा० सू० ५-२-३२) इति विरीसच् । कम्बितं युक्तम् । अपोवाह
अपहृतवान् ॥

दोलादण्डात् सलीलं सपदि नतमुखी सावतीर्यावकीर्य
 स्निग्धं घम्भिच्छजालं घनजघनभरं हेलया गूहमाना ।
 बाभ्राजे वलितभृश्वलकुचयुगलं मञ्जुमञ्जीरशिञ्जं
 मन्दं यान्ती पटीं तां मुनिवरमनसा साकमादातुकामा ॥ २५ ॥

गाथिनोऽपि क्षणे तस्मिन् ववृते विवृतेक्षणः ।
 अपश्यत् तां च को वास्मिन्नवश्यंभावि वारयेत् ॥ २६ ॥

गूहंगूहमतीव हारि जघनं केशाञ्चलैश्चञ्चलै-
 मोहम्मोहमशेषलोकहृदयं यान्तीमयन्तीं हियम् ।
 दृष्ट्वा तामतिसाध्वसाकुलदृशं कामैर्विहीनात्मना-
 प्युद्यत्कामविमोहितेन मुनिना तेनेह तेने मनः ॥ २७ ॥

ततस्तत्तादृशाश्चर्यतपश्चर्यापर्याकुलितविश्वामत्योऽप्यसौ विश्वामित्रः
 प्रमथनाथपरिपन्थिना प्रसभं प्रमथ्यमानमानसः तरसा तदीयोपश्ल्य-
 मुपगम्य रम्यतरां गिरमराणीत् ।

दोलेत्यादि । अवकीर्य अवक्षिप्य । हेलया, 'शृङ्गारप्रौढिमा हेल
 भावास्थो यौवने हि यः' ॥ २५ ॥

गाथिन इत्यादि । गाथिनोऽपत्यं गाथिनः । 'गाथिविदथि-'
 (पा० सू० ६-४-१६५) इति प्रकृतिभावात् टिलोपाभावः । विवृतेक्षणः
 उन्मीलितलोचनः । 'ईक्षणं नयनं चक्षुरक्षि लोचनमम्बकम्' इति वैजयन्ती ।
 अस्मिन् लोके ॥ २६ ॥

गूहंगूहमित्यादि । गूहित्वा गूहित्वा । 'आमीक्ष्ये--'(पा० सू० ३-४-२२)
 इति णमुल् । 'ऊदुपधाया--' (पा० सू० ६-४-८९) इति ऊत् । मोहम्मोहमिति
 णिजन्तात् णमुल् । मोहयित्वा मोहयित्वा । इह अस्यां मेनकायाम् ॥ २७ ॥

तत इत्यादि । प्रमथनाथपरिपन्थिना कामेन । अनेन परमेश्वरस्यापि
 मनः क्षोभयतः किं दुष्करमिति द्योत्यते । अराणीद् उक्तवान् ॥

दोलान्दोलनखेलनादतितरां ह्यन्तासि कान्ताकृते !

कञ्चित्कालमिहाश्रमे श्रमहरे सुश्रोणि ! विश्रम्यताम् ।

पश्यन्तं नयनोत्सवं वपुरिदं बाले ! भृशं बाधते

कन्दर्पः खलु कन्दमूलखननं मामप्यहो निर्दयम् ॥ २८ ॥

लोलम्बमालाकुललोलमालात्रिलोभनीयामलबालजाले ! ।

बाले ! बलादेव तवातिवेलं लीलायितं लोलयते मनो मे ॥ २९ ॥

अलमयि ! परितप्तं गात्रमेतन्मदीयं

शिशिरय शिशिरैर्द्रागङ्गकैरङ्गने ! त्वम् ।

सुमुखि ! विमुखभावं या गमः पश्य कामो

मयि किरति करालान् मार्गणानेष रोषात् ॥ ३० ॥

सरसमिति वदन्तं पाणिपद्मे स्पृशन्तं

सपदि च परिरब्धुं स्वेच्छया यच्छमानम् ।

इयमपि तमुदञ्चत्पञ्चवाणा तदानीं

विनमितवदनेन्दुर्मन्दमेवं न्यगादीत् ॥ ३१ ॥

दोलेत्यादि । खेलनं क्रीडा । कन्दमूलखननं, खननेनादनं लक्ष्यते ॥ १८ ॥

लोलम्बेत्यादि । लोलम्बः अमरः । बालः केशः । लीलायितं लीला-
वद् भवनम्, क्रीडति यावत् । लोलयते लोलं करोति ॥ २९ ॥

अत्र त्वदानुकूल्यमेव शरणमित्याह—अलमित्यादि । द्राग् झटिति,
यावन्न दहते तावदित्यर्थः । अङ्गकैः दयनीयैरङ्गैः, कोमलैरिति यावत् ।
'अनुकम्पायाम्' (पा० सू० ५-३-७६) इति कन् । अङ्गने ! कल्याणाङ्गि ! ।
'अङ्गात् कल्याणे' (ग० सू०) इति पामादिषु पाठान्मत्वर्थो नप्रत्ययः । मार्ग-
णानां करालत्वं रोषानुमितौ हेतुः । करालान् भीषणान् । एष इति तत्कृताया
वेदनायाः स्पष्टत्वात् प्रत्यक्षत्वम् उक्तम् ॥ ३० ॥

सरसमित्यादि । स्वेच्छया स्वाच्छन्देन । आयच्छमानं व्याप्रियमाणं,
'यम उपरमे' । 'आडो यमहनः' (पा० सू० १-३-२८) इत्यकर्मकाद् यमेस्तद्ध ।

मुनिवर ! तव वक्त्राम्भोरुहादुद्गलन्तीं

रहसि मम पिबन्त्या वाङ्मधूलीमधूलीम् ।

हृदयमिदमिदानीमङ्ग ! विश्वस्तमास्ते

तदपि सुतपसं त्वां गन्तुमीशेह नेशे ॥ ३२ ॥

एवं मधुरमधुरमभिदधानाम् अन्तःसमुदिताकृतमकरन्दनिष्य-
न्दिनीम् अलमामोददायिनीम् अपाङ्गकुचलयमालां निभृतमुपहारय-
न्तीम् एनामालक्षयन् अक्षाममोदभरितान्तरङ्गो मुनिपुङ्गवोऽयं हन्त
भीरु ! किं त्वादृशजनोद्वेजनाय मम तपोवीर्यम् इति प्रसह्योपगूह्यानया
सह मधुरतरमधुमतल्लीतुल्यपानोल्लालवल्लभानुगतफुल्लन्धयकुलोल्लदमल-
मल्लिकादिवल्लिकावल्युल्लसितफुल्लतल्लजाक्षुल्लपरिमलपारदृश्वमातरिष्वपो -
तापातमधुरतरेषु निधुवनपरिश्रमविधुवनेषु विपुलोपलक्ष्मीनिरीय-
माणनिविरीसङ्गरीपरीपातनिरीतशीकरनिकरशिशिरेषु गिरिशिखरेषु
त्रिकसितकुसुमवाटीविकटीकृताभिविविधविटपिधाटीषु तटिनीतटीषु च
आटीकमानो रिरंसारसाविदितकालातिपातः सहस्रं वत्सरान् यामानिव
यापयामास ॥

उदञ्चत्यञ्चवाणा मधुरवचनादिना तदानीं तस्या अपि मनस्तस्मिन्ननुक्तम्
आसीदित्यर्थः ॥ ३१ ॥

मुनिवरेत्यादि । अधूलीं अनौचित्यस्य लेशेनापि रहितामिति यावत् ।
विश्वस्तम् अभिगम्य एवायमिति कृतनिश्चयम् । नेशे न शक्ता भवामि ॥ ३२ ॥

एवमित्यादि । आमोदशब्दः श्लिष्टः । उपहारयन्तीम् उपहारं
कुर्वतीम् । फुल्लन्धयाः अमराः । उल्ललन्त्यः विलसन्त्यः । 'लल विलासे' ।
फुल्लतल्लजानां प्रशस्तकुसुमानाम् । अक्षुल्लानां वहलानाम् । 'स्वल्पेऽपि क्षुल्लक-
स्त्रिषु' इत्यमरः । पारदृश्वनः पारं दृष्टवतः । निधुवनं रतम् । विधुवनेषु
'विधूननं विधुवनं' इत्यमरः । 'धू विधूनने' । कुटादित्वाद् गुणाभावः । धाटी
समूहः । आटीकमानः, 'टीकृ गत्यर्थः' ॥

तदनु कदाचित् तुहिनाचलोपत्यकामुपेत्य प्रतिमालिनीप्रतीरं
समेतऋतुसमयया सकलरात्रकल्याण्या ललितलावण्यवेण्यानया सह
रहसि विहरमाणः तपनीयमयालङ्कारविराजमानां कमनीयतरापाङ्ग-
विजितहरिणीनिकायमानां तरुणीकुलतिलकायमानां धरणीतलकायमानां
कामपि भुवनधन्यां कन्यामुत्पाद्य उत्पन्नानल्पनिर्वेदाविष्टधीः कष्टमिह
मे न का तपःक्षतिरासीदिति मेनकामेनकां कन्यकामपि विपिने विधूय
दुश्चरतरतपश्चर्यानिश्चितमतिः सपदि निश्चक्राम ॥

मेनकापि महिततेजसोऽस्य घुनेरिदं तेजोऽवश्यं न विनश्येदिति
विनिश्चित्य महामना इमां महावने विहाय विहायसा दुष्करतरकार्य-
निष्पादनानल्पसम्मदा सकलसुखपरिवृतस्य तस्यामरपरिवृढस्य परिसर-
मभिससार ॥

सत्रे तत्र शकुन्तौघस्तत्रे तां रुदतीमथ ।

अदन्तु श्वापदा नैनां नदन्तः शोभनामिति ॥ ३३ ॥

अनन्तरमस्मिन्नन्तरे यदृच्छया तत्र विच्छायते विविधवयोवचन-
मवगच्छते मे शकुन्तततिरच्छगत्य त्वमिमां प्रतीच्छेत्येनां प्रायच्छत् ॥

तदन्वित्यादि । प्रतिमालिनीप्रतीरं मालिनीप्रतीरं । समेतऋतुसमयया,
'ऋत्यकः' (पा० सू० ६-१-१२८) इति प्रकृतिभावपक्षे रूपम् । सकलरात्रं
कल्याणी सकलरात्रकल्याणी । 'अत्यन्तसंयोगे च' (पा० सू० २-१-२९) इति
समासः । हरिणीनिकायस्य मानः । धरणीतले कायमानां प्रशस्यमानां । मे न का
तपःक्षतिः आसीत् सर्वा तपःक्षतिरासीदित्यर्थः । एनकाम् एनाम् । 'अव्यय--'
(पा० सू० ५-३-७१) इत्यकच् ॥

मेनकेत्यादि । अवश्यं 'नूनमवश्यं, निश्चये द्वयम्' इत्यभरः ॥

सत्र इत्यादि । सत्रे वने । तत्रे ररक्ष । 'त्रैङ्पालने' । नादन्तु इति
तिरश्चामप्येवंबुद्धिजननेन तद्रूपस्य लोकातिशायित्वं सूचितम् ॥ ३३ ॥

अनन्तरमित्यादि । विच्छायते गच्छते । मे अच्छगत्य अमिमुख-
मागत्य 'अच्छ गत्यर्थ' (पा० सू० १-४-६९) इति गतिसंज्ञा । प्रतीच्छ
प्रतिगृहाण ॥

अवनीतलशायिनीमनाथां तपनीयोज्ज्वलविग्रहां विलोक्य ।
 महनीयकृपाभरेण बालामुपनीयाश्रममादरादपुष्णाम् ॥ ३४ ॥
 आधाता चोपनेता निजहृदयतमो विद्यया व्यानुदेद् यः
 पुष्णीयाद्वर्ष्म यो वा निखिलजनभनोमोदनेनौदनेन ।
 आत्मानं भूरिभीतेः प्रविसरदनुकम्पालयः पालयेद् यः
 पञ्चैतानश्चनीयान् पितर इति विदुर्विन्दवो वन्दनीयाः ॥ ३५ ॥
 तात ! एवमस्याः शकुन्तदानेन शकुन्तलेति जगति विदितायाः
 तातत्वमाप्तवानसि । इयमपि तपस्विनी निजजनकम् अजानती
 जनमिममेव जनयितारं जानीते ॥
 एवमेतत्समुत्पत्तिवार्तां स तमवर्तयत् ।
 मयापि तव राजेन्द्र ! यथाश्रुतमुदाहृतम् ॥ ३६ ॥
 कुशिकसुतसुतेयमासीत् तदा
 प्रमुदितवदनेतिवृत्तं निजम् ।
 श्रुतिपुटकलशेन पीत्वाश्वस-
 न्मनसमवनिपं पुरो वीक्ष्य तम् ॥ ३७ ॥

अवनीत्यादि । अपुष्णां पोषितवानसि ॥ ३४ ॥
 अधातेत्यादि । अनुकम्पायां आलयः । अश्चनीयान् पूजनीयान् ।
 पितर इति, निपातेनाप्यभिहिते कर्मणि न कर्मविभक्तिरिति प्रथमा । 'प्रथमैव
 त्वभिहिते सर्वत्र खलु कारके ।' विन्दवः ज्ञातारः । 'विन्दुरिच्छुः' (पा० सू०
 ३-२-१६९) इति निपातः ॥ ३५ ॥
 तातेत्यादि । शकुन्तैर्दत्तत्वात् शकुन्तला । 'ल दाने' । इयमित्यादि ।
 'भुनिदीनौ तपस्विनौ' ॥
 एवमित्यादि । अवर्तयद् अमाषत । वृत्तु माषार्थः । उदित्वाद्
 विकल्पितणिच्कः । यथाश्रुतं श्रुतमनतिक्रम्य ॥ ३६ ॥
 कुशिकेत्यादि । कुशिकसुतसुता शकुन्तला । श्रुतिपुटकलशेन
 पीत्वा आश्वसन्मनसमित्यन्वयः । वृत्तनामाङ्कितोऽयं श्लोकः । 'प्रमुदितवदना
 भवेन्नौ ररौ' ॥ ३७ ॥

तदनु मेदिनीपतिरपि प्रियंवदाया वैखरीं मधुहारीसोदरीं उभा-
कर्ण्ययम् उपाकर्ण्य दिष्ट्याद्य कोरकितोऽयं मम मनोरथमहीरुह इत्यु-
दीर्णमोदार्णवे निमज्जन्तौपकर्णिकैः सागङ्गतर्णकापाङ्गभङ्गिभङ्गदैः कटाक्षैः
कुटिलकुन्तलान्तरेण अन्तरान्तरा निशामयन्तीं शकुन्तलां प्रति
मन्दारमरन्दविन्दुनिन्दासन्दायिनीं सुन्दरतरमन्दहासानुगाभिनीं गिर-
मुदञ्चयामास ॥

धर्मारण्यनिवासिनां समुचिता पूजातिथेयी त्वया
निर्मायं विहितैव मे मतिरपि प्रीतिं प्रपन्ना पराम् ।
भूयः कोऽपि मनोरथो मनसि मे मुग्धे! परिस्पन्दते
हन्तैनं विवरीतुकाममयि! मां शङ्का च रुन्धेतराम् ॥ ३८ ॥
यद्यप्येवं तदपि निभृतैर्मज्जुलैर्मन्दहासैः
शैलेनापि त्रिभुवनमनोमोहनेनामुना ते ।
एतस्यां किं तिरयसि मुधैवेप्सितं कथ्यतां द्रा-
गित्थं बाले! मुहुरहमिह प्रेर्यमाणो भणामि ॥ ३९ ॥

तदन्वित्यादि । वैखरीं वाचम् । उभाकर्णि उभौ कर्णौ यस्याम् उपा-
कर्णनक्रियायाम् । उभाभ्यां कर्णाभ्याम् इति यावत् । अनेन औत्सुक्यातिशय
उक्तः । कोरकितः सञ्जातकोरकः । औपकर्णिकैः कर्णसमीपे प्रायमवैः ।
'उपजानूपकर्ण-' (पा० सू० ४-३-४०) इति ठक् । तर्णकः शिशुः । अन्त-
रान्तरा मध्ये मध्ये । निशामयन्तीं पश्यन्तीम् । 'शमो दर्शने' (ग० सू०) इति
दर्शने मित्त्वाभावाद् ह्रस्वाभावः । उदञ्चयामास उद्धमयामास ॥

अथैवं प्रियंवदामुखात् शकुन्तलोत्पत्तिकथां यथावदुपश्रुत्य तां परिग्राह्यां
निश्चिन्वानो नितराम् अमिदृद्धामिलाषः धर्मारण्येत्यादिभिश्चतुर्भिः श्लोकैः
स्वामिलषितं क्रमेणास्थै निवेदयति—धर्मेत्यादि । आतिथेयी अतिथिषु साध्वी ।
'पश्यतिथि-' (पा० सू० ४-४-१०४) इति ढञ् । मुग्धे मोहनाङ्गि! रुन्धे-
तराम् अत्यर्थं रुणद्धि ॥ ३८ ॥

यद्यपीत्यादि । यद्यप्येवं एवं शङ्काबलेन वक्तुमशक्तत्वेऽपि । निभृतैः
लज्जया निगूढैः । मन्दहासैः, गूढहासो हि अनुरागलक्षणम् । 'पूरोः कुले जातं

रोषादिवैष विषमेषुरिषूत्करैर्मां

योषामणे ! व्यथयते विषरूषिताग्रैः ।

किं वा निधाय हृदयेऽद्य समुद्यमोऽय-

मस्येति शस्यचरिते ! वत नैष जाने ॥ ४० ॥

उक्तैरन्यैरिह किमधुना मुग्धसारङ्गनेत्रे !

लज्जानम्रैर्मधुरमधुरैर्व्यज्यमानानुकूल्यैः ।

क्षिण्णैश्शुम्भत्कुत्रलयरुचिष्वंसदक्षैः कटाक्षैः

जन्मैतन्मे सफल्य जगन्मोहनोदारशीले ! ॥ ४१ ॥

वसुमतीन्द्रवदनाब्जनिर्गलन्मधुरवाङ्मधुनिषेवणाकुलाम् ।

परिकलय्य च सखीमवाङ्मुखीं सरसमेवमवदत् प्रियंवदा ॥ ४२ ॥

मां विद्धि', 'आभ्यां पादाम्बुजाभ्यां स्थातुं न क्षमते', 'किमिति मुनिवधूनाम्' इत्यादौ तत्र तत्र आमिसुख्यसूचकत्वेन दृश्यमानैः । शीलेनापि आतिथ्यकरण-सहोपवेशनादावनुभूतेन । 'शीलं स्वभावे सद्बृत्ते' इत्यमरः । अमुना इदानीमपि तथैवानुभूयमानेन । तिरयसि तिरस्करोषि इत्यर्थः । तिरश्शब्दात् 'तत्करोति-' (ग० सू०) इति णिचि, णाविष्ठवत् प्रातिपादिकस्येति इष्टवद्भावे 'तुरिष्ठेमेयस्सु' 'टेः' (पा० सू० ६-४-१५४, १५५) इति टिलोपे तिरयसीति रूपम् ॥ ३९ ॥

रोषादित्यादि । व्यथयते 'व्यथ भयचलनयोः' घटादित्वाद् ह्रस्वः । विषरूषिताग्रैः तद्वत्सोढुमशक्यैरित्यर्थः । किं वा निधायेति । यावज्जीवमेव पीडयिष्यामीति वा सद्यः संयोज्य निरतिशयं सुखमनुभवयिष्यामीति वा । शस्य-चरिते ! शोभनव्यापारे ! । 'शंसिद्गुहिगुहिभ्यः क्यन्वा वक्तव्यः' (वा०) इति क्यप् । तव तत्तत्करणौचित्यमेव शरणमिति भावः ॥ ४० ॥

उक्तैरित्यादि । अधुना एतदवस्थायां 'मुग्धं सौम्ये नवे मूढे' इति वैजयन्ती । व्यज्यमानानुकूल्यैः आनुकूल्यमत्र मनोरथामिपूरणविषयम् ॥ ४१ ॥

वसुमतीत्यादि । परिकलय्य ज्ञात्वा । वृत्तनामाङ्कितोऽयं श्लोकः । 'सुवि भवेन्नमज्रैः प्रियंवदा' ॥ ४२ ॥

क्षोणीपालशिखामणे ! किमधुना बाला वदामो वयं
 सत्यं तावदतः परं तव कृपैवास्याः समालम्बनम् ।
 एषा तातमतं विना किमपि नो कर्तुं क्षमा बालिका
 तस्मात् त्वं प्रतिपालयात् करुणाम्भोधेरमुष्यागमम् ॥ ४३ ॥
 शैशवे पितृवशानुगा वधूयौवने तु कमितुर्वशंवदा ।
 वार्द्धके सुतविधेयवर्तना योषितां हि न विभो ! स्वतन्त्रता ॥ ४४ ॥

अथ मेदिनीनाथः प्रियंवदाया हृदयमवधार्य मनागपि कालाति-
 पातमसहमानः 'शिष्टैरष्टधा विहितेषु विवाहेषु गान्धर्व एवेह वसुन्धरा-
 पतीनां वरीयान् । तस्मादस्मान् अनेन विधिना वरयित्री नियतमियं
 तातस्य रभसपात्री न भवित्री । तत् तथैवानुमन्यतामि'त्यभिभाष्य
 पुनः प्रत्याययिष्यन्निति प्रत्यजानाच्च —

वामोरु ! बह्विष्यपि वल्लभासु जानीहि शुद्धान्तधुरन्धरेयम् ।
 किञ्चादसीयस्सुत एव नूनमखण्डभूमण्डलचक्रवर्ती ॥ ४५ ॥

क्षोणीत्यादि । बालाः कृत्याकृत्यविशेषानभिज्ञाः । सत्यं तावत् सत्यमेव ।
 तव कृपैवास्याः समालम्बनम् । अतः परं त्वदीयैवेयमिति भावः ॥ ४३ ॥

शैशव इत्यादि । वार्द्धके वृद्धत्वे । 'द्वन्द्वमनोज्ञादिभ्यश्च' (पा० सू०
 ५-१-१३३) इति मनोज्ञादित्वाद् वुम् । स्वतन्त्रता स्वातन्त्र्यम् ॥ ४४ ॥

अथेत्यादि । अष्टधा विहितेषु—'ब्राह्मो दैवस्तथैवार्यः प्राजापत्यस्तथा-
 सुरः । गान्धर्वराक्षसौ बान्यौ पैशाचश्चाष्टमः स्मृतः' ॥ इति । गान्धर्व एव वरी-
 यान् । 'क्षलियस्य विशेषण गान्धर्वः श्रेष्ठ उच्यते । सकामायाः सकामेन
 निर्मन्त्रो रहसि स्मृतः । करस्पर्शस्तु गान्धर्वः' ॥ वरयित्री वरणं कुर्वती । 'वर
 ईप्सायाम्' कथादिः । प्रत्याययिष्यन् विश्वस्तां करिष्यन् । 'इण् गता' वित्य-
 स्मात् णिचि लट् शता । प्रत्यजानात् प्रतिज्ञां कृतवान् ॥

वामोरु इत्यादि । वामौ सुन्दरौ । 'संहितशफ्—' (पा० सू०
 ४-१-७०) इत्यूङ् । अदसीयः 'त्यदादीनि च' (पा० सू० १-१-७४)
 इति वृद्धसंज्ञायां 'वृद्धाच्छः' (पा० सू० ४-२-११४) ॥ ४५ ॥

तदनु मोदवेगवशंवदा प्रियंवदा तदीयवचननिशमनेन जाय-
मानयास्यविचनीकसयास्या अनुमतिमनुमाय, 'ननु प्रजानाथ! समस्त-
धर्मसतत्त्ववेदी त्वमेवात्र प्रमाणम् । इहैव वैवाहिकसम्भारसम्पदपि
सम्पद्यत' इति सम्पनीपद्यमानमुदाकुलम् अमुमुदाजहार ॥

तदानेन्दोरुदितां सुधाक्षरीं
मुदा निपीयाथ कृतार्थधीरलम् ।
उपायतायासितधीः सरेण ता-
मुपायता सोऽनुमतः पुरोधसा ॥ ४६ ॥
भाग्योदयाद् योग्यवरेण भोग्या-
मानन्दमन्दाक्षविमन्दकृत्याम् ।
सख्यौ समीक्ष्य स्वसखीमखेदे
आश्रिततामाश्रलमाशुवाताम् ॥ ४७ ॥

अनन्तरं धरणीपतिस्तरलतरतरङ्गमालामालिनीं मालिनीं समया
समयानधीनतया उदीयमानसकलकुसुमावलीवलमानपवमानपोतापात-
रम्यतरे तत्र कुत्रचन चित्रतरपत्रिगणमुग्धतरनिकणितविश्रुथित-

तदन्वित्यादि । आस्यविचनीकसया अतितरामुद्भूतेन मुखविकासेन ।
वैवाहिकाः विवाहप्रयोजनाः सम्भाराः, तेषां सम्पत् । 'प्रयोजनम्' (पा० सू०
५-१-१०९) इति ठञ् । सम्पनीपद्यमानया अत्यर्थं सम्पन्नया ॥

तदित्यादि । उपायत उपयमनं कृतवान् । आयासितधीः क्लेशितधीः ।
उपायता समीपमागच्छता । पुरोधसा अनुमत इत्यन्वयः । 'जतौ तु वंशस्थ-
मुदीरितं जरौ' ॥ ४६ ॥

भाग्येत्यादि । उदयः वृद्धिः । अखेदे आश्रिततामित्यत्र 'ईदूदेद्'-
(पा० सू० १-१-११) इति प्रगृह्यत्वात् प्रकृतिभावः । आशुवातां प्राप्त-
वत्यौ ॥ ४७ ॥

अनन्तरमित्यादि । तरङ्गमालाम् मलितुं धर्तुं शीलम् अस्या इति
तथा । 'भल मल्ल धारणे' इति धातुः । मालिनीं समया मालिन्याः समीपे ।

विश्वजनचित्तवृत्तिबन्धवन्धुरतरे प्रदेशे सदेशमाभ्यां सखीभ्यां शनैरानी-
ताया व्रीलातिरेकविरलीकृतललितलीलायिताया दयितायाः परिचरणाय
चारुतरचातुर्योदयोऽयम् उदयोयुज्यत ॥

मन्दं मन्दमुपायतश्चतुरयोः सख्योस्तयोर्यातयो-

व्रीलासाध्वसवेपमानहृदयां बालामलं व्याकुलाम् ।

आसीनामवनम्रकम्रवदनामेनां लतामण्डपे

सम्मोदाकुलधीरसावनुनयन्नृचे च वाचं प्रियाम् ॥ ४८ ॥

तरलतरलनेत्रे! सम्भ्रमेणामुनालं

सुतनु! वितनुतेऽसौ वेपथुस्ते व्यथां मे ।

जनय च जनमेनं मञ्जुलापाङ्गलीला-

नवकुवलयमालाजालकालङ्कृताङ्गम् ॥ ४९ ॥

मुग्धे! मनोहरमिदं वदनारविन्दं

किञ्चित् समुन्नमय सन्नतगात्रवल्लि! ।

अद्याकलङ्कमुदितो हरिणाङ्क एष

वामाङ्गि! मां स्तपयतु स्मितचन्द्रिकायाम् ॥ ५० ॥

‘अमितः परितः समया-’ (वा०) इत्यादिना द्वितीया । समयानधीनतया
ऋतुम् अनवेक्ष्यैव । अनेन सकलर्तुकुसुमसम्पन्नत्वम् उक्तम् । सदेशं
सविधम् । उदयोयुज्यत भृशमुद्युक्तोऽभूदित्यर्थः ॥

मन्दमित्यादि । उपायतः, ‘शुकीयं क्षुधिता प्रलपति सा भोजयितव्या’
इत्यादिच्छलोक्त्येत्यर्थः ॥ ४८ ॥

तरलेत्यादि । वेपथुः कम्पः । ‘दुवेष्ट कम्पने’ । ‘द्वितोऽथुच्’ (पा०सू०
३-३-८९) । ते वेपथुः मे व्यथां जनयति । अत्र असङ्गतिरलङ्कारः । ‘तयो-
र्मिन्नदेशत्वेऽसङ्गतिः’ (अ० सू० ४४) तयोः कार्यकारणयोः ॥ ४९ ॥

मुग्धे इत्यादि । मुग्धे, मौग्ध्यमिदं सर्वदा न कार्यमिति भावः ।
समुन्नमय, अमन्तत्वान्नित्यं मित्त्वे ह्रस्वः । ‘ज्वलन्मल्लमामनुपसर्गाद्वा’
(ग० सू०) इत्यनुपसर्गस्यैव मित्त्वविकल्पः । स्तपयतु ‘पलास्त्रावनुवमां च’

मा वामतैवमयि ! ते दयिते ! जनोऽयं

यद्रोचते सुतनु ! ते तनुते तदेव ।

नैवोदयेत हृदये तदये ! विशङ्का-

प्यस्मिन् जने परिजने विजने यथा ते ॥ ५१ ॥

इति सोऽन्वसरीसरीदरीणैरुदितैस्तां मधुमाधुरीधुरीणैः ।

कुचकुङ्कुमलकुन्तलान्तरादौ छलतः पाणितलार्पणं त्रितन्वन् ॥ ५२ ॥

आश्लेषोद्यमने स्वबाहुलतया वक्षोरुहागूहना-

दास्याम्भोजनिवर्तनाच्च कुतुकादाचुम्बनोपक्रमे ।

नीवीस्पर्शविधौ च पाणिधुवनादेषा प्रतीपापि तं

बालातीव सुखाकरोन्नवधूवाम्यं हि रम्यं नृणाम् ॥ ५३ ॥

तदनु सहस्रुवा सा व्रीळया वार्यमाणा

सपदि बलवता च प्रेर्यमाणा स्मरेण ।

कमितुरविरलोद्यद्रागवेगासहिष्णो-

रभिमतमनुरोद्धुं नाशकचापि रोद्धुम् ॥ ५४ ॥

(ग० सू०) इत्यत्र 'अनुपसर्गाद्वा-' (पा० सू० १-३-४३) इति वर्तते । ततश्चानुपसर्गात् स्नायते । स्नातेर्वा णिचि ह्रस्वः । उपसर्गसम्बन्धे अप्राप्तविकल्पेन मित्वाभावात् ह्रस्वः ॥ ५० ॥

मेत्यादि । ते रोचते 'रुच्यर्थानां-' (पा० सू० १-४-३३) इति सम्प्रदानसंज्ञा । 'अये स्मृतिक्रोधस्वेदसम्भ्रमेषु' । विजने परिजने यथेत्यन्वयः ॥ ५१ ॥

इतीत्यादि । अन्वसरीसरीत् । मुक्ता(नि)दामानि, गलितबन्धनेयं बत कान्चुलिका इति कुचान्तरे, चिकुरगर्मनिस्सृतं गर्भकं यथास्थानमवस्थापये इत्यादि कुन्तलान्तरे ॥ ५२ ॥

आश्लेषेत्यादि । सुखाकरोत् पत्युश्चित्तमाराधयामासेत्यर्थः । 'सुख-प्रियादानुलोभ्ये' (पा० सू० ५-४-६३) इति डाच् । वाम्यं वैपरीत्यम् । 'वामौ बलुप्रतीपौ द्वौ' इत्यमरः ॥ ५३ ॥

तदन्वित्यादि । नाशकत् न शक्ताभूत् । 'शक्ल शक्तौ' । लुदित्वात् 'पुषादि-' (पा० सू० ३-१-५५) इत्यङ् ॥ ५४ ॥

अङ्गे तां पङ्कजाक्षीं कथमपि स निघायादरादाकुलाङ्गी-
मालिङ्गन्मन्दमन्दं मुखमथ पुलकोद्योति गण्डप्रदेशम् ।
कप्रं मन्दाक्षनम्रं मृदुहसितमनोहारि चोन्नम्य पश्य-
न्नाचुम्बन्नूढरागो मुकुलितनयनं मोदसिन्धुं जगाहे ॥ ५५ ॥

केलीलापविधावतीव मृदुले वक्षोरुहालिङ्गने
केशानां परिकर्मनर्मणि तथा बिम्बाधराखादने ।
नीवीस्पर्शमहोत्सवेऽपि शनकैर्लज्जाकुलापि प्रियं
मोदान्धावनुकूलतामुपगता निर्मज्जयामास सा ॥ ५६ ॥

एवमखिलसीमन्तिनीजनसीमन्तरत्नायमानामेनाम् अनुकूलयन्त्रयं
भुवनभूषणायितो भूपतिः निरतिशयरागनिष्यन्दिमुग्धतरकटाक्षविक्षेपं
मञ्जुतरमन्दहासविकसितविमलकपोलतलं वदनकमलमाघ्रायमाघ्रायम्
अधरितसुधारसमधरासवम् आखादमाखादम् अभिनवोन्मिषितशिरीष-
कुसुमतुल्यकुल्याम् अङ्गवल्लीमालिङ्गमालिङ्गम् अपारमोदाकूपारपरि-
पतितोऽपि महत्तरमनोरथपारावारपारेचरोऽनेहसं कश्चिदश्चितरसमनया
समम् अरंरम्यत । एवमनया सह रहसि विहरमाणः क्षणमपि विरह-
मसहमानोऽपि निजधर्मलोपभयेन सपदि पुरं प्रति प्रतिष्ठासमानो वियोग-
विशङ्कया विशङ्कटातङ्कविशशयां प्रियाम् अयमिदमुदीरयामास—

अङ्ग इत्यादि । अङ्गे निधायेत्यनेन 'कुसुमसधर्माणो हि योषितः सुकुमा-
रोपक्रमाः । तास्त्वनधिगतविश्वसैः प्रसभमुपक्रम्यमाणाः सम्प्रयोगविद्वेषिण्यः
पुरुषविद्वेषिण्यो वा भवन्ति । तस्मात् क्रमेण चैनाम् उत्सङ्गमारोप्य सांनैवोप-
क्रमेत' इति वात्स्यायनोक्तं सूच्यते । मोदसिन्धुमिति । 'गाहिरुहिविशां कर्म'
इति अधिकरणस्य कर्मसंज्ञा ॥ ५५ ॥

केलीत्यादि । 'आलिङ्गनमपि क्रोडीकरणं चाङ्गपाल्यपि' इति वैजयन्ती ।
निर्मज्जयामास निर्मग्नमकरोत् ॥ ५६ ॥

एवमित्यादि । पारेचरः 'तत्पुरुषे कृति-' (पा० सू० ६-३-१४) इत्य-
लुक् । अरंरम्यत अतितरां रेमे । अनुकूलयन् अनुकूलं कुर्वन् । आघ्राय-

कान्ते ! सम्प्रति हन्त गन्तुमनसो दुर्लङ्घ्यकार्योद्धृत-

स्वातन्त्र्या वयमास्व पञ्चषादिनान्यत्रैव पित्रा मुदा ।

गत्वा तन्त्रि ! पुरं त्वदेकमनसः सेनां सयानामितो

नेतुं त्वामयि बल्लभे ! प्रहिणुमो नो विस्मरेम क्षणम् ॥ ५६ ॥

विश्लेषकश्चितोऽप्येवमाश्वास्य दयितां निजाम् ।

आश्लिष्य च मुहुर्गाढं निःश्वसन्नेष निर्ययौ ॥ ५८ ॥

तदनु निजनगरमुपगतो महीपतिरसौ 'कष्टमहं दिष्टगत्या
काश्यपाश्रममाविश्य महानुभावं तं भगवन्तम् अनिवेद्यैव सद्यस्तत्सुतां
शकुन्तलां तादृशामिरूप्यादिगुणगणपर्याकुलवृत्तिः पर्यणैषि । विदित-
वृत्तान्ते पुनः पृथुतपसि तस्मिन् किन्तु खलु स्यादिति चिन्तयन्
प्रेमभरभरितान्तरङ्गोऽपि प्रतिश्रुतचरे पृतनाप्रेषणे दोलायितमतिरजायत ॥

मात्रायम् आग्रायाग्राय । आस्वादमास्वादम् आस्वाद्यास्वाद्य । आलिङ्गमालिङ्गम्
आलिङ्ग्यालिङ्ग्य । त्रिष्वपि 'आभीक्ष्ण्ये-' (पा० सू० ३-४-२२) इति णगुल् ।
तुल्यकुल्यां सदृशीमित्यर्थः । निजधर्मः पालनम् । प्रतिष्ठासमानः प्रस्थातुमिच्छन् ।
विशङ्कटः विशालः ॥

कान्ते इत्यादि । दुर्लङ्घ्यैः अलङ्घ्यैरित्यर्थः । मनसापि लङ्घने
प्रत्यवायः स्यादिति भावः । पञ्चषेत्यत्र 'संख्ययान्यय-' (पा० सू० २-२-२५)
इति समासः । 'बहुव्रीहौ सङ्ख्येये-' (पा० सू० ५-४-७३) इति डच् समासान्तः ।
मुदा शोकाक्रान्ता माभूत् । त्वदेकमनसः, शरीरमेव गच्छति मनस्तु त्वय्येव
तिष्ठति । प्रहिणुमः प्रेषयामः । 'हि गतौ वृद्धौ च' । पुरीं गत्वा सेनां प्रहिणुम
इत्युक्ते तदभावशङ्कया विवशामालक्ष्याह-नो विस्मरेम क्षणम् । अपिर्र्थलभ्यः ।
क्षणमपीत्यर्थः । नो इत्यस्य मित्तिस्थानीयत्वाद् भाविन्यवस्था सूच्यते ।
क्षणं क्षणादित्यर्थः ॥ ५७ ॥

विश्लेषेत्यादि । निःश्वसन्निति शोकानुभावः ॥ ५८ ॥

तदन्वित्यादि । आमिरूप्यं मनोज्ञत्वम् । पर्यणैषि परिणीतवानसि ।
दोलायिता सन्दिग्धेति यावत् ॥

एवमव्यवसीयमानेति कृत्यस्य तस्य हृदयगतः शकुन्तलावृत्तान्तः
सकलजगदक्षामयोगक्षेमनिरन्तरचिन्तया व्यतीतबहुसमयतया च शनै-
श्शनैरपि देधीयते स्म ॥

याते तस्मिन् सपदि दयिते तापभाराभिभूता
ताम्यन्ती सा रविकरहता बालवल्लीव बाला ।
सारंसारं निखिलमपि तन्मालिनीतीरवृत्तं
खिन्ना तन्वी विवशमवसन्निष्पतद्वाष्पपूरा ॥ ५९ ॥
निमीलिताक्षी निरता समाधौ
निरस्तभोगा नितरां कुशाङ्गी ।
किं योगिनी किन्तु वियोगिनीय-
मित्यूढसन्देहमलोकि लोकैः ॥ ६० ॥
असावसार्षीदृषिराश्रमं तदा
ददर्श चैवं दुरवस्थितां सुताम् ।
अपृच्छदेनां च समित्कुशादिकं
भयात् कथञ्चित् समुपेत्य गृह्णीताम् ॥ ६१ ॥

एवमित्यादि । अव्यवसीयमानं अनिश्चीयमानम् इति कृत्यं इति कर्त-
व्यता । अलब्धलभो योगः, लब्धपरिरक्षणं क्षेमः । अपि देधीयते स्म अत्यर्थं
तिरोहितोऽभूत् । यङ् ॥

यात इत्यादि । ताम्यन्ती, तमु ग्लानौ 'शमामघानां-' (पा० सू०
७-३-७४) इति दीर्घः ॥ ५९ ॥

निमीलितेत्यादि । अत्र अक्षिनिमीलनादीनामुभयत्रापि सम्भवात् सन्दे-
हेन दर्शनम् । अलोकि दृष्टा ॥ ६० ॥

असावित्यादि । असार्षीत् प्राप्तवान् ॥ ६१ ॥

वत्से! कस्माच्चदीये विलुठति हृदये कश्चिदावेगभारः

किं वा पूज्यस्य कस्याप्यपरिचरणतः किन्न्वकृत्यानुरोधात् ।

दैवाल्लब्धस्य कस्याप्ययि! किमपगमादीप्सितस्येह सद्यः

सत्यं मे शंस शङ्कामपनय महते कस्य विज्ञापनीयम् ॥ ६२ ॥

इति पुष्टादरं परिपृष्टामपि भिया हिया च भृशविवशतनुवल्लरीं
निरन्तरोदितनिःश्वासवेगविचलदुरोहं विनतवदनसरोरुहं निवचने-
कृत्य स्थितां आश्वासवचनैरलमाश्वासयन् तदेव मुहुर्मुहुः कातराक्षी-
मिमामप्राक्षीत् ॥

एवं निजतातेन तेन वावद्यमानां प्रेमामृतनिष्यन्दिनीम् अधिक-
हृदयानन्दिनीं वाणीमाकर्ण्य किञ्चिदुदञ्चितसमाश्वासा निखिलकुल-
पालिकाकुलमौलिमालिका सा बालिका कथमपि गद्गदां गिरमुद्गमया-
मास ॥

त्वयि गतवति तावत् पूरुवंशप्रदीपो

नृपतिरिममयासीदाश्रमं निःशलाकम् ।

तदनु पदयुगं ते वन्दितुं ताता! कश्चित्

समयमयमवात्सीदग्रणीधार्मिकाणाम् ॥ ६३ ॥

वत्से इत्यादि । विलुठति परिवर्तते । आवेगभारः अतिसंश्रमः ।
महते, 'अन्यारात्-' (पा० सू० २-३-२९) इति पञ्चमी ॥ ६२ ॥

इतीत्यादि । निवचनेकृत्य मौनं कृत्वा । 'मध्येपदेनिवचने च'
(पा० सू० १-४-७६) इति गतित्वात्, 'कुगति-' (पा० सू० २-२-१८) इति
समासः । निवचने इति निपातनादेकरान्तत्वं, न पुनरेषा सप्तमी । अप्राक्षीत्
पृष्ठवान् ॥

एवमित्यादि । उदञ्चितः उद्गतः । निखिलकुलपालिकाकुलमौलिमालिके-
त्यनेन अनयानुष्ठितमिदं पितुः प्रियमेव स्यादिति द्योत्यते ॥

त्वयीत्यादि । गतवति तावत् गतवत्येव । पूरुवंशप्रदीपः, अनेन विशेषेण
पूजनीयत्वमुक्तम् । निःशलाकं विविक्तं, 'रहः प्रच्छन्नमेकान्तं निःशलाकमुपह्वरम्'

बहुभिरथ स वाक्यैरनुस्वीकृत्य धर्म्यैः

सपदि विधिवलान्मामूढवानूढरागम् ।

सकलमपि ममेदं त्वत्प्रसादाय भूया-

दशरणजनबन्धो ! विश्ववेदिन् ! नमस्ते ॥ ६४ ॥

ततः सुतायाः पादान्तपतिताया भक्तिभारभरितान्तरङ्गाया
भारतीमिमां परिकलय्य भाविनमुदन्तं परोक्षमपि परोरजसा मनसा
सर्वपथीनेन सर्वमपि करामलकवदवलोकयन् पर्याह्वनमनसः स खलु
वैखानसशिखामणिः, 'वत्से ! यदविचिकित्सं पृथुयशसं पृथिवीशममु-
मवृथास्तदवृथा संपत्स्यते, अस्माभिरपि चिरामिलषितेयमनुरूपवरावाप्तिः,

इत्यभिधानरत्नमाला । तव शार्ङ्गरवादीनां चासान्निध्याद् वयमेव पूज-
नाधिकारिण्यो जाता इति प्रकाश्यते । कश्चित् समयमवात्सीत् । अनेनातिथि-
जनपर्युपासनानतिक्रमणीयतासंभाव्यमानं सहावस्थितिसल्लापादिकमप्यासीदिति
द्योत्यते । धार्मिकाणामग्रणीः सल्लापादिष्ववगतत्वादेवमुक्तिः । 'अग्रग्रामाभ्यां
नयतेः' (वा०) इति णत्वम् ॥ ६३ ॥

बहुभिरित्यादि । उन्मुखीकृत्य अवश्यमस्यामिममं विधेयमिति मे
मतिमुत्पाद्य । अत्र हेतुर्धर्म्यैरिति । धर्मादनपेतैः । धर्मपथ्यर्थेषु यत् । सपदि
भवदागमनमप्यप्रतीक्ष्य । विधिवलाद् दैवशक्त्या । किमन्यद्वक्ष्यामीति भावः ।
एवं तत्त्वतोऽस्मै जिज्ञासितं विज्ञाप्य आत्मानादरणजन्यमन्युमाशङ्कमाना आह—
सकलमित्यादि ॥ ६४ ॥

तत इत्यादि । परोरजसा रजसः परेण, सात्त्विकेनेति यावत् । 'राज-
दन्तादिषु परम्' (पा० सू० २-२-३१) इत्युपसर्जनस्य परनिपातः । अत एव
सर्वपथीनेन सर्वमार्गं व्याप्नुवता । 'तत्सर्वादेः—' (पा० सू० ५-२-७) इति खः ।
सूक्ष्मव्यवहितविप्रकृष्टातीतानागतादिविषयेष्वप्रतिहतेनेति यावत् । पर्याह्वनं
परितः आह्वयुक्तं, 'ह्लादी सुखे च' । 'ह्लादो निष्ठायाश्च' (पा० सू० ६-४-९५)
इति ह्रस्वः । अविचिकित्सं असंशयम् । अवृथाः वृत्तवती । अवृथा
सम्पत्स्यते सार्थकं भविष्यति । 'वृथा निरर्थकाविध्यो' रित्यमरः ।

अद्य सद्य एव दैवादुपनता तरसा तव राजोरसमराजसः स्रजुरुत्पत्स्यते,
गान्धर्वो हि विवाहः सर्वसर्वसहापतीनामनर्वाचीन एव । तदनन्ताधि-
नाथममुमेव कान्तमन्वग्भावमन्वततु भवती' इति

माधुरीसहितापन्नसत्त्वाया भारती तदा ।

विविक्तान्तरमाविश्य तस्यामोदमजीजनत् ॥ ६५ ॥

इत्थं सुतां तां ससुतां नितान्तं .

प्रसाद्य सद्यो नियमोद्यतोऽभूत् ।

शकुन्तला सापि तथैव सख्या-

वाश्वासमाश्वाश्नुवतातिवेलम् ॥ ६६ ॥

ततश्च,

क्षणानां च गुणानां च दिनस्य दयितस्य च ।

गणयन्ती गणानेषा निषसाद विषादिनी ॥ ६७ ॥

राजोरसं राजसु प्रधानभूतं, 'अग्राख्यायामुरसः' (पा० सू० ५-४-२३) इति टच् समासान्तः । अग्रं प्रधानम् । यथा शरीरावयवानामुरः प्रधानम् एवमन्योऽपि प्रधान- भूत उरश्शब्देनोच्यते । अराजसः कैमुतिकन्यायेन सात्त्विक इत्यर्थः । सर्वसंहा मूः । 'संज्ञायां भूतः' (पा० सू० ३-२-४६) इति खच् । अनर्वाचीन उत्तमः । 'विभाषाञ्चेः' (पा० सू० ५-४-८) इति स्वार्थे खः । अनन्ताधिनाथं भूपम् । अन्वग्भावं अनुकूलं भूत्वा । 'अन्वच्यानुलोम्ये' (पा० सू० ३-४-६४) इति णमुल् । अन्वततु सततमनुगच्छतु । 'अत सातत्यगमने' ॥

माधुरीत्यादि । आपन्नं सत्त्वं सत्त्वगुणं यथा सा आपन्नसत्त्वा तस्याः । विविक्तान्तरं शुद्धं मानसम् । अत्र कविवचोभङ्गाया काचिदापन्नसत्त्वा गर्भिणी कुमारभरणकुशलया सह सूतीगृहं गत्वा पुत्रं प्रासोष्टेत्यर्थः प्रतीयते ॥ ६५ ॥

इत्थमित्यादि । आश्नुवत गतवत्यः । अतिवेलं अत्यर्थम् ॥ ६६ ॥

ततश्च ॥

क्षणानामित्यादि । विषादिनी विरहवेदनापरीता एषा दिनस्य क्षणानां दयितस्य गुणानां च गणान् गणयन्ती निषसाद निषण्णा आसीदित्यन्वयः । यथासंख्यमलङ्कारः ॥ ६७ ॥

राज्ञा प्रतिज्ञातचरे व्यतीते सा वासरे वत्सरतुल्यकुल्ये ।
तमेव कान्तं सततं सरन्ती दीना दिनानीह निनाय तन्वी ॥ ६८ ॥
प्रथमसङ्गम एव समाहितं बहुतिथाहपरिक्रमणस्फुटम् ।
अथ तदीयमशेषसुखावहं विरुरुचे रुचिरद्युति दौहृदम् ॥ ६९ ॥

ततः किमु निरन्तरतन्त्रावापचिन्तनपरतन्त्रतया, किमुत
अनवरतानुरोधननिरतावरोधजनापाङ्गभङ्गितरङ्गितान्तरङ्गतया, उताहो!
मयि भावभेदविदितगुरुतरानुरागायामवज्ञया वा राज्ञा पृतनाप्रेरणा
स्वयं प्रतिज्ञातापि न प्रतिपादितेति तस्या भूरिचिन्तासन्तानेन सह
पूरुसन्तानसन्तानहेतुः स गर्भो निर्भरं प्रौढिमानमादौकत ॥

त्रिसमीविगमे शुभे दिने

धृतदुर्हृत्तिमिरं सभानु सा ।

असविष्ट च विष्टपत्नय-

प्रथितं शिष्टमुदा सहात्मजम् ॥ ७० ॥

राज्ञेत्यादि । प्रतिज्ञातचरे पूर्वं प्रतिज्ञाते । वत्सरतुल्यकुल्ये वत्सरसदृशे
इत्यर्थः ॥ ६८ ॥

प्रथमेत्यादि । बहूनां पूरणं बहुतिथम् । 'तस्य पूरणे-' (पा० सू०
५-२-४८) इति डट् । 'बहुपूग-' (पा० सू० ५-२-५२) इति तिथुक् च ।
तच्चाहश्च बहुतिथाहः । 'राजाहः-' (पा० सू० ५-४-९१) इति टच् समासान्तः ।
तस्य परिक्रमणेन अत्ययेन स्फुटम् । विरुरुचे शुशुभे ॥ ६९ ॥

ततः किमु इत्यादि । तन्त्रं स्वविषयव्यापारः आवापो मण्डले सन्निविष्टः ।
किमु इत्यादयो विकल्पे । "आहो उताहो किमुत विकल्पे किं किमुत च"
इत्यमरः । सन्तानः समूहः । पूरुसन्तानः पूरुवंशः । सन्तानः सन्ततिः । निर्भर-
मतिमात्रम् । प्रौढिमानं प्रौढत्वम् । आदौकत प्रासवान् ॥

त्रिसमीत्यादि । तिसृणां समानां समाहारस्त्रिसमी । 'स नपुंसकम्'
(पा० सू० २-४-१७) इत्यत्र वा टाबन्तो ह्रस्वत्वं चेति पक्षे नपुंसकत्वाभावे पञ्च-
खट्वीत्यादिवद् ङीष् । दुर्हृदः शतवः । सभानु भानुना सदृशः । 'अन्ययं-

जाते तस्मिन् वितेने सपदि सुरगणः पुष्पवर्षं प्रहर्षाद्
 भेरीणां भूरिनादो दिवि च दिविषदामुच्चकैरुच्चचार ।
 अन्योन्यासक्तबाहायुगमथ ननुतुर्विस्मयात् स्वर्गयोषा-
 स्तोषेणागासिषुश्च स्फुटललितलयं सर्वके सौवगेयाः ॥ ७१ ॥

अनन्तरमन्तरिक्षाद् 'वत्से त्वत्सन्नुरौपजानुकभुजो जायमान
 एवायमोजायमानस्त्रिविक्रमातिक्रमी वक्रेतरविक्रमाक्रान्तविष्टपत्रयो
 धिक्कृतामित्रचक्रवालश्चक्रवालातिक्रान्तकीर्तिः प्रक्रान्तराजसूयादिक्रतु-
 रनतिक्रान्तमर्यादश्चक्रवर्ती च भवन् पराक्रमे पुरा क्रमते' इति
 परिश्रुतामर्त्यचक्रेण शक्रेण श्लाघितां तां शकुन्तलां सभाजयन् स
 भगवान् महर्षिः जर्हृषीति स्म ॥

(पा० सू० २-१-६) इत्यादिना सादृश्येऽव्ययीभावः । असविष्ट प्रसूतवती ।
 'स्वरतिसूति-' (पा० सू० ७-२-४४) इतीड्विकल्पाद् इट्पक्षे रूपम् । शिष्ट-
 मुदा सहेति सहोक्तिः ॥ ७० ॥

जात इत्यादि । उच्चचार उदभूत् । अगासिषुः गायन्ति स्म । उच्चकै-
 स्सर्वके, 'अव्ययसर्वनाम्नाम्-' (पा० सू० ५-३-७१) इत्यकच् स्वार्थे । सौवाः
 स्वर्भवाः । गेयाः गायकाः ॥ ७१ ॥

अनन्तरमित्यादि । अन्तरिक्षाद् अन्तरिक्षमुपगम्य । 'ल्यब्लोपे-' (वा०)
 इति पञ्चमी । औपजानुकौ जानुसमीपे प्रायभवौ, 'उपजानूपकर्ण-' (पा० सू०
 ४-३-४०) इति ठक् । जायमान एव जननसमय एव । ओजायमानः ओजस्वी
 भवन् । 'भृशादिभ्यः-' (पा० सू० ३-१-१२) इति वयङ् । 'ओजसोऽप्सरसो
 नित्यम्-' (वा०) इति नित्यं सलोपः । ओजश्शब्दो वृत्तिविषये तद्वति वर्तते ।
 त्रिविक्रमातिक्रमी । 'नोदात्त-' (पा० सू० ७-३-३४) इति वृद्धिप्रतिषेधः ।
 वक्रेतरेति त्रिविक्रमातिक्रमे हेतुः । अमित्रचक्रवालं अमित्रमण्डलं, चक्रवालो
 लोकालोकः । पराक्रमे शत्रूणामाक्रमे । पुरा क्रमते अप्रतिबन्धेन क्रमिष्यति ।
 'थावत्पुरा-' (पा० सू० ३-३-४) इति भविष्यति लट् । थावत्पुराशब्दौ निश्चया-
 र्थाविति रामः । जर्हृषीति स्म अतितरां हृष्टोऽभूत् ॥

प्रकृष्टशोभया जुष्टं दृष्ट्वा तं सापि तुष्टधीः ।

अबोभूयिष्ट भूयिष्ठगुणाकृष्टत्रिविष्टपम् ॥ ७२ ॥

ततः स निश्शेषदृष्ट्वा काश्यपो यथाविधि विश्वातिशायिनोऽस्य
विश्वानि जातकर्मादीनि कर्मजातानि व्यतानीत् ॥

कुमारेण समारेण सुकुमारेण चामुना ।

शस्येन शस्यकेनाथ शुशुभेऽसौ शुभंयुना ॥ ७३ ॥

अनन्तरं जैवातृकवंशजोऽयं जैवातृक इव परत्वादृष्टचरीमाद्यां वृद्धि-
मासेदिवान् अचलेशावतंसमावी षड्वर्ष एव विजिहीर्षुर्विविधविहरण-
तात्पर्येण तात्वर्यमाणैर्मुनिकुमारैरमा वीरजनवरेण्यः पुण्यजनशरण्याया

प्रकृष्टेत्यादि । प्रकृष्टा अतिशयिता । अबोभूयिष्ट भृशं भूता ।
भूयिष्ठैः अतिशयेन बहुभिः ॥ ७२ ॥

तत इत्यादि । निश्शेषदृष्ट्वा सकलं दृष्टवान् । 'दृशेः—' (पा० सू०
३-२-९४) इति भूते कनिष् । विश्वानि सर्वाणि ॥

कुमारेणेत्यादि । समारेण मारसदृशेन । 'अव्ययं विभक्ति—' (पा० सू०
२-१-६) इत्यव्ययीभावः । 'तृतीयासप्तम्योः—' (पा० सू० २-४-८४) इति
विकल्पात् सुबलोपाभावपक्षे रूपम् । शस्यकेन सस्येन । 'परिघात इत्यत्र
शस्येने'ति हरपाठात् कन् । जन्मन्येव सर्वगुणैस्सम्बद्धो जातः सस्यकः
शस्यको वा । शुभंयुना शुभान्वितेन । 'अहंशुभमोर्युस्' (पा० सू० ५-२-१४०) ।
'शुभंयुस्तु शुभान्वितः' इत्यमरः ॥ ७३ ॥

अनन्तरमित्यादि । जैवातृकः शशाङ्कः । परत्वादृष्टचरीमाद्यां वृद्धि-
मिति । प्रतिदिनं वृद्धेरधिख्यादन्यत्वादृष्टपूर्वम् । अत्र जैवातृकशब्देनापि
सादृश्यमुक्तम् । अन्यत्रादृष्टचरीमादिवृद्धिम् । सर्वत्रादिवृद्धेर्निमित्तापेक्षित्वम् । अत्र
तु जीवेः 'आतृकन् वृद्धिश्च' (उ० सू० ८२) इत्युक्तेरनिमित्ता आदिवृद्धिः इति ।
अचल ईशावतंसमावोऽस्यास्तीति तथा । ईशः शर्वः । अचलेशा भूपाश्च ।
षड्वर्षः 'वर्षाल्लुक् च' (पा० सू० ५-१-८८) 'चित्तवति नित्यम्' (पा० सू०
५-१-८९) इति भूत इत्यर्थे ठञो लुक् । विजिहीर्षुः विहर्तुमिच्छुः । तात्वर्यमाणैः

विटपिविटपश्रेण्यापूर्णगगनसरण्या महारण्यधरण्या मध्यदेशं मञ्जुतर-
गुञ्जितपतङ्गकुलसञ्जनितशोभकुञ्जगुन्मादिपुञ्जाश्रितमशिश्रियत् ॥

तत्र पुनः स च ते मुनिकुमाराश्च सञ्जातकुतुकं कुञ्जेकुञ्जे तिरो-
दधानाः, व्यावगवेषीं व्यातन्वानाः, पुरःपरिप्लवमानपरामर्शनपरमाशया
व्यावधावीं व्यादधानाः, नदीमवस्कन्दमवस्कन्दमुदरपूरमुदकमापिबन्तः,
पादपंपादपमनुपादं पचेलिमानि भरितमधुरिमाणि फलजालानि
परिगृह्णानाः, मल्लिकावल्लिकानुपातमुल्लसितानि फुल्लानि पेलवानि
पल्लवान्यप्यलमपचिन्वानाः, गुहानुप्रवेशमश्वितरसं किञ्चिदिव विश्रम-
मुखमनुभुञ्जानाः, पुनः कुतुकभरेण चण्डनिनदं दाण्डादिलीला बहुधा

अत्यर्थं त्वरमाणैः । 'जित्वरा सम्भ्रमे' । यङन्तात् शानच् । पुण्यजना राक्षसाः,
सन्तश्च । विटपिविटपश्रेणीभिः आपूर्णा आपूरिता गगनसरणिः यथा तस्याः ।
गुञ्जितं शब्दः । अशिश्रियत् आश्रितवान् । 'णिशि--' (पा० सू० ३-१-४८)
इति चङ् ॥

तत्रेत्यादि । कुञ्जेकुञ्जे । 'नित्यवीप्सयोः' (पा० सू० ८-१-४) इति
वीप्सायां द्विर्वचनम् । सर्वेषु कुञ्जेष्वित्यर्थः । तिरोदधानाः निरायनक्रीडां
कुर्वन्तः । व्यावगवेषीं परस्परावेष्टिणीं, 'कर्मव्यतीहारे णच्-' (पा० सू०
३-३-४३) इति भावे णच् । व्यावधावीं अन्योन्यधावनम् । नदीमवस्कन्द-
मवस्कन्दं नदीं पुनःपुनः अवस्कन्देत्यर्थः । 'विशिपतिपदि--' (पा० सू०
३-४-५६) इति आसेव्यमानतायां णमुल् । पौनःपुन्यमासेवा । 'नित्यवीप्सयोः'
(पा० सू० ८-१-४) इति द्विर्वचनम् । उदरपूरं पिबन्तः उदरं पूरयन्तः पिबन्त
इत्यर्थः । पादपंपादपमनुपादं सर्वान् पादपान् प्राप्येत्यर्थः । 'विशिपतिपदी'ति
वीप्सायां णमुल् । व्यासावुपपदस्य द्वित्वं पौनःपुन्ये क्रियायाः । पचेलिमानि
स्वयमेव पक्वानि । अत्र 'केलिमर उपसंख्यातम्' (वा०) इति कर्मकर्तरि केलि-
मर् । वल्लिकानुपातं सर्ववल्लीरनुपत्येति वा वल्लीं पुनःपुनरनुपत्येति वार्थः । अत्र
समासेन व्यासिपौनःपुन्ययोरुक्तत्वात् 'नित्यवीप्सयो'रिति द्वित्वं न । फुल्लानि
पुष्पाणि । गुहानुप्रवेशं सर्वा गुहा अनुप्रविश्य, गुहामनुप्रविश्यानुप्रविश्येति
वा । दण्डः प्रहरणमस्यां क्रीडायामिति दाण्डा । 'तदस्यां प्रहरणम्--'

विधायंविधायं, औपरिष्टशाखोपविष्टानां शाखासृगाणां लम्बमानं
बालजालमाकर्षमाकर्षं, प्लवनविप्लवादार्जितेन तदीयदशनदर्शनतर्जनेन
हासंहासं, विमलाम्बुविम्बितं निजप्रतिविम्बं स्वचेष्टितमनुचेष्टमानं
मानादाक्रोशमाक्रोशं, प्रतिस्वनमुपालम्भमुपालम्भमपि परिक्रीडमानाः
क्रीडारसाक्रान्तमानसाः शनैरदभ्रतरविभ्राजमानाभ्रंकषभूरिभूरुहनिबह-
विकटविटपपटलदलविततिहरितवितानरोरुध्यमानसहस्रकरोत्ससाहस्रतया
अजस्रतमिस्रायमाणाम्यन्तरभागम् इतस्ततःसरीसृप्यमाणसरीसृपसृगाल-
सृमशशरभशशशल्यमल्लककोलवलीमुखमुखसच्चसङ्घसमापूर्णं परितः
परिहिण्डमानवनशुण्डालवण्डशुण्डादण्डचाखण्ड्यमानशाखिशखाकाण्ड-
शटझटानिर्घोषनिर्घातनिध्वनितनिरुद्धरोदोन्तरालम् उद्धततरसिंहव्याघ्र-
सङ्घाताधिष्ठितबंहिष्ठगरिष्ठगह्वरभरितपर्यन्तभागमतिभयानकं प्रदेशान्तर-
माक्रम्य चङ्क्रमाञ्चक्रिरे ॥

(पा०सू० ४-२-५७) इति णः । 'अव्ययात्त्यप्' (पा०सू० ४-२-१०४) इत्यत्र
'अमेहकतसि-' (वा०) इति परिगणनस्य प्रायिकत्वादणि औपरिष्टाः, उपरि-
ष्टाद्भवाः । 'अव्ययानां भमात्वे-' (वा०) इति टिलोपः । अर्जितेन स्वीकृतेन ।
'अर्ज स्वीकारे' । प्लवनविप्लवात् प्लुतिनिरोधात् । दशनदर्शनरूपेण तर्जनेन
भर्त्सनेन । प्रतिस्वनं स्वनं प्रति स्वनं प्रति । वीप्सायामव्ययीभावः । प्रतिस्वनं
प्रतिशब्दम् । उपालम्भमुपालम्भं निर्भर्त्स्य निर्भर्त्स्य । रोरुध्यमानं मृशं रुध्यमानं,
कर्मणि । तमिस्रायमाणः तमिस्रावदाचरन् । कर्तुः क्यङन्तात् शानच् ।
सरीसृप्यमाणाः मृशं पुनःपुनर्गच्छन्तः । 'गम्ल् सृप्ल् गतौ' यङन्तात् शानच् ।
परिहिण्डमानाः परिगच्छन्तः । 'हिङि गत्यनादरयोः' । शुण्डालाः करिणः ।
चाखण्ड्यमानम् अत्यर्थं खण्ड्यमानम् । बंहिष्ठं बहुलतरं । 'प्रियस्थिर-'
(पा०सू० ६-४-१५६) इति इष्टनि बन्धादेशः । चङ्क्रमाञ्चक्रिरे कुटिलं
गच्छन्ति स्म । 'नित्यं कौटिल्ये-' (पा०सू० ३-१-२३) इति कौटिल्ये यङ्,
तदन्ताल्लिटि आम् । 'यस्य हलः' (पा०सू० ६-४-४९) इति यलोपः ।
यस्येति सङ्घातग्रहणमेतत् । तत्र 'अलोऽन्त्यस्य' (पा०सू० १-१-५२)
इत्येतन्न भवति । अतो लोपेनापि सिद्धत्वात् ॥

तदनु तत्र महत्तरमत्तमातङ्गातिवृंहितवृंहिताकर्णनतूर्णोदीर्णरभस-
भरघूर्णमानोद्बृत्तवृत्तविकटतरनेत्रयुगलात्यन्तभीषणं विशदविशङ्कट-
सटाघटां प्रकटिताटोपमाधुन्वन्तं व्यात्तंवक्त्रोदरदरीदृश्यमानदंष्ट्राङ्कुर-
प्रसृमररोचिष्प्रतानप्रध्वंसिततमस्तोमं उद्बोधूयमानोदामवालहस्तविहस्ती-
कृतसमस्तसत्त्वसङ्गम् उदञ्चितखरतरनत्तराञ्चलं कञ्चन पञ्चाननं सहसा-
भिपतन्तमभिवीक्ष्योद्भ्रान्तहृदया विप्रकुमाराः क्षिप्रमेव प्रदुद्रुवुः ॥

मा मा मैष्टेति धृष्टं द्रुतमथ कथयन् बालको हेलया तं
पञ्चास्यं तं च तश्चद्भयमपि करिणं निर्भयोऽभ्येत्य दोर्भ्याम् ।
वत्सग्राहं स गृह्णन् मुहुरपि घटयन्नेतयोर्भावभेदं
पश्यन् विश्वैकवीरः शिवशिव ! नितरां तत्र चित्रीयते स ॥ ७४ ॥

वृकमहिषतरक्षुव्यालहर्यक्षखड्ग-

प्रियकशरभमुख्यान् सत्त्वसङ्घानसंख्यान् ।

विपिनभुवि वितन्वन् बालको बाललीलां

त्रिजगदवननिम्नः किञ्च जेघ्नीयते स ॥ ७५ ॥

तदन्वित्यादि । अतिवृंहितं अतिप्रवृद्धम् । विशङ्कटां विशालां
'वेक्षालच्छङ्कटचौ' (पा० सू० ५-२-२८) इति शङ्कटच् । उद्बोधूयमानेन
अत्यर्थं पुनःपुनः उद्बोधूयमानेन । बालहस्तेन बालधिना ॥

मा मेल्यादि । तश्चद्भयं प्राप्तभीतिं, 'वञ्च तञ्ची'त्यादि दण्डकधातुर्गत्यर्थः ।
'भयं चित्तस्य चलनं तच्च प्राहुरनेकधा' इति भावप्रकाशः । वत्सग्राहं वत्समिव ।
चित्रीयते स द्रष्टृणामाश्चर्यमकरोत् । एतयोर्भावभेदं पश्यन् आश्चर्यमनु-
भूतवानपि ॥ ७४ ॥

वृकेत्यादि । जेघ्नीयते स पुनःपुनः निहतवान् । यङि हन्तेर्हिंसायां
प्रभावो वक्तव्यः ॥ ७५ ॥

मोमुद्यमानैर्मुनिदारकैस्तै-

नोनूयमानः सविधं समेतैः ।

देदीव्यमानो वसतिं समीय-

रंम्यमाणः स दिनान्यनैषीत् । ७६ ॥

तदनु कदाचन तपस्विनां पेष्टुं पुष्टरोपं सचिकृष्टं प्रविष्टं प्रतिकृष्टं प्रकृष्टकर्मक्षपणपटिष्ठं क्षपाटवाटं सर्वस्वर्वासिगर्वसर्वस्वनिर्वासिदुर्वारदो-
र्विक्रमाक्रान्तश्रुवनत्रयमुग्रं पश्यन् पुरुषहंसोऽयमहंयुरतिरभस-
मभिपत्य वीरजनवरिष्ठो वज्रनिष्ठुरेण मुष्टिना सङ्घशः सङ्घये
जङ्घनीति स्म ॥

एवमनेन वद्धमानं वध्यमानं युद्धमध्यादपचिक्रमिषुमपचित-
विक्रमं रक्षोगणं विक्षोभिणमध्यक्षयन्नेषामध्यक्षो राक्षसस्तत्क्षणपोपुष्य-
माणरोषकालुष्यरुषितरुक्षतरेक्षणोदित्वराशुशुक्षणिकणोद्भ्रमणविक्षोभ्य-
माणनिखिलपारिकाङ्क्षिगणः क्षणेन तं पिपिक्षन् कमपि वृक्षमभ्रङ्क्ष-
मुत्पाद्योद्भ्रमयन् निर्भयममुर्भक्तं प्रत्यभ्यधावत् ॥

मोमुद्यमानैरित्यादि । नोनूयमानः अत्यर्थं पुनःपुनः स्तूयमानः ।
'णु स्तवने' ॥ ७६ ॥

तदन्त्रित्यादि । तपस्विनां पेष्टुं तपस्विनो हन्तुम् । शेषविवक्षायां
'जासिनिग्रहण-' (पा० सू० २-३-५६) इति षष्ठी । प्रतिकृष्टं निकृष्टम्
प्रकृष्टानि अतिशयितानि कर्माणि यागादीनीति यावत् । क्षपाटवाटं राक्षस-
समूहमिति यावत् । 'शाटीवाटी दिशानामि'ति प्रयोगः । उग्रं पश्यतीत्युग्रं पश्यः
क्रूरदृष्टिः । 'उग्रं पश्ये'ति निपातः । सङ्घशः सङ्घं सङ्घं, 'संख्यैकवचनात्'
(पा० सू० ५-४-४३) इति शस् एकवचनाद् एकार्थाच्च कारकात् ।
जङ्घनीति स्म अत्यर्थं निहतवान् । हन्तेर्यङ्लुक् ॥

एवमित्यादि । अपचिक्रमिषुं अपगन्तुमिच्छुम् । अध्यक्षयन् पश्यन् ।
अध्यक्षः स्वामी । पारिकाङ्क्षिगणः तपस्विगणः । परं ब्रह्मज्ञानं काङ्क्षतीति

क्रोधादाधावमानं सपदि सविधगो वञ्चयंस्तत्प्रहारं
 बालोऽयं लीलयारिं किमपि न गणयन् दुर्विषहं प्रगृह्य ।
 कुण्ठं कण्ठोपपीडं सुतरुधिरझरं तत्क्षणादक्षिणात् तं
 दृष्ट्वा तत्कर्म दुष्टप्रमथनमृषयस्तुष्टुवुस्तं च तुष्टाः ॥ ७७ ॥

नाथे परेते खलु नैर्ऋतानां
 याताः परे ते च परेतभावम् ।
 सद्योऽनुनिर्वान्ति हि सूर्यकान्ताः
 सर्वेऽपि निर्वान्तमिहाहिमांशुम् ॥ ७८ ॥

दुःखावहा द्विषां वृद्धिरिति मिथ्यैव कथ्यते ।
 यदसिन् पञ्चतां प्राप्ते जहृषुस्ते महर्षयः ॥ ७९ ॥

रक्षोवीरा रक्तपूराभिषिक्ताः
 शिष्टास्ते तन्मुष्टिनिष्पिष्टगालाः ।
 प्राणत्राणे केवलं जातकामा
 नो वा जग्मुः कां दिशं कान्दिशीकाः ॥ ८० ॥

पारिकाङ्क्षी । आवश्यके णिनिः । पिपिक्षन् पेष्टुमिच्छन् । 'पिण्ड सञ्चूर्णने' ।
 सनन्ताच्छता । 'षढोः कः सि' (पा० सू० ८-२-४१) । अग्रङ्गं 'सर्वकूल—'
 (पा० सू० ३-२-४२) इति खश् ॥

क्रोधादित्यादि । अक्षिणात् । 'क्षिषू हिंसायाम्' ॥ ७७ ॥

नाथ इत्यादि । परेते मृते । परे ते । निर्वान्तं विनाशं गच्छन्तम् ।
 अनुनिर्वान्ति पश्चान्निर्वाणं गच्छन्ति ॥ ७८ ॥

दुःखेत्यादि । वृद्धिः वर्धनम् । पञ्चता पञ्चसंख्यावत्त्वं, मृतिश्च । जहृषुः
 हृष्टाः ॥ ७९ ॥

रक्षोवीरा इत्यादि । कान्दिशीकाः मयेन द्रुताः । "कान्दिशीको भय-
 द्रुत" इत्यमरः । "वेदद्वीपैश्शालिनी मात्ततो गौ" ॥ ८० ॥

रक्तग्रहाणां क्षतविग्रहोत्थ-

रक्तग्रहात् तत्र पिशाचसङ्घाः ।

आवालवृद्धं परिवृद्धतर्षा

वेगात् समीयुश्च समीकभूमौ ॥ ८१ ॥

पातंपातं क्षतजजलधौ तत्र नानद्यमानाः

पायंपायं भरितकुतुकं तच्च मामद्यमानाः ।

खादंखादं पललशकलं भूरि मोमुद्यमाना

गायंगायं विवृतदशनं नृत्तमेते वितेनुः ॥ ८२ ॥

एवं दुष्टानि सत्त्वानि दुष्टांश्च रजनीचरान् ।

महता महसा मानाददीनोऽयमदीदमत् ॥ ८३ ॥

शनैश्शनैरुज्झितवालय उच्चैः-

पदं गमी वीतकलङ्कसङ्गः ।

लसत्करोत्सादिततामसौघः

सुधांशुदर्शं ददृशे स सर्वैः ॥ ८४ ॥

रक्तेत्यादि । रक्तग्रहा राक्षसाः । “अनुषा विधुरा रक्तग्रहाश्शङ्ख
आशराः” इति वैजयन्ती । ग्रह आग्रहः । समीकभूमौ (युद्धभूमौ) ॥ ८१ ॥

पातमित्यादि । पातंपानमित्यादौ आमीक्ष्ये णमुल् । मामद्यमानाः
अत्यर्थं माद्यन्तः । अत्र बीभत्सः । “गर्हणीयश्च निन्द्यश्च कुत्सनीयश्च यो भवेत् ।
स भावः कथ्यते सद्भिर्वीभत्सः” इति भावप्रकाशः ॥ ८२ ॥

एवमित्यादि । अदीदमत् दमयति स्म ॥ ८३ ॥

शनैरित्यादि । उज्झितं त्यक्तं वालयं बालभावो येन सः । उच्चैःपदं
सम्राट्पदम् । गमी गमिष्यन् । उच्चैःपदं आकाशं गमिष्यन् च । अत्र भविष्य-
दर्थेन कदाचिदपि गतेः परिसमाप्तिर्नास्तीति द्योत्यते । वीतो विगतः, विशेषे-
षेण इतश्च । कलङ्कोऽपवादः, अङ्कश्च । “कलङ्कोऽङ्कापवादयोः” इत्यमरः ।
लसता करेण हस्तेन, करै रश्मिभिश्च । उत्सादितः तामसौघो राक्षसौघः, तमसां

विश्वैरेष तपोधनैरनुमतो निश्शेषवित् काश्यपो
विश्वोत्कृष्टतरोदितोदितमहाबाहावलं बालकम् ।

धाम्नामायतनं यशोनिलयनं भूम्ना गुणानां भृतं

सर्वेषां दमनात् स सर्वदमनं नाम्ना तन्नाम्नातवान् ॥ ८५ ॥

ततश्च विश्वजनीनवृत्तिराश्रम एव काश्यपेनानेन विहितोपनी-
तिरेष सर्वदमनः साङ्गेषु सर्ववेदेषु समस्तेषु शास्त्रेषु समग्रेषु शस्त्रेषु
सकलासु कलासु च कालेनाल्पेनाल्पेतरमनीषो व्यनीयत ॥

बालकोऽधिगताभिः स

ताभिर्विद्याभिराबभौ ।

विमलः सूर्यकान्तो हि

रविदीधितिभिर्यथा ॥ ८६ ॥

इति श्रीमानवेदविरचिते चम्पुभारते

पञ्चमः स्तवकः ॥

सञ्चयश्च येन । सुधांशुदर्शं सुधांशुरिव । 'उपमाने-' (पा० सू० ३-४-४५)
इति कर्तरि णमुल् । ददृशे दृष्टः ॥ ८४ ॥

विश्वैरित्यादि । उदितोदितं पुनःपुनरुदितं, 'नित्यवीप्सयोः' (पा० सू०
८-१-४) इति नित्यार्थे द्विर्वचनम् । नित्यता नाम आभीक्ष्ण्यम् । भृतं 'हु भृञ्
धारणपोषणयोः' । संप्रवृद्धबहुगुणमित्यर्थः । आम्नातवान् 'न्ना अभ्यासे',
उक्तवानिति यावत् ॥ ८५ ॥

ततश्चेत्यादि । विश्वजनीना विश्वजनेभ्यो हिता । 'आत्मन्विश्वजन-'
(पा० सू० ५-१-९) इति खः । व्यनीयत विनीतोऽभूत् ।

बालक इत्यादि । विद्याभिराबभौ इत्यनेनास्य कृतकविनयवत्त्वमुक्तम् ।
विमल इति साधारणः । अनेन स्वाभाविकविनयवत्त्वमपि सूच्यते ॥ ८६ ॥

इति श्रीमानवेदविरचितस्य चम्पुभारतस्य

टिप्पणो कृष्णीये पञ्चमः स्तवकः ।

षष्ठः स्तवकः ।

सा तु शकुन्तला निरन्तरपरिजरीजृम्भ्यमाणया परिध्वस्तान्य-
चिन्तया निजकान्तानुचिन्तया निर्भरमभ्यभूयत ॥

किं मां विस्मृतवानसौ स्वगृहिणी केनात्र विस्मर्यते

निष्कारुण्यतयाथवा स तु कृपावाराब्धिः श्रयते ।

किं कालानिलरंहसातिमहता भग्नः स रागद्रुमो

बद्धं प्रेम न हीयते हि महतां कसान्न मां नीतवान् ॥ १ ॥

किं वा करोम्यहमिहाभिदधामि कं वा

भग्नैव नेष्यति पुरीमिति मे बताशा ।

चित्तं तथापि परिधावति दुर्विनीतं

तस्मिन् जने जनमनोमदने किमेतत् ॥ २ ॥

सा कान्तिः स प्रभावः स च विनयभरः सा च सौशील्यनिष्ठा

ते वा लीलाकटाक्षास्तदपि च हसितं सा च सल्लापरीतिः ।

सा वा नैपुण्यमुद्रा स खलु मधुरिमा ता रहःकेलयो वा

हृद्यादद्यापयायान्मतिरिह दयितस्यास्य कसाद् गुणान्मे ॥ ३ ॥

अथ शकुन्तलायाः पतिगृहप्रेषणहेतुभूतां विप्रलम्भावस्थां वर्णयति—सा
तु इत्यादि । जरीजृम्भ्यमाणया अत्यर्थं वर्धमानया । ‘जम् जृम्भि गात्रविनामे ।’
निर्भरम् अतिमात्रम् । अभ्यभूयत अभिसूता ।

किं मामित्यादि । स्वगृहिणी स्वस्य गृहिणी । अत्र समासेन सम्बन्ध-
मात्रमेव विवक्षितम्, न प्रेमादिकमिति प्रकाश्यते । “सम्बन्धमात्रमर्थानां
समासो ह्यवबोधयेत् । नोत्कर्षमपकर्षं वा वाक्याचूभयमप्यदः ।” इति भाव-
प्रकाशः । अत्र लोके । वाराब्धिः इत्यलुक् ॥ १ ॥

किं वेत्यादि । अभिदधामि ब्रवीमि ॥ २ ॥

सेत्यादि । सा कान्तिरित्यादौ तच्छब्दा अनुभूत्यर्थाः ॥ ३ ॥

विगलितधृतिबन्धं चिन्तयन्त्याः सदैवं

प्रचुरतरपरीतापातिवेलाकुलायाः ।

किमिह वचनजालैर्मानसं दीनदीनं

शिवशिव! दयितेऽस्मिन्नेत्र तस्या निलिल्ये ॥ ४ ॥

विषयेषु निर्विकल्पं

करणैरस्याः प्रवर्तमानायाः ।

सकलमपि हन्त जातं

प्रार्थनयैवानयोः परं सख्योः ॥ ५ ॥

हन्त प्राप्तोऽसि कान्त! त्वमपि कथमिमां व्यस्मरो मामनाथा-

मेवं भूयोऽपि मा भूत् क्षणमपि न सहे नाथ! ते विप्रयोगम् ।

इत्थं भावैकलब्धं प्रियमभिदधती द्रागनालोकयन्ती

हाहा! कान्तेति तान्ता मुहुरपि रुदती रोदयामास सख्यौ ॥ ६ ॥

एवं दुरन्तरुजमेष निरन्तरेण

तस्या ददद् दवशिखाविषमां कृशाङ्ग्याः ।

चित्ते सदा परिललास सलीलगामी

किं मानसादपसरेदिह राजहंसः ॥ ७ ॥

विगलितेत्यादि । शिवशिवेति विषादे । निलिल्ये निलीनम-
भवत् ॥ ४ ॥

विषयेष्वित्यादि । विषयेषु रूपादिषु । निर्विकल्पं विशिष्टकल्पना-
रहितं, जातिसम्बन्ध्यादिविरहितमित्यर्थः । गीतिरियम् । “आर्याप्रथमदलोक्तं
यदि कथमपि लक्षणं भवेदुभयोः । दलयोः कृतयतिशोभां तां गीतिं गीतवान्
भुजङ्गेशः ॥” ५ ॥

हन्तेत्यादि हर्षे । व्यस्मरः विस्मृतवानसि । विप्रयोगं विरहम् ।
भावैकलब्धं भावो भावना सदानुसन्धानं तेनैकेन लब्धम् । निरन्तरचिन्तया
अन्तःप्रत्यक्षवदेव दृश्यमानम् ॥ ६ ॥

एवमित्यादि । दुरन्ता चासौ रुक् च दुरन्तरुक् ताम् । दवस्यारण्यवहेः ।
मानसराजहंसशब्दौ श्लिष्टौ । कृशाङ्ग्या इति पीडाकार्यत्वेनोक्तिः ॥ ७ ॥

तापभारहरणाय सखीभ्यां लिप्त एव हृदि चन्दनपङ्कः ।

उष्णनिःश्वसितशोषित आभाद् भस्मवन्मदनदग्धहृदोऽयम् ॥ ८ ॥

आभ्यामतीव मृदुलानि मृणालनाला-

न्यस्था हृदि प्रणिहितान्यतिशीतलानि ।

तापव्यथां बत मनागपि नापनिन्युः

किं वा फलं जगति सिध्यति दीर्घसूत्रैः ॥ ९ ॥

स्वयं न जानाति शुचं य एष विबाधते यद्युपपद्यते तत् ।

स्मरस्तु जानन्नपि दाहपीडां ददाह कष्टं हृदयं तदीयम् ॥ १० ॥

श्रेयानात्मविनाशः स्वाश्रयनाशादिति प्रतीतमपि हन्त !

नास्मरदेव मनोभूरदयं यदयं मनोऽदसीयमलमदहत् ॥ ११ ॥

वेगादानीतमेतं वरतनु ! घनसारं कुचाभ्यन्तरे ते

कान्तं सन्तापशान्त्यै कुरु सपदि मुदेत्युक्तमात्रे सखीभ्याम् ।

कासौ कासावितीयं लघु शयनतलादुत्थिता वीक्षमाणा

हाहा कष्टं ! न दृष्टः प्रिय इति विवशा छिन्नपातं पपात ॥ १२ ॥

एवं वियोगादधिकातुरायाः शकुन्तलाया हृदये सदैव ।

जाज्वल्यमाने विषमेषुवह्नौ स्नेहस्तु नित्यं ववृधे किमेतत् ॥ १३ ॥

तापेत्यादि । लिप्तः दिग्धः । “स्वागतेति रनमाद् गुरुयुग्मम्” ॥ ८ ॥

आभ्यामित्यादि । दीर्घाणि सूत्राणि, दीर्घसूत्राश्च । “दीर्घसूत्रश्चिर-
क्रियः” इत्यमरः ॥ ९ ॥

स्वयमित्यादि । यः स्वयं शुचं न जानाति एष विबाधते यदि तर्हि
तद्बाधनम् उपपद्यते इत्यन्वयः । उपपद्यते युज्यते ॥ १० ॥

श्रेयानित्यादि । ‘आश्रयविनाशादात्मविनाशः श्रेयान्’ इति चाणक्यः ।
प्रतीतं प्रसिद्धम् । अदसीयं अमुष्याः सम्बन्धि ॥ ११ ॥

वेगादित्यादि । घनसारं कर्पूरम्, “अथ कर्पूरमस्त्रियां घनसारश्चन्द्रसंज्ञः”
इति अमरः । घनः सारो यस्य स च । कान्तं मनोहरं, भर्तारं च । छिन्नपातं
छिन्नं वस्त्विव । ‘उपमाने-’ (पा० सू० ३-४-४५) इति णमुल् ॥ १२ ॥

एवमित्यादि । स्नेहस्तैलं, प्रेम च ॥ १३ ॥

क्लान्तां कान्तवियोगशोकदहनज्ज्वालीढाशयां
 काशापाण्डरगण्डमण्डलमिललम्बालकां बालिकाम् ।
 प्रक्षामां प्रतिपत्कलामिव परं लाञ्छयलक्ष्मीजुषं
 वीक्ष्य व्याकुलमानसो मुनिरसावाहूय तामभ्यधात् ॥ १४ ॥
 वत्से! वक्ष्येऽद्य किञ्चित् पतिपरिचरणं सर्वसाध्वीजनानां
 धर्मस्त्यक्त्वा तमेवं पितृगृहवस(तिं ? तेः) नारकं याति नारी ।
 किञ्चैयं किंवदन्तीमिह खलु लभते विष्टपे कष्टरूपां
 तत् त्वां विश्लेषस्विन्नोऽप्ययि पतिवसतिं सन्मनीषे! निनीषे ॥ १५ ॥
 समारोढुं योग्यः सपदि युवराजोचितपदं
 सुतश्चायं बाहाबलदलितरात्रिश्चरभटः ।
 तदेतेनोपेता निजपतिनिकेतं गतवती
 विनीता नित्यं तं परिचर परं दैवतमिव ॥ १६ ॥
 भद्रे! मद्रेण सहितः कालः काल्ये श्व एव ते ।
 युक्तैर्नियुक्तैः शिष्यैर्मै सत्ता यात्रा वितन्यताम् ॥ १७ ॥

क्लान्तामित्यादि । प्रक्षामां प्रक्षीणां । 'क्षायो मः' (पा०सू० ८-२-५३)
 इति निष्ठातकारस्य मकारः ॥ १४ ॥

अथैनामेतदवस्थामालक्ष्य उचितवेदी काश्यपः साक्षादुक्तैरुद्वेगहेतुत्वा-
 द्धर्मत्वेन पतिगृहगमनमनुशास्ति-वत्से इत्यादि । नरक एव नारकम् । 'अन्येषा-
 मपि दृश्यते' (पा० सू० ६-३-१३७) इति वा दीर्घः' इति टीकासर्वस्वे ।
 प्रज्ञादित्वात् स्वार्थेऽण् वा । किंवदन्ती जनश्रुतिः । सन्मनीषे! त्वयापीदमवगत-
 मेवेति भावः । निनीषे नेतुमिच्छामि ॥ १५ ॥

किञ्च हेत्वन्तरमप्यत्रास्तीत्याह-समारोढुमित्यादि । अयं समारब्ध-
 यौवनः, अत एव सपदीति ॥ १६ ॥

भद्रे इत्यादि । मद्रं भद्रम् । काल्यम् उषः । "व्युष्टं प्रभातं प्रत्यूषः
 सांयात्रिकमहर्मुखम् । काल्यं प्रभातम्" इति वैजयन्ती । युक्तैः नयनयोग्यैः ।
 अत्र हेतुः मे शिष्यैरिति । श्वः काल्ये नियुक्तैः शिष्यैः यात्रा वितन्यताम् ।
 नियुक्तैरिति, तानपि नियोक्ष्यामीति भावः ॥ १७ ॥

एवं शकुन्तलामादिभ्य काश्यपोऽयं भूयो भूरितरसारं कवच-
हरममुं कुमारमपि समाहूय समादिदेश ॥

आत्मानं किमु वेत्सि वत्स! सततं लीलैकलोलः प्रभो-

दुष्पन्तस्य सुधाकरान्वयमणेः पुत्रो भवानौरसः ।

एषा ते जननी प्रधानमहिषी तस्यैव तस्मादितो

मात्रा पुत्र! समं समेत्य नगरीं त्वं यौवराज्यं भज ॥ १८ ॥

श्रुत्वासौ शारदां तामवददथ पिता तात! माता च मे त्वं

बन्धुर्वा देशिको वा गतिरपि च परा दैवतं वा परं त्वम् ।

मामा प्रेमाकुलं मां विसृज पतिगृहं याति चेद्यातु माता

नाहं यास्यामि कुत्राप्यत इति स रुदन्नस्य शिश्नेष पादौ ॥ १९ ॥

तदनु मुनिवरोऽयं प्रेमभारामिभूतो

मुहुरपि परिरम्य व्याकुलो मूर्ध्नि जिघ्रन् ।

निखिलनृपगुणौघान् संस्मरन्नेतदीयान्

पुनरपि तनयं तं सान्त्वयन्नेवमूचे ॥ २० ॥

एवमित्यादि । कवचहरं कवचधारणार्हवयसं, 'वयसि च' (पा० सू०
३-२-१०) इत्यच् वयसि द्योत्यायाम् ॥

आत्मानमित्यादि । औरसः स्वजातः । 'स्वजाते त्वौरसौरस्यौ' इत्यमरः ।
यौवराज्यं युवराजस्य भावः ॥ १८ ॥

श्रुत्वेत्यादि । शिश्नेष लीनोऽभूत् ॥ १९ ॥

तदन्वित्यादि । प्रेमभारामिभूतत्वं व्याकुलताया हेतुः । निखिलनृप-
गुणौघान् संस्मरन्निति जगदवननिपुणोऽयमिहैव न स्थापनीय इति निश्चित्येति
भावः ॥ २० ॥

वत्सैवं विह्वलत्वं किमिह कलयसे पौरवेन्द्रस्य पुत्रो
 दौहित्रो मे स्मरैतत् तव निखिलजगत्त्राणकर्मैव धर्मः ।
 तत् त्वं धैर्यावलम्बी पुरमतिरुचिरं प्राप्य तातानुशिष्ट-
 स्तिष्ठन् द्राग् यौवराज्ये भुवमुदधिमितां पालयन् भुङ्क्ष्व भोगान् ॥

एवमेनं नियुज्यैष निजान्तेवासिनोऽपि च ।

निजगाद समाहूय प्रश्रितानिदमाश्रवान् ॥ २२ ॥

हे पुत्राः! पुत्रिकां मे नयत सतनयां प्रेमसर्वस्वभूता-

मेतां पत्युः प्रसिद्धां पुरमुरुविभवैः पूरितां प्रातरेव ।

आभाष्यैवं स्वशिष्यान् विरहमसहनीयं स्मरन्नेव तस्याः

प्रेमप्राचुर्यपर्याकुलहृदयमयं तां निशां हन्त! निन्ये ॥ २३ ॥

तदनु समुदीयमानतरणिसारथितरुणतरकिरणविसरणारुणाय-
 मानायां जनितकोकमिथुनसंक्रन्दनाशायां संक्रन्दनाशायां समुत्थाय
 तापसोत्तमः प्रतिसमापिताप्लवनादिप्राभातिकनियमः निजतनूजाया
 वियोगमचिरभाविनमसहमानोऽयमन्तरेवमचिन्तयत—

वत्सेत्यादि । स्मरैतत्, स्मरणे तवैव सर्वं ज्ञेयं भविष्यतीति भावः ।
 पुरमतिरुचिरमिति । तत्र गतस्य ते मद्वियोगपीडा विरलीभवेदिति भावः ।
 यूनो योम्यं राज्यं यौवराज्यम् ॥ २१ ॥

एवमित्यादि । अन्तेवासिनः शिष्यान् । 'शयवास—' (पा० सू०
 ६-३-१८) इत्यल्लुक् । आश्रवान् प्रोक्तकारिणः ॥ २२ ॥

हे इत्यादि । प्रेम्णः सर्वस्वभूताम् । सर्वस्वं प्रधानभूतो विषयः । अनेन
 सादरं नेयेति द्योत्यते । कथमियं भवद्विरहं सहेदित्यत्राह—पत्युः पुरमिति
 उरुविभवैः पूरितामिति च ॥ २३ ॥

तदन्वित्यादि । तरणिसारथिः अरुणः । जनितः कोकमिथुनसङ्क्रन्दस्य
 नाशो यया तस्याः । सङ्क्रन्दनाशायां पूर्वस्यां दिशि । आप्लवनं स्नानम् ।
 प्राभातिकः प्रभातभवः । अध्यात्मादित्वात् ठक् ॥

प्रत्यासन्नं दुहितृविरहं ध्यायतः साम्प्रतं मे
निर्विण्णस्याप्यलमयमहो ! दुर्निवारो विकारः ।

पीडामेतां किमुत कथये रागभाजां जनानां

धिक् संसारः परमगहनो हन्त ! सर्वकषोऽयम् ॥ २४ ॥

शकुन्तला तु निर्वर्तितनिखिलमाङ्गलिकविधाना मङ्गलालङ्कार-
समलङ्कृताङ्गी पलिक्रीभिः पतिवल्लीभिर्ऋषिपत्नीभिः प्रयत्नविवृतवाष्प-
प्रसराभिर्विहितविविधाशीर्वचना ग्रोह्निचयौवनेन तेनार्भकेण साकम्
उपगम्य सांसारिकाधिविधुवनधुरीणधिषणमपि निजवियोगजञ्जन्यमान-
मन्युवेगाक्रान्तान्तरङ्गतया निरन्तरमिति चिन्तनैकनिरतं पितरं प्रदक्षि-
णीकृत्य पादयोः प्राणंसीत् ॥

अनन्तरं पदान्ते प्रणमन्तीं सतनयामेनामुत्थाप्योत्तमाङ्गे समा-
धाय अयमभिमताभिराशीर्भिरभिनन्दन्निदमभिदधाति स्म ॥

वत्से ! शुभंयुः समयोऽधुना ते प्रस्थानयोग्यः समुपस्थितोऽयम् ।

तत् त्वं सपुत्रा वनदैवतानि नत्वा प्रतिष्ठस्व समीहिताय ॥ २५ ॥

प्रत्यासन्नमित्यादि । निर्विण्णस्यापि इहामुष्मिन् फलभोगविरक्तस्यापि ।
अत्र संसारशब्देन तत्कारणभूता विषयाः कथ्यन्ते ॥ २४ ॥

शकुन्तलेत्यादि । माङ्गलिकं मङ्गलप्रयोजनम् । 'प्रयोजनम्' (पा० सू०
५-१-१०९) इति ठक् । पलिक्रीभिः स्थविराभिः । पतिवल्लीभिः समर्तृकाभिः ।
'अन्तर्वत्पतिवतोर्नुक्' (पा० सू० ४-१-३२) इति नुक् । ङीप् । 'पतिवल्ली
समर्तृका' इत्यमरः । सांसारिकः संसारभवः । विधुवनं विधूननम् । जञ्जन्यमानः
अत्यर्थं जायमानः । 'नुगतः—' (पा० सू० ७-४-८५) इति नुक् । प्राणंसीत्
प्रणता ॥

अनन्तरमित्यादि । "आशीरुगदंष्ट्रायां शुभवाक्याभिलषयोः" इति
वैजयन्ती । अभिदधाति स्म अभिहितवान् ॥

वत्से ! इत्यादि । शुभंयुः शुभान्वितः । 'अहंशुभमोर्युस्' (पा० सू०
५-२-१४०) इति युस् । समीहिताय समीहितं लब्धुं, 'क्रियार्थ—'
(पा० सू० २-३-१४) इति चतुर्थी ॥ २५ ॥

श्रुत्वा तां गिरमेतमद्य पितरं हाहा! मयैवान्वहं

प्रेम्णा पोषितमेणपोतकगणं बालांश्च सालानिमान् ।

हित्वा यामि कथं न यामि च कथं कान्तस्य तस्यान्तिकं

सोत्कण्ठेति विचिन्त्य सा स्थितवती डोलायमानाशया ॥ २६ ॥

तदनु मुनिवर्योऽयम् अतिपर्याकुलमवतिष्ठमानामेनामवलोक्य
निजहृदयसमेधमानमपारमाधिभारं कथमपि वारयन्निदमुदीरयामास ॥

मामा कातर्यमेवं कलयतु भवती चिन्तनेनान्तरङ्गे

मुग्धे! साध्वीजनाः किं खगृहत इह नो यान्ति कान्तोपकण्ठम् ।

कालोऽयं नातियायाद् गमनसमुचितो यातुमुद्यच्छतां तत्

सद्यो मोमुद्यमाना निखिलशुभविधौ सौमनस्यं हि शस्यम् ॥ २७ ॥

किञ्च त्वमेत्य कमितुर्गृहमस्य गृह्यैः

कृत्यैरुपर्युपरि सम्पतितैर्हृतात्मा ।

पुत्रं च पुत्रि! युवराजमवेक्षमाणा

शोकं विहास्यसि मदीयवियोगजातम् ॥ २८ ॥

इति सान्त्ववचसा समाश्वासितां प्रयाणोन्मुखीमेनां प्रति
पतिव्रतावृत्तिमनुपक्षीणादरम् अयमुपादिक्षत् ॥

श्रुत्वेत्यादि । दोलायमानः दोलवदाचरन् ॥ २६ ॥

तदन्वित्यादि । वारयन् निरुन्धन् । 'वृन् आवरणे' चौरादिकः ॥

मामेत्यादि । कलयतु वध्नातु । उद्यच्छतां उद्यमनं कुरुताम् ।
'समुदाङ्म्यः—' (पा०सू० १-३-७५) इति तङ् । सौमनस्यं सुमनस्कता ॥ २७ ॥

किञ्चेत्यादि । गृह्यैः गृहोचितैः । 'तत्र साधुः' (पा०सू० ४-४-९८)
इति यत् । साधुरिति प्रवीणो योग्यो वा । विहास्यसि त्यक्ष्यसि ॥ २८ ॥

इतीत्यादि । उपादिक्षत् उपदिष्टवान् । 'शल इगुपधाद्—' (पा०सू०
३-१-४५) इति क्सः ॥

वत्से ! मत्संस्तुत्युजान्यमहिषीवर्गेषु नैसर्गिकं

बन्धून् प्रीणय बन्धुराङ्गि ! नितरामाराधयाद्वा गुरुन् ।

दैवात् त्वद्वयिते निकारनिरतेऽपीर्ष्या न जुष्या त्वया

नारीत्थं पतिमन्दिरे बहुमता स्यादन्यथा चान्यथा ॥ २९ ॥

एवमुपदिश्य काश्यपेन मुहुराश्लिष्य सौवस्तिकेन सौववस्त्याय
गन्तुमियं तनयेन साकमन्वमन्यत ॥

ततश्च,

तत्तादृशानि परिपोषणलालनादी-

न्यत्यादरेण विहितान्यनुचिन्तयन्ती ।

खिन्ना तदा द्रुतपरिद्रुतमानसा सा

तन्वी वियोगविधुरं पितरं न्यगादीत् ॥ ३० ॥

साक्षाद् ब्रह्मैकभूते गुणविततिमतिक्रम्य रंरम्यमाणे

हाहा ! मोहान्मया यत् त्वयि विहितमहो ! बाल्यचापल्यभाजा ।

विश्वं विश्वार्तिहारिन्नपि हितमहितं ते प्रसादाय भूयात्

पादाम्भोजन्मरेणुः परमिह शरणं तात ! नान्या गतिर्मे ॥ ३१ ॥

वत्से इत्यादि । 'मत्सरोऽन्यशुभद्वेषे' इत्यमरः । नैसर्गिकं स्वाभाविकं
स्त्रीसामान्यसिद्धम् । बन्धुराङ्गीति । बन्धुसंप्रीणनगुरुशुश्रूषणादौ तवामिरूप्य-
मदेन विरोधो मा मूदिति भावः । आराधय पूजय । इयनि 'राधोऽकर्म-
काद् वृद्धावेवे'त्यत्र अयं शनौ चुरादौ चेत्युक्तम् । चुरादौ न दृष्टश्च । 'आराधय
सपत्नीक' इति प्रयोगश्च । ईर्ष्या अक्षमा । जुष्या सेव्या ॥ २९ ॥

एवमित्यादि । सौवस्तिकेन स्वस्तीत्युक्तवता । "तदाहेति माशब्दा-
दिभ्य उपसङ्ख्यानम्" (वा०) इति ठक् । सौववस्त्याय स्वीयं नगरं, 'गत्यर्थः'-
(पा० सू० २-३-१२) इति चतुर्थी ॥

ततश्च,

तत्तादृशानीत्यादि । द्रुतं शीघ्रम् । परिद्रुतं समन्ताद् द्रवीभूतम् ॥ ३० ॥

साक्षादित्यादि । ब्रह्मैकभूते, जीवन्मुक्त इति यावत् । ब्रंहयति व्याप्नो-
तीति ब्रह्म । "ब्रह्मेर्नलोपश्च" (उ० सू० २७४) इत्यौणादिको मनिन् । अत एव

इति गद्गदया गिरा समस्तमपि लोकं विहस्तयन्ती निखिल-
मुपलजालमप्यलमार्द्रयन्ती मुहुरपि मुनिसत्तममुत्तालभक्तिभारोत्तरल-
चित्ता प्रवणतरगात्री प्रणम्य हृदैव तानि वनदैवतान्यपि मानयन्ती
स्वपदगामिना बालेन परिष्कृतपाश्चात्यभागा गुरुनियोगाचरणपरि-
काङ्क्षिभिः पारिकाङ्क्षिभिः समं प्रियमन्दिरं प्रति मन्दंमन्दं प्रतस्थे ॥

तदानीमकृत्रिममैत्रीभरपर्याकुलमखिलमपि तपोधनकुलं स्वस्यैव
हस्त्येन कुशेन परिपोषितं हरिणपोतकनिकरं आत्मनैव नीवारादिभि-
रभिवर्धितं विकिरविसरमपि निजविरहमसहमानमनुयानपरमालोक्या-
ल्येतरबाष्पोत्पतनोपरुद्धनेत्रतया स्खलितपदविन्यासं वितन्यमानगमना-
मेनां विलोकयन् करुणातिरेकमसृणीभूतमानसो मुनिपुङ्गवोऽयमनुगम्य
पुनरप्येवमभ्यधात् ॥

विचार्य पर्याकुलधैर्यसारे! निरुन्धि निर्यन्त्रणनिर्यदश्रु ।

प्रयाणकाले रुदितं जनानाममङ्गलायेति जगत्प्रसिद्धम् ॥ ३२ ॥

गुणवितर्ति सत्त्वरजस्तमांसि अतिक्रम्य विषयरसविमुखो भूत्वा आत्मन्येव परं
रंम्यमाणे । अत्र क्रियासमभिहारेण सातिशय(त्वः)क्षणिकत्वदुःखमिश्रत्वादिभिः
क्षुल्लकं विषयसुखमवधूय ब्रह्मानन्दमनुभवतीति द्योत्यते ॥ ३१ ॥

इतीत्यादि । उत्तालः प्रबुद्धः । प्रवणतरगात्री । “अङ्गगात्रकण्ठेभ्यश्च
इति वक्तव्यम्” (वा०) इति ङीष् । भाष्येऽनुक्तमप्येतत् प्रयोगबाहुल्याद् वृत्ति-
कारेणोक्तमिति हरः । स्वपदं स्वस्थानं, स्वपादं च । बालेन कुशेन च ।

तदानीमित्यादि । हस्त्येन हस्तेन दीयमानेन । ‘तेन यथा कथा च-’
(पा० सू० ५-१-२८) इति यत् । कुशेन दर्भेण, जलेन च । “कुशमप्सु च”
इत्यमरः । विकिराः पक्षिणः । “विष्किरः शकुनौ वा” (पा० सू० ६-१-१५०)
विकिरो वा इति वा सुट् निपात्यते । मसृणीभूतं मृदुभूतम् ।

विचार्येत्यादि । पर्याकुलश्चलितो धैर्यसारो यस्याः सा ॥ ३२ ॥

एवं तातेन तेन प्रणयमसृणया सादरं सान्त्ववाचा
मुग्धा सा बोध्यमानाप्यजनि परिजरीजृम्भदासप्रवाहा ।
किञ्चाश्रुस्तम्भनातिप्रयसनविसरद्गद्गदारुद्धकण्ठी
प्रेमाद्रे मित्तवर्गेऽप्यशकदपि तदा हन्त ! नामन्त्रणाय ॥ ३३ ॥

आपाद्य तां गदितुमीक्षितुमप्यशक्ता-
मामन्त्रणं तदिह हन्त ! यया निरुद्धम् ।
सा प्रेमभारजनिताकुलतैव तेषा-
मामन्त्रणं समुदभूत् प्रणयानुरूपम् ॥ ३४ ॥

अनन्तरमियमातपोवनान्तं पुनरप्यनुयान्त्यौ निरन्तरनिस्सृतास्र-
मुख्यौ सख्यौ गाढमुपगूह्य एवमाचख्यौ—

आ बाल्यतः शयनभोजनमञ्जनादौ
नित्यं न पारयति या रहिता युवाभ्याम् ।
त्यक्त्वा युवां कठिनधीरिह दूरदूरं
गन्तुं व्यवस्यति वताद्य शकुन्तला सा ॥ ३५ ॥

एवमित्यादि । परिजरीजृम्भद् भृशं वर्धमानः । अतिप्रयसनम्
अतिप्रयत्नः । 'यसु प्रयत्ने' । गद्गदारुद्धकण्ठी गद्गदेन आरुद्धः कण्ठो
यस्याः सा ॥ ३३ ॥

आपाद्येत्यादि । प्रेमभारेण जनिता आकुलतैव । प्रणयसूचकं हि
आमन्त्रणं, तदनयैव जातमिति भावः ॥ ३४ ॥

अनन्तरमित्यादि । पुनरपीत्यनेन विरहासहत्वं प्रकाशयते । उपगूह्य,
अत्र ल्यप्ः बहिरङ्गत्वेऽपि 'अदो जग्धिः—' (पा० सू० २-४-३६) इति ज्ञापकाद्
इडागमात् पूर्व ल्यप् । तेन कित्वाद् गुणाभावेन, 'ऊदुपधायाः—' (पा० सू०
६-४-८९) इत्युत्त्वाभावः । "जग्धौ सिद्धेऽन्तरङ्गत्वात् ति कित्तीति ल्यबुच्यते ।
ज्ञापयत्यन्तरङ्गाणां ल्यपा भवति बाधनम् ॥" आचख्यौ चक्षिङः ख्याब् ॥

आ बाल्यत इत्यादि । बाल्यादारभ्य । न पारयति समर्थं न भवति ।
'पार तीर कर्मसमाप्तौ' । व्यवस्यति निश्चिनोति ॥ ३५ ॥

कुतुकविरचितानि प्रत्यहं तानि तानि
प्रणयभरपरीतान्यत्र नो वर्तनानि ।

पतिपुरमतिरम्यं प्राप्य रंरम्यमाणा-
प्यनुदिनमयि सख्यौ ! हा कथं विसरेयम् ॥ ३६ ॥

बहुभिरिह किमुक्तैरद्य दैवादुपेता
वत ! विरहदशेयं तत्किमप्यर्थयेऽहम् ।

प्रणयविवशचित्तां विग्रयुक्तां प्रसङ्गे
स्मरतमयि ! मनाङ् मामित्यरोदीत् तदा सा ॥ ३७ ॥

आकर्ण्य करुणं तस्या वचनं प्रणयोचितम् ।
सख्यौ समाख्यतामेनामेधमानाधिभाजने ॥ ३८ ॥

अयि बन्धुजनप्रणयिनि ! ज्वलितवियोगशोकपावकातिदीपकै-
रीदृशैः प्रणयवचनजालैरलमलम् । किं त्वमपारपारावारपरिपतितस्य गलतले
विपुलमुपलमर्पयितुमुद्यतासि । नियतमतः परमावामेतदेव परमभिलषावः ॥

स्वजनतनयसंयुतेन पत्या सह नगरे धृतसम्मदं वसन्त्याः ।
श्रुतियुगमयि नौ तवेह वार्तामधुलहरी शिशिरीचरीकरीतु ॥ ३९ ॥

कुतुकेत्यादि । प्रत्यहम् अहरहः । तानि तानि अनुभूतचराणि । तच्च
द्ववस्थान्तरेषु स्पष्टान्योन्यप्रेममधुराणि एतादृशानि वर्तनानि ॥ ३६ ॥

बहुभिरित्यादि । अर्थये 'अर्थ याच्नायाम् ।' अरोदीत् 'रुदिर् अश्रु-
विमोचने' लङ् । 'रुदश्च पञ्चभ्यः' (पा०सू० ७-३-९८) इतीट् । 'नेटि'
(पा०सू० ७-२-४) इति किति वृद्धिप्रतिषेधे लुङ् वा ॥ ३७ ॥

आकर्ण्येत्यादि । समाख्यताम् आख्यातवत्यौ । 'अस्यतिवक्ति-'
(पा०सू० ३-१-५२) इति च्लेरङ् ॥ ३८ ॥

अयीत्यादि । प्रणयसूचकानि वचनानि । तैरलमिति 'वारणार्थयोगे
तृतीया वक्तव्ये'ति तृतीया ॥

स्वजनेत्यादि । शिशिरीचरीकरीतु अतितरां शीतलं करोतु । "अयुजि
नयुगरेफतो यकारो युजि च नजौ जरगाश्च पुष्पिताग्रा ॥" ३९ ॥

एवमुदीर्य विदीर्यमाणहृदयाभ्यां विनिर्यदात्मम् आभ्यां सखीभ्यां
मुहुर्मुहुर्गाढगाढमाश्लिष्य कथमपि विसृष्टा पदे पदे तयोरेव दत्तदृष्टिः
अतिकृच्छ्रेण गमनोन्मुखी बभूव ॥

यावच्चेत्रमरीचिवीचिविषये सा तावदेते स्थिते
पश्यन्त्यौ तृषितैर्निमेषरहितैर्वाष्पाकुलैरीक्षणैः ।
भूयो भूरितराधिभारविधुरे शून्यायमानं वनं
मन्वाने अपि धैर्यसारमवलम्ब्यावापतुः स्वाश्रमम् ॥ ४० ॥

तस्मै राजवतंसकाय सततं रक्षानिलीनात्मने
दुष्पन्ताय महीभृदेकशरणायैनां वितीर्यात्मजाम् ।
प्रालेयाद्विरुमां यथा भगवते गङ्गाधरायादरात्
कण्वोऽप्येष कृतार्थतामलमयं नास्थादिह स्वस्थधीः ॥ ४१ ॥

एवमित्यादि । पदे पदे तयोरेव दत्तदृष्टिः विवर्लितमुखी वीक्षमाणे-
त्यर्थः । गमनोन्मुखी गमनायोन्मुखी ॥

यावदित्यादि । शून्यायमानं शून्यवदाचरत् । प्रियसखीवियोगेन सर्वं
विरसमभूदिति भावः ॥ ४० ॥

तस्मा इत्यादि । राजवतंसकाय राजश्रेष्ठाय, चन्द्रशेखराय च । रक्षायां
पालने, रक्षया भस्मना च निलीनः । भस्मदिग्धाङ्ग इत्यर्थः । आत्मा मनः, देहश्च ।
महीभृतां राज्ञाम् एकं शरणं रक्षिता । महीभृत् कैलासः एकं शरणं गृहं
यस्य तस्मै । शृणाति रक्षणीयस्यापदं हिनस्तीति शरणं रक्षिता । शीर्यत इति
गृहं, 'शू हिंसायाम्' । 'कृत्यल्युटः--' (पा०सू० ३-३-११३) इति कर्तरि कर्मणि च
ल्युट् । अस्थात् स्थितवान् । 'गातिस्था--' (पा०सू० २-४-७७) इति सिचो लुक् ।
स्वस्थधीः स्वस्था आत्मस्था । अनेन मुनेरपि पूर्वं सांसारिकाधिपीडितत्वं
द्योत्यते ॥ ४१ ॥

कण्वेन ग्रहितास्ततो विरहिताः कण्वेन ते तापसा-
 स्तामादाय शकुन्तलां सतनयां शान्तान्तरङ्गाः शनैः ।
 तीर्त्वा काननपत्तनाश्रमधुनीरध्वश्रमध्वंसिनी-
 र्भान्तीं भानुसुतासुपर्वसरितोः सङ्गे पुरीं सङ्गताः ॥ ४२ ॥

स्फायत्स्फाटिकसौधशृङ्गनिवहैर्लेलिह्यमानाम्बरां
 प्राज्यप्रोक्षतभूरिभास्वरपुरद्वारैः परं भासुराम् ।
 प्राकारैः परितो वृतां च रुचिराकारैरगारैरपि
 प्राणेशस्य कृशोदरी खलु पुरीं वीक्ष्याजरीहृष्यत ॥ ४३ ॥

अनन्तरमनन्तसंसारसागरपारेचराः पापादल्पादप्युपरममाणाः
 पारिकाङ्क्षिणः विषयवीथीसञ्चरणवञ्चितलोकलोकालोकजनितास्वर्ग-
 निर्वेदेन विध्यनुगतमध्यन्दिनस्नानसमयसमासन्नतया च पुरद्वारासन्ने

कण्वेनेत्यादि । कण्वेन पापेन रहिताः । अनेन कण्वनियोगपाततोक्ता ।
 शान्तान्तरङ्गा इति कण्वराहित्ये हेतुः । पत्तनानि नगराणि । धुनीर्नदीः ।
 भानुसुता यमुना । सुपर्वसरिद् गङ्गा ॥ ४२ ॥

स्फायदित्यादि । स्फायन्तः वर्धमानाः । ‘स्फायी ओप्यायी वृद्धौ ।’
 स्फायदिति शत्रुप्रत्ययेन निकटीभावक्रमवशादस्याः पूर्वा अमी सौधशृङ्गाः पुनः
 पुनर्वर्धन्त इति प्रतीतिरूपमेवेति द्योत्यते । स्फाटिकाः स्फटिकविकाराः ।
 लेलिह्यमानम् अतितरां लिह्यमानम् । प्राज्यैः प्रभूतैः । भूरिणा स्वर्णेन भास्वरैः
 शोभनशीलैश्च पुरद्वारैः, “पुरद्वारन्तु गोपुरम्” इत्यमरः । शकुन्तलेति वक्तव्ये
 कृशोदरीत्युक्त्या तस्यास्तत्कालजन्यविलासत्वं द्योत्यते । अजरीहृष्यत अत्यर्थं
 हृष्टाभूत् ॥ ४३ ॥

अनन्तरमित्यादि । उपरममाणाः निवर्तमानाः । ‘विभाषाकर्मकात्’
 (पा० सू० १-३-८५) इति पक्षे रमेस्तङ् । वञ्चितलोकस्य वञ्चितपरलोकस्य
 लोकस्य जनस्य अवलोकनेन । “मध्यन्दिनं तु मध्याह् उच्छ्रुरस्तु विकालकः”
 इति वैजयन्ती । विवशाः व्याकुलाः । सर्वं कषन्ति निघ्नन्तीति सर्वङ्गषाणि ।

एवात्मविरहावसन्नामिमाम् अध्वश्रमविवशकुन्तलां शकुन्तलां सन्ताप-
सर्वङ्गवैर्भाषितैराश्वास्याश्रमाय रयादयाञ्चकिरे ॥

विप्रगणविप्रमुक्ता बाला बभ्राम विभ्रती बाधाम् ।

आत्मगणविप्रमुक्ता मुग्धा हरिणीव चपलनयनयुगा ॥ ४४ ॥

तदनु पौरवरेषु परिपुरद्वारं परिलसन्तीं सूक्ष्मतरसितक्षौमाम्बरा-
वृततया विमलतरजलोदरप्रतिफलितां विद्युल्लतामिव देद्युत्यमानामति-
ललितामङ्गवल्लीमावहन्तीं बाहाञ्चलगृहीतमहितबालकां विष्टपत्रयादृष्ट-
साधिष्ठिरूपजुष्टां कामपि कमनीं निर्वर्ण्य केयमवर्णनीयलावण्यवेणी
वरवर्णिनी सुवर्णमपि दुर्वर्णतां प्रापयन्ती चपलावभासमवभासमाना,
भवानीव स्मरवर्धनवामाङ्गसङ्गता, कमलेव कमलविलोचनमनोहरा,
वाणीव गौराङ्गविलसिता, रतिरिवाङ्गजयुता । कश्चायं पश्चात्कृताम्भोधि-

‘सर्वकूल-’ (पा०सू० ३-२-४२) इति खश् । अयाञ्चकिरे गतवन्तः । लिटि
‘दयायासश्च’ (पा०सू० ३-१-३७) इत्याम् ॥

विप्रेत्यादि । विप्रमुक्ता त्यक्ता । विप्रमुक्ता विरहिता । चपलेति
साधारणः ॥ ४४ ॥

तदन्वित्यादि । पौरवरेषु परिचिन्तयत्सु इति ‘यस्य च भावेन-’
(पा०सू० २-३-३७) इति सप्तमी । परिपुरद्वारं पुरद्वारे । विभक्त्यर्थेऽव्ययी-
भावः । देद्युत्यमानां भृशं शोभमानाम् । दिष्टलयं कालत्रयम् । विष्टपत्रयं लोक-
त्रयम् । साधिष्ठमतिशयेन साधु । दुर्वर्णतां रजततां, दुष्टवर्णतां च । चपलाव-
भासं चपल इव रस इव, चपलेव विद्युदिव । “अथ चपलो रसः सूतश्च पारदे”
इत्यमरः । स्मरवर्धनस्य शम्भोः । “छेदे वृद्धौ च वर्धनम्” इति वजयन्ती ।
वामं सख्यम् । स्मरवर्धनं कामोद्दीपनं च । तद् वामं सुन्दरं च अङ्गं च ।
कमलविलोचनस्य विष्णोः; कमलसदृशेन विलोचनेन च । गौरः ब्रह्मा तस्याङ्गे ।
गौरं सितं वा अरुणं च । अङ्गजः कामः, पुत्रश्च । गम्भीरिमा गाम्भीर्यम् ।
“अविज्ञातेज्जिताकारो भावो गाम्भीर्यमुच्यते” इति भावप्रकाशः । शतकोटिः

गम्भीरिमा जम्भारातिरिव सम्भृतगुणशतकोटिः, शरजन्मेव सकल-
 विबुधचक्राग्रयायी, तदीयवाह इव परिकलितशिखाकलापः, पशुपति-
 रिवाधिकविलसदखिलावयवः, दुर्गेव मृगाधिराजविराजमानगतिः,
 अतिमहितमानोज्ञको राज्ञः परमनुहरमाणः कुमारः । इति कुतुकातिरेकेण
 परिचिन्तयत्सु सा शकुन्तला समासन्नदयितसमागमसमालोचनसमुद्रत-
 सम्मदातिरेकापि तदीयहृदयानाकलनेन किञ्चिदिवाकुलाशया क्रमेण
 तालद्वयसीं सप्तसालीमतिक्रम्य ग्रामेयकपौरेयवानेयमुखामेयपौरुषे-
 येक्षणलक्षलक्षभूता मन्दाक्षभरमन्दतरगतिविलासविलक्षीकृतमल्लिकाक्षा
 मञ्जुतरशिञ्जिमञ्जीरम् अञ्जसा व्रजन्ती तत्तादृशतत्तत्पदार्थसार्थ-
 सन्दर्शनेन तत्र पुत्रेण सह चित्रीयते स्म ॥

वज्रं, गुणानां शतं कोटयश्च । विबुधचक्रं देवसेना, विद्वत्समूहश्च । तदीयवाहः
 शिखी । शिखा चूडा । कलापः बर्ह, शिखैव कलापः भूषणं च । अधिका
 विलसन्तः सर्पा येषु ते अधिकविलसन्तः तादृशा अखिलावयवा यस्य सः,
 अधिकविलसन्तः अत्यर्थं शोभमानाश्च । मृगाधिराजे सिंहे विराजमाना गतिर्यस्याः,
 मृगाधिराज इव विराजमानगतिश्च । मानोज्ञकं मनोज्ञत्वं, 'द्वन्द्वमनोज्ञादिभ्यश्च'
 (पा० सू० ५-१-१३३) इति वुञ् । राज्ञः अनुहरमाणः राज्ञा तुल्य इत्यर्थः ।
 तुल्यार्थयोगात् षष्ठीति केचित् । शेषविवक्षयेति हरः । अनाकलनेन अज्ञानेन ।
 तालद्वयसीं तालप्रमाणां, 'प्रमाणे द्वयसच्—' (पा० सू० ५-२-३७) इति द्वय-
 सच् । 'टिड्ढाणञ्—' (पा० सू० ४-१-१५) इति ङीप् । सप्तानां सालानां
 प्राकाराणां समाहारः सप्तसाली । 'तद्धितार्थ—' (पा० सू० २-१-५१) इति
 समासः । बुद्ध्यादिनैकत्र मेलनं समाहारः । ग्रामेयकः ग्रामे भवः । कर्त्र्यादिभ्यः—
 (पा० सू० ४-२-९५) इति ढकञ् । पौरेयवानेयौ भवार्थे 'नद्यादिभ्यो ढक्'
 (पा० सू० ४-२-९७) इति ढगन्तौ । पौरुषेयं पुरुषसमूहः । 'पुरुषात्—' (वा०)
 इति समूहार्थे ढ(क्)ञ् । चित्रीयते स्म आश्चर्यमनुभवति स्म ॥

पुरुजपुरपुरन्ध्रीनेत्रनीलारविन्दैः

कनकनिकषवर्णा संवृता सा तदानीम् ।

बहलभसलजालैराचिता सञ्चरन्ती

क्षितितलमवतीर्णा कल्पवल्लीव रेजे ॥ ४५ ॥

सा नन्दन्तं सुतमिह महावीरलोकावलोकात्

सानन्दं तं करधृतकरं मन्दमन्दं नयन्ती ।

क्षमापं कान्तं चिरविरहितं द्रष्टुमत्युत्सुकात्मा

क्षमापद्धकान्तं तदनु च सभाद्वारमागान्मृगाक्षी ॥ ४६ ॥

ततश्च;

पद्मा पद्माक्षवक्षोविहरणनिरता शैलकन्या तु शम्भो-

र्दीव्यत्यङ्गे च सव्ये मनसिजदयितालब्धवैधव्यलक्ष्मा ।

सा वाचां देवता वा विधिवदनवने केवलं खेलमाना

केयं लोकाभिरामाकृतिरिति मुदितैः सा समालोकि लोकैः ॥ ४७ ॥

पुरुजेत्यादि । पुरुजानां भूयिष्ठानाम् । 'पुरुजं पुरु भूयिष्ठम्' इत्यमरः ।

निकषः शाणः । 'शाणस्तु निकषः कपः' इत्यमरः । भसलाः भ्रमराः ॥ ४५ ॥

सेत्यादि । महावीरलोकावलोकाद् नन्दन्तमित्यन्वयः । सानन्दमित्युत्तरत्र छेदः । एतन्नयनक्रियाविशेषणम् । क्षमापं नृपम् । कान्तं भर्तारम् । क्षमायाः क्षमावासिजनस्य यत् पङ्कं तस्यान्तं यथार्हं दण्ड्यान् दण्डयन्तमित्यर्थः । अनेन तदुपसर्पणे सामान्यसिद्धा शङ्का व्यज्यते ॥ ४६ ॥

ततश्च ॥

पद्मेत्यादि । दीव्यति शोभते । खेलमाना । 'वेल्लुचेल्लुकेल्लुखेल्लुक्षेल्लु-
वेल्लु चलने' इत्यस्मात् परस्मैपदिनः 'ताच्छील्यवयोवचन-' (पा०सू० ३-२-१२९)
इति ताच्छील्ये चानश् । क्रीडनशीलेत्यर्थः । वनशन्देन विहारयोग्यत्वं
प्रकाश्यते । समालोकि दृष्टा ॥ ४७ ॥

वक्षोदेशे विपुलतरतां तुङ्गतां भङ्गिरङ्ग

नासानाले पृथुश्रुजयुगे द्राघिमाणं दधानः ।

कोऽयं वीराङ्कुर इह मनः केन रंरम्यते न-

थिन्तादोलाभिति सुमहतीमारुरोहाथ लोकः ॥ ४८ ॥

स भासमानः सुतरां कुमारः सभाजनार्हो जगतां त्रयाणाम् ।

स भाजनै राजन इत्यकाण्डे सभां प्रपन्नः स्फुटमन्वमायि ॥ ४९ ॥

इति सकलैरपि सकुतुकं विकल्प्यमाना सतनया सा शकुन्तला
शनैश्शनैर्वितताभ्यन्तरनिरन्तराधिष्ठितसाधिष्ठजनगरिष्ठमुपतेष्ठीयमाना-
नेकमेदिनीनाथसनाथीकृतं सादरमदः सदः समाससाद ॥

ततस्तदानीम् ;

महान्तं सा भान्तं महति मणिपीठे परिवृत्तं

महामात्रैः पौरैः क्षितिपनिकरैः क्षमासुरवरैः ।

महेलाभिर्हेलाधुतचमरबालाभिरपि तं

महीशं प्रैक्षिष्ट द्युमणिमिव पूर्वाद्विशिखरे ॥ ५० ॥

वक्ष इत्यादि । द्राघिमाणं दीर्घत्वं, पृथ्वादित्वादिमनिच् । 'प्रियस्थिर-'
(पा० सू० ६-४-१५७) इति द्राघ्यादेशः । वीराङ्कुर इति महावीरत्वेन
परिणंस्यतीति भावः ॥ ४८ ॥

स इत्यादि । भासमानः शोभमानः । सभाजनार्हः पूजनार्हः । राजनः
राजपुत्रः । 'राजश्चशुराद्यत्' (पा० सू० ४-१-१३७) इत्यत्र 'राज्ञोऽपत्ये जातिग्रहणं
कर्तव्यम्' (वा०) इत्युक्तत्वात् केवलेऽपत्येऽण् । 'अन्' (पा० सू० ६-४-१६७)
इति प्रकृतिभावात् टिलोपाभावः । अकाण्डे काण्डोऽवसरः प्रस्तावः । अन्वमायि
अनुमितोऽभूत् ॥ ४९ ॥

इतीत्यादि । उपतेष्ठीयमानाः अत्यर्थमुपस्थानं कुर्वन्तः । 'ष्ठा गतिनिवृत्तौ'
यङन्तात् शानच् ॥

ततस्तदानीम् ॥

महान्तमित्यादि । हेलया धुतश्चमरबालो बालव्यजनं यामिः ताः ।
द्युमणिं सूर्यम् ॥ ५० ॥

ततश्च ;

सविनयमुपगम्य सञ्जताङ्गी

पतिमभिवन्द्य महीन्द्रवृन्दवन्द्यम् ।

अयि तनय ! नमो विधेहि पादे

पितुरिति मन्दमुवाच नन्दनं सा ॥ ५१ ॥

इत्थं मात्रा नियुक्तः स तु सकलजनैरादरादीक्ष्यमाणः

प्रोदामानन्यसाधारणमहितमहोव्यज्यमानानुभावः ।

प्राणंसीदस्य पादौ पुरुविनयभरं भ्रंशिताम्भोजडम्भौ

शुम्भत्कुम्भीन्द्रडिम्भप्रतिमगतिरयं कुम्भिनीजम्भहन्तुः ॥ ५२ ॥

हीणा स्थूणामथ मणिमयीं काञ्चिदालम्ब्य कान्तं

पश्यन्ती सा निभृतनिभृतैरीक्षितैरत्र तस्थौ ।

बालोऽप्युद्यत्प्रणयकुतुकस्फारविस्फारिताक्षं

वीक्षंवीक्षं निजपितरमेवास्थया सोऽयमस्थात् ॥ ५३ ॥

ततश्च ॥

सविनयमित्यादि । वन्द्यं वन्दितम् । कर्ममात्रे कृत्यः । नमो विधेहि
प्रणामं कुरु ॥ ५१ ॥

इत्थमित्यादि । अनुभावः अनभिभवनीयताप्रतिपत्तिहेतुः प्रभावः ।
कुम्भिनीजम्भहन्तुः महीमहेन्द्रस्य ॥ ५२ ॥

हीणेत्यादि । हीणा लज्जिता । 'नुदविदोन्द-' (पा० सू० ८-२-५६)
इति निष्ठातकारस्य वा नत्वम् । स्थूणां, "स्थूणा स्तम्भेऽपि वेक्ष्मनः"
इत्यमरः । "स्थूणा सूर्या गृहस्तम्भे" इति वैजयन्ती । कुतुकस्फारेण
कुतुकातिशयेन । विस्फारिते वर्धिते । "आयतं विष्फुरचारं विष्फारित-
मुदाहृतम्" इति भावप्रकाशः । वीक्षंवीक्षं पुनःपुनः वीक्ष्य । अस्थात्
स्थितवान् ॥ ५३ ॥

सभासमेतं सचिवव्रजोऽग्रे सभासमेतं दशमी समीक्ष्य ।

सुस्मेरतारं भृशविस्मयेन सस्मार तत्स्वामिकिशोररूपम् ॥ ५४ ॥

तदनु मेदिनीपतिः एवमवतिष्ठमानामेनाम् एनं बालकमपि
विलोकयन्नन्तरिति चिन्तयामास —

केयं तन्वी प्रणयमधुरस्मेरतारावल्लोका

लोकालोकप्रमितजगतीदुर्लभोदाररूपा ।

काङ्क्षन्ती किं तनयसहिता मत्समीपं समेता

कस्मादेतद् द्रवति हृदयं हन्त ! दारेष्विवास्याम् ॥ ५५ ॥

अयमधिकगभीरो वीरपोतश्च को वा

शिशुरपि वहमानो दम्पपञ्चास्यलीलाम् ।

त्रिभुवनकमनीयो व्यक्तसाम्राज्यलक्ष्मा

प्रसजति मम कस्माच्चित्तमस्मिन्नकस्मात् ॥ ५६ ॥

सभासमित्यादि । एतमिति पूर्वत्र छेदः । दशमं वयोऽस्यास्तीति
दशमी । “वर्षीयान् दशमी” इत्यमरः । ‘वयसि पूरणात्’ (पा० सू०
५-२-१३०) इति इन् । सुस्मेरा अतिप्रसन्ना तारा यत्नेति क्रिया-
विशेषणम् ॥ ५४ ॥

तदन्वित्यादि । अवतिष्ठमानाम् । ‘समवप्र-’ (पा० सू० १-३-२२)
इत्यात्मनेपदम् ॥

केयमित्यादि । प्रणयेन मधुरस्मेरः तारश्चावल्लोको यस्याः सा । मधुरे-
त्यनेन प्रेम्णोऽकृत्रिमत्वं सूचितम् । लोकालोकेन प्रमितायां जगत्यां क्षितौ ।
किं किं वस्तु काङ्क्षन्ती ॥ ५५ ॥

अयमित्यादि । वहमानः वहनशीलः । ‘ताच्छील्यवयोवचन-’
(पा० सू० ३-२-१२९) इति चानश् । पञ्चास्यलीलमिति, ‘न लोकाव्यय-’
(पा० सू० २-३-६९) इति षष्ठीप्रतिषेधाद् द्वितीया । तृनामिति ‘लटः शतृ-’
(पा० सू० ३-२-१२४) इति तृशब्दादारभ्य तृनो नकारात् प्रत्याहारग्रहणम् ।
अकस्माद्, ‘अकस्मादेकस्मादेकपदे चातर्किते’ ॥ ५६ ॥

बालेन तावदमुना पुरुपुण्यपूरः

सत्पुत्रिणामुपरि सम्प्रति वर्तते कः ।

कं वा निकाममभिनन्दति विश्वलोको

लोकाश्च कस्य विरुजा विजरा भवेयुः ॥ ५७ ॥

चिन्तयन्नन्तरेवं स बहुधा वसुधाधिपः ।

निखिलं तन्मुखादेव निर्णिनीपुरभाषत ॥ ५८ ॥

का त्वं कञ्जविलोचने ! कुत इह प्राप्तासि ते काङ्क्षितं

विश्वं विश्वविमोहनाङ्गि ! वितराम्यद्यैव तद् गद्यताम् ।

शङ्कां मास कृथा वृथा वरतनु ! प्राणार्थिनोऽप्यर्थिनो

याताः पौरवभूयतां न सविधाद् व्यर्थो भवत्प्रार्थनाः ॥ ५९ ॥

अनन्तरं शकुन्तला कदाचिदप्यचिन्तितामेतादृशीमशनिपातो-
पमामेतां निजदयितवाणीमाकर्ण्य विदीर्णहृदया तत्क्षणमुच्चैरुच्चरन्तं
शोकपावकं विवेकोदकेन कनयन्ती सगद्गदमिदमगादीत्—

बालेनेत्यादि । पुरुपुण्यपूरः, पुण्यपूराणां बाहुल्ये एवैतत्पितृत्वं लभ्यत
इति भावः । विरुजाः नीरोगाः । विजराः अनश्वराः ॥ ५७ ॥

चिन्तयन्नित्यादि । निर्णिनीषुः निश्चेतुमिच्छुः ॥ ५८ ॥

का त्वमित्यादि । कुतः कस्माद्देशात्, केन हेतुना च । अर्थिनः
याचकाः । 'अर्थाच्चासन्निहिते' (वा०) इति इनिः । असन्निहितोऽर्थोऽस्येति
अर्थी । तनूशब्दस्य सम्बुद्धौ 'अम्बार्थ' (पा० सू० ७-३-१०७) इति ह्रस्वे
वरतनु ! इति ॥ ५९ ॥

अनन्तरमित्यादि । उच्चरन्तं उद्गच्छन्तम् । अकर्मकत्वात् तद्धभावः ।
कनयन्ती अल्पं कुर्वन्ती । 'युवाल्पयोः' (पा० सू० ५-३-६४) इति
कनादेशः ॥

क्षोणीपते! बत न चेतयसे किमेतत्
 कण्वं विलोकितुमनाः पितरं मदीयम् ।
 द्रागाश्रमं श्रमहरं विजने विविश्य
 विश्वास्य चादुवचनैरुपयंस्यसे माम् ॥ ६० ॥

अपिच नृप! विवाहप्रक्रमे प्रत्यजानाः
 स्वयमिह मम सूनोर्यौवराज्याभिषेकम् ।
 ऋतवचनरतास्मै तत्सुतायौरसाय
 द्रुतमपि भवतैतदद्यतामद्य तावत् ॥ ६१ ॥

अनन्तरं वसुन्धरापतिः शकुन्तलावचनप्रत्यभिज्ञासमुदीयमान-
 खर्वेतरनिर्वेदानुतापकरुणाकलुषीकृतमतिरेवमचिन्तयत् — हन्तायमुदन्तो
 मया मन्दधिया दुर्विस्मरोऽपि विस्मृत एव । तदधुना किन्तु खलु
 विधातव्यम् । अखिललोकलोभनीयायामस्यां स्वेच्छया स्वीकृतायां

क्षोणीत्यादि । त्वं कण्वं मदीयं पितरं विलोकयितुं आश्रमं विविश्य
 प्रविश्य चादुवचनैः विश्वास्य विजने मामुपयंस्यसे उदूढवानसि । एतद् न चेतयसे
 न जानासि किम् । 'अभिज्ञावचने लट्' (पा० सू० ३-२-११२) इत्यभिज्ञा-
 वचन उपपदे भूते लट् । अभिज्ञा स्मृतिः ॥ ६० ॥

अपिचेत्यादि । प्रत्यजानाः प्रतिज्ञां कृतवानसि । औरसाय स्वसुताय ।
 अत्रात्मार्यः उरश्शब्दः । 'उरसोऽण् च' (पा० सू० ४-४-९४) इत्यण् ।
 संज्ञाधिकारादभिधेयनियमः । उरसा निर्मितं सुखमित्यादि न भवति । एतदिति
 यौवराज्यम् । सर्वनाम्नानुसन्धानं वृत्तिच्छन्नस्येति व्रामनः । दद्यतां 'दद दाने'
 कर्मणि लोट् । अद्य तावद् अद्यैव ॥ ६१ ॥

अनन्तरमित्यादि । प्रत्यभिज्ञा सैवेयमिति मतिः । संस्कारसम्प्रयोगाभ्यां
 जायमानं ज्ञानं प्रत्यभिज्ञा । यथा सं एवायं घट इति । तथा समुदीयमानाभिः ।
 हन्तेत्यादि । दुर्विस्मरः विस्मर्तुमशक्यः । 'ईषद्दुस्सुषु-' (पा० सू० ३-३-१२६)
 इति खलु । उरसिकृत्य निश्चित्येत्यर्थः । 'अनत्याधान-' (पा० सू० १-४-७५)

कोऽपि लोकापवादो नियतमुपनमेत्; प्रतिकूलभाषितैः प्रस्थापितायां
तु पवित्रतरचरित्तामनाथामेतां प्रति देवतानामखिलशङ्कापङ्कविध्वंसनः
कोऽपि प्रसादो नूनमुदियात्; तदा तावदेनां सकलजनानुमोदितः
स्वीकरिष्यामीत्युरसिकृत्येदमुदाजहार ॥

सञ्ज्ञाने विजने त्वयेह विपिनान्ते सङ्गतेनाद्य नो
जीवन् विस्मरति स्वयंकृतमहो को नाम लोके पुमान् ।
अन्यस्याहमनन्यजन्मविशिखश्रेणीविदीर्णाशयां
हन्त स्वैरचरीं वरीतुमबलां नो पौरवः पारये ॥ ६२ ॥

नारी परकरस्पृष्टा सत्प्रवेकेन केन वा ।
शुना लीढाहुतिरिव लोके परिजिघृक्ष्यते ॥ ६३ ॥

अनन्तरं शकुन्तला बहलबाष्पोद्गमेनापि सन्तापानलमव्यभिचार-
मनुमापयन्ती साम्यर्थनमेवमभ्यभाषत—

इति गतित्वात् 'कुगति—' (पा० सू० २-२-१८) इति समासः ।
'समासेऽनन्पूर्वे—' (पा० सू० ७-१-३७) इति ल्यप् ॥

सञ्ज्ञान इत्यादि । सङ्गतेन सङ्गतम् । 'सङ्गः—' (पा० सू० २-३-२२)
इति कर्मणि तृतीया । नो सञ्ज्ञाने न प्र(त्य? ति)जानामि । अत्र प्रत्यमिज्ञार्थः
इति भट्टिः । त्वया नः सङ्गतेन सञ्ज्ञान इत्यपि स्फुरति । स्वयंकृतं आत्मना
कृतम् । 'स्वयं केन' (पा० सू० २-१-२५) इति समासः । वरीतुं, 'वृतो वा'
(पा० सू० ७-२-३८) इति दीर्घः । अन्यस्येति । "अनायुष्यं परं नृणा-
मगम्यागमनं स्मृतम् । परलोके च मयदं तस्मात् तत् परिवर्जयेत् ॥" इति
मानसोल्लासे । पारये शक्नोमि ॥ ६२ ॥

नारीत्यादि । केन वा सत्प्रवेकेन साधुश्रेष्ठेन । परिजिघृक्ष्यते परि-
ग्रहीतुमिष्यते ॥ ६३ ॥

अनन्तरमित्यादि । बाष्पोद्गमेन बाष्पोऽश्रु, अम्बुधूमश्च ।
'बाष्पोऽश्रुण्यम्बुधूमे च' इति निघण्टुः । शास्त्रेषु सर्वेषु बाष्पस्याग्न्यनुमान-

ऋतोदितामृतीयस्व ससुतां मामुपागताम् ।

जगत्यां किं पतिर्जायां जहाति जगतीपते ! ॥ ६४ ॥

मान्य ! मन्येऽस्मि पूर्वसिञ्जनुष्यकृषि किल्विषम् ।

मातापितृभ्यां कौमारे सन्त्यक्ताद्य त्वयापि यत् ॥ ६५ ॥

हताशा दिष्टदोषेण कष्टं मादृङ् न विष्टपे ।

जीवन्त्येव विनष्टास्मि जीवितेश ! दयां कुरु ॥ ६६ ॥

अयि ते दयितेह दीनबन्धो ! हृदये हा सदये भृशातुरायाः ।

अपि मे वचनं विलोलपाथोलिपिरीति किमुरीचरीकरीति ॥ ६७ ॥

साधनत्वं व्यवच्छिद्यते । अत्र तु तेनाव्यभिचारेण सन्तापा(द्यः ? न्य)नुमानमिति विचित्रमेतदिति व्यज्यते ॥

ऋतेत्यादि । ऋतोदितां ऋतं सत्यं उदितं वाग् यस्यास्ताम् । ऋतीयस्व दयां कुरु । 'ऋतेरीयङ्' (पा० सू० ३-१-२९) इति ईयङ् । किंपतिरित्येकपदत्वे कुत्सितपतिरित्यपि स्फुरति । तदा 'किं क्षेपे' (पा० सू० २-१-६४) इति समासः ॥ ६४ ॥

मान्येत्यादि । जनुषि जन्मनि । अकृषि कृतवत्यस्मि । मातापितृभ्यां, 'आनङृतो द्वन्द्वे' (पा० सू० ६-३-२५) इत्यानङ् । कौमारे शैशवे । 'हाय-नान्त' (पा० सू० ५-१-१३०) इति भावेऽण् ॥ ६५ ॥

हतेत्यादि । मादृङ् मत्सदृशी । 'त्यदादिषु दृशः-' (पा० सू० ३-२-६०) इति क्विन् । 'आ सर्वनाम्नः' (पा० सू० ६-३-२१) इत्याकारः । 'जीवितेशः प्रियतमे' इत्यमरः ॥ ६६ ॥

अयीत्यादि । पाथोलिपिरीति जललिपिसादृश्यम् । उरीचरीकरीति अतिमात्रमङ्गीकरोति । 'अरी चेति मुरारिपञ्चिके'ति सर्वस्वे ॥ ६७ ॥

गोत्रापतेऽहं भवतोऽङ्गिता सती
गोत्रातले यामि च यत्रकुत्रचित् ।
सर्वेश सौविं परिपाहि बालकं
को न प्रतीयात् प्रतिविम्बदर्शने ॥ ६८ ॥

तदीयां शारदामेनां दीनदीनां निशम्य सः ।
अत्यार्द्रहृदयोऽप्युचे वाचमत्यन्तदुःश्रवाम् ॥ ६९ ॥

अयि कपटहृदये ! न चैवं दीनदीनैरुदितैरहं शक्यश्चालयितुं,
योषितां मृषोद्यचातुरीधुरीणता वरीवर्तीति जगत्त्रयवर्तिनः कस्य हृदयं
न संवदति । तस्मादमुष्मै मनोरथाय निवापाम्बु जवादेव वितीर्यताम् ॥

प्रेष्ठोपलब्ध्यै ननु तिष्ठसे मे सन्मार्गगृह्येऽलमगृह्यके त्वम् ।
साधिष्ठगृह्येण मयानते स्याद् यथाप्रगृह्यस्य पुरन्धि ! सन्धिः ॥ ७० ॥

गोत्रेत्यादि । सौविं स्वस्यापत्यं, 'अत—' (पा० सू० ४-१-२५) इतीन् ।
'द्वारादीनां च' (पा० सू० ७-३-४) इत्यैच् । न प्रतीयात् न विश्वसेत् ॥ ६८ ॥

तदीयामित्यादि । दीनदीनां अत्यर्थदीनाम् । अत्यन्तदुःश्रवां पूर्वस्मा-
दप्यतिदुःश्रवाम् ॥ ६९ ॥

अयीत्यादि । चलयितुं चलेः कम्पने मित्त्वं विहितम् । अन्यथाकरणे
त्वमित्त्वमिति । मनश्चलयितुमित्यादौ मित्त्वाभावात् । चलशब्दात् 'तत्करोति'
(वा०) इति णिचि तुमुन् । मृषोद्यं मृषावादः । "शयितव्यं तु शयनं स्थातव्यं
स्थितिरेव च । एवं ल्युडादितुल्येऽपि भावे कृत्यान् हरोऽब्रवीत् ॥" इति
सर्वस्वे । वरीवर्ति मृशं वर्तते । निवापाम्बु निवापजलम् ॥

प्रेष्ठेत्यादि । मे तिष्ठसे आत्मानं प्रकाश्य तिष्ठसि । 'स्वाधुङ्—'
(पा० सू० १-४-३४) इति संप्रदानसंज्ञा । 'प्रकाशनस्थेयाख्ययोश्च' (पा० सू०
१-३-२३) इति तङ् । सन्मार्गगृह्या सन्मार्गबाह्या । अगृह्यके स्वतन्त्रे । साधिष्ठ-
गृह्येण साधिष्ठपक्ष्येण । साधिष्ठा अतिशयेन साधवः । पक्ष्यः पक्षे भवः ।
प्रगृह्यस्य प्रगृह्यसंज्ञकस्य पदस्य यथा कदाचिदपि सन्धिर्न स्यात् तद्वदित्यर्थः ।

स्थानेऽस्मिन् स्थीयतां कामं गम्यतां वा दुरीप्सिते ! ।
पुत्रेणानेन सत्तैव यत्र कुत्रापि साम्प्रतम् ॥ ७१ ॥

एवङ्कारं निकारव्यतिकरविषमां भारतीं भूपतेस्ता-
माकण्योदीर्णवेगप्रसृमरपुरुसरम्भसरक्तनेत्रा ।

प्लुष्यन्तीत्र क्षणात् तं स्फुरदधरपुटा तिर्यगुद्रीक्षमाणा

सैषा वाचं बभाषे परुषमिति तपोजालजाज्वल्यमाना ॥ ७२ ॥

ननु हिमांशुवंशकलङ्कभूत ! विश्वस्तजनवञ्चनविध्वस्तशङ्क !
दुरध्वकाङ्क्ष ! नगरध्वाङ्ग ! निखिलजनाधिनेता खलु भवान् प्राक्
तातवसतौ निभृतमापत्य मामधिकरागार्जितामुद्यदादरमुद्रहन् सदसि
पुनर्न मयैतदनुष्ठितमिति नष्टशङ्कमैकागारिकवदनृतैकाभिधायकः स्वैर-

मया आनते अप्रगृह्यत्येति च छेदे सन्धिः स्यादिति च स्फुरति । आनते
आश्रिते इति यावत् । अत्र सन्मार्गगृह्येत्यादिषु चतुर्षु 'पदास्वैरिवाद्यापक्ष्येषु च'
(पा० सू० ३-१-११९) इति ग्रहेः क्यप् । बाह्येति स्त्रीलिङ्गनिर्देशा-
दन्यत्र न ॥ ७० ॥

स्थान इत्यादि । दुरीप्सिते ! दुष्टे । त्वं सत्रा सह ॥ ७१ ॥

एवमित्यादि । एवङ्कारं एवमित्येवार्थः । 'अन्यथैव-' (पा० सू०
३-४-२७) इति णमुल् । प्लुष्यन्ती दहन्ती । 'प्लुष दाहे' । जाज्वल्यमाना
भृशं ज्वलन्ती ॥ ७२ ॥

नन्वित्यादि । नन्वित्यामन्त्रणे । दुरध्वं दुष्टमध्वानं काङ्क्षतीति
दुरध्वकाङ्क्षः । नगरध्वाङ्गः तथा घृष्ट इत्यर्थः । 'पात्रेसमितादयश्च'
(पा० सू० २-१-४८) इति समासः । निखिलजनानामधिनेता खलु भवान्,
आधिनेता इत्यपि स्फुरति । तातवसतौ तातस्याश्रमे । आर्जितां स्वीकृताम् ।
ऐकागारिकश्चोरः । 'ऐकागारिकट् चौरै' (पा० सू० ५-१-११३) इति
निपातः । ऐकागारिकपक्षे निखिलजनानामाधिनेता । तातेति सम्बोधनम् ।
वसतौ रात्रौ । अधिकरागेण आर्जितां सञ्चितां मां लक्ष्मीं संपदमिति यावत् ।

मास्ते वत ! आस्तेयमदोत्कर्षापास्तसत्समाजसमाचारः किमसंशय-
मुपांशुविहितामिमामवस्थां हा(स्य?स्यां) विधास्यस एवेति मन्ये ।
मनीषिमानिन् ! मनीषितसम्पदियं न सम्पत्स्यते ॥

सूर्याचन्द्रमसौ तथा हृतवहो वायुश्च सन्ध्याद्वयी
पाथश्च क्षणदाहनी च हृदयं द्यावापृथिव्यौ पुनः ।
धर्मश्चापि स धर्मराज इह तज्जानन्ति यज्जन्तवः
सन्तन्यन्ति सदेति सद्भिरुदितां दार्णीं न जानासि किम् ॥ ७३ ॥

कष्टं निकारकरणान्मयि धर्मपत्न्यां
दृष्टाशयात्मानि भवान् परिवादजातम् ।
ऊरीकृताग्र्यचरितोऽपि चरीकरीति
हारी निजोपरि करीव रजांसि राजन् ॥ ७४ ॥

आस्तेयो धनभावः । अस्तीति धनार्थमव्ययमिति रामः । तत्र भवः । 'द्विति
कुक्षि-' (पा० सू० ४-३-५६) इति ढञ् । उपांशु रहः । विधास्यसे विधास्ये
इति मन्ये मन्यसे । 'प्रहासे च मन्योपपदे-' (पा० सू० १-४-१०६) इति
पुरुषव्यत्ययः । मनीषिमानिन् आत्मानं मनीषिणं मन्यमान ! । 'आत्ममाने
स्वश्च' (पा० सू० ३-२-८३) इति णिनिः ॥

सूर्येत्यादि । सूर्यः चन्द्रमाश्च सूर्याचन्द्रमसौ । 'देवताद्वन्द्वे च'
(पा० सू० ६-३-२६) इत्यानङ् । पाथः जलम् । यद्यपि पापाचारस्य भवत इह
जन्मनि पूर्वाचरितपुण्यकर्मबलीयस्तया सुखानुभव एव न दुःखानुभवः तथापि
जन्मान्तरे तदनुभवोऽवश्यं भविष्यतीति भावः । 'अवश्यमनुभोक्तव्यं कृतं
कर्म शुभाशुभमि'त्युक्तत्वात् ॥ ७३ ॥

कष्टमित्यादि । चरीकरीति अतितरां पौनःपुन्येन वा करोति । 'तस्या-
त्मनोऽर्धं पत्न्यास्त' इत्युक्तत्वात् ॥ ७४ ॥

असत्यवद्ये सततोद्यता ये समुद्यतावद्यगणेन पूर्णाः ।

सद्यः समासाद्य निशान्तमन्ते कर्तान्तमार्ता ननु वर्तितारः ॥ ७५ ॥

इत्थंकारमुपालब्धस्तया संरब्धचेतसा ।

तरसा रमसान्धत्वं फणन्निव वभाण सः ॥ ७६ ॥

दुष्टां द्रष्टुं सहे न त्वां शिष्टोऽहं कष्टचेष्टिते ! ।

जुष्टां निकृष्टैर्याहि त्वं काष्ठां निष्ठुरभाषिणि ! ॥ ७७ ॥

अनन्तरमरुतुदतदीयशारदान्तरशरसन्तानान्तरितकर्णान्तराला
शकुन्तला निजान्तरमान्तं महान्तममर्षवर्हिषं तत्क्षणभीक्षणशोगिम-
मिषेणोद्गिरन्ती गरलकरालां गिरमराणीत् ॥

भो भो ! धर्माध्वविध्वंसन ! कपटमते ! काश्यपस्याश्रमान्ते

कर्तुं प्राग्यौवराज्ये मम तनयमहो साधु सन्धां विधेहि ।

गान्धर्वाख्यं विवाहं नुहि परिणय मां प्रेषणं सङ्गिरस्व

प्रेष्याणां स्थापयास्मानुदज इति भवान् नाकरोत्तत्र किंकिम् ॥ ७८ ॥

असत्येत्यादि । असत्योक्तिरेवासत्यवद्यम् । समुद्यता सम्यगुद्गच्छता ।
कर्तान्तं कृतान्तसम्बन्धि । निशान्तं सदनम् । वर्तितारः अचिराद्वर्तिष्यन्ति ।
लुटा क्षणादायुःक्षयोऽपि भवतीति द्योत्यते । “प्रायश्चित्तमकुर्वाणाः पापे हि
निरता जनाः । अपश्चात्तापिनः कष्टाच्चरकान् यान्ति दारुणान् ॥” इति
याज्ञवल्क्यः ॥ ७५ ॥

इत्थमित्यादि । इत्थंकारं इत्थमित्येवार्थः । ‘अन्यथैवं—’ (पा० सू०
३-४-२७) इति णमुल् । फणन्निव प्राप्नुवन्निव । वभाण उक्तवान् ॥ ७६ ॥

दुष्टमित्यादि । निकृष्टैः हीनैः । काष्ठां दिशम् ॥ ७७ ॥

अनन्तरमित्यादि । शारदान्तरं वचनविशेषः स एव शरसन्तानः ।
अमान्तं, ‘भा माने’ मानमिहान्तर्भावः । अमर्षवर्हिषं रोषाग्निम् । अराणीद्
उक्तवती ॥

भो इत्यादि । सन्धां प्रतिज्ञाम् । विधेहि विहितवान् । नुहि स्तुत-
वान् । परिणय परिणीतवान् । सङ्गिरस्व प्रतिज्ञातवान् । ‘समः प्रतिज्ञाने’

हाहन्त ! रागान्धमतिर्वनान्ते रहः स्वयं मामुपयस्य पूर्वम् ।
मदान्धधीः संग्रति हा! जहासि तत् ते विदध्यान्तृपा! शर्म धर्मः ॥७९॥

एवमभिधाय हृदन्तरनिरन्तरसन्तापमानसन्तापशान्तिसन्तितंसया
इव नितान्तनिस्सृतास्रधारासन्तानैः स्तनान्तरमासिञ्चन्ती सा शकुन्तला
निजपुत्रैकमित्रा ततः प्रातिष्ठत ॥

परिणयविधिशङ्कायानभेरीनिनादो
विशशुनितनूजामङ्गलानन्दनान्दी ।
भरतचरितनाट्यप्रक्रियास्रलधारो
द्रुतमजनि तदानीं काचिदाकाशवाणी ॥ ८० ॥

(पा० सू० १-३-५२) इति तङ् । स्थापय स्थापितवान् । विधेहीत्यादिषु
पञ्चसु 'समुच्चयेऽन्यतरस्याम्' (पा० सू० ३-४-३) इति लोट् । लोटो हिस्वौ
समुच्चये । 'सामान्यवचनस्य' (पा० सू० ३-४-५) इति सामान्यवचनस्य करोते-
रनुप्रयोगः ॥ ७८ ॥

हाहन्तेत्यादि । धर्मः शर्म विदध्यात् । अत्र विपरीतलक्षणया धर्म-
मतिक्रम्य वर्तमानस्य तव तदुचितं फलं धर्म एव विदध्यादित्यर्थः ॥ ७९ ॥

एवमित्यादि । सन्तितंसया कर्तुमिच्छया । तनोतेः सनन्ताद् 'अप् प्रत्य-
यात्' (पा० सू० ३-३-१०२) इति भावे अकारप्रत्ययः । 'तनोतेर्विभाषा'
(पा० सू० ६-४-१७) इति झलादौ सनि दीर्घाभावपक्षे रूपम् । 'सनीवन्त-'
(पा० सू० ७-२-४९) इत्यत्र 'तनोतेरुपसंख्यानम्' (वा०) इति इङ् विकल्पात्
सनो झलादित्वम् । प्रातिष्ठत प्रतस्थे ॥

परिणयविधीत्यादि । परिणयविधिशङ्काया यानार्थं कृतः भेरीनिनादः ।
नान्दी मङ्गलवाद्यम् ॥ ८० ॥

भो भो दुष्पन्त राजन् ! निखिलकुलवधूमौलिमालायमानां
 विद्वधेनां सत्यवद्यामनितरशरणां तद् गृहाण स्वपत्नीम् ।
 पुत्रं चैनं भर द्रागयमिह भरताख्यो भरेत्यस्मदुक्त्या
 भूयात् किञ्चास्य पूर्वं ननु पुनरपरेऽप्येतदाख्यां लभेरन् ॥ ८१ ॥

अभिधायेति विबुधा विविधान् वसुधातले ।
 अस्तोककुसुमस्तोमांस्तस्तरुः स्वस्तरुद्भवान् ॥ ८२ ॥

हन्त चित्रमिदं मन्ये यदत्र सुमनोगणाः ।
 प्राप्नुवन् मेदुरामोदाः कर्तृतां कर्मतामपि ॥ ८३ ॥

अनन्तरमामोदरसधोरणीं गगनवाणीमामोदरसधारिणीं कुसुम-
 वेणीमपि समुदीयमानमोदविस्मयसमाकुलमाकलय्य जयजयवचनाभि-
 नन्दिषु वन्दिषु अतिमात्रकृतार्थतापात्रेषु महामात्रेषु अन्तरिक्षवचन-
 मन्त्रपरान्तरेण हन्त दूरतस्मत्सारितेयं शङ्कापिशाचिकेति विगतातङ्क-
 मवस्थितेषु पुरोहितेषु परमहर्षिषु महर्षिषु विकचवदनशतपत्रेषु मित्रेषु
 परिगृह्यतां परिगृह्यतामिति ब्रुवाणेषु भूसुरगणेषु यथाभिलषितोदित-
 दैवतानुमतिसमुपनतसम्मदरससंफुल्लहृदयाम्भोरुहोऽयमुडुपतिकुलापीडः

भो इत्यादि । अनितरशरणां इतररक्षितरहिताम् । एतदाख्यां, भरता-
 इति व्यपदेश्यया भवन्तीत्यर्थः ॥ ८१ ॥

अभिधायेत्यादि । अस्तोककुसुमस्तोमान् बहून् पुष्पोत्करान् । वसुधा-
 तले सर्वतस्तस्तरुः आस्तीर्णवन्तः ॥ ८२ ॥

हन्तेत्यादि । सुमनसो देवाः, पुष्पाणि च । मेदुरामोदा इति
 साधारणः ॥ ८३ ॥

अनन्तरमित्यादि । धोरणीवेण्यौ प्रवाहार्यौ । अतिमात्रकृतार्थता-
 पात्रेषु समस्तकार्याधिकृतानामपि तेषां तस्या राज्ञश्च वचसोऽत्यन्तविरोधाद्
 इतिकर्तव्यतामूढशङ्कानां कृतार्थता जातेत्यर्थः । महामात्रेषु प्रधानामात्येषु अन्त-
 रिक्षवचनमाकाशवाणी तदेव मन्त्रवरान्तरं मन्त्रश्रेष्ठविशेषः । शङ्कैव पिशाचिका ।

पीठोत्थायमुपगम्यातिपुषितरुषितरुषितपरुषभाषिताकर्णनपरिस्नानवद-
नारविन्दं जननीमेषानुवजन्तमङ्गजं तमालिङ्ग्य नयनोदरनिष्यन्दमाना-
भिरश्रुधाराभिधानाभिर्निजहृदयोज्जृम्भमाणोदामसम्मदामृतसरधोरणी-
भिरभिषिक्ते मूर्धनि कौतुकाक्रान्तहृदयमाघ्राय निजप्रत्यादेशजनित-
शोकरोषकलुपीकृतहृदयमात्मदयितां वदनेन्दुकन्दलितमन्दहसितामृत-
विन्दुभिस्तदीयतापभारं निरस्यन् व्याजरहितां वाचं व्याजहार ॥

मामा प्रेयसि ! कातरा भव जनैरज्ञातमत्सङ्गमां

त्वां साध्वीमपि देवतानिगदितैः प्रात्याय्य लोकत्रयीम् ।

स्वीकर्तुं नियतं मयैवमुदितं मा स्नान्यथा मन्यथाः

स्वल्पोऽप्येष तनोत्यनल्पमसुखं शङ्काकलङ्को नृणाम् ॥ ८४ ॥

अयि ! निखिलपतिव्रताकुलवतंसायमाने ! वितायमानरूपाकषा-
यितनेत्ररक्तोल्पलभयकर्णपूरकम्रकर्णजाहे ! जाहेतु कोपशोकौ । प्रण-
यिन्या त्वया निगदितानि तानि वचनानि मम प्रमोदनान्येव,
मदुक्तानि दुरुक्तानि च भवती पतिदेवता मङ्क्षु चङ्क्षमीतु सामोदमिति
सामोदितान्युपन्यस्य तस्या मकरीदृशोऽयममरीसदृशो मन्युममरीमृजीत् ॥

पीठोत्थायं पीठात् सिंहासनात् त्वरयोत्थाय । ‘अपादाने-’ (पा० सू० ३-४-५२)
इति णमुल् । परीप्सा त्वरा । अनुवजन्तं अनुगच्छन्तम् । अङ्गजं पुत्रं, ‘वज
व्रज गतौ’ ॥

मामेत्यादि । ‘माङि लुङ्’ (पा० सू० ३-३-१७५) इत्युक्तत्वादत्र
माशब्द एव न माङ् । प्रत्याय्य विश्वास्य । अमन्यथा इति ‘स्मोत्तरे लङ् च’
(पा० सू० ३-३-१७६) इति लङ् ॥ ८४ ॥

अयीत्यादि । कम्रकर्णजाहे मनोहरकर्णमूले । ‘तस्य पाकमूले-’
(पा० सू० ५-२-२४) इति जाहच् । जाहेतु अत्यर्थं त्यजतु । ‘ओहाक् त्यागे’
यङ्लुकि लोट् । मङ्क्षु शीघ्रम् । चङ्क्षमीतु भृशं क्षमताम् । सामोदितानि
सामवचनानि । मकरी शफरीव दृग् यस्याः तस्याः । अमरीमृजीद् अत्यर्थं
निःशेषं शोधितवान् । ‘मृजू शुद्धौ’ । यङ्लुगन्ताल्लुङ् । अत्र ईटि ‘नाभ्य-

तदनु सात्तुरोधमवरोधमेनामानीय मन्देतरमन्दाक्षनक्षम्यमान-
वदनेन्दुं नानन्दमानहृदयारविन्दामखिलगुणगणगरिष्ठां महिष्ठमहिषीपदे
वरिष्ठमतिरतिष्ठिपत् ॥

उत्खातस्वनिखातशङ्कुमधिकं विख्यातसाध्वीगुणां

तां मासप्रमितेन्दुवत् कृशतरामापाण्डुगण्डस्थलीम् ।

पृथ्वीशोऽधिवसन् पुरीं सविभवैः ऋद्धामयोध्यां परैः

प्राग् बर्हिर्मुखशोधितां रघुपतिः सीतामिवारीरमत ॥ ८५ ॥

सौहार्देन सुहृज्जनान् परिजनानुद्वेलात्सल्यतो

भक्त्या सा परिचर्यया गुरुजनान् दानेन दीनान् जनान् ।

पत्यर्थं धृतजीवना गुणगणैरत्यर्थमेतादृशै-

र्निश्शेषं जगदप्यमृमुददमुं कान्तं निजं किं पुनः ॥ ८६ ॥

स्तस्य—' (पा० सू० ७-३-८७) इति 'मृजेवृद्धिः' (पा० सू० ७-२-११४)
इत्यस्य प्रतिषेधः ॥

तदन्वित्यादि । महिष्ठा अतिशयेन महती । अग्रमहिषीपद इत्यर्थः ।
अतिष्ठिपत् स्थापितवान् । च्लेश्चङ् ॥

उत्खातेत्यादि । उत्खात उद्धृतः । स्वनिखातः आत्मना निखातः ।
शङ्कुः शल्यं । “वा पुंसि शल्यं शङ्कुर्ना” इत्यमरः । मासं प्रमातुमारब्धः
मासप्रमितः । प्रतिपच्चन्द्र इत्यर्थः । ‘कालः’ (पा० सू० २-१-२८) इति
तत्पुरुषः । विभवैः प्रशस्तपदार्थैः ऋद्धाम् । परैः शत्रुभिः । अयोध्यां पुरीम्
अधिवसन् । अन्यत्र परैः श्रेष्ठैः विभवैः ऋद्धां अयोध्यां पुरीमधिवसन् ।
बर्हिर्मुखैः देवैः शोधिताम् । तद्वचनादेव शुद्धेर्निश्चितत्वात् तेषां प्रयोजकम् ।
अन्यत्र बर्हिरग्निरिव मुखमभ्युपायः तेन शोधितां, अग्निप्रवेशात् संशोधिता-
मित्यर्थः । “मुखं तु वदने मुख्ये ताम्रद्वाराभ्युपाययोः” इति यादवः । अरी-
रमत रमयति स्म ॥ ८५ ॥

सौहार्देनेत्यादि । सुहृद्भावेन । ‘हृद्भग—’ (पा० सू० ७-३-१९)
इत्युभयपदवृद्धिः । भक्त्या परिचर्यया भक्तिसहितया परिचर्ययेत्यर्थः । पत्यर्थं

विद्योतमानसद्रूपां काश्यपीं वरवर्णिनीम् ।

बुभुजे भूभुजामीशो महितामधिकश्रियम् ॥ ८७ ॥

इति श्रीमानवेदविरचिते चम्पुभारते

षष्ठः स्तवकः ॥

धृतजीवनेति प्राणधारणस्यापि तदर्थत्वोक्त्या तदभ्युदयतत्प्रीत्यर्थतयैव तस्याः
सर्वाः प्रवृत्तय इति किमुच्यत इति भावः । अमूमुदत् मोदितवती ॥ ८६ ॥

विद्योतमानेत्यादि । प्रशस्ताः सन्तः सद्रूपाः । 'प्रशंसायां रूपम्'
(पा० सू० ५-३-६६) प्रवृत्तिनिमित्तस्य प्रशंसायां प्रत्ययः । रूपं सौन्दर्यं च,
ज्ज्भावो वा । काश्यपीं भूमिं, शकुन्तलां च । वरवर्णिनीं वरा वर्णा यस्यां तां,
स्त्रीषूत्तमां च । बुभुजे अनुभूतवान् । महितां चतुरुदधिपर्यन्तामिति यावत् ।
पूजितां च । श्रीः समृद्धिः, शोभा च ॥ ८७ ॥

इति श्रीमानवेदविरचितस्य चम्पुभारतस्य

टिप्पणे कृष्णीये षष्ठः स्तवकः ।



सप्तमः स्तवकः ।

अथ भूपतिरद्भुतापदानं गुणसंरञ्जितसर्वजीवलोकम् ।
युवराजपदे युवानमेनं भरतं मोदभराञ्चितोऽभ्यषिञ्चत् ॥ १ ॥

राज्यभारं स भरते मोदभारं प्रजासु च ।
आधाय वसुधानाथो मुमुदे शरदां शतम् ॥ २ ॥

इत्थमस्मिन् पृथ्वीपतौ बहुतिथमनेहसं भूरिभूलोकसुखमनुभूय
भूयो भूयस्तरं भोगमनुभोक्तुकाम इव प्रकृष्टादृष्टलभ्यं त्रिविष्टपं प्रविष्टे
कष्टतरशोकाविष्टधीरपि सूरिवर्यो धैर्यसारमवष्टम्भयन्नयं भरतः पुष्टादरं
निखिलानि निवापकृत्यानि निरवर्तयत् ॥

भद्रास्या भरतं प्रमोदभरतो भद्रासनाध्यासितं

भेरीभूरिवे जगन्मदकरे रोदोन्तरं रुन्धति ।

गाङ्गैर्दाविकसारवैरपि ततो गाङ्गेयकुम्भोद्घृतै-

रम्भोभिस्सचिवाद्दत्ताक्षुभदिने तं चाभ्यषिञ्चन् द्विजाः ॥ ३ ॥

अथ भरतचरितं वर्णयति—अथेत्यादि । मोदभरेण अञ्चितः प्राप्तः ।
'अञ्चु गतौ याचने चे'त्यत्र 'अचि गता'वित्यन्य इति । अत्र इदिप्ताटे अञ्चित-
मिति विडतिभेदः । तेन गतावञ्चितमिति भवति । अभ्यषिञ्चद् अभिषिक्त-
वान् । अत्र बहूनां विशेषणानां सामिप्रायत्वात् परिक्ररोऽलङ्कारः ॥ १ ॥

राज्येत्यादि । राज्यभाराधानमोदभाराधानयोर्हेतुहेतुमद्भावः ॥ २ ॥

इत्थमित्यादि । बहुतिथं बहूनां पूरणम् । अनेहसं कालम् । यागादि-
जन्यापूर्वापरपर्यायात्मगतस्संस्कारविशेषोऽदृष्टः । अवष्टम्भयन् अवष्टम्भं कुर्वन् ।
निरवर्तयत् निर्वर्तयति स्म ॥

भद्रास्या इत्यादि । प्रसन्नमुखा, अत्र हेतुः प्रमोदभरत इति । भद्रा-
सनं सिंहासनम् । अध्यासितमिति द्विजानां प्रयोजकत्वोक्त्या तदुचितविधि-
नोपवेशितमिति प्रकाश्यते । गाङ्गैर्दाविकसारवैरित्यभिषेकोचितानामन्यतीर्थजला-
नामप्युपलक्षणम् । गाङ्गैः गङ्गासम्बन्धिभिः । दाविकैः देविका नाम काचिन्नदी

भूमारं विभराम्भूव मरतो भूरिश्रिया पूरितं
सद्रत्नैरपि भूषितं स्ववलयं यद्वद् भुजातल्लजे ।
प्राजायन्त तदा प्रजा गतरुजा व्याजत्यजो वाणिजा
गोत्रा सस्यकसूरलं पुरुषयश्शस्यातिभद्रान्विता ॥ ४ ॥

उपलीयन् मणिगणानुलपीयंश्च काञ्चनम् ।
विपुलीभूतकारुण्यादुपलीनमना ददौ ॥ ५ ॥

तस्यां भवैः । *देविकाशिशपेत्यादेरचो वृद्धिप्रसङ्गे आकारादेशः । सारवैः
सरयूभवैः । 'दाण्डिनायन-' (पा०सू० ६-४-१७४) इत्यत्र सरयू इत्येतस्याणि
परतो अयश्चदलोपो निपात्यते † । सचिवाहताः बहुमानपूर्वकं तत्तदुचितसम्भार-
सम्भरणादिकमत्रादरः ॥ ३ ॥

भूमारमित्यादि । विभराम्भूव वमार । 'मीढी-' (पा०सू० ३-१-३९)
इति आम् श्लवद्वावश्च । भूरिश्रिया अतिशयितया समृद्ध्या, स्वर्णशोभया च ।
सद्रत्नैः साधुवर्यैः, प्रशस्तै रत्नैश्च । भुजातल्लजे प्रशस्तायां भुजायां, 'प्रशंसा-
वचनैश्च-' (पा०सू० २-१-६६) इति समासः । व्याजं त्यजन्तीति व्याजत्यजः,
क्विप् । वाणिज एव वाणिजाः । प्रज्ञादित्वात् स्वार्थेऽण् । गोत्रा भूः, गोततिश्च ।
'खल्लोरथात्-' (पा०सू० ४-२-५०) 'इनितकट्यचश्च' (पा०सू० ४-२-५१)
इति लः । सस्यकानि सस्यानि सूत इति सस्यकसूः, जन्मन्येव सर्वगुणोत्कृष्टान्
प्रसूत इति च । पयोजलं, क्षीरं च । अतिभद्रेण शोभनेन भद्रेण । अतिभद्राः
शोभना वृषाः । 'उक्षा भद्रो बलीवर्द' इत्यमरः । तैरन्विता च । ‡ स्वती
पूजायाम् इति समासः ॥ ४ ॥

उपलीयन्नित्यादि । उपलीयन् उपलमिवाचरन् । उलपीन् उलप-
मिवाचरन् । 'उपमानादाचारे' (पा०सू० ३-१-१०) इति क्यच् । उपलीन-
मनाः आर्द्रमानसः ॥ ५ ॥

* 'देविकाशिशपादित्यवाङ्दीर्घसत्रश्रेयसामात्' (पा०सू० ७-३-१)

‡ सरयू इत्यस्याणि परे यादेर्वो विपात्यते इति तत्त्वबोधिण्याम् ।

‡ 'कुगतिप्रादयः' (पा०सू० २-२-१८) इति सूत्रेणेत्यर्थः ।

तत्स्थयोर्वृद्धिगुणयोर्व्यवस्थापनकर्मणि ।

दाक्षी दाक्षीसुतस्यापि नैव जायेत जातुचित् ॥ ६ ॥

स सपक्षान् विपक्षांश्च प्रथमं स्वश्रितानपि ।

भूयोऽपि स्वश्रितान् दानैरतानीत् किमिदं वत ! ॥ ७ ॥

यद्दोस्तम्भप्रशुम्भत्पृथुतरपरिघकूरघातप्रभिन्न-

प्रत्यर्थीमेन्द्रकुम्भस्थलविलगलिता मौक्तिकाली विरेजे ।

जन्यक्षोणीषु रागोदयविवशजयश्रीनिरूढोपगूढ-

प्रोद्यत्सम्मर्दसद्यस्त्रुटितपरिपतत्तारहारावलीव ॥ ८ ॥

स खलु निखिलप्रत्यर्थिपृथ्वीपतिपुरुमदस्तम्भिपृथुशुजास्तम्भ-
संभृतसप्ताम्भोधिसप्तकीशुम्भिकुम्भिनीमण्डलः मण्डलाग्रपरिस्त्रण्ड्यमान-
परराजमण्डलः परराजमण्डलपरमशोभापखण्डकवदनपुण्डरीकः पुण्ड-
रीकवरवीर्यापहारिमहितवाहावलः महितवाहावलसदासन्नः सदासन्ना-
शनसमाहितमानसः समाहितमानसदनः माहितमानसदनभूतः नभूत-

तत्स्थयोरित्यादि । वृद्धिगुणव्यवस्थापकस्यापि दाक्षीसुतस्य पाणिनेः ।
दाक्षी वैदग्ध्यम् ॥ ६ ॥

स इत्यादि । स्वश्रितान् सौशील्यादिगुणानुरञ्जिततयैव स्वमात्मानं
श्रितान्, सुतरामश्रितांश्च । दानैः हिरण्यादिप्रदानैः, खण्डनैश्च । स्वश्रितान्
स्वं धनं श्रितान्, स्वर्गमाश्रितांश्च ॥ ७ ॥

यदित्यादि । प्रशुम्भन् शोभमानः । परिघः 'परिघः परिघातेऽस्त्रेऽपी'-
त्यमरः । निरूढम् आपादितम् । उपगूढमाश्लेषः ॥ ८ ॥

स इत्यादि । सप्तकी रशना । सप्ताम्भोधिसप्तकीत्युपमा । कुम्भिनी भूः ।
मण्डलाग्रः करवालः । परे शत्रवः । परस्योत्कृष्टस्य, परिपूर्णस्येत्यर्थः । राज-
मण्डलस्य चन्द्रमण्डलस्य । पुण्डरीकं कमलं, पुण्डरीको व्याघ्रः । "व्याघ्रेऽपि
पुण्डरीको ना" इत्यमरः । बाहावलं मुजबलम् । महितैर्वाहैः बाहनैः । अव-
लसन् शोभमानम् आसन्नं समीपं यस्य । सदा असन्नाशने दुष्टनिग्रहे
सम्यगाहितं कृतम् । समाहितानां सर्वशत्रूणां मानोत्सादयिता । मया श्रिया

शोकविविधमित्रोपलसमानः मित्रोपलसमानमानसविमर्शितविविधदर्शन-
सन्दोहः दर्शनसन्दोहलोपगतसुन्दरीजनधैर्योच्चयपाटच्चरः, पाटच्चरशक-
लाच्छादकयाचकजनेच्छाधिकविश्राणितकचरेतरसच्चेलमुखविविधपदार्थ-
सार्थः, दिनकर इव समग्रदिशादीयमानोदग्रकरः, कविरिव सकलसुमनो-
गणानन्दितश्लोकः, सर इव सकलजनसमाधिहाहिताधिकार्यपि अहिता-
धिकारी, धनद इव पुण्यजनवर्धनोऽपि पापजनवर्धनः, वासव इव
बलाश्रयोऽप्यबलाश्रयः, रक्तमित्रमण्डलतया पूर्वगोत्रोल्लसितोऽप्यपूर्व-
गोत्रोल्लसितः, प्रथमोदाहरणं प्रथमानमानभाजां, आपणो गुणमणि-
गणानां, चरमसीमा व्यवसायितायाः, धोरदावो वैरिजनदावानां,
लीलारामो रमायाः, प्रभातसमयः पामरजनतारजन्याः, महाप्रवाहः

आहितस्य मानस्य सदनभूतः । नभूतशोकैः अनुद्भूतशोकैः विविधैर्मित्रैः
उपलसमानः । चानश् । मित्रोपलः स्फटिकमणिः । “स्फटिकः सूर्यकान्तः
स्यादर्कश्च दहनोपलः” इत्यभिधानरत्नमाला । विमर्शितः विपूर्वान्मृशतेर्बहि
विमर्शः, ततः ‘तत्करोति’ इति णिचि कर्मणि क्तः । दर्शनानि शास्त्राणि ।
सन्दोहलम् इच्छा । पाटच्चरः चोरः । “पटच्चरं जीर्णवस्त्रम्” इत्यमरः ।
तत्सम्बन्धि पाटच्चरम् । “कच्चरं मलदूषितम्” इत्यमरः । दिशासु, दिग्भ्यश्च
दीयमानाः, आदीयमानाश्च करा रश्मयः, बलयश्च । कवते तात्पर्येण वर्णयतीति
कविः काव्यकृत् । ‘कवृ वर्णने’, वर्णनं वर्ण इत्युक्तं तद्वृत्तौ । शुक्रश्च । सुमनो-
गणो विद्वत्समूहः, देवसमूहश्च । आनन्दितः अनन्दितश्च । श्लोकः पद्यं,
कीर्तिश्च । “कीर्तिःश्लोकयशोऽभिख्यासमाख्यास्तुल्यलक्षणा” इत्यभिधान-
रत्नमाला । समाधिहा समाधिभङ्गकृत् । सर्वेषां मनःपीडापहश्च । हिताः पथ्य-
वादिनः, अधिकारिणो यस्य, अहितानामाधिकारी च । धनं दयते रक्षतीति
धनदः । कुबेर इव पुण्यजनवर्धनकरोऽपि ‘यक्षसन्तौ पुण्यजनौ’, पापजनवर्धनः
दुष्टानां छेदकृत् । वलं निहतवान् । अबलाश्रयः अबलानां दुर्बलानामाश्रय-
भूतः । रक्तमित्रमण्डलं सूर्यमण्डलं यत्र पूर्वगोत्रे सरक्तमित्रमण्डलः, तस्य भावः
रक्तमित्रमण्डलता तथा हेतुना, रक्तं आत्मन्यनुरागयुक्तं मित्रमण्डलं बन्धुसमूहो

करुणातरङ्गिण्याः, मूलनिलयो निखिलधर्मसूक्ष्माणां, सङ्केतभूः सकल-
नीतिसाराणाम्, अमृतशलाकिका सकललोकलोचनानां, प्रत्यापत्ति-
रनङ्गदेवस्य, अम्भोनिधानं सम्पदापगानां, सुखासिकास्थानं
सौभाग्यलक्ष्म्याः, चिन्तामणिगुणनिका विविधदुर्विधजनानां, विश्रम-
शाला विश्वमङ्गलानां, आकरः सत्तिरत्ननिकराणां, मूलकन्दः कीर्तिवल्ली-
मतल्लीनां, निकषोपलो निखिलकविवचनकनकसूत्राणां, प्रभवभूमि-
रखिलमर्यादानां, मरन्दसन्दोहः सकलाङ्गनानयनभृङ्गगणानां, प्रावृडा-
गमः प्रतीपभूपकीर्तिहंसीनां, संवननमन्त्रदेवतां समस्तभुवनवास्तव्यानां,
अननुवर्णनीयाद्भुतापदानगणोत्पद्यमाननिरवद्यमहिमा भुजगेश्वरशोभा-
पश्यतोहरेण यशोभरेण विश्वगर्भमदभ्रम् अबभ्राजत् ॥

यस्य राज्ञः । पूर्वगोत्र उदयगिरिः तद्वदुल्लसितः । अपूर्वगोत्रया आत्मनैव
जित्वा लब्धया भूम्या इति विरोधपरिहारः । चरमसीमा पर्यन्तभूः । “दव-
दावौ वनारण्यवह्नी” इत्यमरः । प्रत्यापत्तिः दग्धस्य पुनर्जन्म । अम्भोनिधानं
समुद्रः । चिन्तामणिः रत्नविशेषः तस्य गुणनिका । ‘गुणनिका गुणना आग्नेडनं
समूह इति यावत्’ इति लक्ष्मीधराख्यायां सौन्दर्यलहरीव्याख्यायाम् ।
दुर्विधाः दरिद्राः । भृङ्गाणां गणाः भृङ्गसमूहाः । शोभायाः पश्यतोहरः ।
“पश्यतो यो हरत्यर्थं स चोरः पश्यतोहरः । “वाग्दिकपश्यद्भयो युक्तिदण्डहरेषु
यथासङ्ख्यमलुग्वक्तव्यः” (वा०) इत्यलुक् ।

“षष्ठ्या अलुगिहाकोशे स्यादेवानांप्रियस्तथा ।

वाचोयुक्तिर्दिशोदण्डः पश्यतोहर इत्यपि ॥

तथा मुष्यायणादौ स्याच्छुनर्शोपादयोऽपि च ।”

इति लघुवृत्तिः । अबभ्राजत् शोभयति स्म । “भ्राजभास-” (पा० सू०

५-४-३) इति णौ चङ्युपधाया द्वस्वविकल्पः ॥

कथ्यन्ते कथमस्य विक्रमगुणा विश्वेऽपि विश्वोत्तरा

रक्षाव्याप्तिविलोपशङ्कितधियेवानेन यन्मानिना ।

स्वर्णाद्रिः परभूपकीर्तिचपलैर्दुर्वर्णितो निर्मल-

स्त्रैलोक्यप्रथितप्रतापशिखिना तूर्णं स्ववर्णीकृतः ॥ ९ ॥

तदनु मनुजसत्तमः सप्तसमुद्रमुद्रितधरित्रीतलपरितौकितधात्री-
परित्रायकान् अनायासमाजौ विजित्य सञ्चितेन तत्प्रतापसञ्चयेनेव
नितरामुपर्युपरि निचितेन कनकभारनिचयेन भरतो भारतं समावृत-
सुमेरुधरमिलावृतमिव विततान् ॥

अक्षीणद्रविणं घृणापरिगतात्मानं प्रमोदाकुलैः

सर्वैः पुण्यजनैश्च वीतविनयैः सम्भाव्यमानं सदा ।

अश्रान्तं च नराधिरोहणपरं स्वान्ते शिवं सन्ततं

तन्वानं च पुरा समस्तजनता पौलस्त्ययत्येव तम् ॥ १० ॥

कथ्यन्त इत्यादि । विक्रमप्रधाना गुणा विक्रमगुणाः । शाक-
पार्थिवादि । व्याप्तिविलोपः अव्याप्तिः मानिनेत्युत्प्रेक्षाया निमित्तम् । अनेन
परभूपानां कीर्तिरूपैश्चपलैः पारतैः अस्थिरत्वे न कचिदवस्थातुमर्हतीति चपलैः,
दुर्वर्णितः रजतीकृतः स्वर्णाद्रिः प्रतापशिखिना पुनस्तूर्णं स्ववर्णीकृतः आत्मीय-
वर्णतां नीतः । यत् तस्मात् कथं कथ्यन्त इति सम्बन्धः । पारतरससिकं हि
सुवर्णं रजतं भवति । अग्निसंयोगात् पुनः स्वर्णमेव भवतीत्यनुभवः ॥ ९ ॥

तदन्वित्यादि । धरित्रीतलपरितौकितान् धरित्रीतलं प्राप्तान् । धात्री-
परित्रायकान् राज्ञः । भारतं भरतखण्डम् । समावृतसुमेरुधरं महामेरुसहितं
इलावृतं जम्बूद्वीपमध्यखण्डम् ॥

अक्षीणेत्यादि । समस्तजनता तं पौलस्त्ययति पुरा पौलस्त्य इत्याचक्षे ।
'तत्करोति तदाचष्टे' (वा०) इति णिजन्तात् पौलस्त्यशब्दात् 'पुरि लुङ् चास्मे'
(पा० सू० ३-२-१२२) इति भूते लट् । पौलस्त्यो वैश्रवणः, रावणश्च ।
द्रविणं धनं, बलं च । "द्रविणं तु बलं धनम्" इत्यमरः । घृणापरिगत आत्मा
देहो यस्य तम् । घृणा जुगुप्सा । धनदस्य वैरूप्यं प्रसिद्धम् । घृणया कृपया

अथैकदा यज्ञशुभ्रजः स यज्ञैराराधयिष्यन् वसुधासुधाशुः ।
मातामहं मन्त्रविदां वरिष्ठं निमन्त्रयामास दुरन्तधामा ॥ ११ ॥

स त्रायमाणमवनीवल्यं निरस्त-

सत्रायमाणमथ शिष्यगणैरनेकैः ।

सत्तायताखिलनृपोत्करमुत्कचेताः

सत्राय माननिधिमाप तपोनिधिस्तम् ॥ १२ ॥

इष्टापादन एवामुं दीक्षितं काश्यपो नृपम् ।

पुनरप्यतनोत् क्षिप्रमिष्टापादनदीक्षितम् ॥ १३ ॥

ततः स खलु काश्यपीसुतः काश्यपीपतिः काश्यपोपदिष्ट-
विशिष्टविधानक्रमेण गोविततामिधानेन सहस्रपद्मपरिमितवरेण्यहिरण्य-

अपरिगतः, परिगतश्च आत्मा मनो यस्य । “जुगुप्साकरुणे घृणे” इत्यमरः ।
पुण्यजना यक्षा राक्षसाः सन्तश्च । वीतो विशेषेण इतो विगतश्च । अश्रान्तम्
अनवरतम् । नराधिरोहणपरं नरवाहनमित्यर्थः । अविरतं नराणामाधिरोहण-
तत्परं च । रोहणमुत्पादनं नराधिरोहणानां परं शत्रुं च । स्वान्ते मनसि
शिवं तन्वानं भगवन्तं शम्भुमेव ध्यायन्तं, स्वान्ते अशिवममङ्गलमेव ध्यायन्तं,
शिवं मङ्गलं लोकहितमेव चिन्तयन्तं च ॥ १० ॥

अथेत्यादि । मातामहं कण्वम् । निमन्त्रयामास आजुहाव ।
दुरन्तधामा अनन्ततेजाः ॥ ११ ॥

स इत्यादि । अवनीवल्यं त्रायमाणं रक्षन्तम् । निरस्ताः सत्तायमाणा
दुष्टा येन तम् । सत्रायमाणो दुष्टपर्यायः । अथ शिष्यगणैः सत्रा सह । आर्यतः
विरमितः अखिलनृपोत्करो येन हेतुना तम् । सत्राय यज्ञाय ॥ १२ ॥

इष्टेत्यादि । इष्टापादने सर्वेषाममीष्टदाने । दीक्षितं संजातदीक्षं,
सततोद्युक्तमित्यर्थः । अमुं पुनरपि इष्टस्य यज्ञस्यापादने दीक्षितं यज्ञाधिकारिण-
मतनोत् ॥ १३ ॥

तत इत्यादि । काश्यपीसुतः शकुन्तलासुतः । काश्यपीपतिः राजा ।
गोविततामिधानेन, गोविततो नामाश्चमेघविशेषः । सहस्रपद्मपरिमितं वरेण्यं

दक्षिणेन वाजिमेधविशेषेण पुनरनुयमुनमनुसरस्वत्यनुसुरस्रवन्ति च
विरचितासु विशालासु भूरिशालासु शालासु शतेन त्रिशता चतुश्शतेन
च विश्वोत्तरैरश्वमेधाध्वरैश्चाक्षामाभदानमक्षीणदक्षिणमपि पुष्टादरमयष्ट ॥

एतेष्वव्याहतेषु क्रतुषु वत ! शतव्यामनाहास्सहस्र-

व्यामायामा हि यूपाः कृतकृतुकभरा जातरूपैकरूपाः ।

सान्द्रामोदेन सान्द्रैरपि सकलसुरैरुच्छ्रिताः कृच्छ्रतो यत्
तत्तादृक्षानुभावः कथमिव स नृपो वर्ण्यते पुण्यराशिः ॥ १४ ॥

हिरण्यं दक्षिणा यस्य । पञ्चं सङ्ख्याविशेषः । तथोक्तं प्रतापमार्ताण्डेन—

“शतं विद्वद्भिराख्यातं दशमिर्गुणिता दश ।

सहस्रं स्यादशशती सहस्राणि दशायुतम् ॥

दशायुतानि प्रयुतं लक्षं लक्षमादि तत्समृत्तम् ।

दशलक्षाणि नियुतं कोटिः स्याद् दशमिश्च तैः ॥

अर्बुदं दश कोट्यः स्युः पञ्चं दशमिर्बुदः (द्वैः) ।

सर्वं तु दशमिः पञ्चैः समुद्रं दशमिश्च तैः ।

समुद्रैर्दशमिर्मध्यं परार्धं दशमिश्च तैः ।”

इति । अनुयमुनं यमुनासमीपे । अनुसरस्वति सरस्वतीसमीपे । अनुसुरस्रवन्ति
सुरस्रवन्ती गङ्गा, तस्याः समीपे । ‘अनुर्यत्समया—’ (पा० सू० २-१-१५)
इत्यव्ययीभावः । यत्समया यस्य समीपवाची तेन समस्यत इत्यर्थः । शाक्यन्ते
श्लाघ्यन्त इति शालः । भूरिणा सुवर्णेन शालः भूरिशालः । ‘अफर्तरि च
कारके—’ (पा० सू० ३-३-१९) इति कर्मणि घञ् । ‘शाड् श्लाघायाम्’ ।
‘डलयोरमेद इति काश्यप’ इति माधवः । शतेनेत्यादि यथासङ्ख्यम् अनुयमुन-
मित्यादिभिः सम्बध्यते । अक्षीणदक्षिणं दक्षते वर्धते फलमनयेति दक्षिणा ।
‘द्रुदक्षिभ्यामिन्नन्’ (उ० सू० २१८) इत्यौणादिक इन्नन् । अयष्ट इष्टवान् ।
देवतोद्देशेन स्वद्रव्यत्यागो यागः ॥

एतेष्वित्यादि । शतव्यामो नाहः परिणाहो येषाम् । “व्यामो बाह्वोः
सकरयोस्ततयोस्तिर्यगन्तरम्” इत्यमरः । आयामः दैर्घ्यम् । जातरूपैकरूपाः
स्वर्णमया इत्यर्थः । उच्छ्रिताः ऊर्ध्वीकृताः । तत्तादृक्षः तत्तादृशः ॥ १४ ॥

स पुनरनुदिनमखिलभूतप्रीतिविधित्सया जिघत्सया घृतस्यया
पयस्स्यया दध्यस्यया मध्वस्यया रजतीयया रत्नीयया कनककाम्यया
वसनकाम्यया च निखिलनीवृद्भ्योऽभ्यागतेभ्यो वसुधासुधाशने-
भ्योऽन्तेभ्योऽपि यसैकस्मैचन स्पृहयालुभ्य आपतयालुभ्य उत्पनीपद्य-
मानदरिद्रतोद्रेकेभ्योऽवनीपकेभ्यो विश्वम्भराधीश्वरो विश्वकामानविश्रमेण
व्यशिश्राणत् ॥

दारास्तस्यात्युदाराः पृथगथ जनयाञ्चक्रिरे दारकौघान्

दूरापेतानुभावान् मलिनतनुधियो रूपयन् नानुरूपान् ।

एतानेतद्वितानप्रचुरबलविनिर्यापितान् स्वानिवासौ

पापौघान् मोघकामो लघु निखिलजगन्माननीयो व्यमानीत् ॥१५॥

स पुनरित्यादि । विधित्सया विधातुमिच्छया । जिघत्सया अतु-
मिच्छया, सन् । घृतस्यया पयस्स्यया घृततृष्णातिरेकेण । 'अश्वक्षीरवृष-'
(पा० सू० ७-१-५१) इत्यत्र वृत्तिः — 'अपरे पुनराहुः सर्वप्रातिपदिकेभ्यो
लालसायां सुग्वक्तव्य' इति । तृष्णातिरेको लालसा । दध्यस्यया मध्वस्यया ।
आत्मनो दधीच्छया । 'अपर आह सर्वप्रातिपदिकेभ्यो लालसायामसुग्वक्तव्य'
इति च वृत्तिः । रजतीयया रत्नीयया आत्मनो रजतेच्छया । 'सुप आत्मनः—'
(पा० सू० ३-१-८) इति क्यच् । कनककाम्यया वसनकाम्यया आत्मनः
कनकेच्छया । 'काम्यच्च' (पा० सू० ३-१-९) इति काम्यच् । नीवृत्तो
जनपदाः । यस्यै कस्मैचन वस्तुन इति शेषः । स्पृहयालुभ्यः स्पृहाशीलेभ्यः ।
'स्पृहेरीप्सितः' (पा० सू० १-४-३६) इति संप्रदानसंज्ञा । 'स्पृहिगृहि—'
(पा० सू० ३-२-१५८) इत्यालुच् । आपतयालुभ्यः आगमनशीलेभ्यः ।
अत्रापि पूर्वैणालुच् । उत्पनीपद्यमानः अत्यर्थमुत्पद्यमानः । वनीपकाः याचनकाः
व्यशिश्राणत् दत्तवान् । "काण्यादीनामुपसङ्ख्यानम्" इति वा उपधाह्रस्वः ॥

दारा इत्यादि । मलिनतनुधियः । "शुश्रूषा श्रवणं चैव ग्रहणं धारणं
तथा । उद्घापोहार्थविज्ञानं तत्त्वज्ञानं च धीगुणाः" ॥ इत्युक्तानां गुणानामभावो
मलिनधीत्वम् । रूपयन् पश्यन् । नानुरूपान् अननुरूपान् । वितानो यज्ञः ।
व्यमानीद् विमानितवान्, त्यक्तवानित्यर्थः ॥ १५ ॥

ततश्च,

मरुत्स्तोमेन मरुतो भरतो भरितादरम् ।

सदात्मजानां जननमिष्टवानयमिष्टवान् ॥ १६ ॥

अस्मिन्नेहसि महौजसो दिवौकसां गुरोर्गुरोरग्रजन्मनः सकलाग्र-
जन्मनामग्रेसरस्य मुनेरखिलभुवनकथ्यमानकीर्तेरुच्यस्य ममता नाम
दयिता महितरूपेण गर्विणी गुर्विणीभावमभावयत ॥

अन्तर्वर्त्तीं गुरोः पत्नीं स्वपत्नीमिव तां गुरुः ।

अचीकमत चेतो हि मिद्यते महतामपि ॥ १७ ॥

ममतारहिताशयोऽपि जीवो ममताव्याकुलिताशयो हि दैवात् ।

मम तावदियं नुदेन्नु पीडाममतासावि त जाततीव्रतापः ॥ १८ ॥

ततश्च,

मरुदित्यादि । मरुत्स्तोमो नाम ऋतुविशेषः । सतामुत्कृष्टानामात्मजानां
जननमिष्टवान् जननश्रद्धया, इष्टवान् ईजे ॥ १६ ॥

अस्मिन्नित्यादि । गुरोः बृहस्पतेः । गुर्विणीभावं गर्मिणीभावम्
अभावयत प्राप्ता ॥

अन्तर्वर्त्तीमित्यादि । गर्मिणीम् । गुरोः ज्येष्ठस्य । अचीकमत
अकामयत । 'क्रमेर्णिङ्' (पा० सू० ३-१-३०) इति णिङ् । 'णिश्चि—'
(पा० सू० ३-१-४८) इति चङ् । 'सन्वल्लघुनि—' (पा० सू० ७-४-९३) इति
सन्वद्भावः ॥ १७ ॥

ममतेत्यादि । ममतारहिताशयः निर्ममः । ममतया उच्यतेपत्न्या
व्याकुलितः । मम तावद् इयं नुदेत् नु पीडाम् अमत इति छेदः । इयं मम पीडां
नुदेन्नु इत्यसावमत इत्यन्वयः । अमत ज्ञातवान् । 'तनादिभ्यः—' (पा० सू०
२-४-७९) इति सिज्जलोपे रूपम् ॥ १८ ॥

एवमनुदिनमनुचिन्तयन्नभयं बृहतांपतिः कदाचन वेद-
वेदाङ्गानां वेदयोऽपि स्त्रीकृत्यावेशत्रिवशः कृत्याकृत्यविचारविमूढ-
मना वृषस्थन्निमामयन्निदमसहमानेन सहमानेनार्भकेण गर्भगतेन निर्भरा-
मर्षं निवारितोऽपि मदनदहनदवथुव्यथामसहिष्णुः सहसान्धंभविष्णुर्भ-
वेति तं प्रशप्य प्रजावत्यामप्यस्यां प्रजावत्यामवार्यवीर्यं वीर्यमवाकिरत् ॥

दृश्यते जगति विश्वगर्हितं साहसं हि महतामपि क्वचित् ।

भूरिधामसु न लिप्यते च तत् पावके सकलदाहके यथा ॥ १९ ॥

जीवे न युक्तमिदमित्युल्लोकवाचां

शक्त्येव तत्क्षणमिदं मुनिवर्यवीर्यम् ।

जीवेन युक्तमजनि स्फुटिताखिलाङ्गं

मुग्धं चचाल च मनागुदरे तदीये ॥ २० ॥

एवमित्यादि । बृहतांपतिः बृहस्पतिः । बृहतां महताम् । वेदयो
ज्ञाता । स्त्री एव कृत्या देवताविशेषः स्त्रीकृत्या । वृषस्थन् रतेच्छावान् ।
'अश्वक्षीर-' (पा० सू० ७-१-५१) इत्यसुक् । 'अश्ववृषयोर्मैथुनेच्छायामिति
वक्तव्यम्' (वा०) । अयन् गच्छन् । सहमानेन मानसहितेन । दवथुस्तापः ।
'दुदु उपतापे' । 'द्वितोऽथुच्' (पा० सू० ३-३-८९) अन्धंभविष्णुः अनन्धः
अन्धो भवन् । प्रजावत्यामपि गर्भिण्यामपि । प्रजावत्यां भ्रातृजायायाम् ॥

दृश्यत इत्यादि । साहसं साहसकर्म । सहसावितर्किताविमर्शयोः ।
लिप्यते, 'लिप उपदेहे' । कर्मकर्तरि । 'कर्णान्तमेत्य बिभिद' इति स्वयं-
शब्देन विनापि प्रयोगः ॥ १९ ॥

जीवे इत्यादि । जीवे बृहस्पतौ । इदं न युक्तम् । जीवेन युक्तमजनि
सजीवमभूत् । 'दीपजन-' (पा० सू० ३-१-६१) इति कर्तरि चिण् । 'चिणो
लृक्' (पा० सू० ६-४-१०४) इति तशब्दस्य लृक् । स्फुटितानि
अङ्कुरितानि ॥ २० ॥

अनन्तरमुत्थितानल्पकोपमुच्यतनयेन दीर्घतमोनामधेयेन
मामतेयेन मूर्ध्नि पार्ष्णिप्रहाराद् दूरादुत्सारितं पितृभ्यामपि परित्यक्तं
'भर द्वाजमिम'मिति निजनिगदितापतितभरद्वाजाभिधानमेनं तृषा पातु-
कामं पोतकं पातुकामा त्रिधिविहितवितानवरवितायमानमोदास्तदैव
देवाः समादाय 'सकलगुणभाजनं बालकममुं पुत्रीकुरुष्वे'त्यादरादा-
दिष्टवन्तः दिष्टचेदमनभ्रा वृष्टिरिति हृष्टहृदयाय पुत्रीयते धात्रीभृते
भरताय विदिताभिप्रायाः प्रायच्छन् ॥

भरतोऽथ भरद्वाजमेजमानममुं गुणैः ।

ततान तनुजन्मानं वितानविधिसाधितम् ॥ २१ ॥

भूपो भुमन्युरुदभूदथ मामतेयात् तं यौवराज्यमनयद्भरतो नयज्ञम् ।
अस्मात् सुहोतसुखपुत्रवरा वभूवुरिष्टैरयष्ट किल तत्र सुहोतनामा ॥ २२ ॥

हस्ती ततस्त्वजनि कृत्स्नसपत्नसङ्घ-

सान्द्रान्धकारमिहिरायितबाहुवीर्यः ।

प्रस्तीतनिस्तुषतरग्रथमानकीर्ति-

स्तोमप्रकामविशदीकृतविश्वचक्रः ॥ २३ ॥

अनन्तरमित्यादि । मामतेयेन ममताया अपत्येन । 'स्त्रीभ्यो ढक्'
(पा० सू० ४-१-१२०) । मूर्ध्नि शिरसि । पार्ष्णिः गुल्फाधोभागः । पितृभ्यां माता-
पितृभ्यां, 'पिता माता' (पा० सू० १-२-७०) इत्येकशेषः । द्वाजमिममिति ।
'बाले भर द्वाजमिमं भरद्वाजं बृहस्पतेः' इति श्रीमहाभारतोक्तमेवानुवदति ।
पातुकामं स्तनपानेच्छुम् । पातुकामाः रक्षितुकामाः । पुत्रीयते आत्मनः
पुत्रमिच्छते । 'भुप आत्मनः-' (पा० सू० ३-१-८) इति क्यच् ॥

भरत इत्यादि । एजमानं शोभमानम् । 'एजृ मेजृ आजृ दीप्तौ' ॥ २१ ॥

भूप इत्यादि । मामतेयाद् भरद्वाजात् । अयष्ट ईजे । इष्टैः अश्व-
मेधादियज्ञैः ॥ २२ ॥

हस्तीत्यादि । मिहिरायितः मिहिरवदाचरन् । 'कर्तुः क्यङ्'
(पा० सू० ३-१-११) इति क्यङ् । प्रस्तीतः घनीभूतः । 'स्त्यै ष्यै शब्द-

आविभ्रन्महितं वपुः पुरुबलो वंशं विशालं वहन्
 विक्रान्त्या चलितावनिः प्रविसरद्दानाम्बुराजत्करः ।
 अश्रान्ताश्रितविन्दुजालविलसत्पौरस्त्यभागस्तदा
 भद्रात्मा नितरां चकास्ति स पुरा हस्ती धरित्रीतले ॥ २४ ॥
 सहरित् सहरीह जयन् सुनयः सुहितं च निरहितं चापि ।
 सततं स ततान सतामवने रतधीरवनीभृदथ ॥ २५ ॥
 अनेकधात्रीपतिभिर्मदोद्धतैरनेकधाकृष्य वशीकृता हठात् ।
 धरातुरा सा हि पतिव्रताभवद्भरातुरासाहि सुधार्मिकेऽमुके ॥ २६ ॥

सङ्घातयोः । 'प्रस्त्योऽन्यतरस्याम्' (पा० सू० ८-२-५४) इति निष्ठातकारस्य
 मकाराभावे रूपम् ॥ २३ ॥

आविभ्रदित्यादि । स हस्ती चकास्ति पुरा शुशुभे । 'पुरि-' (पा० सू०
 ३-२-१२२) इति भूते लट् । विशालं विस्तृतम् । वंशं कुलं, पृष्ठास्थि च ।
 "वंशः पृष्ठास्थिर्न गेहोर्ध्वकाष्ठे वेणौ गणे कुले" इति वैजयन्ती । विक्रान्त्या
 पराक्रमेण, पदविक्षेपेण च । दानाम्बु दानार्थमम्बु, मदजलं च । करो हस्तः,
 शुण्डादण्डश्च । विन्दुजालं विद्वत्समूहः, पद्मकं च । पुरस्ताद् भवः पौरस्त्यः ।
 'अव्ययानां-' (वा०) इति टिलोपः । भद्रात्मा भद्रदेहः । "भद्रो मन्दो
 गजश्चेति विज्ञेया गजयोनयः" । "जाता भद्रद्विपेन्द्राः कृतयुगसमये लक्षणेनाभि-
 पूर्णास्त्रेतायां मन्दजात्याः खलु गजपतयो द्वापराख्ये युगे च । नागाश्चैवं मृगाख्या-
 स्तदनु कलियुगेऽत्रैव सङ्कीर्णजात्या नागानां जातिभेदाज्जनिरिह कथिता काल-
 योगानुरूपम् ॥" इति मातङ्गशास्त्रे ॥ २४ ॥

सहरिदित्यादि । सहरिद् दिक्साकल्यं जयन् । सहरि हरिणा तुल्यः ।
 सुहितं हितसमृद्धिम् । निरहितं अहिताभावं च ततान । अत्र चतुर्षु 'अव्ययं-'
 (पा० सू० २-१-६) इत्यादिनाव्ययीभावः ॥ २५ ॥

अनेकेत्यादि । हठाद् बलात्कारेण । धरा भूः । आतुरा, हठाहरणात् ।
 सुधार्मिके सुतरां धर्मं चरति । 'धर्मं चरति' (पा० सू० ४-४-४१) इति ठक् ।
 अमुके अमुष्मिन् । 'अव्ययसर्वनाम्नाम्-' (पा० सू० ५-३-७१) इत्यकच् ॥ २६ ॥

तुङ्गे गङ्गाप्रतीरे प्रथितमिह ततः पत्तनं हस्तिनाख्यं
 व्यातेने तेन वीतं नवकनकमयैरुन्नतैः सालजालैः ।
 प्रासादा यत्र सातप्रवितरणचणाः स्रदयन्ति स सादं
 नित्यं वैकर्तनानां गगनगतिरुजां वाजिनां वाजिनां हि ॥ २७ ॥
 अतिदूरमवस्थितां शुलक्ष्मीं प्रसरत्पुष्पवतीं पयोधराढ्याम् ।
 अनुभूय च यत्र सौधसङ्घः सुरनद्यां प्रतिमाच्छलेन सखौ ॥ २८ ॥
 रम्यासुत्तुङ्गहर्म्यावलिषु विलसतामुन्मुखं यौवनानां
 लीलामालोकमाना वत ! गगनचरा विस्मयन्ते स यस्मिन् ।
 यस्मिन् वा प्राज्यवज्रप्रमुखमणिगणैर्भासुरो गोपुरौघो
 लोकालोकापरार्धप्रचितमपि तमस्सञ्चयं लुञ्चति स ॥ २९ ॥

तुङ्ग इत्यादि । प्रतीरे तटे । हस्तिना निर्वृत्तं हस्तिनं 'तेन निर्वृत्तम्'
 (पा० सू० ५-१-७९) इत्यण् । "संज्ञापूर्वको विधिरनित्यः" इति वृद्धेरनित्य-
 त्वाद् वृद्धयभावे रूपम् । वीतं वृतं, 'व्येञ् संवरणे' । विशेषेण इतं प्राप्तं वा ।
 सालाः प्राकाराः । सातं सुखं; स्यति दुःखमिति सातम् । 'षो अन्तर्कर्मणि' इति
 क्षीरस्वामी । प्रवितरणचणाः दानेन प्रसिद्धाः । 'तेन वित्तः—' (पा० सू०
 ५-२-२६) इति चणप् । वैकर्तनानां सूर्यसम्बन्धिनाम् । गगनगतिरुजाम्
 (वाजिनां) वजितुं व्रजितुं शीलमेवामिति 'सुप्यजातौ—' (पा० सू० ३-२-७८)
 इति णिनिः । 'वज व्रज गतौ' ॥ २७ ॥

अतिदूरमित्यादि । अतिदूरमवस्थितां शुलक्ष्मीं दवीयस्तरमाकाशं,
 "आकाशे त्रिदिवे च धुः" इति निघण्टुः । अनुभूय प्राप्य । 'भू प्राप्तौ' ।
 तथा सङ्गम्य च । प्रसरत्पुष्पवतीं प्रकर्षेण गच्छन्तौ पुष्पवन्तौ दिवाकरनिशा-
 क्रौ यस्यां, प्रसरद्रजोयुतां च । सुरनद्यां गङ्गायाम् । प्रतिमाच्छलेन प्रतिबिम्ब-
 व्याजेन । सखौ स्नातवान् । 'ष्णा शौचे' । अत्र समासोक्तिरलङ्कारः ।
 प्रतिमेत्यत्रापह्नुतिः ॥ २८ ॥

रम्यास्वित्यादि । उन्मुखं लीलामालोकमानाः । उन्मुखावलोकनं
 हर्म्यावलीनां गगनचारिवीथ्या अप्युपरितनत्वात् । यौवनानां युवतिगणानां,

आसाञ्चक्रे सशक्रं सकलरिपुमदस्तम्भिदोःस्तम्भशुम्भत-

ससांमोराशिभङ्गप्रकरपरिलसद्विश्वविश्वम्भरोऽसौ ।

हस्ती चांस्तेयमादप्रसरविरहितो विश्रुते हंस्तिनाख्ये

मुत्रामात्रांसमित्रे सुखमथ नगरे तत्र सत्रां कलत्रैः ॥ ३० ॥

विकुञ्जनोऽथ संजज्ञे तस्मादरिषिभञ्जनः ।

उददौकन्त चैतस्मादजमीढादयस्त्रयः ॥ ३१ ॥

ग्रौढधीरजमीढोऽयमूढमोदमुदूढवान् ।

धूमिनीं माननीयाङ्गीं मानिनीं मेदिनीपतिः ॥ ३२ ॥

अनुकूलामनुरूपामभिरूपां धूमिनीं कमनिरूपां ताम् ।

रमयन्नश्चितरागं कञ्चन कालं स वीर्यमदधादस्याम् ॥ ३३ ॥

पुंवद्भावाभावे रूपम् । विस्मयन्ते स्म विस्मितवन्तः । तरणिकिरणप्रसरणाभावात्
लोकालोकपर्वतापरार्धे सर्वदावस्थितमपि तमस्सञ्चयं लुञ्चति स्म अपनीतवान् ।
'लुञ्च अपनयने' शप् ॥ २९ ॥

आसाञ्चक्र इत्यादि । आसितवान् । 'दयायासश्च' (पा० सू० ३-१-३७)
इत्याम्प्रत्ययः । सशक्रं शक्रेण तुल्यः । सादृश्येऽन्ययीभावः । आस्तेयमादः
धनमवो मदः । 'मदोऽनुपसर्गे' (पा० सू० ३-३-६७) इति केवलान्मदे-
रन्विहितोऽपि 'सध मादस्थयोः-' (पा० सू० ६-३-९६) इति निपातना-
न्मादः ॥ ३० ॥

विकुञ्जन इत्यादि । उददौकन्त उत्पन्नाः । 'दौकृ' गत्यर्थः ॥ ३१ ॥

ग्रौढ इत्यादि । धूमिनीं नाम उदूढवान् उपयेमे ॥ ३२ ॥

अनुकूलामित्यादि । अभिरूपां सर्वज्ञां, "प्राप्तरूपसुरूपामभिरूपा बुध-
मनोज्ञयोः" इत्यमरः । कमनिरूपां प्रशस्तां कमनीम् । प्रशंसायां रूपम् ।
'धरूप-' (पा० सू० ६-३-४३) इति ङीपो ह्रस्वः । अदधाद्
आहितवान् ॥ ३३ ॥

अनन्तरभियमखिलजनप्रोदजनने वैजनने मासि समुपागते निजा-
भिमतदैवतभावनाभिरतमना धूमिनी मनोजवमदोषोपशोभितं निज-
तेजोनिस्सरणनिश्शोभीकृतराजहंसं विरचितगोत्रास्पर्शनक्षत्वाभिख्यात-
मद्भुतात्मकमृक्षमात्मभवमवीभवत् ॥

ततश्च,

एतस्मिन्नेधमाने स हि कवचहरे देवदेश्ये तनूजे

राजा स्वं राज्यभारं प्रकृतिपरिषदां दत्तमोदे न्यधत्त ।

मात्रा पित्रा च सत्रा सुखमिह निवसन् पचने तत्र तले

गोत्रामेकातपत्रां स च विशदयशःश्वेतिताशेषविश्वः ॥ ३४ ॥

धरित्र्या विधिवत् त्राणं पुत्रे तत्र वितन्वति ।

जरठस्त्वजमीढोऽयमादौकिष्ट त्रिविष्टपम् ॥ ३५ ॥

अनन्तरमित्यादि । वैजनने मासि । “सूतिमासो वैजनन” इत्यमरः ।
मनोजवं पितृसदृशम्, “मनोजवः स्यात् पितृसन्निभः” इत्यमरः । अदोषोप-
शोमितम् अदोषः दोषरहितः अत एवोपशोमितः, दोषा रक्षितश्च । “क्षपा
त्रियामा क्षणदा निशीथिनी निशा च दोषा रजनी च यामिनी” इति
शब्दरत्नाकरः । निजतेजोनिस्सणेन निश्शोभीकृता राजहंसा राजश्रेष्ठा येन सः,
निश्शोभीकृतौ राजहंसौ चन्द्रसूर्यौ येन तम् । विरचितं गोत्रायाः गोसमूहस्य
भुवो वा स्पर्शनं दानं येन, भूस्पर्शनं च । क्षत्रेषु मध्ये अभिख्यातं, नक्षत्रमित्य-
भिख्यातं च । एवंभूतत्वादद्भुतात्मकं ऋक्षमात्मभवं ऋक्षनामानं पुलं, ऋक्षं
नक्षत्रं च । अवीभवत् भावयति स्म । ‘णिश्चि-’ (पा० सू० ३-१-४८)
इति चङ् ॥

ततश्च,

एतस्मिन्नित्यादि । एधमाने वर्धमाने । कवचहरे, वर्मधारणात् ।

‘वयसि च’ (पा० सू० ३-२-१०) इत्यच् । देवदेश्ये देवकल्पे । ‘ईषदसमाप्तौ’
इति देश्यः । तत्रे पालयामास ॥ ३४ ॥

धरित्र्या इत्यादि । जरठः वृद्धः । आदौकिष्ट प्राप्तवान् ॥ ३५ ॥

ततः कृतलक्ष्णोऽयमृक्षो विपक्षकक्षदहनदक्षमीष्मप्रतापपावको-
ष्मायमाणो न्यक्षेण निरीक्षिताक्षीणधर्मशास्त्रः समस्तासु नीतिषु नितरा-
मवधारिती दर्पकदर्पापसर्पक्रमधुरकान्तिभरनिरस्तसमस्तमानिनीजन-
मानसारः तनयाननावलोकनमनोरथान्तरत्तरीं राथन्तरीं तरणीतलतिल-
कायमानां तरुणीमणीं परिणीय रमणीयरूपयानया सह रममाणः पारा-
वारपरिवमखण्डं भूमण्डलं भुनक्ति स ॥

अभिपातिनो द्विजातीनभियातीनपि पुरा प्रसादयते ।

यमयन्नयं नियमयन् नियमेन कृपायुतो महीपालः ॥ ३६ ॥

ऋक्षं तं नृपमृक्षकल्पमनिशं सूर्याप्तशोभोदयं

राजत्पुष्करभासुरास्यममलं स्थित्येकसक्तं सदा ।

नित्योपस्थितराजमण्डललसत्पार्श्वप्रदेशं भृशं

नन्दन्ति स सदा समीक्ष्य वसतौ कालप्रतीक्षा जनाः ॥ ३७ ॥

तत इत्यादि । ऊष्मायमाणः ऊष्माणमुद्धमन् । “बाष्पोष्मभ्याम्—”
(पा० सू० ३-१-१६) इति क्यङ् । न्यक्षेण कात्स्न्येन । “प्रकृत्यादिभ्य उप-
संख्यानम्” (वा०) इति वृतीया । तत्र ‘न्यक्षकात्स्न्यादिभ्यः क्रियाविशेषणे’
(स० क० ३-१-२१६) इति क्रियाविशेषणत्वम् । नीतिषु, ‘क्तस्येन्विषयस्य—’
(वा०) इति सप्तमी । अवधारिती अवधारितमनेनेति विगृह्य ‘इष्टादिभ्यश्च’
(पा० सू० ५-२-८८) इतीनिः । तनयोदयरूपस्य मनोरथान्तरस्य मनोरथ-
विशेषस्य तरीं नावम् । भुनक्ति स रक्षितवान् ॥

अभिपातिन इत्यादि । आपतनशीलान् द्विजातीन् ब्राह्मणान् । अभि-
यातीन् शत्रून्पि प्रसादयते पुरा प्रसन्नानकरोत् प्रकर्षेण सादयुक्तांश्च । यमयन्
भोजयन् । ‘यमोऽपरिवेषणे’ (ग० सू०) । ‘यम उपरम’ इत्यग्रे । अयं परिवेषणाद्
भोजनाया अन्यत्वामन्तोऽपि न मिदिति माधवः । नियमयन् नियमं कुर्वन् ।
निगृह्णान इत्यर्थः । अवन्तान्नियमशब्दात् ‘तत्करोति—’ इति णिचि ‘नियमय-
न्नि’ति माधवः । कृपया युत अयुतश्च ॥ ३६ ॥

ऋक्षमित्यादि । ऋक्षकल्पं प्रायेण नक्षत्रसदृशम् । सूर्यात् सूरिभ्यश्च
आप्तः शोभोदयो यस्य तत्, तं च । राजत्पुष्करे निर्मेधगगने भासुरा आस्रा

अचलामचलात्मैवमखिलामपि पालयन् ।

बभूव भूमिपालोऽयं पुत्रवानप्यपुत्रवान् ॥ ३८ ॥

अनन्तरमनुदिनममलगाङ्गेयसङ्गिशृङ्गे रजतखचितसुरपुटैर्विशद-
तरकौशेयवरास्तृतसमस्तावयवैः सवत्सकैः सौधेनुकैरयाथाकथाचैराचोप-
चैरकुप्यैः कुप्यैरविकुप्यन्निवार्थसार्थाय निजधर्मनिवर्तनैकाभिप्रायान्
विप्रानविभ्रान्तहृदयमभिप्रायमभिप्रायमपरानपि जनानभिप्रेतवितरणै-
रभिप्रायमभिप्रायं, किञ्च, सादरोदञ्चितया खादतमोदतयाश्रीत-

स्थितिर्यस्य तत्, राजत्पुष्करमिव शरत्पद्ममिव भासुरमास्यं यस्य तं च । सदा-
स्थिताववस्थाने एकस्यां सक्तं गतिरहितमित्यर्थः । स्थितौ पालने च । नित्यं
व्यवस्थया प्रतिदिनं च । उपस्थितेन राजमण्डलेन चन्द्रमण्डलेन, राजसमूहेन च
लसन् पार्श्वप्रदेशो यस्य तत्, तच्च । वसतौ रात्र्यां, राजधान्यां च । “वसती
रालिवेश्मनोः” इत्यमरः । कालं नाडिकायामादिकम्, अवसरं च प्रतीक्षन्ते
जिज्ञासन्ते, प्रतिपालयन्त इति च, कालप्रतीक्षाः ॥ ३७ ॥

अचलामित्यादि । भूमिं पुनात्यृणापकरणादिति पुत्रः, तं वाञ्छतीति
पुत्रवान् । ‘वाञ्छि इच्छाया’मित्यस्मान्नुमि ‘किप् च’ (पा० सू० ३-२-७५)
इति सोपपदनिरूपदसाधारणे कर्तरि क्पि तस्य लोपे ‘छ्वोः शूडनुनासिके च’
(पा० सू० ६-४-१९) इति श् इत्यादेशे संयोगान्तलोपे रूपम् । पुत्रोऽस्यास्तीति पुत्र-
वान् । ‘तदस्य-’ (पा० सू० ५-२-९४) इति मनुप् । तस्मादन्योऽपुत्रवान् ॥ ३८ ॥

अनन्तरमित्यादि । गाङ्गेयसङ्गिशृङ्गेः सुवर्णबद्धविषाणैः । सौधेनुकैः
सुधेनुसमूहैः । ‘अचित्त-’ (पा० सू० ४-२-४७) इति ठक् । ‘जङ्गलधेनुवल-
जान्तस्य विभाषितमुत्तरम्’ (पा० सू० ७-३-२५) इति उत्तरपदस्य वा वृद्धिः
पूर्वपदस्य नित्यम् । अयाथाकथाचैः यथाकथाचेत्यनादरेऽव्ययसमुदायः ; अना-
दरेण दीयमानानि याथाकथाचानि तेभ्योऽन्यानि अयाथाकथाचानि । आचोपचैः
आचितैरुपचितैश्च आर्जितैः परिवृद्धैश्च । अकुप्यैः कुप्यैश्च । ‘अकुप्यं मणि-
मुक्तादि कुप्यं वस्त्रादि चेप्यते ।’ अर्थसार्थाय, ‘ऋधद्रुह-’ (पा० सू० १-४-३७)
इति संप्रदानसंज्ञा । विप्रानभिप्रायमभिप्रायं संप्रदानीकृत्य संप्रदानीकृत्य, एतानि

पिबतया चाशुवानेन मोदवेगेन विवशमानसानशनायतोऽस्त्रि-
लानपि जनानहर्निशं यथारुचि रुचिरतरेण चतुरगणभावितेन गुण-
भावितेन चतुर्विधेन भोजनेन भोजंभोजमपि महीयांसमनेहसं मही-
पतिरयमतिवाहयामास ॥

क्षेत्रव्रातान् वितेने दिशि दिशि महितानच्युतश्रीसमेतान्

भक्त्या चाम्यर्णतोयाः पुरुतरविभवा भुक्तिशाला विशालाः ।

कूपानत्युज्ज्वलापानुरुतरसरसीर्विश्वचेतोभिरासा-

नारामांश्चैष धन्यः प्रतिसरणि धरण्यां निचङ्कन्यते स्म ॥ ३९ ॥

तृष्णजोऽथ जनान्मुष्णदुष्णांशुकिरणोष्णताम् ।

पुष्करं पुष्कलरसं प्रपास्वापीप्यदप्यसौ ॥ ४० ॥

विप्रेभ्यो दत्त्वेत्यर्थः । अपरानपि जनान् अमिप्रायममिप्रायं अमितर्प्यामितर्प्यं ।
‘प्रीन् तर्पणे’ । खादत मोदत इति नियोगः सातत्येन यस्यां सा खादतमोदता
तया । मयूरव्यंसकादौ ‘आख्यातमाख्यातेन क्रियासातत्ये’ (वा०) इति क्रिया-
यामन्यपदार्थे सातत्ये द्योत्ये तिङन्तः तिङन्तेन समस्यते । एवमश्नीतपिबत-
येति । अशुवानेन व्याप्नुवता । अशनायतः बुभुक्षितान् । चतुरगणैः विदग्ध-
पाचकैः । भावितेन उत्पादितेन । गुणभावितेन माधुर्यादिगुणप्राप्तेन । भोज्य-
भक्ष्यपेयलेह्यभेदात् चतुर्विधेन भोजनेन अन्नसामान्येन भोजंभोजं भोजयित्वा
भोजयित्वा । अतिवाहयामास यापयामास ॥

क्षेत्रेत्यादि । क्षेत्रव्रातान् बहून् देवालयान् । अच्युतश्रीसमेतान् चित्र-
विशेषादिना अन्यूनशोभायुक्तान् । अच्युतेन विष्णुना श्रिया लक्ष्मीदेव्या च
युतानिति वा । उपलक्षणमेतन्महेश्वरषण्मुखादीनाम् । अत्युज्ज्वला निर्मला आपो
येषु ते अत्युज्ज्वलापाः । ‘ऋक्पूः—’ (पा० सू० ५-४-७४) इति समासा-
न्तोऽकारप्रत्ययः । प्रतिसरणि सरण्यां सरण्यां, सरणिर्मार्गः, वीप्सायामव्ययी-
भावः । निचङ्कन्यते स्म निखातवान् ॥ ३९ ॥

तृष्णज इत्यादि । तृष्णजः अमिलाषुकान् । ‘स्वपितृषोर्नजिङ्’ (पा० सू०
३-२-१७२) इति नजिङ् । पुष्करं पानीयम् । प्रपासु पानीयशालिकासु,

अचिरादेव पश्येयं रुचिरं तनयाननम् ।

सदैवमर्थनां कुर्वन् स दैवं समुपास्त च ॥ ४१ ॥

अनन्तरमचिरेणैव कालेन राथन्तरीयमेवंविधविविधपुण्यपूरदूरी-
कृतदुरितनिकरेण तेन निजदयितेनाहितं गर्भं विभाराम्बभूव ॥

उपचेस्क्रीयमाणः स संस्कारैः समयोचितैः ।

क्रमतो ववृधे गर्भः प्रमदो जगतामपि ॥ ४२ ॥

वीर्योदग्रार्यमादिग्रहगणमहनीयेऽथ दिष्टे विशिष्टे

प्रासोष्टाविष्प्रमोदा निखिलजनमनोनन्दनं नन्दनं सा ।

पश्यन्नास्येन्दुमस्य प्रमदजलनिधौ साधु मञ्जन्मपि द्रा-

गामज्ज्य द्युमज्जातं निरवधि स दिशन् जातकर्म व्यतानीत् ॥ ४३ ॥

प्रपिबन्ति अस्यामिति प्रपा । घञर्थे कविधानं 'स्थास्त्रापाव्यथिहनिगुध्यर्थ'मिति
घञर्थे कः । आपीप्यत् पाययति स्म । 'पा पाने', अस्माणिचि लुङि चङि
पायशब्दे द्विरुक्ते हलादिशेषे सति 'लोपः पिबतेरी चाभ्यासस्य' (पा० सू०
७-४-४) इत्युपधालोप अभ्यासस्येत्वं च ॥ ४० ॥

अचिरादित्यादि । क्षणात् पश्येयं, प्रार्थनायां लिङ् । समुपास्त सम्य-
गुपासनां कृतवान् ॥ ४१ ॥

अनन्तरमित्यादि । विभाराम्बभूव बभार । 'भीही-' (पा० सू०
३-१-३९) इत्याम्प्रत्ययः श्लुवद्भावश्च ॥

उपचेस्क्रीयमाण इत्यादि । अत्यर्थमुपस्क्रियमाणः । उपस्कारो गुणा-
न्तराधानम् । 'उपात् प्रतियत्न-' (पा० सू० ६-१-१३९) इति प्रतियत्ने सुट् ।
सुटो बहिरङ्गलक्षणस्यासिद्धत्वादभक्तत्वाद्वा संयोगादिलक्षणस्य 'थङि च'
(पा० सू० ७-४-३०) इति गुणस्याभावात् 'रीङ्कृतः' (पा० सू० ७-४-२७) इति
रीङ् । समयोचितैः तत्तन्मासयोग्यैः ॥ ४२ ॥

वीर्येत्यादि । वीर्योदग्रो बलसम्पूर्णः, परमोच्चगत इत्यर्थः । "उच्चत्तिकोण-
स्वसुहृच्छत्रुनीचगृहार्कैः । शुभं सम्पूर्णपादोनदलपादाल्पनिष्फलम् ॥" इत्युक्त्या
परमोच्चगानामेव बलसम्पूर्णत्वम् ।

पोतेनानेन भुवने महितेन महीपतिः ।

स मनोरथपाथोधिं ततार तरसा ततः ॥ ४४ ॥

धाम्ना समेतमेतं स नाम्ना संवरणं नृपः ।

आम्नातवान् पुरोधोभिराम्नायनिरतैः समम् ॥ ४५ ॥

अवरीवृषीदरिवनितामुखसरसिजकम्रकान्तिहरणचणः ।

ऋक्षकुलाध्यक्षोऽयं बालो बालेन्दुवद् गृहीतकलः ॥ ४६ ॥

अनेन हि भुजेनैव चक्रिणो महिमा हतः ।

कथमस्योपमानत्वं लभेरन्नपरे सुराः ॥ ४७ ॥

“अजवृषभमृगाङ्गनाकुलीरा झषवणिजौ च दिवाकरादितुङ्गाः ।

दशशिखिमनुयुक्तिथीन्द्रियांशैस्त्रिनवकविंशतिमिश्च तेऽस्तनीचाः ॥”

ग्रहगणेति गणशब्देन ग्रहपञ्चकाद्युच्चस्थितिरुक्ता । “सुखिनः प्रकृष्टकार्या राज-
प्रतिरूपकाश्च राजानः । एकद्वित्रिचतुर्भिर्जायन्तेऽतः परं दिव्याः ॥” एवमस्य
दिव्यत्वाल्लोकातिशायिनी भाग्यसम्पत्सूच्यते । दिष्टे काले प्रासोष्ट प्रसूतवती ।
द्युम्नजातं द्रविणसमूहम् । व्यतानीद् अकरोत् ॥ ४३ ॥

पोतेनेत्यादि । पोतेन बालेन, भुवेन च । भुवने लोके, जले च ।
महितेन पूजितेन । जले पूजितत्वं सुखतरणक्षमत्वं, तत्तु बृहत्त्वम् । मनोरथ-
मेव पाथोधिम् ॥ ४४ ॥

धाम्नेत्यादि । आम्नातवान् उक्तवान् । पुरोधोभिः “पुरोधास्तु पुरो-
हितः” इत्यमरः ॥ ४५ ॥

अवरीवृषीदित्यादि । क्रमेणात्यर्थं प्रवृद्धोऽभूत् । ‘वृधु वृद्धौ’ यङ्-
लुगन्ताल्लङ् । अरिवनिताः शत्रुवनिताः, तासां सरसिजमिव यन्मुखं तस्य कान्ति-
हरणेन प्रसिद्धः । अरिवनिताश्चक्रवाकस्त्रियश्च, तासां मुखस्य सरसिजस्य च ।
ऋक्षकुलस्य ऋक्षवंशस्य, नक्षत्रसमूहस्य च । बालेन्दुवद् बालचन्द्र इव । कलाः
चतुष्पष्टिकलाः, षोडशभागश्च ॥ ४६ ॥

अनेनेत्यादि । चक्रिणः विष्णोः, भुजगवरस्य च ॥ ४७ ॥

पिताथ ग्रहितः प्रजाविनयने वित्रासयन् विद्विष-

स्तन्त्रावापपटुर्वशी लघु वशीचक्रे स चक्रं भुवः ।

अर्थिभ्योऽर्थचयं व्यशिश्रणदपि श्रद्धालुराशान्तरा-

दायद्भ्यः सदयं यथा बहुतृषोपपन्नाः कणेनऽन्निमे ॥ ४८ ॥

सदार्थिवेदं बहुरिक्थजातं देहीयमाने खलु मानवेन्द्रे ।

मुक्तां स्ववाच्येन तदार्थिशब्दो निरर्थतामात्मनि सन्न्यधत् ॥ ४९ ॥

शिरस्पदे वसन्नेव दिवस्पतिवनस्पतिः ।

अधस्पदास्पदोऽस्यासीदपरस्परदानतः ॥ ५० ॥

पितृेत्यादि । तन्त्रं स्वविषयव्यापारः । आवापो मण्डलव्यापारः । व्यशि-
श्रणद् दत्तवान् । आयद्भ्यः आगच्छद्भ्यः । अर्थिभ्यः 'अर्थादसन्निहिते' (वा०)
इतीनिः । 'अभिधानशक्तिस्वाभाव्याच्चात्राभिलाषवानेवोच्यत' इति न्यासः ।
बहुतृषाया उपपन्ना आश्रयभूताः, बहुविधतृष्णातान्ता इत्यर्थः । 'उपपन्न आश्रय'
इति निपातः । कणेऽन्नन् श्रद्धाप्रतिपातमकुर्वन् । 'कणेमनसी—' (पा० सू०
१-४-६६) इति गतित्वात् 'ते प्राग्—' (पा० सू० १-४-८०) इति कणेशब्दस्य
प्राक्प्रयोगः । कणेमनश्शब्दावभिलाषार्थौ, तस्य हतिमकुर्वन्नित्यर्थः ॥ ४८ ॥

सदेत्यादि । अर्थिवेदं यानर्थिनो जानाति लभते विचारयति वा
तेभ्यस्सर्वेभ्य इत्यर्थः । 'कर्मणि दृशिविदोः—' (पा० सू० ३-४-२९) इति
णमुल् । रिक्थजातं द्रविणसमूहम् । देहीयमाने पौनःपुन्येनात्यर्थं दिशति सति ।
अर्थीतिशब्दोऽर्थिशब्दः । स्वस्य वाच्यभूतेन दुर्गतेन मुक्तां बहुधनत्वात् त्यक्तां
निरर्थताम् अर्थरहितत्वम् । अर्थोऽभिधेयं, द्रविणं च । आत्मनि सन्न्यधत्, तथा
त्यक्ता चेद्दीनामिमामहं परिगृह्णामीति कृपालुतयेवात्मन्याहितवानित्युत्प्रेक्षा
व्यज्यते । अर्थिशब्दोऽभिधेयरहितोऽभूत् । अर्थी सन् भुवि कोऽपि नास्तीति
भावः ॥ ४९ ॥

शिरस्पद इत्यादि । शिरस्पदे उपरितने स्थाने । अधस्पदं अधोगतं
स्थानमास्पदं यस्येति बहुव्रीहिः । अत्रोभयत्रापि मयूरव्यंसकादित्वात् समासे
'अधःशिरसी पदे' (पा० सू० ८-३-४७) इति विसर्जनीयस्य सकारः ।

अच्छादच्छयशा द्विषो धृतरुषः सागच्छविच्छायतः

पाञ्चालान् स पुरोहितीकृतवसिष्ठेद्वप्रतापानलः ।

नीतिज्ञः पुनरीतिभीतिरहितां सम्पूर्णसम्पद्वर्ती

सप्तद्वीपवतीमपीपलदपि क्षमामण्डलीं क्षमापतिः ॥ ५१ ॥

ततश्च,

शत्रुनिकरशौर्यशिखरिशातनशतधारधुरन्धरोदण्डदोर्दण्डमुष्टि-
कुण्डसन्धुक्षितकौक्षेयकाशुशुक्षणिवषट्कृतबहुक्षतजघृतोक्षितविपक्षमाही-
क्षितमुण्डतण्डामिधपुरुपुरोडाशप्रतिपदोक्तसमराध्वराक्षीणदीक्षः, मृत्यु-
ञ्जयधनञ्जयाविव प्रकटिताहीनभूतिराजी, नारायणरावणाविव परमहित-

दिवस्पतिवनस्पतिरिति पारस्करप्रभृतिवात् सुट् । दिवस्पतीति 'तत्पुरुषे कृति-'
(पा०सू० ६-३-१४) इति बहुलोक्तेरलुक् । अपरस्परम् अविच्छेदेन प्रवृत्तं दान-
मपरस्परदानं, 'अपरस्पराः क्रियासातत्ये' (पा०सू० ६-१-१४४) इति सुट् ।
क्रियासातत्ये सततत्वे द्योत्ये । अत्र लिङ्गाद्यतन्त्रमिति टीकासर्वस्वे ॥ ५० ॥

अच्छादित्यादि । अच्छात् खण्डितवान् । 'छो छेदने' ।
'विमाषा घ्राघेट्-' (पा०सू० २-४-७८) इति सिचो विमाषालुक् । धृतरुष
इति द्वितीयान्तः प्रथमान्तो वा । साग् झटिति । "साग्झटित्यञ्जसाहाय
मङ्क्षु द्राक् सपदि द्रुतम्" इत्यमरः । अच्छविच्छायतः आमिसुख्येन गच्छतः ।
ईतिभिः, "अतिवृष्टिरनावृष्टिर्मूषिकाः शलभाः शुकाः । अत्यासन्नाश्च राजानः
षड्भेदे ईतयः स्मृताः ॥" भीतिमिश्र, "आयुक्तकेभ्यश्चोरेभ्यः परेभ्यो राज-
वल्गमात् ! पृथिवीपतिलोभाच्च प्रजानां पञ्चधा भयम् ॥" अपीपलद् रक्षितवान् ।
'णिश्चि-' (पा०सू० ३-१-४८) इति चङ् ॥ ५१ ॥

ततश्च,

शत्रु इत्यादि । करकाण्डमुष्टिरूपे कुण्डे । वषट्कृतं हुतम् । माहीक्षितं
माहीक्षितसमूहः । 'तस्य समूहः' (पा०सू० ४-२-३७) इत्यण् । मुण्डतण्डा
मुण्डमाला, मुण्डसमूह इत्यर्थः । पुरोडाशो हविर्विशेषः । प्रतिपदोक्ता कण्ठोक्ता ।
मृत्युञ्जयो हरः । धनञ्जयोऽग्निः । अहीनाः सर्पश्रेष्ठाः भूतिराजिश्च अहीनभूति-

दानवारी, वृद्धश्रवा इव वर्धिताविपक्षोऽपि वर्धितविपक्षः, आकाश इव राजहंसाश्रितः, राजहंस इव मानसं गतः, मानसमिव गुरुतरतरोभृद्, गुरुरिव सुमनोगणोपासितः, सुमनोगण इव सारङ्गलोचनानन्दसन्दायी, सारङ्ग इव कमलातिलसितास्यः, कमलेव प्रमदावेशकृत्, प्रमदेव धनदानारतमनाः, धनद इव पुण्यजनपरिपूरितपुरोभागः, पुण्यजन इव हरिपराक्रमः,

राजयः, । प्रकटिता अहीनभूतिराजयो येनेति द्वन्द्वगर्भो बहुव्रीहिः । अन्यत्र प्रकटिता अहीना अन्यूना भूतिराजिर्भस्मराशिर्येन । प्रकटितया अहीनया भूत्या राजितुं शीलमस्येति 'सुप्यजातौ—' (पा० सू० ३-२-७८) इति णिनिः । परमम् अत्यर्थं हिता इष्टा दानवारयो देवा यस्य सः । परम् अत्यर्थमहिता दानवारयो यस्य स च । अत्यर्थमहितो दानवारो दानसमूहोऽस्यास्तीति च । 'अत इनिठनौ' (पा० सू० ५-२-११५) इतीनिः । वृद्धश्रवा इन्द्रः । वर्धिता छिन्नाः अवीनां पर्वतानां, "अवयवशैलमेघार्काः" इत्यमरः । पक्षा गरुतो येन सः । अविपक्षो बन्धुश्च । विपक्षः शत्रुः । 'वर्धं छेदनपूरणयोः' । राजहंसाभ्यां चन्द्रसूर्याभ्याम् आश्रितः, राजश्रेष्ठैश्च । राजहंसः पक्षिविशेषः । [मानसं गतः] मानसं मानससरः गतः प्राप्तः, मानेन सङ्गतश्च । मानसं मन इव [गुरुतरतरोभृद्] गुरुतरम् अतिबृहद्, तरो वेगः, बलं च । गुरुर्वृहस्पतिरिव । [सुमनोगणोपासितः] सुमनोगणाः देवाः, सन्तश्च । सुमनोगणः पुष्पसमूह इव । सारङ्गलोचनानां अमरचक्षुषाम्, अङ्गनानां च । सारङ्गः मत्स्य इव [कमलातिलसितास्यः] कमले जले अतिलसिता आस्या स्थितिर्यस्य सः, कमलमिवातिलसितमास्यं यस्य सः । कमला श्रीरिव [प्रमदावेशकृत्] प्रमदावेशः प्रकृष्टमदावेशः, तं करोतीति क्तिप् । प्रमदो हर्षश्च । प्रमदा युवतिरिव [धनदानारतमनाः] धनदे बहुप्रदे अनारतं सततं मनो यस्याः, धनदाने आरतमामीक्ष्येन रतं मनो यस्य स च । धनदः वैश्रवण इव पुण्यजना यक्षाः, सन्तश्च । पुण्यजन इव राक्षस इव हरिपराक्रमः हरिपरेषु विष्णुभक्तेषु आक्रमो यस्य सः । भावे घञ् । 'नोदात्तोपदेशस्य—' (पा० सू० ७-३-३४) इति वृद्धिप्रतिषेधः । यद्वा, हरिपराणामाक्रमः, पचाद्यच् । हरिरिन्द्र इव

हरिवि दानवारातिराजिताभ्याशः, दानवा इव कविसमाराधनाधिकमुदः,
 धराधिराजमानोऽप्यधराधिराजमानः, सुमित्रानन्दनोऽपि न लक्ष्मणः,
 लक्ष्मणोऽपि न सुमित्रानन्दनः, सुदर्शनधरोऽपि न विष्वक्सेनः,
 विष्वक्सेनोऽपि न सुदर्शनधरः, प्रद्युम्नोऽपि नाच्युतभूरः, अच्युतभूरपि
 न प्रद्युम्नः, नृत्तशाला सक्तिनर्तकीनां, दुग्धमकराकरः सद्धर्मसुधाकरस्य,
 एकान्तविनोदनस्थानं साम्राज्यलक्ष्म्याः, नन्दनारामो गुणसन्तानसन्तान-
 शाखिनां, क्रीडाचलः सकलकलाविलासिनीनां, प्रभाकरोदयः सज्जना-
 वलिपद्मिनीनां, महितमणिमन्दुरा इन्दिरापाङ्गतुरङ्गमाणां, विधुन्तुदो
 वैरिजनविरोचनस्य, मलयमहीधरो महितनयोपयोगमन्दमारुतस्य,
 मरुभूमिरयशोवारिपूरस्य, महासेतुरधर्मरतिनिम्नगाप्रवाहस्य, कालरिपु-
 रौद्धत्यकालकूटस्य, पूर्णिमाभोगो दौर्मुख्यतिमिरस्य, प्रत्युषसमयः सकल-
 दोषदोषावलीनाम्, अपरनृपदुरापतरापासगुणपूरविस्मायितविश्वलोकः
 स विश्वम्भराधीश्वरः काशावलिनिकाशैराशावलयकूलंकपैरुयशोराशि-
 भिरखिलमचलातलमलमचचकासत् ॥

दानवारातिभिः देवैः राजितं, दानवारा दानजलेनातिराजितं च, अभ्याशं
 यस्य सः । दानवा असुरा इव कविः शुक्रः, विद्वांश्च । मुत् मुदा च ।
 धरायाम् अधिकं राजमानः अपि अधरः अधिराजानां मानो येन हेतुना ।
 सुमित्राया नन्दनोऽपि न लक्ष्मण इति विरोधः, सुमित्राणामानन्दन इति
 विरोधपरिहारः । लक्ष्मणोऽपि, पूर्ववद्विरोधः । लक्ष्मणो लक्ष्मीवानिति
 परिहारः । सुदर्शनधरः चक्रधरोऽपि न विष्णुरिति विरोधः । सुदर्शनस्य
 सच्छास्त्रस्य धर इति परिहारः । विष्वक्सेनोऽपि, पूर्ववद्विरोधः । विष्वक् परितः
 सेना यस्येति परिहारः । प्रद्युम्नोऽपि अच्युतात् श्रीकृष्णाद् भूर्भवनं यस्येति
 विरोधः । प्रकृष्टं द्युम्नं धनं यस्येति । अच्युतभूरपि, पूर्ववद्विरोधः । च्युता स्वहस्तात्
 पतिता तस्या अन्या अच्युता, भूर्भूमिर्यस्येति परिहारः । दुग्धमकराकरः
 क्षीराब्धिः । मन्दुरा वाजिशाला । “वाजिशाला तु मन्दुरा” इत्यमरः ।
 “पौर्णमासी तु पूर्णिमा” इत्यमरः । विस्मायितः इति पाठः, न विस्मापित इति ।
 गुणपूरस्य करणत्वात् । हेतुभये ह्यात्वं पुक् च भवतः । हेतुः प्रयोजकः । काशा

वार्धनद्धा कराभ्यां तितरिषतितरां मित्सति क्षोणिरेणू-

स्तारौघांस्तारहाराय च दिवि विततान् सञ्चिचीषत्यसंख्यान् ।

तूर्णं सौवर्णमद्रिं स च बिभरिषते मस्तकेनास्तशङ्कं

प्राज्ञम्मन्योऽस्य राज्ञो गुणगणगणने स्वेच्छयायच्छते यः ॥ ५२ ॥

नूनं मां याचकानामयमिह विभजेद् भूरिदातेति मत्वा

निर्णिक्तैरम्बरौघैर्निजतनुमपिधायैष किं गूढमास्ते ।

इत्याशङ्कामतानीदखिलतनुभृतामन्वहं हेमशैलो

देदीयादीयमानामुकनिबिडयशोमण्डलीपाण्डरात्मा ॥ ५३ ॥

बल्वजाः । अचचकासद् दीपयति स्म । 'चकासद् दीप्तौ' । ऋदित्वाद् 'नागलोपि-
शास्वृदिताम्' (पा० सू० ७-४-२) इति णौ चङि ह्रस्वाभावः । तेन सन्व-
द्भावाभावः ॥

वार्धनित्यादि । समुद्रान् तितरिषतितराम् अत्यर्थं तरितुमिच्छति ।
'इट् सनि वा-' (पा० सू० ७-२-४१) इति वेट्, सेट्त्वाद् 'इको झल्' (पा० सू०
१-२-२९) इति कित्त्वाभावः । सनन्तात् 'तिङश्च' (पा० सू० ५-३-५६) इति
तरप् । 'किमेत्तिङ्-' (पा० सू० ५-४-११) इत्यामुः । मित्सति मातुमिच्छति ।
'सनि मीमा-' (पा० सू० १-४-५४) इतीम् । 'अत्र लोपः-' (पा० सू० ७-४-५८)
इत्यभ्यासलोपः । सञ्चिचीषति सञ्चेतुमिच्छति । बिभरिषते भर्तुमिच्छति ।
प्राज्ञम्मन्यः प्राज्ञमात्मानं मन्यमानः । आयच्छते व्याप्रियते । 'आङो यम-'
(पा० सू० १-३-२८) इति तङ् ॥ ५२ ॥

नूनमित्यादि । भूरिदाता बहुप्रदः, स्वर्णदाता च । निर्णिक्तैः शोधितैः,
धवलैरिति यावत् । अपिधाय आच्छाद्य । देदीयया पौनःपुन्येनात्यर्थं यद्दानं
तथा । अमुकस्य अस्य ॥ ५३ ॥

एवमवनीविनेतरि तस्मिन् वर्धमानमहिमनि वर्तमाने सकलद्वीप-
मणिदीपायितस्य भगवतो भानुमतः संज्ञायामुदिता समस्तनिगमनिबह-
सविद्याः साविद्या यवीयसी वरीयसी तपती नाम कमनीयकान्ति-
विजिततपनीयवर्णा परमधन्या कन्या पितृसकाशादेव विदितसकल-
विद्याकलापा विकचमानयौवनमणीचक्रद्विगुणीकृतारामणीयकाङ्गवल्लिका
प्रतिदिनं प्रतिनवलतावलयविलसितविमलमणिशिलातलरुचिरसन्निवेशान्
विपिनप्रदेशान् प्रवेशं प्रवेशं विहरमाणा कदाचन हिमाचलस्य विविध-
तरुलतानिकरनिरन्तरोल्लसितपल्लवतल्लजोल्लोचनिवार्यमाणतरणिकिरण-
प्रसरणाम् अनेकनाकनारीजनाधिष्ठितामत्युन्नतामधित्यकाभुवमवाप ॥

ततश्च,

तेषु तेषु सुजातेषु शृङ्गजातेषु सा मुदा ।

विचरन्ती विशालाक्षी विजहारासहायिनी ॥ ५४ ॥

इति श्रीमानवेदविरचिते चम्पुभारते

सप्तमः स्तवकः ॥

एवमित्यादि । मणिदीपायितस्य मणिदीपवदाचरतः । संज्ञायां नाम
भार्यायाम् उदिता जाता । विकचमानं विकसत् । शानच् । मणीचं पुष्पं,
“मणीचमग्रहस्तेऽपि पुष्पमौक्तिकयोरपि” इति वैजयन्ती । पल्लवतल्लजान्येवो-
ल्लोचः वितानम् ॥

ततश्च,

तैष्वित्यादि । सुजातेषु सुन्दरेषु ॥ ५४ ॥

इति श्रीमानवेदविरचितस्य चम्पुभारतस्य

टिप्पणे कृष्णीये सप्तमः स्तवकः ।



अष्टमः स्तवकः ।

आरूढो घोटकाग्रं स च नरपतिराधातुमाखेटखेलां
दोर्दण्डाहिण्डमानप्रगुणशरवरोदण्डकोदण्डकाण्डः ।
शौवेनाशून्यपार्श्वः कलितरुचि तदा सानुगोऽस्यैव दैवा-
न्मेनाजानेर्जनानां भयजनकमरं द्रागरंहीदरण्यम् ॥ १ ॥

तदनु तापसजनतपोविघ्ननिघ्ननिखिलसत्त्वनिवहान् निजिघृक्षु-
र्विशङ्कटहरितकङ्कटविशोभमानविशालतरदोरन्तरालो मुखतीयेन पार्श्व-
तीयेन च मुखरेण जालिकजालेन श्वागणिकगणेन च सह मृगसम्बद्धं
पाद्वतमद्वा गवेषयन् विपमेण धावन् अम्बुदकदम्बचुम्बिमृङ्गनिकुरुम्ब-
निकुम्बिताम्बराडम्बरस्य तस्य धराधरस्य निरन्तरस्थिततरुनिकरशाखा-
शतान्धकारितान्तरालम् अत्युन्नतमधित्यकादेशमधिरुह पत्रिनिकर-
निकुचनिपतितपोलिवातायुवातमृगेहामृगमृगराजमुखमृगोत्कराणां करङ्क-
सङ्घैरसङ्घैरतिभयङ्करं मृगयाकर्म निर्माति स्म ॥

अथ तपतीदर्शनस्य द्वारमुपघाटयति---आरूढ इत्यादि । घोटकाग्रं
तुरगवरम् । आखेटखेलां मृगयालीलाम् । आहिण्डमानेन प्राप्तेन । शौवेन
शुनां समूहेन । 'खण्डिकादिभ्यश्च' (पा० सू० ४-२-४५) इत्यञ् । अनण्त्वाद्
'अन्' (पा० सू० ६-४-१६७) इति प्रकृतिभावाभावः । अस्यैव तपतीविह-
रणाधिकरणतया पूर्वमुक्तस्य । मेनाजानेः हिमवतः । अरंहीद् गतवान् ।
'रहि गतौ' ॥ १ ॥

तदन्वित्यादि । तपोविघ्नो निघ्नोऽधीनो यस्य । निजिघृक्षुः निग्रहीतु-
मिच्छुः । कङ्कटः कवचः । मुखतीयं मुखे भवम् । पार्श्वतीयं पार्श्वयोर्मवम्,
गहादौ 'एकमुखपार्श्वेभ्यस्तसः' (स० क० ४-३-८८) इत्युक्तत्वात्तसन्ताच्छः ।
'अव्ययानां-' (वा०) इति टिलोपः । जालिका जालोपजीविनः । श्वागणिकाः
श्वगणेन चरन्तः । 'श्वगणादृञ्च' (पा० सू० ४-४-११) इति ठञ् । पाद्वतं
पद्गतिसमूहं, 'मिक्षादिभ्योऽण्' (पा० सू० ४-२-३८) इत्यण् । गवेषयन्

इति स तु मृगयोद्यत्कौतुकाक्रान्तचेता-

स्तुरगजवविदूरीभूतदासेरवर्गः ।

विदधदथ मृगाणां घातमुत्त्वातभाजि

प्रतिभयविपिनान्तः सञ्चरे सञ्चचार ॥ २ ॥

तदनु दुर्गममार्गनिर्गलभ्रमणभावितभूरिपरिश्रमः ।

उभयसृक्निरन्तरनिस्सरत्प्रचुरफेनमयात् प्रलयं हयः ॥ ३ ॥

ततः परेतमेतं हयमपहाय पुनरपि मृगयाकौतुकेन पदपङ्कजाभ्यामेव चङ्क्रम्यमाणो विपिन इह विहरमाणां विद्युतोऽनुहरमाणाम् अप्रतिरूप-
रूपगुणोपालब्धयौवनामारब्धयौवनां चाम्पेयसच्छायया स्वच्छतरतनु-
च्छायया उपश्लयोल्लसितवल्लीपल्लवपादपादिकं तपनीयमयमिवापादय-
न्तीमखिलजनमानसानि मोदसागरान्तरापातयन्तीमापादचूडकमनीयाम्

मार्गयन् । विषमेण धावन् विषमे धावन् । 'प्रकृत्यादिभ्यः—' (वा०) इति तृतीया । 'समविषमाभ्यामधिकरणे' । निकुम्बितः छादितः । कुम्बिः छादने । पत्तिनिकरैः शरसमूहैः । निकृत्तनिपतितानां पूर्वं निकृत्तानां पश्चात्तिपतितानाम् । 'पूर्वकाल—' (पा० सू० २-१-४९) इति समासः । करङ्काः शवशरीराणि । निर्माति स्म कृतवान् ॥

इतीत्यादि । दासेरवर्गः भृत्यसमूहः । दास्या अपत्यं दासेरः । 'क्षुद्राभ्यो वा' (पा० सू० ४-१-१३१) इति ढूक् । घातं हननम् । उत्त्वातः विषमभूभागः । सञ्चरः मार्गः ॥ २ ॥

तदन्वित्यादि । भावितः प्राप्तः । सृक्कणी ओष्ठप्रान्ते, ततो निरन्तरं यथा तथा निस्सरन् । प्रलयं निधनम् ॥ ३ ॥

तत इत्यादि । परेतं मृतम् । चङ्क्रम्यमाणः कुटिलं गच्छन् । 'नित्यं कौटिल्ये—' (पा० सू० ३-१-२३) इति कौटिल्ये यङ् । अनुहरमाणाम् अनु-
कुर्वतीम् । यौवनं युवतिसमूहः । चाम्पेयः चम्पकः । "अथ हेमपुष्पे चाम्पेय-
चम्पकौ" इति वैजयन्ती । तेन सच्छायया समानच्छायया । 'समानस्य

अधिकमहनीयां कामपि कन्यकामेष त्रिसयवेषविस्मृतनिमेषमवलोक-
यन्नन्तरिति चिन्तयामास ॥

वापी काप्यूर्ध्ववाहा शिवशिव ! सुषमापूरपीयूषयूष-
स्यन्दिन्यस्यां निमग्नं सरसिजमुपरिश्लिष्टशैवालजालम् ।
किञ्चास्मिन्नश्रिताभा कुवलययुगली दृश्यते विश्वरम्या
चित्रं चित्रं वतैवं कुहचिदपि च नो विष्टपे दृष्टपूर्वम् ॥ ४ ॥

केयं लोकाभिरामा स्फुरति वत पुरः किन्नु विद्योतितात्मा
शृङ्गाराद्वैतविद्या किमु कमलभ्रुवो नैपुणी रूपिणी सा ।
आहो लावण्यवेणी परमिह वनितारूपमालम्बमाना
किं वा भाग्येन नृणां नयनविषयतामागता दिव्यकन्या ॥ ५ ॥
गलोऽपि यूनां निगलो मनोहरा-
बुरोरुहौ हेमसरोरुहद्रुहौ ।
विलग्नमस्यास्तनुतापदं परं
तथापि हन्तातनुतापदं वत ! ॥ ६ ॥

च्छन्दसि—' (पा० सू० ६-३-८४) इत्यतः समानस्य इति योगविभागात् सः ।
वेषो व्याप्तिः । 'विष्टल व्याप्तौ' ॥

वापीत्यादि । कापि वापी दृश्यत इति शेषः । ऊर्ध्ववाहा ऊर्ध्व
प्रवहन्ती । शिवशिवेत्याश्चर्ये । स्यन्दोऽस्या अस्तीति स्यन्दिनी ॥ ४ ॥

केयमित्यादि । शृङ्गाराद्वैतविद्या विद्योतितात्मा किन्नु । अन्यथैवं मनो-
लयो नोपपद्यत इति भावः । किन्नु, तुल्यार्थनिपातानां सहोक्तावप्येकार्थतैव ।
नैपुणी रूपिणी सेत्यनेन एतादृशस्य सौन्दर्यसारस्य लेशतोऽपि कुत्ताप्यदृष्टचरत्व-
मुक्तम् । लावण्यवेणी वनितारूपमालम्बमानेत्यनेन तदैकारब्धत्वोक्त्या तस्मा-
चुर्यमुक्तम् । भाग्येनेत्यादिना कुतोऽपि न मानुषीभ्वियं रूपसम्पदुदेतीति
भावः ॥ ५ ॥

गल इत्यादि । तनुतापदं तनुतायाः स्थानम् । अतनुम् अधिकतरं तापं
ददातीत्यतनुतापदं, 'आतोऽनुपसर्गे कः' (पा० सू० ३-२-३) ॥ ६ ॥

दरोल्लसत्पेलवपल्लवाभाभरापहारे चरणौ प्रवीणौ ।
अस्या मनोज्ञौ तुलया विहीनावहो तुलाकोटियुतौ तथापि ॥ ७ ॥

विषमेषुनिषङ्गस्य सुषमां सुषमे इमे ।
विधूतकाहलीकाण्डसङ्गे जङ्गे निजङ्घतः ॥ ८ ॥

बहुना किमियं सरोरुहाक्षी त्रिजगल्लोचनलोभनाखिलाङ्गी ।
अधुना विधिना निधाय किं वा हृदयेऽसौ नयनातिथीकृता मे ॥ ९ ॥

एवं सञ्चिन्तयन् सोऽयमयात् स्मरशरव्यताम् ।
सापि विश्वैकरम्यं तं पश्यन्त्येवमचिन्तयत् ॥ १० ॥

को वा युवायमवनीतलपूर्णचन्द्रो
धन्यो गभीरमधुराकृतिरात्तधन्वा ।
उन्निद्रशारदसरोजदलायताक्षो
मन्ये स्वयं मदन एव गृहीतमूर्तिः ॥ ११ ॥

रम्याः कटाक्षा हसितं च रम्यं रम्यं मुखं रम्यमतीव वक्षः ।
रम्यं समस्तं वपुरेष चेतो हरत्ययस्कान्त इवेह लोहम् ॥ १२ ॥

दरेत्यादि । आभाभरः शोभातिशयः । तुलया सादृश्येन विहीनौ
तथापि तुलाकोटियुताविति विरोधः । तुलाकोटिर्मङ्गीर इति परिहारः ॥ ७ ॥

विषमेष्वित्यादि । सुषमां शोभाम् । सुषमे रुचिरे । काहली सुषिर-
वाद्यविशेषः । निजङ्घतः अत्यर्थं निहतः । निम्न(न्तौ? न्त्यौ) इत्यर्थः । हन्ते-
र्यङ्लुगन्ताल्लटि तसि रूपम् ॥ ८ ॥

बहुनेत्यादि । बहुना विचारेणेति शेषः ॥ ९ ॥

एवमित्यादि । स्मरशरव्यतामयादित्यनेन तात्पर्येण तस्मिन्नेव पुनःपुनः
प्रहारो द्योत्यते ॥ १० ॥

को वेत्यादि । आत्तधन्वा, 'धनुषश्च' (पा० सू० ५-४-१३२) इत्य-
नङ् ॥ ११ ॥

रम्या इत्यादि । लोहम् अयः ॥ १२ ॥

एवं निरूपयन्ती तं रूपयन्ती च सस्पृहम् ।

सेयमश्वितरोमाश्चा नम्रवक्त्राम्बुजा स्थिता ॥ १३ ॥

सोऽयं तामवगन्तुमुत्सुकतरस्वान्तोऽथ तत्सन्निधिं

मन्दंमन्दमुपेत्य मञ्जु निजगादानम्रकप्राननाम् ।

का त्वं पल्लवपेलवाङ्गि ! कृतिनः कस्यासि वा नन्दना

कस्याद् घस्सरसत्त्वसेव्यविपिनेष्वव्याकुला दीव्यसि ॥ १४ ॥

धरणिपतेरिति वाणीं तरणिसुता सा निश्म्य रम्यतराम् ।

वचनं विनमितवदनं समुदा समुदाजहारैवम् ॥ १५ ॥

रम्याकार ! स्वेरवेहि तनयां लोकप्रदीपस्य मां

सावित्र्याः सहजासि मातुरपि मे संज्ञेति संज्ञा विभो ! ।

नाम्नाहं तपती च संप्रति भवद्वाक्यामृतासेवना-

द्विज्ञातुं कुलनामनी तव ममात्युत्कण्ठते मानसम् ॥ १६ ॥

एवमित्यादि । रूपयन्ती पश्यन्ती । 'रूप रूपक्रियायाम्' । 'रूपस्य करणं दर्शनं वा रूपक्रिया' इति क्षीरस्वामी । निरूपय(न्तीतिःतीति) धातूनामनेकार्थत्वाद्विचार इति माधवः ॥ १३ ॥

सोऽयमित्यादि । कृतिनः सुकृतिनः । प्रशस्तं कृतमनुष्ठितं कर्मास्यास्तीति कृती । प्रशंसायां मत्वर्थीयः । नन्दना सुता । नन्धादित्वाल्ह्यः, टाप् । घस्सराणि हिंसाणि । 'सृघसि-' (पा० सू० ३-२-१६०) इति क्मरच् । दीव्यसि क्रीडसि ॥ १४ ॥

धरणीत्यादि । तरणिसुता तपती । समुदा मुदया हर्षेण सह वर्तमाना ॥ १५ ॥

रम्येत्यादि । अवेहि अवगच्छ । अवेहीति वृद्धिरवधेति वामनसूत्रम् । संज्ञा नाम । उत्कण्ठते उत्सुकं भवति ॥ १६ ॥

सोऽप्यूचे पृथुलोचने ! प्रथयतां वंशं विशालं विधोः
 प्रौढानां पृथिवीभुजां परिवृढस्योदारकीर्तेरहम् ।
 क्रक्षस्य प्रतिपक्षतक्षणकलादक्षस्य पृथ्वीपतेः
 पुत्रः संवरणोऽस्म्यदो वनमगामाखेटखेलोत्सुकः ॥ १७ ॥
 जातोऽहं पूर्णकामो वनभुवि मृगयामाचरन्म्वुजाक्षि!
 द्रागद्राक्षं यतस्त्वामयि ! निखिलजगल्लोचनानन्दनाङ्गीम् ।
 अप्येवं धन्यशीले स खलु पुनरहं किञ्चिदभ्यर्थये त्वां
 कुर्या मां जन्मभाजां प्रथममिह तु कः श्रेयसा तृप्तिमेति ॥ १८ ॥
 चलत्यलं चारुविलोचने ! त्वां निशाम्य शम्याकसवर्णवर्णाम् ।
 मनो ममेदं मदनीयरूपे ! चन्द्रोदयादम्बु यथाम्बुराशेः ॥ १९ ॥
 बालिके ! त्वमसि भानुनन्दना शीतभानुकुलसम्भवोऽस्म्यहम् ।
 तद्भज त्वयि निरूढसौहृदं मामनन्यजनलोलमानसम् ॥ २० ॥

सोऽपीत्यादि । प्रथयतां प्रख्यापयताम् । परिवृढस्य, 'प्रभौ परिवृढः'
 (पा० सू० ७-२-२१) इति निपातः । तक्षणं तनूकरणं, खण्डनमित्यर्थः ।
 आखेटखेला मृगयालीला ॥ १७ ॥

जात इत्यादि । अभ्यर्थये, 'अर्थ याच्नायां' चुरादिः । 'आ गर्वादा-
 त्त्ननेपदिनः' इत्यात्मनेपदी । 'प्रार्थयन्ति शयनोत्थितं प्रियाः' इति कृदन्तात्
 'तत्करोति-' इति णिचि । इह लोके ॥ १८ ॥

चलतीत्यादि । शम्याक आरम्बधः । मदयतीति मदनीयं 'कृत्यल्युटः-'
 (पा० सू० ३-३-११३) इति बहुलोक्तेः कर्तर्यनीयर् ॥ १९ ॥

बालिके इत्यादि । निरूढं प्रवृद्धम् । अन्यजने लोलं न भवतीत्यनन्य-
 जनलोलं मानसं यस्य तं, यद्वा अनन्यजनेन मन्त्रेण लोलम् । जनेर्धञि 'जनि-
 बध्योश्च-' (पा० सू० ७-३-३७) इति वृद्धिप्रतिषेधः ॥ २० ॥

ग्रीत्या प्रत्यवदच्च सा पितृपराधीनास्मि रम्याकृते !

जाने नो हृदयं च तस्य गहनं साक्षाज्जगत्साक्षिणः ।

एषा धर्मपरायणा कुलवधूवृन्देषु निन्दास्पदं

स्वातन्त्र्यं कथमङ्ग ! वासरमणोरङ्गीकरोम्यात्मजा ॥ २१ ॥

रूपं लोचनचन्द्रिका त्रिजगतां कर्णे सुधाधोरणी

वाणी विश्वविमोहनौषधिरिदं शीलं च रूपोचितम् ।

धर्माणामपि हन्त मूलभवनं वंशोऽपि ते भूपते

सर्वं चैतदयि ! प्रविश्य हृदयं धैर्यं धुनीते मम ॥ २२ ॥

नैवेह तातपरितोषणकर्मतोऽन्या

धन्याकृते ! गतिरभीप्सितसिद्धये नौ ।

तत् त्वं समाहितप्रनाः करुणापयोधि-

माराधयामुमखिलाधिहरं तपोभिः ॥ २३ ॥

एवंविधमधुरवागमृतधारासम्पातान्तरितसन्तापानलं विकचवदन-
कमलमेनम् “अयि महाभाग ! साम्प्रतमहं पितृपरिसरमेव प्रयामि ।
पराधीनेयमिति पराङ्मुखो मा भूः” इत्यादिकमुदीयमानभावभेदमुदी-
रयन्ती पदे पदे तमेव बलितकन्धरमवलोकयन्ती व्रजन्ती सवितृ-
समीपमेव समीयते स्म ॥

ग्रीत्येत्यादि । पितृपराधीना पित्रा पराधीना ॥ २१ ॥

रूपमित्यादि । सुधाधोरणी धोरणीरिञ्छोलीशब्दौ समूहार्थौ । धुनीते,
‘धूव् कम्पने’ ॥ २२ ॥

नैवेत्यादि । गतिरुपायः ॥ २३ ॥

एवमित्यादि । विकचं विकसितम् । प्रयामि गच्छामि । समीयते स्म
प्राप्तवती ॥

प्राप्य च सोत्कण्ठं सा पितुरुपकण्ठं प्रणम्य पदयुगले ।

विनमितवदनसरोजा तस्थौ निष्यन्दमानकान्तिझरी ॥ २४ ॥

उद्यत्तारुण्यविद्योतिततनुसुषमासुल्लसद्भूविलासा-

मुल्लोलापाङ्गलीलां दिनकृदथ निजामात्मजामीक्षमाणः ।

सौन्दर्यौदार्यशीलश्रुतजननवयोमाधुरीचातुरीभि-

स्तस्यास्तुल्यं पुमांसं कमपि च भुवने क्वाप्यपश्यन्नताप्सीत् ॥ २५ ॥

इत्थमुत्थितव्यथ एव गगनसञ्चरे सञ्चरन्नयमखिललोका-
धिवासिभिरप्यलंचित्रीयमाणचित्तैः तत्रतत्रोदीयमानादरं जेगीय-
मानं विश्वविश्वम्भरेश्वरविकटकिरीटकोटिघटितविशदमणिमरीचिवीचि-
विलसितविमलपदपल्लवस्य सकलसुरासुरदुरासदपराक्रमदुराक्रमस्य
अक्षीणदाक्षिण्यानुरञ्जितनिखिलजीवलोकस्य अग्रतिरूपरूपदूरीकृत-
कन्दर्पदर्पस्य सम्पादितमन्त्रसंवरणस्य संवरणस्य रसापतेरसाधारणं
गुणगणमाकर्णयन्नामोदवशंवदाशयो नूनमस्मै परमधार्मिकाय भरत-
कुलोत्तमायैव मम पुत्री शुभसवित्री विश्राणनीयेति विनिश्चित्य
तदुपायमेव चिन्तयन्ननवरतमवतिष्ठते स्म ॥

प्राप्येत्यादि । “अदृष्टविषये रागो वेदना महती च या । संशोषिणी
तु गात्राणां तामुत्कण्ठं विदुर्बुधाः” । कान्तिझरी कान्तिप्रवाहः । “रूपोपभोग-
तारुण्यैर्योऽलङ्कारोऽङ्गसंश्रयः । सा शोभा सैव कान्तिः स्यान्मन्मथाप्यायित-
च्छविः” ॥ इति भावप्रकाशः ॥ २४ ॥

उद्यदित्यादि । विद्योतिता प्रकाशिता । औदार्यं महत्त्वम् । जननं
कुलम् । माधुरी माधुर्यं, “माधुर्यं चेष्टितालापस्पर्शानां स्पृहणीयता” इति
भावप्रकाशः । अताप्सीत् सन्तप्तोऽभूत् । ‘तप सन्तापे’ सिच् ॥ २५ ॥

इत्थमित्यादि । सञ्चरो मार्गः । चिलीयमाणमाश्चर्यमनुभवत् । जेगीयमानं
पुनःपुनर्गीयमानम् । विश्वविश्वम्भरेत्यादौ परिकरः । विश्राणनीया दातव्या ।
तदुपायमेव चिन्तयन्निति, “अयाचितानि देयानि सर्वद्रव्याणि भारत !
अन्नं विद्या तथा कन्याप्यनर्थिभ्यो न दीयते ॥” इत्युक्तत्वात् ॥

संवरणस्तु तस्यां गतायां तदीयभावदर्शनसमाश्वस्तचित्तोऽपि
तदात्वोदित्वरविरहव्यथयाभिभूयमानो विवशमनास्तादृशे श्रेयसि
विघ्नशतविशङ्की विविधमिति चिन्तयन् विललाप ॥

अकाण्डे मे सद्यस्समुपनतमेतत् परिणमेत्
कथं वा निस्सत्त्वं लुठति विवशं हन्त ! हृदयम् ।
ध्रुवं यावज्जीवं प्रचुरपरितापाय हि भवेत्
तथाभूतं श्रेयो जगति पुरुषुण्यो हि लभते ॥ २६ ॥

समीरोऽयं मन्दो मदभरकलाः कोकिलरवाः
सरोजिन्यो माद्यन्मधुपकुलझङ्कारमुखराः ।
अमी बालाः साला अपि च विलसद्बाललतिका-
समाश्लिष्टाः कष्टं दवथुमिह पुष्पान्ति किमिदम् ॥ २७ ॥

संवरण इत्यादि । तदात्वे तत्काले । उदित्वरी उद्गमनशीला । विललाप,
“विलापः स्यादात्मदुःखोद्भावनातत्परं वचः” इति भावप्रकाशः ॥

अकाण्ड इत्यादि । अकाण्डे अनवकाशे । काण्डोऽवसरः । सद्यः
अतर्कितोपनतमेतद्विव्यव्यपनीतोपलम्भभूतमवस्थान्तरं कथं परिणमेत् । सुख-
रूपतया दुःखरूपतया वेत्यर्थः । निस्सत्त्वं दुर्बलं, किमपि निश्चेतुमशक्तम् ।
अत एव विवशं लुठति परिवर्तते । एवं चिन्तयन् कोट्यन्तरे हृदयं निवेशयति
ध्रुवमित्यादि । ध्रुवमिति संभावनायाम् । यावज्जीवं यावज्जीवामि तावदित्यर्थः ।
‘यावति विन्दजीवोः’ (पा० सू० ३-४-३०) इति णमुल् । उक्तमर्थं सामान्येन
द्रढयति तथाभूतमित्यादि । अत्र चिन्तावेगविषादानां शबलता ॥ २६ ॥

समीर इत्यादि । दवथुं तापम् । ‘दुदु उपतापे’ । ‘द्वितोऽथुच्’
(पा० सू० ३-३-८९) ॥ २७ ॥

करघ्रातैरेतैः क्षरदुरुतुषारैरयमहो !

ममाङ्गेष्वङ्गारानमृतकिरणो वर्षति मुहुः ।

अधीयानो नूनं निखिलभुवनश्लोषयदुतां

तृतीयस्मात्तेनादभजदतिबाल्ये हरजटाम् ॥ २८ ॥

सरो रन्ध्रान्वेषी क्षिपति विशिखानेष विषमान्

व्रणग्रन्थिस्फोटं स्फुटति हृदयं मामकमिदम् ।

विशत्यन्तर्मोहो बत विवशिताशेषकरणाः

परीतापस्तीव्रः प्रसरति च हालाहल इव ॥ २९ ॥

प्रलयदहनज्वालामालाकरालमिवाखिलं

क्रकचघटया किं वा चेतो ममाद्य विदीर्यते ।

तपनतनये ! यावत् भस्मीभवामि न वल्लभे !

शिशिरयतरामङ्गान्यङ्गैः सुधारसशीतलैः ॥ ३० ॥

करेत्यादि । अधीयानः अध्ययनस्य हेतोः, अध्येतुमिति यावत् ।

‘लक्षणहेत्वोः—’ (पा० सू० ३-२-११६) इति हेतौ शानच् । तृतीयस्मात्
‘तीयस्य—’ (वा०) इति सर्वनामसंज्ञाविकल्पः ॥ २८ ॥

सरोऽेत्यादि । व्रणग्रन्थिस्फोटं व्रणग्रन्थिरिव स्फुटति, यथा रूढ-
ग्रन्थिर्व्रणः पुनरपि स्फुटति तथा वेदनातिरेकाद् दलतीवेत्यर्थः । अत एवान्तर्मोहो
विशति । वैचित्त्ये हि सति किमपि नानुभाव्यमित्यत आह परितापस्तीव्र इति ।
हालाहलो विषभेदः ॥ २९ ॥

प्रलयेत्यादि । करालं क्रूरम् । अखिलं सर्वमपि वस्तु । क्रकचो नाम
दार्वादिविदारकोऽयोविकारविशेषः । ‘क्रकचोऽस्त्री करपत्रं स्यात्’ इत्यमरः ।
यावन्न भस्मीभवामि तावत् । शिशिरयतराम् अत्यर्थं शिशिराणि कुरु ॥ ३० ॥

हाहा ! प्रेयसि दुस्सहां मम दशमेनां न जानासि किं
 हाहा ! संवरणो गलान्तरलुठप्रागोऽधुना निर्दये ! ।
 हाहा ! मे मतिमावृणोति जगतीं कृत्स्नां च घोरं तमो
 हाहा ! किन्नु करोम्यहं विशरणो हाहा ! पतामि प्रिये ! ॥ ३१ ॥
 विविधं विलपन्नेवमवनाववनीपतिः ।
 शिथिलीभूतसर्वाङ्गो मूर्च्छितो निपपात सः ॥ ३२ ॥
 मृगयूथशरण्ये तमरण्येऽथ मृगंमृगम् ।
 सानुयात्रो महामात्रस्तत्रात्रौकत सत्वरः ॥ ३३ ॥

अनन्तरमयमखिलमहेष्वासाग्रतस्सरमात्मनः स्वामिनमश्वरहितम-
 नन्यमेवावन्यां निपतितं विसंज्ञमपि विलोक्य तत्क्षणापतिताक्षामशोक-
 विक्षोभितात्मा “हन्त ! निखिलजगदालम्बभूतस्यास्य किमेतदापतितं”-
 मिति ससंभ्रमं समभ्येत्य शनैः सुमुत्थाप्य अल्पेतरकवाटकल्पे निजभ्रुजा-
 न्तरे विधुरजनपरिचरणधुरीणमतिरुमुं प्रेमधाराधारयो धारयन् “देव !
 महानुभाव ! भुवनकल्याण ! भरतकुलार्णवपूर्णचन्द्र ! भवतो भद्रमेव
 बोभवीतु । हन्त कष्टतरा तव दशा निखिलजनमनो मोहनाङ्ग

हाहेत्यादि ॥ ‘हा विषादशुगार्तिषु’ इत्यमरः । विशरणः अन्यरक्षितु-
 रहितः ॥ ३१ ॥

विविधमित्यादि । मूर्च्छास्य सञ्ज्ञाता मूर्च्छितः । मूर्च्छा मोहः ।
 ‘तदस्य सञ्ज्ञातं—’ (पा० सू० ५-२-३६) इति इतच् ॥ ३२ ॥

मृगेत्यादि । मृगंमृगं अन्विष्यान्विष्य । सानुयात्रः अनुयातृणां समूह
 आनुयात्रं, तेन सह वर्तमानः । अत्रौकत प्राप्तवान् ॥ ३३ ॥

अनन्तरमित्यादि ॥ अग्रतस्सरं पुरस्सरं, ‘पुरोऽग्रत—’ (पा० सू०
 ३-२-१८) इति टच् । तत्क्षणं झटिति । “तत्क्षणैकपदे समे” इति निघण्टुः ।
 प्रेमभारस्य धारयो धर्ता । मोहनाङ्ग मित्रनन्दन, नन्दयतीति नन्दनः । असौ तव
 दशा निखिलमनस्तपतीत्यन्वयः । अत्र मित्रनन्दना सूर्यसुता तपती असावित्य-

मित्रनन्दनासौ तपतीति भाषिते, कासाविति सहसैव सकलदिक्षु विशिषा-
क्षमपि सपद्येवापद्यमानमोहम् ईहाविहीनमेनं विलोक्य विदोदूयमानमना
“हन्त ! महाभाग ! समाश्वसिही”ति मुहुर्मुहुरुदाजहार ॥

अश्रुकणमिश्रमुखमश्रुतगिरं तं
वीक्ष्य लघु विश्लथितविश्वधृतिबन्धम् ।
अन्तरचिचिन्तदिति मन्त्रिवृषभोऽसा-
वन्तरहितान्तरशुचान्धतरचेताः ॥ ३४ ॥

आश्वस्तोऽप्ययमाश्वस्तबोधः स्वामी ममाजनि ।
जातमेतद्वचोजातमरण्यरुदितं वत ! ॥ ३५ ॥

विद्यानां पारदृश्वा प्रतिभटपटलीकक्षकल्पान्तवह्नि-
निर्धूताम्भोधिगम्भीरिममतिमहिमा सर्वधर्मैकधाम ।
सर्वासां च प्रजानां पितृवदवनकृन्मेदिनीपार्वणेन्दुः
सोऽयं वीराग्रयायी कथमगमदिमां हन्त ! दुःस्थामवस्थाम् ॥ ३६ ॥

नेनोक्तमिति मत्वा कासावित्युक्तम् । कासौ तपतीति शेषः । विदोदूयमानम्
अत्यर्थं दूयमानम् । समाश्वसिहि ‘श्वस प्राणने’ । ‘रुदादिभ्यः सार्वधातुके-’
(पा० सू० ७-२-७६) इतीट् ॥

अश्रिवत्यादि । लघु शीघ्रम् । अचिचिन्तत् चिन्तितवान् । अन्तरहितया
आन्तरशुचा मानसेन दुःखेन अन्धतरं चेतो यस्य । “इन्दुवदना भजसनैः
सगुरुयुग्मैः” ॥ ३४ ॥

आश्वस्त इत्यादि । आशु अस्तबोधः त्यक्तबोधः । वचोजातं वचनसमूहः ।
अरण्यरुदितं निष्फलमित्यर्थः ॥ ३५ ॥

विद्यानामित्यादि । पारदृश्वा पारं दृष्टवान् । ‘दृशोः कनिप्—’ (पा० सू०
३-२-९४) इति भूते कनिप् । पर्वणि दृश्यते पार्वणः । ‘शेषे—’ (पा० सू०
४-२-९२) इत्यण् ॥ ३६ ॥

हन्ताऽयं क्लान्तवाहोऽप्यतितरमृगयालोमतः काननान्ते-
 ष्वाधावन् क्षुत्पिपासाश्रमत इह दशां नूनमेनामयासीत् ।
 एवं निर्णाय तूर्णं शिशिरतरङ्गरीशीकरैः शीर्षदेशे
 सिञ्चत्यस्मिन्नुदञ्चत्स्मृतिरथ तरसा प्रोत्थितः पार्थिवोऽसौ ॥ ३७ ॥

अथ महितलोत्थायं महितविनयं विहितचरणाभिवन्दनममन्दा-
 नन्दविकचवदनारविन्दममुं निजसचिवमलोकयन्नविलम्बमेव धैर्यमवलम्ब-
 यन्नयं पृथिवीपतिरात्तावहित्थमित्थमकथयत् ॥

राज्यं प्रति विसृज्यैतद्वसुमित्रानुयात्रकम् ।
 अनन्यः सन्निधेह्यत्र गोत्रे त्वं प्रमदास्पदे ॥ ३८ ॥

बीज्यमेनं नियुज्यैव प्राज्यभावं स भूपतिः ।
 स्वयं विचारयामास विरहातुरमानसः ॥ ३९ ॥

पाटीरपङ्कशिशिरैरतिपेलवैर्या
 गात्रैः सुधारसङ्गरीमसिचद् दृशोर्मे ।
 सा हन्त ! सन्तपति सम्प्रति मामपत्ये
 स्वां तापशक्तिमतनोत् किमु तिग्मभानुः ॥ ४० ॥

हन्तेत्यादि । क्लान्तवाहः मृताश्च इत्यर्थः ॥ ३७ ॥

अथेत्यादि । महितलोत्थायं महितलात् त्वरितमुत्थाय 'अपादान-'
 (पा० सू० ३-४-५२) इति णमुल् । महि इति ङीष्भावे रूपम् । आलम्बयन्
 आलम्बनं कुर्वन् । अवहित्थाकारगुप्तिः ॥

राज्यमित्यादि । अनुयात्रं अनुयातृसमूहम् । अनन्यः असहायः ।
 गोत्रे शैले । प्रमदस्यास्पदे । प्रमदाया इत्यपि स्फुरति ॥ ३८ ॥

बीज्यमित्यादि । "बीज्यस्तु कुलसम्भवः" इत्यमरः । प्राज्यभावं
 प्रचुरभक्तिम् ॥ ३९ ॥

पाटीरेत्यादि । पाटीरपङ्कः चन्दनपङ्कः ॥ ४० ॥

आयातु यातु भवती तपतीह चास्ता-

मित्थं सदा निगदिताजनि सा पितृभ्याम् ।

सत्यं विधातुमधुना वचनं तदेषा

मय्येवमाचरति नूनमनूनरागे ॥ ४१ ॥

किं वा विदध्यां कमिहाभिदध्यां कं वा भजेयं कं नु वा व्रजेयम् ।

विनानया पल्लवपेलवाङ्गया क्षणं पुनः संवरणो न जीवेत् ॥ ४२ ॥

केयं विचिन्ता तरसा तदुक्तां त्रयीतनोः प्रीतिकरीं तपस्याम् ।

अयं विधास्ये निजहस्तसंस्थं गवेषयेत् को मणिमापणेषु ॥ ४३ ॥

इति विपश्चितामपश्चिमो विनिश्चित्य विहितनिजनिदेशं सदेश-
मापात्यमष्टममात्यम् “अहमपत्यार्थे भगवतो भानुमतो वरिवस्यां
विधास्ये । त्वमपि यावदवसानं प्रतिगिरमिह क्वचित् प्रतिपालय” इत्य-
धिकादरमादिश्य धात्रीपतिरत्न धरित्रीधरे क्वचन पवित्रतरे धरित्री-
तलेऽयमुभयबाहु शिरसि विहिताञ्जलिरवतिष्ठमानः संश्रितजनाभीष्ट-
दायिनमखिलमुनिवरिष्ठं वसिष्ठमात्मपुरोधसं मनसा संस्मरन् कृपामृतसर-
स्वन्तं विवस्वन्तं तरसा प्रसिषादयिषुराहितेन्द्रियविनीतिः केवलतोय-
पीतिस्तातपीति स्म ॥

आयात्वित्यादि । सा पितृभ्यां मातापितृभ्याम् । तपति! आयातु, तपति!
इह आस्ताम् इति सदा तपति! तपति! इति आभाषिताजनि । अधुना तद् वचनं
सत्यं विधातुं एषा मयि एवमाचरति तपति सन्तापं करोतीत्यर्थः ॥ ४१ ॥

किमित्यादि । अभिदध्यां ब्रूयाम् ॥ ४२ ॥

केयमित्यादि । गवेषयेत् मार्गयेत् । ‘गवेष मार्गणे’, चुरादिः ॥ ४३ ॥

इतीत्यादि । सदेशमापात्यं सविधमागतम् । अपत्यार्थे पुत्रोत्पत्यर्थं
भानुमतो वरिवस्यां विधास्ये । भानुमतः अपत्यार्थे तपतीनिमित्तमिति च स्फुरति ।
प्रतिगिरं गिरौ । ‘गिरेश्च सेनकस्य’ (पा०सू० ५-४-११२) इति टच् समासान्तः ।
धरित्रीधरे पर्वते । उभयबाहु क्रियाविशेषणम् । उभाभ्यां बाहुभ्यामित्यर्थः ।
कृपामृतस्य सरस्वन्तं सागरम् । प्रसिषादयिषुः प्रसादयितुमिच्छुः । पीतिः
पानम् । तातपीति स्म अत्यर्थं तपस्तप्तवान् । यङ्लुक् ॥

एवं तातप्यमाने क्षितिभृति हृदयं विश्ववेदी तदीयं
विज्ञायोल्लङ्घ्य मार्गं सपदि मुनिवरिष्ठो वसिष्ठो दविष्ठम् ।
प्राप्तः सप्ताश्वपार्श्वं व्यनमदुरुत्तपोधाम सोऽनूनधामा
धावन्तं योजनानां त्रिशतमपि चतुष्पष्टिमेतन्निमेषात् ॥ ४४ ॥

अस्तोदग्रगदस्तोममस्तोककरुणास्पदम् ।
हस्तौ स मस्तके कुर्वन्नस्तौदमुष्टुषिस्ततः ॥ ४५ ॥

आद्यायाचिन्त्यधाम्ने निगमनिवहगम्याय नम्याय लोकै-
श्वश्वन्निशेषविश्वोदयविलयपरित्नाणदत्तादराय ।
कारुण्याद्वाय विद्रावितशमलशतायार्दनायामयाना-
मश्रान्तं संश्रितानामभयद ! भगवन् ! भानुमालिन् ! नमस्ते ॥ ४६ ॥
महत्तमतमस्तोमनिकर्तन ! विकर्तन ! ।
नमो नमस्यितपदे कन्मषोन्मथनाय ते ॥ ४७ ॥

एवमित्यादि । वसिष्ठं, वसुशब्दो नैर्मल्यगुणवचनः । प्रशस्तवचन
इत्यन्ये । तथातिशयेन वसुर्वसिष्ठ इति हरदत्तमिश्रः । दविष्ठं अतिशयेन
दूरम्, इष्ठानि 'स्थूलदूर-' (पा० सू० ६-४-१५६) इति यणादिपरं लुप्यते,
पूर्वस्य गुणश्च । तपोधाम तपसः धाम गृहम् । अनूनं धाम यस्य सः अनून-
धामा । निमेषाद् योजनानां त्रिशतं चतुष्पष्टिमपि धावन्तम् । "योजनानां
चतुष्पष्टिं निमेषात्त्रिशतं तथा । अश्वैर्गच्छति नित्यं यस्तत्पार्श्वस्थोऽब्रवीदिदम् ॥"
इति श्रीमहाभारते । अनेन पार्श्वगमनमनस्तवनानामत्यन्तदुस्साधत्वमुक्तम् ।
अनूनधामेति अत्रोपपादकम् ॥ ४४ ॥

अस्तेत्यादि । गदा व्याधयः । अस्तौत् स्तुतवान् ॥ ४५ ॥

आद्येत्यादि । गम्याय ज्ञेयाय । सर्वे गत्यर्थाः ज्ञानार्थाः । शमलशतं
पापसमूहः । आमयानां अर्दनाय विनाशकाय ॥ ४६ ॥

महत्तमेत्यादि । निकर्तनः छेदकः । नमस्यितौ पूजितौ पादौ यस्य तस्मै ।
'नमोवरिवः-' (पा० सू० ३-१-१९) इति क्यजन्तात् क्तः । उन्मथन इति
बाहुलकात् कर्तरि ल्युट् ॥ ४७ ॥

इति पनायितेन तेन प्रसादमासेदुषा ज्योतिषामीश्वरेण दयाविष्ट-
हृदयेन हृदयाविष्टमभीष्टं वरं वृणीष्वेत्यादिष्टो वसिष्ठस्तपतीनामधेयामति-
रुचिररूपधेयां तदीयां तनयामात्मैकशरणस्य संवरणस्यार्थे प्रार्थयाञ्चक्रे ॥

इत्यर्थनामस्य सदाश्र्यमानां स्वेनैव शृण्वन्नरुणो बभाषे ।

विमृग्यमाणा परमौषधिर्मे पदाग्रलग्नेति परीतमोदः ॥ ४८ ॥

राजा संवरणः सुधाकरकुलोत्तंसो विवोढा मुने !

त्वं तावद्यमिनां वरो वरयिता साक्षात्सुतो वेधसः ।

दातव्या नवयौवना पुनरियं कन्या च किन्नाम भो

धन्यात्मन्नवशिष्यते तदधुना बालेयमादीयताम् ॥ ४९ ॥

इति स निजतनूजां भानुमानानताङ्गी-

मदित मुदितचेतास्तापसोत्तंसहस्ते ।

स च नृपतिसदेशं द्वादशाहातिवाह-

व्रतचरणसमाप्तावाप्तवानाप्तकामः ॥ ५० ॥

इतीत्यादि । पनायितेन स्तुतेन । 'गुपूधूप-' (पा० सू० ३-१-२८)
इत्यायः । 'पण व्यवहारे स्तुतौ च । पन च' ॥ रूपमेव रूपधेयम् । आहू-
एकः शरणं यस्य आत्मैकशरणः । संवरणस्यार्थे संवरणनिमित्तम् ॥

इतीत्यादि । स्वेनैव आत्मनैव अश्र्यमानाम् । विमृग्यमाणा अन्विष्य-
माणा परमौषधिः । पदाग्रलग्नेति निरूप्य परीतमोदः ॥ ४८ ॥

राजेत्यादि । वरयिता प्रार्थयिता । 'वर ईप्सायां' चुरादिरदन्तः ।
साक्षाद् अव्यवधानेन ॥ ४९ ॥

इतीत्यादि । अदित दत्तवान् । 'स्थाध्वोरिच्च' (पा० सू० १-२-२७)
इतीकारः । 'ह्रस्वादङ्गात्' (पा० सू० ८-२-२७) इति सकारलोपः । द्वादश
अहानि द्वादशाहाः । 'राजाहः-' (पा० सू० ५-४-९१) इति टच् समासान्तः,
तैः अतिवाहं समाप्यम् ॥ ५० ॥

रहितं मदेन सुहितं स्वधर्मतः
 स्वहितं हृदेकनिहितं विधित्सुकम् ।
 सहितं मुदालमहितं वृषद्विषां
 स हि तं ददर्श महितं महीपतिः ॥ ५१ ॥

पश्चादस्य च विश्वमोहनतनुं विद्युल्लतोद्योतिनी-
 मायान्तीमुदितोरुसम्मदभरामानम्रकम्राननाम् ।
 लोलापाङ्गनिरीक्षितैर्निजगले नीलाब्जमालामिव
 न्यस्यन्तीं निभृतं दिनेशतनयामालोकयामास ताम् ॥ ५२ ॥

प्राप्य तं तपसां राशिं तरसा स रसाधिपः ।
 नत्वेह स्थितवान् भक्तिभारावनतकन्धरः ॥ ५३ ॥

एवं सन्तिष्ठमानं पुरत इह गुरोः पूरुवंशावतंसं
 तन्वी स्वावाप्तिहेतुव्रतचरणपरिक्षीणमक्षीणकान्तिम् ।
 गूढोद्यन्मन्दहासाङ्कुरमधुरमुखाम्भोजमुद्वेलरागा-
 दात्मानं सा दृशैव प्रतिमुहुरुपगूहन्तमालोकतैनम् ॥ ५४ ॥

आपादचूडं प्रमदा तदासीदापूर्यमाणा पुलकप्रपञ्चैः ।
 लब्धान्तरानङ्गनिरन्तरालनिखातनाराचशताचितेव ॥ ५५ ॥

रहितमित्यादि । स्वधर्मतः सुहितं स्वधर्मतृप्तम् । विधित्सुकं विधातु-
 मिच्छुम् । वृषद्विषां धर्मद्विषाम् अहितम् । “सजसा जगौ भवति
 “मञ्जुभाषिणी” ॥ ५१ ॥

पश्चादित्यादि । निभृतं गूढं न्यस्यन्तीमिव ॥ ५२ ॥

प्राप्येत्यादि । रसाधिपः नृपः । स्थितवान् स्थितः । भक्तिभारावनत-
 कन्धरः भक्तिभारेण अवनता कन्धरा यस्य ॥ ५३ ॥

एवमित्यादि । प्रतिमुहुः मुहुर्मुहुः । आलोकित अपश्यत् ॥ ५४ ॥

आपादचूडमित्यादि । सर्वेष्वङ्गेष्वित्यर्थः । लब्धान्तरः लब्धा-
 वसरः ॥ ५५ ॥

तदानेन्दुनिष्यन्दिमृदुलस्मितचन्द्रिकाम् ।

चकोरीव चकोराक्षी पायंपायमियं स्थिता ॥ ५६ ॥

वाचं वाचंयमोऽसावथ तमचकथद्वत्स ! सिद्धव्रतोऽयं

कालः क्षेमङ्करस्ते नियतमुपयमे तद्भवान् पावितात्मा ।

शैलेऽस्मिन्नेव गौरीपितरि वरगुणाढ्यङ्करण्यां धरण्यां

गृह्णीतां पाणिमस्याः श्रुतिगदितसरण्या तरण्यात्मजायाः ॥ ५७ ॥

अनन्तरं स वसुन्धरापतिरुन्धतीजानेरभिधामवधार्य परमादरं
चरणारविन्दयोरभिवन्द्य निखिलजगदात्मानं द्वादशात्मानमपि विशद-
भक्तिसार्द्रया धिया संस्मरन्नस्मिन्नेव गिरिवरिष्ठे विशिष्टे दिष्टोत्तमे
तदुपदिष्टेन विधिना विधिवदेव तां चित्रभानोः पुत्रीं चित्रभानोः
पुरस्तादुपायंस्त ॥

ततश्च;

भक्ताभिप्रेतदानप्रवणतरमनस्यादरादेवमेतद्

दुस्साधं साधयित्वा पुरुमहसि वसिष्ठे प्रतिष्ठासमाने ।

हन्तायं गन्तुकामः किमु निखिलजगद्वन्धुरित्याकुलो द्रा-

गभ्येत्याभ्याशमस्य प्रचुरतरश्मस्याभ्यभाषीत् स वाणीम् ॥ ५८ ॥

तदित्यादि । चकोर इव अक्षिणी यस्याः सा । पायंपायं पीत्वापीत्वा ॥ ५६ ॥

वाचमित्यादि । वाचंयमो मुनिः । 'वाचि यमो व्रते' (पा० सू०

३-२-४०) इति खच् । अचकथत् उक्तवान् । क्षेमं करोतीति क्षेमङ्करः ।
उपयमे विवाहे । वरगुणा, अत एवाढ्यङ्करणी च आढ्यङ्करणभूता । श्रुति-
गदितसरण्या वेदोदितेन मार्गेण ॥ ५७ ॥

अनन्तरमित्यादि । अभिधां वाचम् । द्वादशात्मानं सूर्यम् । दिष्टोत्तमे
श्रेष्ठे मुहूर्ते । चित्रभानोः सूर्यस्य पुत्रीं चित्रभानोः पुरस्ताद् अग्निसाक्षिकं,
“सूर्यवह्नी चित्रभानू” इत्यमरः । उपायंस्त उद्धवान् ॥

ततश्च;

भक्तेत्यादि । प्रतिष्ठासमाने गन्तुमिच्छति । अभ्यभाषीद् अवोचत् ।

अत्राकुल इत्यनेन राज्ञो वनविहरणे गुर्वनुग्रहलिप्सा द्योत्यते । कञ्चित्काल-

शश्वत्संश्रितलोकशोकशमनप्रोद्युक्तचित्ताधुना

को वा ते व्यवसाय एष भगवन् ! कारुण्यवारांनिधे ! ।

कञ्चित्कालमलंकुरुष्व विपिनक्षोणीमिमां मे मनः

पातुं कौतुकि वाङ्मयीं नवसुधामास्येन्दुनिष्यन्दिनीम् ॥ ५९ ॥

निस्सीमोद्यन्निरुपमतपोदीप्तिं सवीतमूर्ते !

राज्यं प्राज्यं वसु वसुमतीदुर्लभं बल्लभाश्च ।

बन्धुव्रातो वरमपि पुरं कृत्स्नमेव त्वदीयं

मत्संवद्धं तदभिरुचिते योजयास्यान् स्वकीयान् ॥ ६० ॥

एवमनल्पभक्तिभारोपरुद्धगलतया कथंकथमपि वदन्तं पदान्ते
नमन्तमेनं विहितविधुरजनमैत्राचरणः स मैत्रावरुणिः करुणातिशय-
मसृणाशयः प्रणताशयवेदयो भूरितरादरमिदमनुशशास ॥

स्वस्थाने स्थापितानां विधिवदनुदिनं भूमिदेवादिकानां

वर्णानां यच्चतुर्णामवनमवनिपानां स धर्मो विशुद्धः ।

स त्वं सन्तिष्ठमानो नृवर ! सुमनसां विष्टपे वा यथेष्टं

राष्ट्रे वा कानने वा सततमवहितात्मा तमेवानुतिष्ठ ॥ ६१ ॥

मलंकुरुष्व विपिनक्षोणीमित्यनेन अभिरुचित इत्यनेन च एतदेव स्पष्ट-
यिष्यते ॥ ५८ ॥

शश्वदित्यादि । व्यवसायः अध्यवसायः ॥ ५९ ॥

निस्सीमेत्यादि । स्वकीयान् आत्मीयान् । 'ग्रहादिभ्यश्च' (पा० सू०
४-२-१३८) इति छे 'स्वपरजनदेवानां कुक् च' (स० क० ४-३-९०) इति
कुगागमः ॥ ६० ॥

एवमित्यादि । विहितविधुरजनमैत्राचरणः सर्वपीडाविनाशक इत्यर्थः ।
मैत्रावरुणिः वसिष्ठः । वेदयो ज्ञाता ॥

स्वस्थान इत्यादि । विधिवत् सङ्करादिकं विना । अवहितात्मा सावधानः
सन् । तदभिप्रायवेदनात् कानने वेत्युक्तिः ॥ ६१ ॥

* 'वराज्ञां कुक् च' इति मुद्रितसरस्वतीकण्ठाभरणपाठः ।

कल्पान्तात्पुनरितिगमद्युतिपरिभवदः शश्वदूष्मायमाणो
 यौष्माकीणः सुविस्मापितसकलसुरेशः प्रतापाश्रयाशः ।
 आस्माकीनेन शेश्वीयितपरमतपोवायुना प्रेर्यमाणो
 नित्यं प्रत्यर्थिपृथ्वीपतिविततवनीं सर्वतो वर्धधीतु ॥ ६२ ॥

पुत्रः पूरुकुलोत्तंसो भूयान् भूयाद् गुणोत्करैः ।
 साधयाम्यधुना साधो ! सेधतात् सततं शुभम् ॥ ६३ ॥

इत्थं मनोरथमहोदधिपारभूमिं
 प्रापय्य भूमिपमुदित्वरभूरिमोदः ।

आशीभिरेनमभियोज्य मुहुर्नमन्त-

मामन्त्य च स्वनिलयं प्रति स प्रतस्थे ॥ ६४ ॥

अनन्तरमनुपाधिकप्रणयभारादधिकादरमनुयान्तं निजं तमन्ते
 वसन्तं निशाम्य पुनरपि वात्सल्यातिशयसार्द्रतराशयोऽलमाशास्य
 सान्त्ववचसा कथमपि निवर्त्य मुनिपुङ्गवोऽयमयाम्बभूव ॥

कल्पान्तैत्यादि । ऊष्मायमाणः ऊष्माणमुद्रमन् । यौष्माकीणः युष्म-
 दीयः । आस्माकीनमस्मदीयं, 'युष्मदस्मदोः-' (पा० सू० ४-३-१) इति खन् ।
 'तस्मिन्नणि च-' (पा० सू० ४-३-२) इति युष्माकास्माकादेशौ । प्रताप
 एवाश्रयाशोऽभिः । शेश्वीयितः अत्यर्थं प्रवृद्धः । वनीं सर्वतः, 'उभसर्व-'
 (व०) इति द्वितीया । वर्धधीतु अतितरां वर्धताम् ॥ ६२ ॥

पुत्रः इत्यादि । भूयान् अतिशयेन बहु । 'बहोर्लोप-' (पा० सू०
 ६-४-१५८) इति ईयस ईकारस्य लोपो बहोर्भूमावश्च । साधयामि गच्छामि ।
 त्वं शुभं सेधतात् प्राप्नुयात् । मध्यमपुरुषः । 'तुब्बोः-' (पा० सू० ७-१-३५)
 इति हेस्तात् । 'षिध गत्याम्' ॥ ६३ ॥

इत्थमित्यादि । प्रापय्य गमयित्वा । 'ल्यपि लघुपूर्वात्' (पा० सू०
 ६-४-५६) इत्यादेशः ॥ ६४ ॥

अनन्तरमित्यादि । अनुपाधिकः अहेतुकः । सार्द्रतरः अतिशयेन सार्द्रः ।
 आशास्य आशिषं कृत्वा । आङः 'शासु इच्छायाम्' । अयाम्बभूव जगाम ॥

अथ पृथिवीपतिरसौ निजमनोरथानुकूलादसीयवचनामृतसेवना-
मोदितहृदयारविन्दोऽपि तदीयवियोगेन मनागिव विमनाः क्षणमात्र-
मत्रावतिष्ठते स्म ॥

तदनु मनुजनाथः शैलनाथं ग्रहण्य-
त्सुरमिथुनसनाथं सैष मेनासुनाथम् ।
कुसुमितनववल्लीश्लिष्टसालं च दृष्ट्वा
सचिवममुमुपाहूयैवमूचे रिरंसुः ॥ ६५ ॥

कान्तामिमां वनगतां श्रियमार्य ! भोक्तुं
काङ्क्षन्त्यलं कमपि कालमिदं मनो मे ।
स त्वं समेत्य नगरीमवधानपूर्व-
मुर्वीमिमामनुदिनं परिपाहि सर्वाम् ॥ ६६ ॥

तदनु निशमितनिजस्वामिनिदेशः सर्वधुरीणः सोऽयममात्य-
सत्तमो “देव ! यथानुशिष्टमखिलमप्यनुतिष्ठामि । मय्यधिष्ठापिता
युष्मदाज्ञैवेयं विष्टपत्रयमपि परित्रातुमीष्टे, तदनुपरोधमनुभूधरमियं
वनश्रीरनुभूयताम्” इत्युदीयमानविनयमुदीर्य तदीयपदारविन्दयोर-
मिवन्ध दुर्वहसर्वराज्यभारसमुद्रहनसमुद्योजितोऽपि अचलमतिरेव ततः
पुरीमरंहीत् ॥

अथेत्यादि । मनागिव किञ्चिद् । विमनाः दुःस्वित इत्यर्थः ॥

तदन्वित्यादि । स एष इति छेदः । ‘सोऽचि लोपे चेत्-’ (पा० सू०
६-१-१३४) इति सुलोपः । मेनासुनाथं मेनाप्राणवल्लभम् । रिरंसुः रन्तु-
मिच्छुः ॥ ६५ ॥

कान्तामित्यादि । वनगतां कान्तां मनोहरामिमां श्रियं भोक्तुमिमां
वनलक्ष्मीं अनुभवितुं वने विहर्तुमिति यावदिति वाच्यः । इमां कान्तां प्रियामनु-
भोक्तुमित्यान्तरः ॥ ६६ ॥

तदन्वित्यादि । सर्वधुरीणः । “स तु सर्वधुरीणः स्याद्यो हि सर्वधुरावहः”
इत्यमरः । ईष्टे शक्ता भवति । अनुभूधरं भूधरे । अरंहीत् प्राप्तवान् ॥

इति गदितवति गतवति सचिवसत्तमे धरित्रीपतिः कृतकृत्यतया
विविक्ततया च द्विगुणोन्मिषितमन्मथविलासः शनैरस्या रणरणिका-
गृहीतहृदयाया रहसि निजावलोकनादधिकाकुलाया विनमितवदन-
कमलाया धन्येतरजनदुर्लभाया बल्लभायाः परिसरं सरसमभिसरन्
“अयि प्रेयसि ! किमेवं व्याकुलासि भृशं विस्मयप्रदेऽस्मिन् प्रदेशे ।
भृशं प्रसारये”ति कुसुमविसरप्रसरदामोदभरसुभगतखातपोतापातसुरमिलं
विमलतलं कञ्चन कन्दरोदरोद्देशं मन्दमन्दमुपानीय, तत्र च द्वारो-
पान्तनिरन्तरनिपतदंरीणझरीनिरीतशीकरव्यतिकरशीतले ललिततमे
मृदुलमणितलिमे “सुतनु ! सादरमाकलयास्व सुकुमारता”मिति कराम्बुज-
मवलम्ब्योपवेश्य स्वयमपि स देशे शनैरुपविवेश ॥

आलोकि नालोकितया तयाय-

माभाषि नाभाषितया प्रियोऽपि ।

तथापि सा तस्य मनो जह्वार

रम्यं हि रम्यं खलु सर्वथापि ॥ ६७ ॥

पुनरयमशनैरानुकूल्यापादनाशालीनतया विवशमनाः शालीन-
तयाकुलाकुलामिमां सरसमिदमुदीरयामास ॥

इतीत्यादि । मतिः मत् । सम्पदादित्वात् किप् । मश्नातीति मथः
पचाद्यच् । मतो मथः मन्मथः । रणरणिका मयादीनामनुभावः कश्चिन्मनोविकारः ।
‘हृल्लेखो रणरणकोऽपी’ति वैजयन्ती । अरीणा अक्षीणा । मणितलिमे रत्नस्थले ।
“तलिमं कुट्टिमे तरुणे” इति वैजयन्ती ॥

आलोकीत्यादि । आलोकि आभाषीति कर्मणि लुङ् । सर्वथापि
अनानुकूल्यप्रतिकूलचरणादिष्वपि ॥ ६७ ॥

पुनरित्यादि । आनुकूल्यापादमाशायां लीनतया शालीनतया लज्जि-
ततया ॥

अयि तपति ! सुजाते ! त्वत्कृते क्लेशजातं
यदिह सुबहु जातं साम्प्रतं तत् समस्तम् ।
मम सुखमयमासीद्यत्तवेदं मुखाब्जं
धृतरुचि परिपश्यन् मोहनं मोमुदीमि ॥ ६८ ॥

वलमिदुपलजालैरेधमानान्धकारे
वरतजु ! यदिहैवं व्याकुला निर्जनेऽपि ।
विवशयति तदेतन्मे मनस्तत् कटाक्षै-
र्मृदुहसितमुधाद्रैः सिञ्च मां चञ्चलाक्षि ! ॥ ६९ ॥

केयं ते भीरु ! शङ्का रहसि परिजने तावकीनेऽप्यमुष्मि-
न्नेषीशावाक्षि ! वाणीमपि मम वचनैर्योजयेः कीरवाणि ! ।
मामा वामाङ्गि ! वामा भव कुचयुगलीमाबुभूर्षत्युरो मे
बाहानालीं मृणालीवलयमृदुतरां कण्ठकाण्डोऽपि कान्ते ! ॥ ७० ॥

श्रुतियुगमिति हृद्यैरुक्तिपीयूषयूषै
रहसि शिशिरयित्वा कञ्चुके स्पृश्यमाने ।
विवशितमति मामेत्यालपन्तीमपीमा-
मुदितपुलकजालां वीक्ष्य मोदं प्रपेदे ॥ ७१ ॥

अयीत्यादि । सुजाते ! सुन्दरि ! । धृतरुचीति भक्तिस्थानीयत्वादुभयत्रापि
सम्बध्यते । मोमुदीमि अतीव हृष्टो भवामि ॥ ६८ ॥

वलमिदित्यादि । वलमिदुपला इन्द्रनीलाः ॥ ६९ ॥

केयमित्यादि । आबुभूर्षति आभर्तुमाभरणं कर्तुमिच्छति ॥ ७० ॥

श्रुतीत्यादि । शिशिरयित्वा शीतलीकृत्य । कञ्चुके गात्रिकायां
स्पृश्यमाने मामेत्यालपन्तीमपि । उदितेत्यनेन 'अभ्यर्थ्यमानापि नातिविवृता
स्यादि'ति वात्स्यायनोक्तं सूच्यते । पुलकोद्भेदेनान्तरूढरागत्वप्रतीते-
र्मोदः ॥ ७१ ॥

अङ्गे पङ्केरुहाक्षीमवनतवदनामुल्लसद्गूढहासा-

मेनामावेश्य पश्यन् कलितरुचि मुखं मन्दमुन्नाम्य रम्यम् ।

आचुम्बन् नीतमंसे कथमपि निभृतं मञ्जुलां वेपमाना-

मालिङ्गन्नङ्गवल्लीं निजमिह सफलं जन्म मेने सुजन्मा ॥ ७२ ॥

सकुतुकमतिगूढं कान्तमालोकयन्ती

कथमपि कलयन्ती मन्दमन्दोपगूढम् ।

अरमरमत बाला रागवेगेन नुचा

प्रकृतिभगलज्जाभीतिभाराकुलापि ॥ ७३ ॥

एवमनुकूलतामुपगतयानया सह मृदुलमृदुलैरनल्पैस्स्वैर-
जल्पितैः परस्परपरिमेलितवदनकमलोरुयुगलोरस्थलैरविश्लथनातियत-
मानबाहुलतिकैराश्लेषशतै रागवेगादहमहमिकया वितन्यमानैर्वदननयना-
द्यालम्बनैराचुम्बनैः, किं बहुना, तदातदा विशिष्टमदनदेशिकोपदिष्टैः
शशप्लुतमयूरपदमणिमालाविन्दुप्रवालमणिप्रभृतिभिरधिकसुभगम्भावुकै-

अङ्गे इत्यादि । मुखमुन्नाम्य, “घञन्तात् तत्करोतीति णिचि क्तो
ल्यबि”ति माधवः । “मितां ह्रस्व इत्यत्र वेत्यनुवृत्त्या व्यवस्थितविकल्पत्वात्
कचिद् विकल्पः । संक्रामयति उत्क्रामयति उन्नामयती”ति सर्वस्वे ॥ ७२ ॥

सकुतुकमित्यादि । कलयन्ती कुर्वती । उपगूढमाश्लेषम् ॥ ७३ ॥

एवमित्यादि । वदननयनाद्यालम्बनैरिति । “शिरो ललाटं वदनं कपोलं
वक्षोऽक्षिणी पादतले कराग्रे । नाभिश्च गुह्यं च दशोपदिष्टस्थानानि शास्त्रे
परिचुम्बनस्य ॥” इति कामशास्त्रे । तदातदेत्यनेनाक्रमत्वं सूच्यते । तथा च
वात्स्यायनः—“शास्त्राणां विषयस्तावद्यावन्मन्दरसा नराः । रतिचक्रे प्रवृत्ते तु
नैव शास्त्रं न च क्रमः ॥” इति । शशप्लुतमयूरपदमणिमालाविन्दुप्रवालमणि-
प्रभृतिभिः । “स्तनस्य सन्निकृष्टानि प्रत्येकं कुटिलानि च । पदानि नखरेखाणां
शशप्लुतमुदाहृतम् ।” “कुचाग्रे तु नखै रेखा चूचुकाभिमुखा यदि । नखक्षतं
बुधैरुक्तं मयूरपदकं तु तत् ॥ शिताग्रैर्दशनैस्सर्वैर्युगपदंशनात् कृता । विन्दुमालेव
मुनिभिर्मणिमालेति सोदिता ॥ मध्येधरं रदद्वन्द्वनिर्देशेनोपपीडनात् । जातं

रैभपुरुषायितादिभिरानन्दैकनिलीयमाननिखिलकरणैरखिलकरणैरप्यति-
कुतुकमनवरतमभिरेमे ॥

ततश्च;

सकलकालविलसमानकुसुमजालवलमानमृदुलगामिपवमानदीय-
मानमदनेषु निखिलजनमनोमदनेषु विजनेषु विपिनेषु विपुलोपलनिर्भरा-
स्फालनझर्झरतरनिर्झरशतनिकटस्थलनिरूढविविधविटपिराजिविराजितेषु
विवुधयुवतिविहितललितलीलायितेषु विरहितनखरायुधेषु शिखरायुतेषु
कमलकुवलयदिसकलकुसुमजातजातकामनीयकासु निखिलजनसन्ताप-
हारिकासु विमलोदकासु वापिकासु उल्लसितफुल्लकुलनिर्गलितवल्गुमधु-
संस्वदनलब्धमदसिद्धमृदुविभ्रमलसद्भ्रमरमुग्धतरनिध्वनितमञ्जुतरकुञ्ज-
गृहतल्लजसमुल्लसितेषु मुखरतरहंससारसकुररमुखविकिरनिकरसुखासितेषु
सुजातेषु तेषु तेषु तटिनीतटजातेषु च निरवधि विजृम्भमाणमदनो
निरतिशयरतिकारिण्या करिण्या करिवर इव तथा सह विशृङ्खलं विहर-
माणो राजकुञ्जरोऽयमविदितसमयसङ्क्रमं चिराय चङ्क्रमीत स ॥

दन्तक्षतं विन्दुं मुनिर्वात्स्यायनोऽब्रवीत् ॥ दन्तोष्ठयोगाभ्यासेन निष्पत्तेरधरे पुनः ।
प्रवालपाटलं यत्तु निहितं चिह्नमात्रकम् ॥ प्रवालमणिराख्यातः स कामागम-
वेदिभिः ।” इति रतिरत्नप्रदीपिकायाम् । एवंविधनखक्षतदन्तक्षतैरधिकं सुभग-
म्भाशुक्रैः ऐभपुरुषायितादिभिः । “भूगतस्तनभुजास्यमस्तकामुन्नतस्फिजमधोमुखीं
स्त्रियम् । कामति स्वकरसंस्थमेहने वल्लभे करिवदैभमुच्यते ॥” “नायकस्यानुमत्या
वा स्वमनीषकयाथवा । पुंवत् स्त्री रमते रागात् पुरुषायितमुच्यते ॥” निखिल-
करणैः निखिलेन्द्रियैः । अखिलकरणैः करणभेदैः ॥

ततश्च ;

सकलेत्यादि । विलसमानं शोभमानशीलं, ‘ताच्छील्यवयोवचन-’
(पा० सू० ३-२-१२९) इति चानश् । लीलायितं लीला । नखरायुधाः सिंहाः ।
शिखरायुतेषु शिखरसमूहेषु । फुल्लकुलं पुष्पचयः । संस्वदनम् आस्वादनम् ।
विकिराः पक्षिणः । सुजातेषु सुन्दरेषु । समयसङ्क्रमः कालातिक्रम इति
यावत् । चङ्क्रमीति स तत्रैव बभ्राम । ‘नित्यं कौटिल्ये-’ (पा० सू० ३-१-२३)
इति विहितस्य यङो लृक् ॥

वियोगमनलं मेने पूर्वं भूपोऽधुना पुनः ।

सङ्गमं चानलं मेने दुर्बोधा कामिनां गतिः ॥ ७४ ॥

इत्थं हि सतैव दिनेशपुत्र्या ततैव गोत्रे रुचिरोरुसत्रे ।

संक्लीडमानस्य समा व्यतीयुः पत्युर्विशां द्वादश वासराभाः ॥ ७५ ॥

यदायं मृगयालोलो निलयान्निरयान्नृपः ।

तदा प्रभृति तद्राज्यं जज्ञे पर्जन्यवर्जितम् ॥ ७६ ॥

तदनु गुरुणा करुणाभरेणैव निखिलजगतामपि तापं निरुन्धानः
स भगवानरुन्धतीजानिरुग्रतरेणावग्रहेण परिक्षीणविग्रहमुदग्रतरशोकम-
दसीयजनपदासीनमखिलमपि लोकमवलोक्य पोष्यमाणनिजशिष्य-
वात्सल्यवेगवशंवदाशयः सहसा महिमवतो हिमवतस्तटीमटीकत ।

पतिरथ स विशां तं देहिनां दुर्दशान्तं

निखिलगुणनिशान्तं वीक्ष्य विज्ञानशान्तम् ।

सपदि समुपयान्तं प्रेमभारादुपान्तं

व्यनमदधिपदान्तं भक्तिनम्रो नितान्तम् ॥ ७७ ॥

वियोगमित्यादि । पूर्वं वियोगमनलम् अग्निं मेने । अधुना सङ्गमं च
अनलं मेने, अपर्याप्तमित्यर्थः ॥ ७४ ॥

इत्थमित्यादि । सत्रा सह । गोत्रे गिरौ । सत्वं वनम् । “सत्रमाच्छादने
यज्ञे सदादाने वनेऽपि च” इत्यमरः । विशां नृणाम् ॥ ७५ ॥

यदेत्यादि । निरयात् निर्गतवान् । तद्राज्यं तस्य राज्यं राजकर्म
परिपालनरक्षणम् । अत्र लक्षणया तद्विषयो देशः । सर्वव्यापित्वं व्यङ्ग्यम् । पर्जन्य-
वर्जितं तत्कार्यवर्षवर्जितमित्यर्थः । “पर्जन्यौ रसदब्देन्द्रौ” इत्यमरः ॥ ७६ ॥

तदन्वित्यादि । अवग्रहेण वर्षप्रतिबन्धेन । ‘अवे ग्रह—’ (पा० सू०
३-३-५२) इत्यप् । निजशिष्ये राज्ञि संवरणे । अटीकत प्राप्तवान् ॥

पतिरित्यादि । देहिनां दुर्दशाया दुरवस्थायाः । गुणानां निशान्तं
निवासस्थानमित्यर्थः । विज्ञानेन विशिष्टेन ज्ञानेन, ब्रह्मज्ञानेनेत्यर्थः । शान्तं
व्यनमत् प्रणतवान् । अधिपदान्तं पदान्ते ॥ ७७ ॥

तदनु दयितासङ्गसङ्गताप्रतिमरसाप्रती(य?ज)मानातीयमाना-
नेहसमनया सह रहसि विहरन्तमेनं वनान्ते वसन्तमन्तेवसन्तं संवरणं
प्रति वरीयसीं वैखरीमयमुदीरयामास ॥

कामो नाम न जातु शाम्यति नृणां बोधुज्यमानोऽन्वहं
वत्स ! प्रत्युत नित्यमेष हविषेवाग्निर्जरीजृम्भ्यते ।
किञ्चानेन विहीयते हि विहितो धर्मोऽपि तस्माच्चया
सद्योऽस्मादुपरम्य सम्यगवनिर्न्यक्षेण भो ! रक्षयताम् ॥ ७८ ॥
निरवग्रहताव्यग्रं युष्मद्विषया स्थितैव सम्प्रति तु ।
सावग्रहतापि विभो ! युष्मद्विषयास्थितेति किमिदमहो ! ॥ ७९ ॥
प्रस्थानतः प्रभृति ते विषयेषु वर्षं
वृत्तार्दनेन न कृतं क्रतुभागभाजा ।
तेनाखिलापि जनता परितापदूना
दीनां दशाशुपगता वत् ! दुर्निरूपाम् ॥ ८० ॥

तदन्वित्यादि । अप्रतिमरसेन अप्रतीयमानम् अविदितं यथा तथा
अती(य?ज)मानः अतिगच्छन्, 'ईजृगतौ' । (त्यन्?) अनेहा कालो यस्य ।
'ऋदुशनस्-' (पा० सू० ७-१-९४) इत्यनङ् । अन्तेवसन्तं शिष्यम् ।
वैखरीं सरस्वतीम् ॥

काम इत्यादि । शाम्यति । 'शमामष्टानां-' (पा० सू० ७-३-७४) इति
दीर्घः । प्रत्युत, प्रत्युतोक्तान्यथात्वे । जरीजृम्भ्यते अतीव वर्धते । इदित्वान्नलोपा-
भावः । विहीयते क्षीयते । न्यक्षेण कात्स्न्येन ॥ ७८ ॥

निरवग्रहतेत्यादि । स्वतन्त्रता । "स्वच्छन्दो निरवग्रहः" इत्यमरः ।
युष्मद्विषया भवद्विषया एव स्थिता । कुत्रापि न ते पारतन्त्र्यमिति भावः । अत्र
शाब्दो विरोधः । अवग्रहो वर्षप्रतिबन्धः । युष्मद्विषयास्थिता भवज्जनपदा-
धिष्ठिता ॥ ७९ ॥

प्रस्थानत इत्यादि । प्रस्थानतः प्रभृति भवन्निर्गमनादारभ्य । क्रतुभाग-
भाजेति वर्षाकरणस्य हेतुगर्भं विशेषणम् ॥ ८० ॥

व्यभ्रस्वच्छाभ्रदीप्रद्युमणिस्वरकरैस्तप्तैलायिताल्प-

प्रस्तीताम्भस्तटाकप्रहिनिवहमहो नष्टनिश्शेषभोग्यम् ।

गुग्नाद्यारब्धगात्रार्दनविशजनं प्रायशो वर्तते ते

प्रेताधीशाधिवासप्रतिभयमधुना भूरिराष्ट्रं हि राष्ट्रम् ॥ ८१ ॥

इत्थं स्वक्षेमसम्पादननिरतमतेस्तापसोद्वस्य वाक्यं

पथ्यं पृथ्वीविनेता पृथुविनयभयं धर्म्यमेतन्निश्चयम् ।

व्रीलानिर्वेदखेदैरतिविशमतिस्तत्क्षणोदीयमानैः

सत्ता सप्ताश्वपुत्र्या यमिनमपि पुरस्कृत्य सद्यः प्रतस्थे ॥ ८२ ॥

यदा पादाम्भोजप्रविततपरागाः परमहो !

परापेतुः पृथ्वीतलवलरिपोरस्य विषये ।

तदा धारा वारामपि च शिशिरा व्योमविवरा-

दतिस्थूलाकारा निखिलजननिर्वाणपराः ॥ ८३ ॥

व्यभ्रेत्यादि । व्यभ्रे विगतमेघे अभ्रे आकाशे तप्तैलायितं तप्त-
तैलवदाचरच्च अल्पं च प्रस्तीकं घनीभूतं चाम्भो यस्य । 'स्त्यै घृत्रै शब्द-
सङ्घातयोः' । 'प्रस्त्योऽन्यतरस्याम्' (पा० सू० ८-२-५४) इति निष्ठातकारस्य
मकाराभावे रूपम् । राष्ट्रं राज्यम् । भूरिराष्ट्रं बहुलोपद्रवं, "अथ राष्ट्रोऽस्त्री
विषये स्यादुपद्रवे" इत्यमरः ॥ ८१ ॥

इत्थमित्यादि । तापसोद्वस्य ऋषिश्रेष्ठस्य । धर्म्यं धर्मादनपेतम् ।
व्रीलेत्यादि । गुरुजनप्रतिबोधनीयया भोगान्धतया व्रीळा । निखिलकरणीयलोप-
स्मरणादनुभूतचरान्निजचरितान्निर्वेदः । स्वप्रजानां तथाविधावग्रहदर्शनस्मरणात्
खेदः ॥ ८२ ॥

यदेत्यादि । परं केवलम् । परागाः परापेतुरिति पादस्पर्शात् पूर्व-
मेवेत्यर्थः । यदा परापेतुः न्यपतन् तदा वारां धारा अपि परापेतुरित्यनुषङ्गः ।
शिशिराः शीतलाः ॥ ८३ ॥

अग्रैरद्विस्साकं पीता तापोद्रेकाद्द्रागुद्वान्ता ।

और्वज्वालेवाशाचक्रे कासाञ्चक्रे विद्युन्माला ॥ ८४ ॥

आसाराग्रावपातिप्रसृमरकरकैर्मेदिनी मेदुरामा

कासारावापवापीप्रहिनदसरितस्तूर्णमेवाभिपूर्णाः ।

केदारा वारिधारागिरणजरिहृषज्जिल्लिकाघोषघुष्टाः

कन्तारा भूरिवाराप्लुतिलसितलतागुल्मकुञ्जद्रुपुञ्जाः ॥ ८५ ॥

क्षिप्रं कूपप्रमेवं सकलजलधरैर्वासवप्रेर्यमाणैः

पुष्टे तोयेऽभिघृष्टे लघु निखिलजना विद्रुतोद्विक्ततापाः ।

मृष्टामीष्टाम्बुपानादतिसुहितधियः प्राज्यतद्राज्यसंस्थाः

संस्थातीतप्रमोदाः किमिदमिति तदा व्यत्यजल्पन्नल्पम् ॥ ८६ ॥

अग्रैरित्यादि । उद्वान्ता उद्वीर्णा । और्वो बह्वानलः । कासाञ्चके दीप्ताभूत् । ‘कासु शब्दकुत्सायाम्’ । “कासाञ्चक्रे पुरी सौधैः” इति कासेरेव दीप्त्यर्थत्वमुक्तम् । वृत्तनामाङ्कितोऽयं श्लोकः । “मो मो गो गो विद्युन्माला” ॥ ८४ ॥

आसाराग्रेत्यादि । “घनोपलस्तु करकः पुञ्जिका मटचीति च” इति वैजयन्ती । “वर्षोऽग्रे तु करका करकोऽपि च दृश्यते इति रुद्रः” इति सुबोधिनी । कासारः सरः । आवापः आलवालः । केदाराः क्षेत्राणि । गिरणेन, ‘गृ निगरणे’ ल्युटि गुणः निगरणम् । दुवम उद्विरण इति धातुपाठे निपातनादित्वमपीति केचित् । जरिहृषतीनाम् अतीव हृष्यन्तीनां शिल्लिकानां चीरीणां घोषेण घुष्टाः । वाराप्लुतिः जलाप्लवनम् । द्रुपुञ्जाः वृक्षसमूहाः ॥ ८५ ॥

क्षिप्रमित्यादि । कूपप्रं यावता कूपः पूर्यते तावत्तोयेऽभिघृष्टे । ‘वर्ष-प्रमाण-’ (पा० सू० ३-४-३२) इति णमुल् ऊलोपश्च । अतिसुहिता अतिरुष्टा । व्यत्यजल्पन् अन्योन्यमूचुः । “हासशब्दार्थयोर्नेति वाच्यम्” इति तडम्भावः ॥ ८६ ॥

समशृण्वन्नपि तदा समायान्तं महीक्षितम् ।

अयाम्बभूवुरपि ते रयादालोकनोत्सुकाः ॥ ८७ ॥

तदनु निजागमनिशमनोदीयमानमोदैः निशामनमहोत्सवोत्सुक-
तया संसभ्रममाप्तपरिसरैर्विप्रविसरैः चतुरतरसेनानीविनीयमानानेका-
नीकिनीशतानुबद्धेन सचिवगणानुषक्तेन सकलजनमित्रेण वसुमित्तेण
अतिमात्रभक्तिपात्रैर्महामात्रैरुपनीयमानमहितोपायनराजिः आजिवाहुकैः
अतिविकचवदनवारिजैः अखिलवाणिजैः पदकमलपरागपरामर्शन-
मात्रनिर्वर्तितावग्रहनिग्रहोद्भूतभूरितराद्भुतैकभाजनैः अनेककैर्जानपद-
जनैः स्वप्रसादासादिताधिपत्यैराशामुखापात्यैर्मूर्धाभिषक्तकरपुटैः अखि-
लमूर्धाभिषिक्तपरिवृढैरपि परितः परिवीयमाणः, वन्दिबृन्दारकवृन्द-
पणायितगुणालुः, वसुमित्तोपनीतैरवितर्क्यमूल्यमकुटमाणिक्यमाल्यकटक-
केयूरमुखैरखिलैरलङ्कारैरलमलङ्कृताङ्गः, महितमणिगणाञ्चितां काञ्चन
काञ्चनशिबिकां द्युतिविजितदिवसनाथः सनाथयन् उभयभाग-
दोधूयमानचमरवालव्यजनबोभूयमानपवमानवालाहन्यमानगमनखेदः,

समशृण्वन्नित्यादि । सकर्मकत्वादात्मनेपदाभावः । अयाम्बभूवुः
प्राप्नुवन् ॥ ८७ ॥

तदन्वित्यादि । निशामनं दर्शनमेव उत्सवः । “उत्सूते हर्षमित्येष
उत्सवः परिकीर्तितः” इति भावप्रकाशः । विसरः समूहः । सेनानीः वाहिनी-
पतिः । महामात्राः प्रधानामात्याः । वाणिजैः वणिग्भिः । पणत इति वणिक् ।
‘पणेरिज्यादेश्च वः’ (स० क० २-१-२५०) इतीजिप्रत्ययः आदेर्वकारश्च ।
वणिगेव वाणिजः प्रज्ञादिः । आपात्यैः आपतितैः । ‘भव्यगेय—’ (पा० सू०
३-४-६८) इति कर्तरि निपातः । मूर्धाभिषक्तकरपुटैः शिरसि निहितकरा-
ञ्जलिभिः । परिवीयमाणः परिगम्यमानः । ‘वी गतिप्रजनकान्त्यशमस्त्रादनेषु’ ।
पणायितं स्तुतम् । अवितर्क्यमूल्यैः अनर्घैरित्यर्थः । शिबिकां चतुरन्तयानम् ।
महार्हेण यानेन नेतव्यो राजादिर्याप्यः तस्य यानम् याप्यमानम् । अत्यन्तश्चाप्यं
तत् शिबिकेत्युच्यते । दोधूयमानाभ्याम् अत्यर्थं पुनःपुनः धूयमानाभ्याम् ।

छत्वातपत्रपताकादिविततिवितानितवियदन्तरालः, कमनीयतरतपनीया-
कल्पपरिकल्पिताल्पेतरकान्तिसङ्गताङ्गलतया परिलसितविमलसितमृदुल-
दुकूलवर्यपर्याघृतं सौवर्णं कर्णीरथमारोपितया पौरनारीविसरपरिभासित-
परिसरभागया उन्नमितोद्दण्डदोर्दण्डहिण्डमानकनकवेतविलोकनमात्र-
वितस्तममस्तलोकम् उत्सरोत्सरेति वावदूकैः कञ्चुकिसञ्चयैरञ्चित-
पुरस्सञ्चरया तपनतनयया शनैश्शनैरनुगम्यमानः, सुपिरघनततघन-
तरनिनादमेदुरैः कल्पकालहिण्डमानचण्डमरुदुल्लोलकल्लोलहल्लोलतुल्यो-
दयैः निर्धूतपुष्कलावर्तनिध्वनितैः पटुतरमाहन्यमानपटहपणवमुखानद्ध-
निध्वनैः अखिलदिगन्तरागतनिखिलजननिरन्तरसञ्चरणसम्मर्दसमुदीय-
मानविविधकोलाहलैः गोत्रापतियात्रासमयसमुचितैः निजनिजायुध-
विधीयमानमृषामृधविभाव्यमानविग्रहचातुरीविस्मापितममस्तजनसंस्तूय-
माननैर्ह्लिंशिकधानुष्कयाष्टीकशाक्तीकपारश्वधिकपारिधिकप्रासिकप्रचुर-
पृतनाप्रकरपुरुतरविराजैरपि वधिरितइरिदन्तरालः, वारान्निधिरिव
अखिलाचलान्तवेगापतितवाहिनीसङ्घसङ्गताभोगः, वसुदेवसुनुरिव
अधिकंसमाविष्कृतनिरतिशयनिजानुभावः, श्रीकण्ठ इव सदा नन्दि-

वितानितं सङ्गातवितानम् । सौवर्णं सुवर्णविकारम् । कर्णीरथः पुरुषस्कन्धवाह्योऽल्प-
रथः । 'कर्णीरथं प्रवहणं हयनं रथगर्भके' इति यादवः । पुरस्सञ्चरः पुरोमार्गः ।
सुपिरेत्यादि वाद्यं नादस्वरूपं तच्चतुर्धा — ततानद्धसुपिरघनमेदाद् इति
नाट्यसूत्रम् । हल्लोलः कोलाहलः । पुष्कलावर्तकाः प्रलयमेघाः । कोलाहलः
कलकलः । निह्लिंशः प्रहरणं आयुधम् अस्येति नैह्लिंशिकः । 'प्रहरणम्'
(पा० सू० ४-४-५७) इति ढक् । शक्तिः प्रहरणं शाक्तीकः, एवं याष्टीकः ।
'शक्तियष्ट्योरीकक्' (पा० सू० ४-४-५९) । पारश्वधिकः 'परश्वधाट्टञ्च'
(पा० सू० ४-४-५८) । धानुष्कादिषु 'प्रहरणम्' इति ठक् । अचलानाम्
अचलायाः भूमेश्च । वाहिन्यो नद्यः सेनाश्च । अधिकंसं कंसे, विभक्त्यर्थेऽव्ययी-
भावः । अधिकम् अत्यर्थं च । नन्दिमुखाः नन्दिकेश्वरप्रधानाः । मूताः मूतगणाः,
आनन्दिमुखैः निखिलमूतैः अखिलजनैः । हरिरिन्द्रः । वृत्तो वृत्रासुरः, वृत्ता

मुखनिखिलभूतोपशोभितोपकण्ठः, हरिरिवाविरतवन्दिबृन्दारकबृन्दाभि-
नन्द्यमानवृत्रविध्वंसनविधादिविविधापदानः सकलराजकुलावतंसः स
खलु राजकुलवतंसः हस्तिनाभिधानं पुरवरिष्ठमुपतिष्ठमानं तत्र तत्र
तत्रत्यजनविन्यस्तविविधमङ्गलपदार्थसार्थसमिन्धानं पन्थानं शनैश्शनैः
सम्भावयन् निजनिजागारबहिर्द्वारवेदिषु चतुष्पथादिषु च गरिष्ठकुतुक-
मवतिष्ठमानान् वर्षिष्ठानर्भकानपि निर्भरानुकम्पार्द्रमन्दहसितावलोकना-
दिभिरधिकमानन्दयन्, विविधविल्लोकयिषुलोकोपशोभितोभय-
भागं गगनचुम्बिकेतुकदम्बलम्बमानवैजयन्तीराजिविराजमानं राज-
मार्गमलंकुर्वाणः दिदृक्षावेशविहस्तधिषणाभिर्व्यत्यस्तभूषणामिरूढसंभ्रम-
मधिरूढहर्म्यमध्याभिः कुशमध्याभिरवकीर्यमाणं लाजजालं प्रीतिपूर्व-
मुररीकुर्वन्, आदरादापुरद्वारमागताभिः समस्तमङ्गलवस्तुपरिस्तृतकमन-
स्फारकनकस्थालमणिदीपिकाञ्चितकराञ्चलाभी रूपविजितसुरसुन्दरीभिः
पुरसुन्दरीभिः अस्यधिककुतुकमभ्युद्गम्यमानः, महितमालादुकूला-
दिविलसितचारुचामीकरतोरणखचितविविधमणिनिचयमरीचिवीचिविर-
चितशतमन्युशरासनां हेमकुम्भरम्भास्तम्भादिपरिशोभितद्वारदेशां संमृष्ट-
संसिक्तविततचत्वरसत्तरावकीर्णकुसुमविसरापादितभक्तिविशेषां वितत-
वितानलम्बमानमुक्ताकलापां यथोचितनिवेशितविशददीपशतदेदीप्य-
मानां निखिलमङ्गलावासभूतां निजपुरीमाविशन्, देव्याः शुद्धान्त-
प्रवेशनाय कञ्चन कञ्चुकिनं भूसंज्ञयैवाज्ञाप्य आस्थानद्वारदेशमासाद्य
यानादूढमोदमवरूढः, सकलजनानामपि दर्शनावसरमनुगृह्णानः, नृप-

अस्यश्च । “ध्वान्तारिदानवा वृत्राः” इत्यमरः । विधा विधानम् । राजकुलस्य
राजसमूहस्य । राजकुलवतंसः सोमवंशलङ्कारभूतः । तत्रत्याः तत्र भवाः ।
समिन्धानं शोभमानम् । वर्षिष्ठान् वृद्धतरान् । विल्लोकयिषुः विलोकयितु-
मिच्छुः । विहस्ताः व्याकुलाः । ऊढसंभ्रमं, संभ्रमो मयादीनां कर्मस्वावेशः ।
कनकमये स्थाले पात्रविशेषे । विविधेत्यादि । अत्रोदात्तमलङ्कारः । ‘समृद्धि-
मद्भस्तुवर्णनमुदात्तम्’ (अ० सू० ८०), स्वभावोक्तौ भाविके च यथास्थितवस्तु-

निवहोपहृताञ्जलिमुकुलमालामपि परिगृह्णानस्तदेव भूतलं कश्चित्काल-
मलंचकार ॥

इत्थं सन्तिष्ठमानं स्वपतिमतिचिराच्छोचनानन्दधारां
तन्वानं भूरिवारिद्रुतपरिपतनस्पष्टदृष्टानुभावम् ।
कारुण्याणोधिमुद्यन्मृदुहसितसुधासारसार्द्रावलोकं
पश्यन्तो विश्वलोका विगतपुरुषरीतायमापुः प्रमोदम् ॥ ८८ ॥

स्फूर्जन्निष्पमदुष्पमातिविवशान् विश्वम्भराधीश्वरो
विश्वानेष जनाननन्यशरणानात्मावलोकोत्सुकान् ।
वित्तेनापि यथोचितं मधुमुचा वाचा च जातादरं
सन्तर्प्य प्रमनाः पुरोहितमुखानामन्य चान्तर्ययौ ॥ ८९ ॥

अथामौ प्रेयस्या प्रवरमहिषीस्थानगतया
तया साकं सर्वान् धिदधदिह धर्माननवमान् ।
यथाशास्त्रं पुत्रानिव सद्यमत्रायत निजाः
प्रजास्ता दूरास्तव्यसनविसरा हृष्टहृदयाः ॥ ९० ॥

अथ कदाचन यथाविधिविरचितनिखिलप्रगेतनविधिः अति-
रक्तमण्डलो विच्छायितसकलराजको विश्वलोकदृश्याकृतिः आरात्कृत-

वर्णनम्, असम्भाव्यमानविभूतियुक्तस्य वस्तुनो वर्णनं कविप्रतिभोत्थापितमैश्वर्य-
लक्षणमुदात्तम् । भक्तिर्विन्यासविच्छित्तिः ॥

इत्थमित्यादि । आर्द्रमित्यार्द्रत्वेऽपि । तेन सह वर्तमानं सार्द्रम् इति
टीकासर्वस्वे । “आर्द्रं सार्द्रं क्लृप्तम्” इत्यमरः ॥ ८८ ॥

स्फूर्जदित्यादि । निष्पमं गर्भं, दुष्पमं दुर्भिक्षं, तिष्ठद्गुप्रभृतित्वा-
त्साधुः । प्रमनाः हृष्टमनाः ॥ ८९ ॥

अथेत्यादि । यथाशास्त्रं शास्त्रमनतिक्रम्य । अत्रायत रक्षितवान् ॥ ९० ॥

अथेत्यादि । प्रगेतनः प्राभातिकः । मण्डलं बिम्बं, द्वादश राजगण्डलं
च । विच्छायितसकलराजकः विच्छायितः निःशोमीकृतः सकलः कलाभिः

सकलसत्समूहो महीपतिः मयूखमालीव पूर्वधरणीधरं विविधरत्नचयाचित-
गरिष्ठापादं वरिष्ठं भद्रासनमधितिष्ठन् वसुमित्रपुरस्सरामात्यवरपुरस्कृतः
पुरोहितं पुरोनिहितमहितंविष्टरोपविष्टं वसिष्ठं प्रति विशिष्टां गिरमभाषिष्ट ॥

प्रसादादेवाप्तं गुरुवर! समस्तं तत्र मया

प्रयासान्नानैव द्रुतमनुगृह्णाणेदमपि तत् ।

ऋभुक्षाणं साक्षादयमहमिमा द्वादश समा

यियक्षे यः क्षामं जनपदमतीवापुषदमुम् ॥ ९१ ॥

तदनु तदनुमोदनोदीयमानमोदो मेदिनीपतिरसौ वसुमित्र-
मुखमहामात्रसत्तमसद्यस्सम्भृतसमस्तमुख्यसंभारो, नियतमसदुपहृत-
स्वापतेयेनैव नः स्वामी निखिलामपीष्टिं विधातुमीष्टामिति पुष्टा-
दरम् अहमहं मकयोपयातैर्विविधोपदापदार्थसार्थकितमूर्धभृत्यसार्थ-
समिद्धपाशैर्वरनीश्वरैरपनीतमानमुपनीतेन वसुपूरेण परिपूरितपुरान्तरः,
सर्ववेदार्थविवरणैकचेतोभिः सर्ववेदोभिर्विहितकर्मजागरूकैः यायजूकैः
अखिलभूदेवलोकैः यथाविधि वृतैः स्वस्वकर्मकर्मठैरास्तिक्यवद्भि-

सहितो राजा चन्द्रो येन सः; सकलानि अखिलानि राजकानि राजसमूहाश्च ।
दृश्या दर्शनयोग्या रम्या च । आरात्कृतः दूरीकृतः । अदृश्यतां गमित इति
यावत् । समीपे उपवेशितश्च । “आराद् दूरसमीपयोः” इत्यमरः । सत् नक्षत्रं,
सज्जनश्च । “तारा मं रात्रिजं धिष्ण्य सन्नक्षत्रमुद्धुर्न ना” इति निघण्टुः ।
भद्रासनं सिंहासनम् ॥

प्रसादादित्यादि । प्रयासान्नानैव क्लेशं विना । ‘पृथग्विना-’ (वा०)
इति पञ्चमी । ऋभुक्षाणमिन्द्रं, ‘यथिमथि-’ (पा० सू० ७-१-८५) इत्यात् ।
इमा आसन्नीभूताः । यियक्षे यष्टुमिच्छामि । क्षामं क्षीणं, ‘क्षायो मः’
(पा० सू० ८-२-५३) इति निष्ठातकारस्य मकारः ॥ ९१ ॥

तदन्वित्यादि । स्वापतेयेन द्रव्येण । ‘पथ्यतिथि-’ (पा० सू० ४-४-१०४)
इति ढब् । ‘द्रव्यं विचं स्वापतेय’मित्यमरः । ईष्टाम् ईशो भवतु । सार्थकितः
सफलीकृतः । सर्ववेदोभिः । “सर्ववेदाः स येनेष्टो यागः सर्वस्वदक्षिणः”

ऋत्विग्भिः महितशस्त्रस्त्वनिर्वर्तितयोक्त्रपरित्वाकितजघनया मित्ततनय-
याप्युपशोमितोपशल्यः अहतवसनोष्णीपचर्मकृष्णधिपाणदण्डमण्डिताङ्गः
द्वादशवत्सरानखिलजननेत्रोत्सवकरान् वसिष्ठानुष्ठाप्यमानसकलक्रिया-
कलापान् अनुपक्षीणदक्षिणान् विविधतेमनातिमहितविमलजेमनाति-
सुहितनिखिलमानवाभिहितबहुविधाशीर्वचनमुखरितदिशामुखान् विशद-
तरयशोवितानावृतदिगन्तरान् वितानवरान् विधिवदेव विततान् ॥

एवं कृतैः क्रतुवरैः प्रमदाभिभूत-
निश्शेषभूतनिवहैरिदमीदृशैस्तैः ।
सर्वामरौघसहितः स हि मेघवाह-
स्तुष्टोऽजनिष्ट जगतां पुरुषुष्टिहेतुः ॥ ९२ ॥

अथ यथोचितं विविधविभवचयैराचोपचैरपचितेषु तेषु मैत्रा-
वरुणिमुखेषु गोत्रासुरवरेषु, “ननु गोत्रापरित्वाणपरीण ! धात्रीबलय-
सुत्रामन् ! पत्निविसरासारकूलङ्कपीकृतशत्रुयुवतिनेत्रललितकूलङ्कपो-
पवर्धितरत्नाकरस्तव मित्रानन्दनः पुत्रो भूयाद्” इति मन्देतरादरममु-
माशिषाभिनन्द्य यथागतं गतेषु, सन्तीर्णमनोरथान्णोधिरपि समुदीर्ण-
सम्मदार्णोधिपतितः पृथिवीपतिसत्तमः सप्ततन्तुविधिसन्तुष्टवृत्रहन्त-
विहितयथेष्टवृष्टिपरिहृष्टं सप्तसिन्धुवलयितवसुन्धरान्तराधिव्रासिनमखिल-

इत्यमरः । विश्वजिदादियागः सर्वस्वदक्षिणः, तद्याजी सर्ववेदाः । सर्वं सर्वस्वं
वेदयति लम्भयति ऋत्विज इति । विदिर्लभे, प्यन्तादसुन् । यायजूकैः
यजनशीलैः । ‘यजजपदशां यङः’ (पा० सू० ३-२-१६६) इत्यूकः । तेमनैः
व्यञ्जनैः । अतिमहितानि जेमनानि तैरतिसुहिताः अतिवृष्टाः । वितानवरान्
मखश्रेष्ठान् ॥

एवमित्यादि । मेघवाहः इन्द्रः । मेघा गरुरूपिणः ते वाहाः अस्येति
मेघवाहः ॥ ९२ ॥

अथेत्यादि । आचोपचैः आचितैरुपचितैश्च, आर्जितैः परिवर्धितैश्चेत्यर्थः ।
अपचितेषु पूजितेषु । मैत्रावरुणिर्वसिष्ठः । पत्निविसरः शरसमूहः । कूलं कषतीति

मपि लोकं परिपालयन्नर्भकाननावलोकमपि प्रतिपालयन्नयमनया तंपत्न-
तनयया सह परिपुरवरिष्ठमवतिष्ठते स्म ॥

इत्यल्पे गतवत्यनेहसि सदा रक्षापरेणामुना

तस्यां राजकशेखरेण विलसद्भूषाजुषा शम्भुना ।

कन्यायां मिहिकागिरेः परधराभृद्धारणोद्यद्यशाः

सेनानीरिव नन्दनोऽथ जनयाश्चक्रे जनानन्दनः ॥ ९३ ॥

कुरुरिति भुवने यो गीयतेऽमेयधामा

यत इह समवापुः पौरवाः कौरवाख्याम् ।

अभजत शनकैस्तं वर्धमानानुभावं

सकुतुकमनुरञ्जयौवना यौवनश्रीः ॥ ९४ ॥

अथ पृथिवीपतिस्तु तूर्णविदीर्णदृढतराधमर्ण्यनिगलो निरतिशय-
सम्मदैस्सकलसम्मतैर्वसुभिर्त्रमुखैर्भन्नि शरैरमा सम्मन्त्र्यास्मिन् विस्मयनीय-
गुणगणानुरञ्जितसकलजीवलोके भुवनकमनयौवनावतारविशदीकृत-
सकललक्षणसंस्त्रितलोकोत्तरानुभावे विविधविद्यानिलयेऽतिविनयेऽधि-
गतनये तनये प्राज्यं राज्यभारं विधातुसुतविहितविधानतो निधाय
कृतार्थतामुपगतो नगरे नयनोत्सवकरे यथासुखमवात्सीत् ॥

कूलङ्कषा कृता कूलङ्कषीकृता । नेत्रसलिलमेव कूलङ्कषा नदी । “धुनी कूलङ्कषा
सिन्धुरापगा वाहिनी बहा” इति वैजयन्ती । परिपुरवरिष्ठं पुरश्रेष्ठे ॥

इतीत्यादि । रक्षा रक्षणं, भस्म च । राजकस्य राजसमूहस्य शेखरेण ।
राजको बालचन्द्रः स शेखरो यस्य । “राजा तु क्षत्रिये चन्द्रे लताभेदे नृपे प्रभौ”
इति वैजयन्ती । विलसन्तः शोभमानाः, सर्पाश्च । मिहिकागिरेः हिमवतः ।
परधराभृतां शत्रुभूपानां, परधराभृतः क्रौञ्चस्य च । सेनानीः गुहः । जनयाश्चक्रे
कर्मणि लिट् ॥ ९३ ॥

कुरुरित्यादि । यतः यस्मादारभ्य । यौवनं युवतिसमूहः ॥ ९४ ॥

अथेत्यादि । आधमर्ण्यं पितृसम्बन्धि ॥

अथ तातस्य तामाज्ञां प्राज्ञो मूर्धा बह्वक्षसौ ।

अञ्जसा रञ्जयामास पौरजानपदान् जनान् ॥ ९५ ॥

भूपालोऽयमवोभुजीद् भुवमिमां सप्तार्णवीसप्तकीं

भूपालालिरवामजीदपि यतो रेकातिरेकं हृदि ।

यः स्फायत्तपसा चकार च कुरुक्षेत्रं पवित्रं परं

यन्नाम्ना कुरुजाङ्गलं खलु जगत्यादौकते रूढताम् ॥ ९६ ॥

विबुधान् प्रीणयन् पुष्पान् सकलं राजमण्डलम् ।

उत्सावलिं स विमृज्यसहस्रकरायत ॥ ९७ ॥

मित्रसङ्गेन विलसन् सुकलः प्रवरः सताम् ।

ईक्षणापास्तपद्माभो रेजे राजा च राजवत् ॥ ९८ ॥

अथेत्यादि । प्राज्ञः प्रज्ञवान् । ‘प्रज्ञाश्चद्धा-’ (पा० सू० ५-२-१०१) इति णः । अञ्जसा सम्यक् । (अञ्जसा) सम्यग्वेगयोः ॥ ९५ ॥

भूपाल इत्यादि । अवोभुजीत् अत्यर्थं रक्षति स्म । यङ्लुकि लङ् । सप्तकी रशना । अवामजीद् अत्यर्थं सेवितवती । रेकातिरेकं भीत्यतिशयम् । य इत्यादि । “तस्य नाम्ना च विख्यातमभूच्च कुरुजाङ्गलम् । कुरुक्षेत्रं च तपसा पुण्यं चक्रे महायशाः ॥” इति महाभारते । आदौकते, दौकृ गत्यर्थः ॥ ९६ ॥

विबुधानित्यादि । राजमण्डलं चन्द्रमण्डलं च । रश्मिप्रसारणेन चन्द्रमण्डलं पुष्पान् देवान् प्रीणयतीत्यर्थः । उत्सावलिं गोसमूहं, रश्मिसमूहं च । “उत्सा माहा च शृङ्गिणी” इत्यमरः । असहस्रकरायत सहस्रकरः सूर्य इवाचरति स्म । ‘कर्तुः क्यङ्-’ (पा० सू० ३-१-११) इति क्यङ् ॥ ९७ ॥

मित्रेत्यादि । मित्राणां सुहृदाम् । मिलसङ्गेन सूर्यरश्मिसम्पर्केण च । सुकलः, “सुकलो दातृभोक्तरी” इत्यमरः । शोभनाः कलाः यस्य स च । ईक्षणेन नयनेन आत्मकरदर्शनेन च । राजवत् चन्द्र इव ॥ ९८ ॥

वलेन गोत्रामविता सत्यभामासमन्वितः ।

सदामोदरमप्यासीत् सदाक्रूरप्रसादकृत् ॥ ९९ ॥

उदारहारवलयो जागरूकः सदावने ।

बभूव स च भूपालस्तद्वैरिनिवहोऽप्यहो ! ॥ १०० ॥

इह शासति सदिक्स्पति जगतीं महतीं निरीतिभूतिमतीम् ।

इतिकुरु जगति वत ! स्फुटमुदजृम्भत जृम्भितारिकम्पभरम् ॥ १०१ ॥

इष्टौघैर्विवुधानयष्ट विविधैस्तैरेव पुष्टादरं

तुष्टात्मा स दरिद्रतोऽप्यलमपिप्रीणत् कृपावारिधिः ।

संरम्भेण रिरन्धिषून् अपि रिषून् जङ्घन्ति सङ्ख्ये पुरा

नार्वाचीनमचीखनत् प्रतिपथं वा कूपवापीशतम् ॥ १०२ ॥

वलेनेत्यादि । शक्त्या, हलिना च । गोत्रां भूमिं, गोसमूहं च ।
अविता रक्षणशीलः । ताच्छील्ये तृन् । सत्यभामासमन्वितः सत्येन मया
शोभया मया सम्पत्त्या च । सदामोदरमपि दामोदरसदृशोऽपि । सादृश्येऽन्यथी-
भावः । सदा क्रूराणां प्रकर्षेण सादकृत्, अक्रूरस्य प्रसादं करोतीति च ॥ ९९ ॥

उदारेत्यादि । उदारहारवल्याः महान्तः हारवल्या यस्य । “उदारो
दातृमहतो” रित्यमरः । हा इति रवश्च । अवने वने च ॥ १०० ॥

इहेत्यादि । इह अस्मिन् । सदिक्स्पति महेन्द्रसदृशे । निर्गता ईतयो
यस्यां क्रियायाम् । ईतयः अतिवृष्ट्यादयः । इतिकुरु कुरुशब्दप्रसिद्धिः । शब्द-
प्रादुर्भावेऽन्यथीभावः । शब्दप्रादुर्भावो नाम्नः प्रसिद्धिः । उदजृम्भत
अवर्धत ॥ १०१ ॥

इष्टौघैरित्यादि । क्रतुसमूहैः । अयष्ट ईजे । तैरेव इष्टौघैरेव अमी-
प्सितपदार्थौघैः । दरिद्रतः दुर्गतान्, ‘दरिद्रा दुर्गतौ’ । अपिप्रीणत् प्रीणयति स्म ।
अत्र हेतुः—कृपावारिधिरिति । “आविष्ट इव दुःखेन तद्गतेन गरीयसा ।
समन्वितः करुणया परया दीनमुद्धरेत्” ॥ इति कामन्दकः । रिरन्धिषून्
हिंसितुमिच्छून् । ‘रध हिंसासंराद्धयोः । जङ्घन्ति पुरा अत्यर्थं निहतवान् ।

करतलविलसितस्तरविजय-

द्रुततरविशसितसमखलत्रिसरः ।

सुरपुरमदहरमुमहितनगरे

समहिषि चिरमयमतिमुखमवसत् ॥ १०३ ॥

ततश्च;

सोऽजीजनद्विश्रुतमश्ववन्तं परीक्षितं सोऽपि महीक्षिदाद्यम् ।

तस्मादमेयो जनमेजयोऽस्माद्धीमोरुसेनोऽजनि भीमसेनः ॥ १०४ ॥

अथोदयासीदुदयाचलाग्राङ्गास्वानिवासादनुरञ्जिताशः ।

धात्रीभृतां सूर्धसु क्लृप्तपादः प्रतीतधामा नृपतिः प्रतीपः ॥ १०५ ॥

स प्रतीपोऽपि जगतामप्रतीपो नृपोऽभवत् ।

परमोदहरोऽप्येष परमोदकरः सदा ॥ १०६ ॥

स(ङ्खे? ङ्खे)युद्धे । नार्वाचीनमुत्कृष्टमित्यर्थः । अर्वम् अधोभागम् अञ्चतीत्यर्वाक् ।

‘निभाषाञ्चेः-’ (पा० सू० ५-४-८) इति स्वार्थे खः । अचीखनत् खनयति स्म ।

‘खनु अवदारणे ।’ प्रतिपथं पथि पथि । वीप्सायामव्ययीभावः ॥ १०२ ॥

करेत्यादि । विजयः असिः । “श्रीगर्भो विजयश्शास्ता कृपाणासङ्ग-
रिष्टयः” इति वैजयन्ती । विशसिताः हिंसिताः । समं सर्वे । समहिषि
महिष्या समं यथा तथा । “वसुहययतिरिह मणिगणनिकरः” ॥ १०३ ॥

ततश्च,

स इत्यादि । अश्ववन्तं “अश्ववन्तात् परीक्षितु” इति श्रीमहाभारतो-
क्तेरकारान्तोऽयम् ॥ १०४ ॥

अथेत्यादि । उदयासीद् उदभूद् । धात्रीभृतां भूपानां, पर्वतानां च ।
“पादा रश्म्यङ्घ्रितुर्याशाः” इत्यमरः ॥ १०५ ॥

स इत्यादि । अप्रतीपः अनुकूलः । परे शत्रवः, पर अति-
शयितश्च ॥ १०६ ॥

विश्वोदन्वदुरुप्रतीरविहरद्युगेन जिग्येतरां

विश्वोद्विक्तभुजाबलेन निखिला दिग् येन दिग्येऽपि च ।

भुञ्जानेन हि सार्वभौमपदवीयोग्यानि भोग्यान्यहो !

वाचामेष पदं कथं पृथुयशोभाग्याति भाग्याम्बुधिः ॥ १०७ ॥

उपयम्य स रम्याङ्गीं सुनन्दां शिविनन्दनाम् ।

विनयन्नवनीं रेमे विनायनतयानया ॥ १०८ ॥

तदा कदाचिदिक्ष्वाकुप्रभवो नृपतिरक्षामप्रभावो महाभिषगिह
महाभिजनोचितैरुपचितैः क्रतुशतैः पुष्टादरमिष्टा क्षणादेवभूयमनुभूय
अनुभूयमानसर्वसौवसुखो विहरमाणो द्रुहिणचरणपरिचरणपरायणधिषणै-
रमरगणैरमा सद्यः सत्यलोकमासाद्य सकलतपस्विलोकसमाजितं सभा-
मध्यमध्यासीनं परमेष्ठिनमुपतिष्ठमानस्तत्र दैवादागतां निभृतमात्मान-
मीक्षमाणां तत्क्षणापतितमारुतापनीतवसनतया विवृतकटितटां विबुध-
तटिनीं विगताशङ्कं विलोकयन् 'अयि महाभिषग् ! अधुना खलु परदार-
दर्शनमहाभिषग्भवान् अनुजयोनिजो भवेदि'ति शतघृतिना रभसेन शप्तः
प्रतप्तमना मनागिव विचार्य परमधार्मिकं भरतकुलप्रदीपं प्रतीपमेव पित्री-
कृत्य पृथ्वीतले समुत्पत्स्य इति व्यवस्थन्नवसरमनुपालयन्नेवायमवतस्थे ॥

विश्वेत्यादि । युग्योऽश्वः । जिग्येतरां अतिशयेन जीयते स्म । दिग्
येन दिग्ये पालयामासे । 'देह रक्षणे' कर्मणि लिट् । 'दयतेर्दिगि लिटि'
(पा० सू० ७-४-९) इति दिग्यादेशः ॥ १०७ ॥

उपयम्येत्यादि । परिणीय । विनयन् शिक्षयन् ॥ १०८ ॥

तदेत्यादि । महाभिषगिति प्रसिद्धः । इह अस्मिल्लोके । देवभूयं देवत्वम् ।
अनुभूय प्राप्य । सौवं स्वर्गसम्बन्धि । निभृतं गूढम् । अयि महाभिषक् !
हे महाभिषक् ! परदारदर्शने महाभिषग् अभिषजन् । 'षञ्ज सञ्जे' । 'किप् च'
(पा० सू० ३-२-७६) इति किप् । महाभिषङ्गयुक्तो भवान् । शतघृतिना
ब्रह्मणा । "शतानन्दः शतघृतिः स्वयंभूः सर्वतोमुखः" इति वैजयन्ती ।
पित्रीकृत्य पितरं कृत्वा । समुत्पत्स्ये उत्पन्नो भविष्यामि ॥

मानुष्यमेव्यसीत्युक्ता विधिना विधुराशया ।

गङ्गापुद्गन्तृपासङ्गा यथावथ यथागतम् ॥ १०९ ॥

तदनु कदाचन निखिलभुवनप्रतीतकीर्तिविततिः प्रतीपो निज-
निगमाभिर्गत्य निखिलनिगमपारगः स्वधीयानः स्वाधीनधीः सुरधुनी-
तीरवधिवसन्निभां विबुधापगां महाभिषगभिषङ्गयङ्गतं पैतामहं शाप-
मपहातुकामामङ्गीकृतमञ्जुलाङ्गीं सपदि नयनपथमवतरन्तीं स्नुषाजन-
निवासोचितं वामेतरं निजोरुतलमधिवसन्तीं विहितसमयः प्रसादयन्
प्रस्थाप्य प्रतिहतप्रतीपभूषोऽयं सुतीयन् पुनस्तत्प्रतीर एव सहधर्म-
चारिण्या परिक्षीयमाणतारुण्यया सुनन्दनीयया तया सुनन्दया सह
तपस्यासमुत्सुको न्यवात्सीत् ॥

एवं बहुतिथे काले याते सा पतिदेवता ।

सुनन्दा दौहृदं देधे सुनन्दितजनाशयम् ॥ ११० ॥

महाभिषक् तस्य महानुभावस्ततो महिष्यां नृपतेरमुष्याम् ।

जज्ञे स विज्ञातगुणैकधामा शान्ताशयः शन्तनुनामधेयः ॥ १११ ॥

ततः प्रसूतं प्रसमीक्ष्य पुत्रं प्रभूतमोदाकुलधीः प्रतीयः ।

विधिं वितेने विधिना द्विजानां समं समाजैः समयानुरूपम् ॥ ११२ ॥

मानुष्यमित्यादि । मानुष्यं मनुष्यभावम् ॥ १०९ ॥

तदन्त्रित्यादि । निजनिगमात् स्वपुरात् । स्वधीयानः स्वाध्यायं कुर्वन् ।
स्नुषा पुत्रभार्या । वामेतरं दक्षिणम् । विहितसमयः कृतशपथः, “वत्स काचि-
दबले”त्यादिवक्ष्यमाणप्रकारेण । प्रतीपभूषाः शत्रुरा (जानः ? जाः) । सुतीयन्
आत्मनः सुतमिच्छन् । सुनन्दनीयया (सुष्ठुः) नन्दनेच्छा यस्याः तया ॥

एवमित्यादि । बहुतिथे बहूनां पूरके । दौहृदं गर्भम् । देधे धृतवती ।
‘दध धारणे’ ॥ ११० ॥

महाभिषगित्यादि । विज्ञातगुणैकधामा विज्ञातानां प्रसिद्धानां गुणाना-
मेकं मुख्यं धाम स्थानम् ॥ १११ ॥

तत इत्यादि । समयानुरूपं तत्तत्कालोचितम् ॥ ११२ ॥

एवमवाप्तमनोरथः प्रथमानपृथुमोदः स पृथिवीपतिः कमपि काल-
मधिगताधिकरसं पुरमधिवसन् पुनः प्रोज्झन्नयौवने विशदतरयशो-
निलयने निजनन्दने प्राज्यतरानुभावसदने निधाय राज्यभारं वैजयिकी-
भिराशीर्भिरभियोज्य 'ननु वत्स ! काचिदबला त्वत्सकाशमायास्यति,
सा त्वया निर्विचारमुररीकरणीये'ति निभृतमुपदिश्य विश्वविषयग्राम-
विमुखः स्वगृहिणीसखः सुयमितेन्द्रियवाजी विपिनभुवमवाजीत् ॥

प्रशस्यया तया साकं प्रेयस्या प्रयताशयः ।

तपस्यां स चरन्नस्थात् तपस्विगहने वने ॥ ११३ ॥

इति श्रीमानवेदविरचिते चम्पुभारते

अष्टमः स्तवकः ॥

एवमित्यादि । वैजयिकीमिः विजयप्रयोजनाभिः । निर्विचारं कुल-
नामादिकमपृष्ट्वैवेत्यर्थः । विषयग्रामाः सक्चन्दनादयः । स्वगृहिणीसखः स्वगृहिण्याः
सखा । 'राजाहः—' (पा० सू० ५-४-९१) इति टच् । सुयमितेन्द्रियवाजी
सुयमिता इन्द्रियाण्येव वाजिनो येन सः । अवाजीद् गतवान् ॥

प्रशस्ययेत्यादि । प्रेयस्या प्रियतमया । अस्थात् स्थितवान् । 'गान्तिस्था-'
(पा० सू० २-४-७७) इति सिचो लुक् । तपस्विगहने तपस्विभिः पूर्णे ॥ ११३ ॥

इति श्रीमानवेदविरचितस्य चम्पुभारतस्य

टिप्पणे कृष्णीये अष्टमः स्तवकः ।

नवमः स्तवकः ।

ताते यातवति प्रतीतमहिमा सोऽयं प्रतीपात्मजो
नीतीनां निलयः प्रजाः प्रमदयन् संभावयन् सैनिकान् ।
विश्वानश्रमतो विजित्य समरे विश्वम्भराधीश्वरान्
संप्राप्तो लघु सार्वभौमपदवीं गोत्रां समत्रायत ॥ १ ॥

दधत्सरोजासनशासनं तत् संप्राप्य जन्मान्तरसंस्थितोऽपि ।
तत्याज सोऽयं न महाभिषक्तुं विश्वोपतापोपशमं वितन्वन् ॥ २ ॥

मित्राणामप्यमित्राणां निलयान् निखिलानपि ।
कृपायुतोऽयमतनोद् भूरिभूतिविभूषितान् ॥ ३ ॥

विश्वाग्रैरश्वमेधैर्विधिविहितवितानैरहीनैरहीनै
राजासौ राजसूयैः क्रतुशतमहितैर्भूरिसत्रैश्च सत्रैः ।
इष्टैरन्यैश्च शिष्टैर्विधिवद्दिह यजन् देशकालानुरूपै-
स्तैस्तैर्दानैश्च शश्वभिखिलतनुभृतां शन्तनुः शं ततान ॥ ४ ॥

तात इत्यादि । सार्वभौमः सर्वभूमेरीश्वरः । 'तस्येश्वरः' (पा० सू०
५-१-४२) इत्यण् । समत्रायत रक्षितवान् । 'त्रैङ् पालने' ॥ १ ॥

दधदित्यादि । नहांश्चासौ मिषक् च, महाभिषगिति च । "मिषग्वैद्यौ
चिकित्सके" इत्यमरः । विश्वोपतापानां, सर्वव्याधीनां च ॥ २ ॥

मित्राणामित्यादि । कृपया युतः, अयुतश्च । "भूतिर्मस्सनि सम्पदि"
इत्यमरः ॥ ३ ॥

विश्वेत्यादि । अहीनैः उत्कृष्टैः । अहां समूहरूपः क्रतुरहीनः । "अहः
खः क्रतौ—" (वा०) इति खः । अग्निष्टोमातिरात्रादय एकसुत्याः । द्विसुत्या-
दारभ्य एकादशसुत्यपर्यन्तोऽहीनः । द्वादशाहं त्वहीनस्सत्रं वा । अत ऊर्ध्वं
सत्रमेव । राज्ञा सोतव्यः, राजा वा सूयते राजसूयः । 'राजसूयसूर्य-'
(पा० सू० ३-१-११४) इति निपातः । क्रतुशतमहितैः अग्निष्टोमशतसहितो हि

एवमवाप्तमनोरथः प्रथमानपृथुमोदः स पृथिवीपतिः कमपि काल-
मधिगताधिकरसं पुरमधिवसन् पुनः प्रोद्भिन्नयौवने विशदतरयशो-
निलयने निजनन्दने प्राज्यतरानुभावसदने निधाय राज्यभारं वैजयिकी-
भिराशीर्भिरभियोज्य 'ननु वत्स ! काचिद्वला त्वत्सकाशभायास्यति,
सा त्वया निर्विचारसुररीकरणीये'ति निभृतमुपदिश्य विश्वविषयग्राम-
विमुखः स्वगृहिणीसखः सुयमितेन्द्रियवाजी विपिनभ्रुवमवाजीत् ॥

प्रशस्यया तथा साकं प्रेयस्या प्रयताशयः ।

तपस्यां स चरन्नस्थात् तपस्विगहने वने ॥ ११३ ॥

इति श्रीमानवेदविरचिते चम्पुभारते

अष्टमः स्तवकः ॥

एवमित्यादि । वैजयिकीमिः विजयप्रयोजनाभिः । निर्विचारं कुल-
नामादिकमपृष्ट्वैवेत्यर्थः । विषयग्रामाः सक्चन्दनादयः । स्वगृहिणीसखः स्वगृहिण्याः
सखा । 'राजाहः—' (पा० सू० ५-४-९१) इति टच् । सुयमितेन्द्रियवाजी
सुयमिता इन्द्रियाण्येव वाजिनो येन सः । अवाजीद् गतवान् ॥

प्रशस्ययेत्यादि । प्रेयस्या प्रियतमया । अस्थात् स्थितवान् । 'गातिस्था-'
(पा० सू० २-४-७७) इति सिचो लुक् । तपस्विगहने तपस्विभिः पूर्णे ॥ ११३ ॥

इति श्रीमानवेदविरचितस्य चम्पुभारतस्य

टिप्पणे कृष्णीये अष्टमः स्तवकः ।

नवमः स्तवकः ।

ताते यातवति प्रतीतमहिमा सोऽयं प्रतीपात्मजो
नीतीनां निलयः प्रजाः प्रमदयन् संभावयन् सैनिकान् ।
विश्वानश्रमतो विजित्य समरे विश्वम्भराधीश्वरान्
संग्राप्तो लघु सार्वभौमपदवीं गोत्रां समत्रायत ॥ १ ॥

दधत्सरोजासनशासनं तत् संग्राह्य जन्मान्तरसंस्थितोऽपि ।
तत्याज सोऽयं न महाभिषक्त्यं विश्वोपतापोपशमं वितन्वन् ॥ २ ॥

मित्राणामप्यमित्राणां निलयान् निखिलानपि ।
कृपायुतोऽयमतनोद् भूरिभूतिविभूषितान् ॥ ३ ॥

विश्वाग्र्यैरश्वमेधैर्विधिविहितवितानैरहीनैरहीनै
राजासौ राजसूयैः क्रतुशतमहितैर्भूरिसत्रैश्च सत्रैः ।
इष्टैरन्यैश्च शिष्टैर्विधिवद्भिः यजन् देशकालानुरूपै-
स्तैस्तैर्दानैश्च अश्वभिः खलतनुभृतां शन्तनुः शं ततान् ॥ ४ ॥

तात इत्यादि । सार्वभौमः सर्वभूमेरीश्वरः । 'तस्येश्वरः' (पा० सू०
५-१-४२) इत्यण् । समत्रायत रक्षितवान् । 'त्रैङ् पालने' ॥ १ ॥

दधदित्यादि । महांश्चासौ मिषक् च, महामिषगिति च । "मिषवैद्यौ
चिकित्सके" इत्यमरः । विश्वोपतापानां, सर्वव्याधीनां च ॥ २ ॥

मित्राणामित्यादि । कृपया, युतः, अयुतश्च । "भूतिर्भस्मनि सम्पदि"
इत्यमरः ॥ ३ ॥

विश्वेत्यादि । अहीनैः उत्कृष्टैः । अहां समूहरूपः क्रतुरहीनः । "अहः
खः क्रतौ—" (वा०) इति खः । अग्निष्टोमातिरात्रादय एकसुत्याः । द्विसुत्या-
दारभ्य एकादशसुत्यपर्यन्तोऽहीनः । द्वादशाहं त्वहीनस्सत्रं वा । अत ऊर्ध्वं
सत्रमेव । राज्ञा सोतव्यः, राजा वा सूयते राजसूयः । 'राजसूयसूर्य-'
(पा० सू० ३-१-११४) इति निपातः । क्रतुशतमहितैः अग्निष्टोमशतसहितो हि

इति जनितजनतामोदमुदधिमेखलामचलामखिलामपि परिपाल-
यन् हस्तिनाख्यं पत्तनाग्रयमधिवसन्नतिशयशैत्यदुःस्पर्शतरवारिधाराहत-
विमतवीरवेगालिङ्गितकुचकलशदेवाङ्गनाजनाभिनन्द्यमानमहितानुभावः स
वसुधातलवलशासनः कदाचन आखेटखेलनाय अटवीतलमाटेकमानः
प्रकटतरवेगं भयादितस्ततः परिपटन्तीं परिरटन्तीं विविधमृगघटां
विपाठझाटेन विपाटयन्नेव पर्यटन्ति पर्यटन् परिश्रमादम्भस्यया पम्पस्य-
न्नमरतटिनीतटीमाटीक्य मृदुलतरतरङ्गरङ्गदतिशिशिरमन्दमारुतपरि-
कशितपरिश्रमतया सञ्चितरसमिह सञ्चचार ॥

तदा मन्दमन्दं निजोपान्तसायान्तीं वातपोतविधूतविविधविटपि-
विटपाग्रविकीर्यमाणकुसुमोत्करपरिस्खलनेऽपि परां म्लानिमाबिभ्रता
रुद्रपुष्पदर्पच्छेदनच्छेकतररुचिभरपेशलेन बालपल्लवपेलवेन पदतल्लज-
युगेन प्रतिविन्यासं प्रतीरेऽप्यरुणपङ्कजोदयशङ्कामङ्करयन्तीं प्रतिनव-
सुधासारसुभगसुषमाप्रवाहदूरनिर्मग्ननिर्मलाङ्गवल्लीं निखिलाङ्गनाजनाङ्ग-
सङ्गिनीं लावण्यवेणीमिव एकत्र संभूय संभृतातिमहितमहिलारूपास्

राजसूयः । भूरिसलैः भूरिदानैः । सत्रैः यजनविशेषैः । बहुयजमानकर्तृकं हि
सत्रं न तु यज्ञमात्रम् । इष्टैरन्यैः उक्थ्यादिभिः क्रतुभिः । शं सुखम् ॥ ४ ॥

इतीत्यादि । शैत्यं शितत्वं, शीतत्वं च । दुःस्पर्शा दुःस्पर्शतरा च ।
तरवारिः असिः । “हरकस्तरवारिः स्त्री यष्टिश्च” इति वैजयन्ती । तस्य धारा,
वारिधारा च । शैत्यातिशयात् कुचकलशालिङ्गनमित्यपि स्फुरति । आखेटः
मृगया । आटेकमानः गच्छन् । टिकृ टीकृ गत्यर्थः । परिपटन्तीं गच्छन्तीम् ।
‘अट पट गतौ’ । विपाठझाटेन शरनिकरेण । ‘जट झट सङ्घाते’ । घञ् ।
पर्यटन्ति अटव्याम् । अम्भस्यया आत्मन उदकेच्छया । ‘सुप आत्मनः क्यच्’
(पा०सू० ३-१-८) । पम्पस्यन् पीडितः । ‘तन्तस् पम्पस् दुःखे’ इति कण्डादौ ।
आटीक्य गत्वा । रङ्गन् गच्छन् ॥

तदेत्यादि । रुद्रपुष्पं जपा । छेकतरः अतिशयेन विदग्धः । प्रति-
विन्यासं विन्यासे विन्यासे । प्रतीरे तटे । अपाङ्गभूतम् अङ्गरहितमित्यर्थः ।
अपाङ्गाद् भूतं च ॥

अनल्पामात्मनश्शिल्पचातुरीं विश्वलोके प्रकाशयितुमिव विश्वशिल्पिना
परिकल्पितामपाङ्गभूतं मदनं पुनरप्यपाङ्गभूतमापादयन्तीमखिलललना-
कुलमौलिमालायमानां कामपि महेलां महनीयहेलाभरविलोभितनिखिल-
लोकाम् अवलोकयामास । ततस्तदैव,

पयोधरभरोद्विग्ना यान्ती मन्थरमन्थरम् ।

ततः सा राजहंसीयमाविवेशाशु मानसम् ॥ ५ ॥

ततस्तत्क्षणोन्मिषितविषमेपुर्विक्षोभितमतिः क्षोणीपतिः 'अहो !
का नामेयम् अतिकमनरूपकान्तिः अनुरहसमालोकपथमवतीर्णा वर-
वर्णिनी । या पुनरनाकलितकुलनामाप्यनाकुलमेव त्वया भजनीयेति
तातेन गदितासीद् अपिनाम मम सुचरितैरियमेव सा स्यात् । अपि-
नामेयं मम जन्म सफलयेत् । अपिनाम पुनः कालोऽयं ममानुकूलः
स्यात् । भवतु, नियतमस्या वचनादेव निखिलमवधारितं स्यादिति
मनसिकृत्य मन्दारतरुमरन्दधोरणीसोदरीं वैखरीमुदीरयामास ॥

वामाङ्गीमौलिमाले ! भुवि परमहमेवाग्रणीः पुण्यभाजां

यत् त्वं रूपाभिभूतत्रिदशपुरवधूरक्षिलक्षीकृतासि ।

का त्वं मुग्धाक्षि ! तातः पुरुसुकृतनिधिः को नु वा तावकीनो

वंशो वा शोभतेऽद्य त्रिजगति कतमो जन्मना तावकेन ॥ ६ ॥

पयोधरंत्यादि । "स्त्रीस्तनाब्दौ पयोधरौ" इत्यमरः । राजहंसीयं
राजहंससंबन्धि । तस्येदमित्यर्थे 'वृद्धाच्छः' (पा० सू० ४-२-१४४) । राज-
हंसी इयमिति च । मानसं मनः, सरोविशेषं च । राजहंसी मानससरो विशे-
दित्यपि स्फुरति ॥ ५ ॥

तत् इत्यादि । अतिकमना अतिकम्पना । णिङभावे 'कृत्यल्युट्' इति
बहुलग्रहणात् कर्मणि ल्युट् । अनुरहसं रहसि । 'अन्ववत्सात्-' (पा० सू०
५-४-८१) इति समासान्तः । अपिनाम दैवप्रार्थनायाम् । भवतु आन्तरनिर्णये ।
धोरणी प्रवाहः । वैखरीं वाचम् ॥

वामेत्यादि । अक्षिलक्षीकृता दृष्टा ॥ ६ ॥

क्षोणीपालानयन्ते जगति कतिपये स्वापतेयामिलाषा-
 दक्षामक्षेमकामात् कतिचिदिह जनाः केचिदैश्वर्यलोभात् ।
 दिव्याकल्पातिवेलोज्ज्वलतनुलतिके ! विश्वरम्याकृते ! त्वं
 कस्मादसत्समीपं तिलकयसि धृतानन्दमाभ्यां पदाम्भ्याम् ॥ ७ ॥

बाले ! लोकातिशायिप्रसृमरसुषमाजूपनिष्यन्दभूते !
 दिष्ट्या दृष्टिर्मदीया पुरुसुकृतनिधिस्तूर्णमापूर्णकामा ।
 अन्यान्यन्यूनमन्यून्ययि सुमुखि ! हृषीकाण्यहो मे कदा वा
 जायेरन् पूर्णकामान्यखिलजनमनोमोदनोदारशीले ! ॥ ८ ॥

ननु मम भजनीया भाजनं त्वं गुणानां
 वदति च तनुलक्ष्मीरामिजात्यं तवैषा ।
 वरतनु ! तव मुग्धस्निग्धहासावलोक-
 प्रसमहतधियो मे पूरयाकाङ्क्षितं तत् ॥ ९ ॥

मानोज्ञकायतनगात्रि ! मनोज्ञशीले !
 मानादिदं मम मनो मदनो दुनोति ।
 मामा वतैधि विमुखाह सुखाकुरुष्व
 मां भृङ्गपालिरुचिभङ्गकैरपाङ्गैः ॥ १० ॥

अथ सर्वजनसाधारणकारणाक्षेपपूर्वकं निजामिसरणहेतुं जिज्ञासते—क्षोणी-
 त्यादि । दिव्याकल्पैः अतिवेलोज्ज्वला तनुलतिका यस्याः सा । एतदुक्तशङ्कानव-
 काशे हेतुः । महता च कारणेन भवितव्यमित्याह—आभ्यां पदाम्भ्यामिति ॥ ७ ॥

जिज्ञासितं च कारणं स्वयमेवाभ्यूह्य स्वाभिलषितप्रकाशने तत् स्पष्टी-
 भविष्यतीति मत्वाह—बाले इत्यादि । अन्यानि श्रोत्रादीनि । हृषीकाणि
 इन्द्रियाणि । मन्युः दुःखं, “मन्युर्देन्ये क्रतौ क्रुधि” इत्यमरः ॥ ८ ॥

नन्वित्यादि । आभिजात्यं अभिजातत्वम् । अभितः उभयतः शुद्धे
 कुले जातः अभिजातः कुलीनः । मुग्धः मनोहरः ॥ ९ ॥

मानोज्ञकेत्यादि । मानोज्ञकं मनोज्ञत्वं, ‘द्वन्द्वमनोज्ञादिभ्यश्च—’ (पा०सू०
 ५-१-१३३) इति वुञ् । मत्समो नास्तीति मननं मानम् । दुनोति

इत्थं पृथ्वीवलारेरतिमधुरगभीराकृतेराननेन्दो-

रानन्दाद्वैतसारां मृदुमृदु गलितामुक्तिपीयूषधाराम् ।

आमोदादापिवन्ती समुदितमदना संविदं भैमसेनेः

स्मृत्वा मन्दाकिनी सा मधुरमभिदधे विश्वसम्माननीया ॥ ११ ॥

अयि! कलय न दीनां काञ्चिदभ्यागतां मां

नरवर! वसुहेतोः शासति त्वय्यनापत् ।

क इव न धनिकः स्यादीशिता का वधूना-

महमिह गुणपाशैः केवलं ते विकृष्टा ॥ १२ ॥

अयि सुभग! जगत्यां का न दिव्यानुभावे

त्वयि भुवनमनोज्ञे रम्यशीले रमेत ।

अविस्तमनुवर्तिन्येव तत् स्यां तव स्या-

दुचितमनुचितं वा तुष्टये चेष्टितं मे ॥ १३ ॥

परितपति । एधि भव । 'अस भुवी'त्यस्माच्छेष्ट । सुखाकुरूप आनुलोम्येन सुख्य । 'सुखप्रियात्-' (पा० सू० ५-४-६३) इति डाच् । मृङ्गपालिः मधुकरश्रेणिः ॥ १० ॥

इत्थमित्यादि । द्वितयमेव द्वैतं प्रज्ञादि, तस्मादन्यदद्वैतम् । भैमसेनेः प्रतीपस्य । संविदं प्रतिज्ञां, स्मृत्वा ॥ ११ ॥

अयीत्यादि । अयि! मां वसुहेतोः अभ्यागतां दीनां काञ्चिद् न कलयेति बाह्यार्थः । मां नदीनां नदीश्रेष्ठां काञ्चिद्, गङ्गामिति यावत् । वसुहेतोः अष्टानां वसूनामर्थे अभ्यागतां कलयेत्याभ्यन्तरः । अनापद् यथा तथा दैवमानुषरूपापद्रहितमित्यर्थः । ईशिता ईशित्वं, घनन्तादिनिः, तदन्तात्तल्ल ॥ १२ ॥

अयीत्यादि । अनुवर्तिनी अनुसरणशीला ॥ १३ ॥

किमिह परुषवाणीमन्तरेणाविषहं

प्रियमुखगलिता सा किं पुनर्वल्लभानाम् ।

श्रवणकटु यदा वाङ् निस्सृता स्यात्तवास्याद्

द्रुततरमपगास्ये त्वद्गताशापयानात् ॥ १४ ॥

उदितसमयेन सर्वज्ञाङ्गजितानङ्ग मङ्गलावास ! ।

अङ्गीकुरु मां गङ्गां शम्भुरिवाशेषभूतमोदकर ! ॥ १५ ॥

अनन्तरमस्फुटितकुलनामधेयायास्तस्या वदननलिनोदरविगलिता-
मतिललितां वचोमधुञ्जरीमनास्वादिनचरीमास्वाद्यान्तरध्यवसितमनोरथ-
सिद्धिः अतिशयितमोदविवशतराशयोऽयम् 'अयि ! सकललोक-
लोभनीयशीले ! तव खलु चेष्टितानि न कस्य तुष्टिदानि । तद्
'भृशमहितशीलां न त्वाप्रियमभिधास्ये' इति सरसमभिधाय मोदमान-
मानसामेनामवलम्बितकराम्बुजमविलम्बितमेव रथवरमधिरोप्य पुरीं
निरुपमरमाविलासरङ्गभूतां रङ्गति स्म ॥

किमित्यादि । अपगास्ये गमिष्यामि । 'गाङ् गतौ' लट् । त्वद्गताशायाः
अपयानाद् अपगमात् । शापयानात् शापनिवृत्तेरित्यपि स्फुरति ॥ १४ ॥

उदितसमयेनेत्यादि । उक्तसमयेन । अत्र विशेषणानि विभक्ति-
विपरिणामेन शम्भावपि सम्बध्यन्ते । सर्वं जानातीति सः । "कृशानुरेता-
त्सर्वज्ञः" इति शम्भौ च । अङ्गेन शरीरेण जितोऽनङ्गो येन तस्य संबोधनं
अङ्गजितानङ्ग दग्धकाम । मङ्गलस्य, मङ्गलायाः श्रीपार्वत्याश्च । त्वं माम्
अङ्गीकुरु । गङ्गां शम्भुरिव त्वं गङ्गां माम् अङ्गीकुरु । शंभुरिवेति च । अशेष-
भूताः अशेषजनाः, भूतगणाश्च ॥ १५ ॥

अनन्तरमित्यादि । अस्फुटिते अस्पष्टीकृते । भृशमहितम् अत्यर्थमहितं
पूजितं शीलं यस्याः ताम् । (त्वा) त्वाम् अप्रियं नामिधास्ये । भृशमत्यर्थम्
अहितशीलम् अहितमनिष्टं शीलं यस्याः तां त्वां प्रियं नामिधास्ये इति च
स्फुरति । रङ्गति स्म प्राप्तवान् ॥

आनीय कमनीयाङ्गीं कमनीमवनीपतिः ।
अभिरामे पुरे रेमे रमया समयानया ॥ १६ ॥

अनङ्गलीलायितरङ्गभूतया
तरङ्गितात्मा वत ! गङ्गया तया ।
अनन्यसामान्यगुणाभिरामया
गतान्यजानीत न वासराण्यसौ ॥ १७ ॥

प्रत्यब्दं तत्र पुत्तानजनयदथ सा सप्त सप्ताश्वदेश्यां-
स्ते मात्रा जातमात्रा निजपयसि निपात्यात्ययं यापिताश्च ।
दृष्ट्वा चेष्टां तदीयामयमखिलजगन्निदितां नन्दनीय-
न्नप्याशाभङ्गभीरुः परमचलमतिश्चक्षमे च क्षमेशः ॥ १८ ॥

अनन्तरमष्टममपि नन्दनं विष्टपत्नयादृष्टकान्तिकन्दलं सहसा
गलोपपीडं हन्तुकामामिमां वामाकुलमौलिमालामवलोक्य कोपशोक-
विश्रन्थितधैर्यबन्धो वसुन्धराशासनधुरन्धरः स शन्तनुः अरुन्तुदां
गिरमुदीरयामास ॥

आनीयेत्यादि । कमनी । ल्युङन्ताद् डीप् ॥ १६ ॥

अनङ्गेत्यादि । लीलायितं विलासः । वासराणि गतानि न अजानीत
न ज्ञातवान् ॥ १७ ॥

प्रत्यब्दमित्यादि । प्रतिवत्सरम् । निजपयसि गङ्गास्रोतसि । अत्ययं
नाशम् । यापिताः प्रापिताः । नन्दनीयन् आत्मनः पुत्रमिच्छन्नपि । 'सुप
आत्मनः-' (पा० सू० ३-१-८) इति क्यच् । चक्षमे सोढवान् । 'क्षमूष्
सहने' ॥ १८ ॥

अनन्तरमित्यादि । गलोपपीडं गले उपपीड्य । विश्रन्थितः शिथिलितः ।
'अथि शैथिल्ये' । अरुन्तुदां मर्मस्पृशम् ॥

मा मा वधीरयनमेनमथे ! गुणानां

मा मावधीरय वरं वरवर्णिनि ! त्वम् ।

आशासु तान्तकरुणे ! दशसु प्रसूना-

माशा सुतान्तकरणे प्रसरेन्नु कासाम् ॥ १९ ॥

राज्ञा सावज्ञमेवं तदनु निगदिता सा न्यगादीददीनां

वाचं राजन् ! न चाहं तव तनयमिमं हन्मि तन्मा विषीद ।

एषा साक्षात् पयोजेक्षणचरणभवा नन्यहं जह्नुकन्या

कल्माषोन्माथशीला नरवर ! शृणु मे चेष्टितस्यास्य हेतुम् ॥ २० ॥

पुरा कदाचन धराचलाशया धारादयोऽष्टावपि वसवः इष्टाभि-
रतिहृष्टाभिः स्वपत्नीभिः सह विहरणपरास्तेषु तेषु वनसञ्चरेषु सञ्चरन्तो
नव्यतरदिव्यतरुसच्छायं सुवर्णगिरिविराभ्यर्णोपशोभयानम् आतततपो-
धनमापवतपोवनमवापुः ॥

ततस्तत्र फलानयनाय वनावनीगतस्य तस्य निखिलजननयन-
हारिणीं जरामरणहारिपयोधारिणीं स्वसञ्चारसंपावितविपिनपदवीं

मा मेल्यादि । मा मा वधीः निगृह्णीष्व गुणानामयनम् । वरं मर्तारं
मा मा माम् अवधीरय निन्द । तान्तकरुणे निर्दये । दशसु आशासु कासां
प्रसूनां मातृणाम् । सुतस्य अन्तकरणे निग्रहे आशा प्रसरेन्नु ॥ १९ ॥

राज्ञेत्यादि । न हन्मि न हनिष्यामि । साक्षात् प्रत्यक्षम्, अव्यवधानेन ।
उन्माथः उन्मथनम् ॥ २० ॥

पुरेत्यादि । धराचलाशयाः धरवद् अचलवद् आशयो येषां ते । अनेन
तेषां वसिष्ठधेनुहरणचापल्यं भवितव्यताबलोज्जातमिति सूच्यते । (दिव्यतरु-
सच्छायं) दिव्यतरुभिः सच्छायं शोभया अनातपेन च सहितम् । (आतततपोधनं)
आततास्तपोधना यत्र । आपवस्य वसिष्ठस्य । “आपवस्तु वसिष्ठः स्याद्” इति
निघण्टुः ॥

तत इत्यादि । संपाविता पवित्रीकृता । सौरभेयीं गाम् । आश्रम-
गृहायाः आश्रमवाद्यायाः ॥

होमगवीं निशाम्यौशीनरस्य शिवेः सुताया निजवयस्याया हितापादनो-
त्सवसमुत्सुकया प्रेयस्या चोद्यमानो द्यौरिति व्यपदिष्टोऽयमष्टमो
वसुर्दिष्टबलाद्विर्वयतपोवीर्यमप्रसह्यमगणयन् प्रसह्य भ्रातृभिस्सह सौर-
भेयीमिमामपहरन्नस्याः पुनरप्रतिमप्रभावात् कृतश्रमोऽप्याश्रमगृह्याया
श्रुवोऽपनेतुमपारयन्नत्रैव परिवभ्राम ॥

तत्क्षणमेव कक्षान्तरादुपागतेन तेन वसिष्ठेन नेदिष्ठभुवि होम-
धेनुमनीक्षमाणेन दिव्येन चक्षुषा विदितसकलवृत्तान्तेन सरोषं 'मानुषीं
योनिं याते'ति ज्ञप्ता दप्ताशयास्ते सद्य एव तप्ताशया वसवस्तमासाद्य
प्रसादयामासुः ॥

अनन्तरमनेन परमकारुणिकेन भगवता मैत्रावरुणिना 'हे धरा-
द्यास्सप्त यूयं धरायामुत्पद्य सद्य एवापेतशापा द्यामापद्यध्वम् । अयं द्यौः
पुनः उरुतरापराधाद् गुरुतरानेहसं मनुजतामुपगतो भवतां पार्श्वमेव
भवताद्' इत्यनुगृहीता निवृत्तमानास्ततो निवर्तमानास्तेऽष्टावपि नष्टशोभा
माहापनयमहापनयापतितं शापमपहातुमनसो यद्वच्छया मम समीपं
विच्छायिताः । मूर्च्छितानुशयम् 'अयि सकलनरलोकपावनि ! वसिष्ठ-
शापेन निकृष्टरूपां मनुष्ययोनिमनुपतिष्यतो नस्त्वमेव मानुषीभाव-
मासेदुषी जनयित्वा निखिलशमलविनेजने निजे जले क्षिप्रमेव प्रक्षि-
पन्ती शापाग्नितापं निर्वापये'ति नाथिताहं तथैवेति तान् सद्यः प्रसा-
द्यावसरप्रतीक्षा स्थितवती ॥

तत्क्षणमित्यादि । कक्षान्तराद् वनान्तरात् । नेदिष्ठभुवि अन्तिकतमे
प्रदेशे । यात प्राप्नुत ॥

अनन्तरमित्यादि । द्यां स्वर्गम् । आपद्यध्वं प्राप्नुत । पार्श्वमेव भवतात्
प्राप्नोतु । माहापनयः गोहरणं तद्रूपेण (महापनयेन) महता अपनयेन ।
विच्छायिताः प्राप्ताः । अनुपतिष्यतः पतितुमारब्धान् । विनेजने शोधने ।
नाथिता याचिता ॥

ततस्त्वया भूप ! पवित्रकीर्तिना विधेर्नियोगादहमङ्ग ! सङ्गता ।
अकार्षमेषां ननु शापमोक्षणं जुगुप्सितेनापि च कर्मणामुना ॥ २१ ॥

अयं पुनर्द्यौः अतिविद्योतमानगुणगणो गङ्गादत्त इति देवव्रत
इति चाख्याद्वयविख्यातो मैत्रावरुणिवाणीबलादत्रैव गोत्रातले चिर-
रात्राय वर्तेत ॥

मया तु समयातिक्रमादधुनैवापक्रमणीयम् । अर्भकाणामिहाल्प-
कालमपि स्वप्नविशेषः पुनरनल्पतापाय कल्पते । ततोऽयं मया
सहागत्यातिवाहितशैशवस्तव समीपमेवोपयास्यति ॥

अयि नृवर ! यदा मां संसरेस्तावदेत्य
प्रियमनघ ! पुरा ते शन्तनो ! सन्तनोमि ।

इति गिरमभिधाय स्वं समादाय बालं
सपदि विधुतवेधः शापरोधा तिरोधात् ॥ २२ ॥

अह्नाय पुत्रेण तिरोहितायां जह्मोः सुतायां सुतरां हितायाम् ।
भूपः क्षणार्धं स वित्तायमानतापः पुरास्ते पुरि दीनदीनः ॥ २३ ॥

तस्यास्तस्यापि सूनोरहह ! विरहतो व्याकुलात्मापि धर्मः
स्वीयो नोच्छङ्खनीयः कचिदिति वसुधामञ्जसैवैष मुञ्जन् ।

क्षामाङ्गः क्षमाविनेता विषयविमुखधीरेव षट्त्रिंशदब्दान्
गङ्गादत्तागमाशाभरत इह निजप्राणभारं बभार ॥ २४ ॥

तत्त इत्यादि । विधेर्नियोगाद् ईश्वरप्रेरणयेत्यर्थः । ब्रह्मणो नियोगादिति
च स्फुरति । अकार्षं कृतवत्यसि । जुगुप्सितेन निन्दितेन ॥ २१ ॥

अयमित्यादि । चिररात्राय चिरकालं, “चिराय चिररात्राय चिरस्या-
द्याधिरार्थकाः” इत्यमरः ॥

मयेत्यादि । अपक्रमणीयं गन्तव्यम् । अतिवाहितः यापितः ॥

अयीत्यादि । सन्तनोमि पुरा करिष्यामि । तिरोधाद् अन्तर्दधे ॥ २२ ॥

अह्नायेत्यादि । झटिति । आस्ते पुरा आसितवान् ॥ २३ ॥

तस्या इत्यादि । मुञ्जन् पालयन् ॥ २४ ॥

तदनु कदाचन श्वापद्त्रासिततापसत्राणाभावभत्रां पापद्विं परि-
हर्तुकामोऽपि पापद्विमेव कर्तुकामः स धात्रीपतिसत्तमो हस्ततरसत्त्व-
गणचित्तमदवर्धिनीमदूरवर्तिनीं वनवर्तिनीं वेगादगाहत ॥

वनाविष्टो दुष्टां सपदि परिमथ्नुन् मृगघटां

चरन् भागीरथ्या नृपतिरयमाटीकत तटीम् ।

तदा गङ्गादत्तो विहरणपरो गाङ्गमुदकं

शरस्तम्बैश्शूरः पुनरयमतस्तम्भदपि च ॥ २५ ॥

अनन्तरमयं शन्तनुरनन्तजलाममन्दरयामपि मन्दाकिनीमति-
श्रामतोयामध्यक्ष्यन् अहो किमिदमितीत्यक्षिणी दिक्षु विक्षिपन्नक्षोणा-
नुभावमक्षामावधानं लक्षोत्तरैः पृष्त्कोत्करैः पुष्कलौघं पुष्करौघं निरन्तर-
मारुन्धानमविहस्तं कमपि कृतहस्तं कृतसमस्तशोकसंहननं सिंहसंहननं
युवानमालोक्य विस्मयमानमानसः 'कोऽयं दिव्यानुभावो नव्यतर-
तारुण्यलक्ष्मीसमाश्लेषसुभगम्भावुकः, कस्य वा शस्यतरसुचरितस्य
तनयः स्यात्, कस्मात् पुनरौरस इवासिन्नसदीयं चित्तमभिरमते'
इति चिन्तयन्नदसीयास्येन्दुनिष्यन्दिनीं सुषमासुधामास्वादमास्वादमेष
निमेषरहित एवावतिष्ठते स्म ॥

तदन्वित्यादि । श्वापदैः हिंस्रैः त्रासितानाम् । पापस्य ऋद्धिं महान्तं
पापम् । पापद्विं मृगयाम् । वनवर्तिनीं वनमार्गम् ॥

वनेत्यादि । आटीकत प्राप्तवान् । शरस्तम्बैः शरकाण्डैः । अतस्तम्भत्
स्तम्भयति स्म । 'ष्टमि स्तमि प्रतिबन्धे' ॥ २५ ॥

अनन्तरमित्यादि । अध्यक्ष्यन् पश्यन् । लक्षोत्तरैः असंख्यैरित्यर्थः ।
पुष्कलौघं पूर्णरयम् । "ओघो वृन्देऽम्भसां रये" इत्यमरः । पुष्करौघं जलसमूहम् ।
अविहस्तम् अव्याकुलम् । कृतहस्तं लघुहस्तम् । "कृतहस्तः सुप्रयोगविशिक्षः"
इत्यमरः । "कृतौ शिक्षितौ हस्तौ यस्यासौ कृतहस्तः" इति सुबोधिनी ।
शोकसंहननं शोकहन्तारम् । "वराङ्गरूपोपेतो यः सिंहसंहननो हि सः" इत्यमरः ।
आस्वादमास्वादम् आस्वाद्यास्वाद्य ॥

प्रेक्ष्य तत्र पितरं पुरःस्थितं प्रेमभारभरिताशयोऽपि सः ।

सर्वसामयिककृत्यमेदवित् सद्य एव सलिले तिरोदधे ॥ २६ ॥

तिरोहितेऽस्मिन्नमरापगायां नराधिपो भूरितराद्भुतोऽयम् ।

किं मे सुतोऽसाविति शङ्कमानः सस्मार गङ्गां कृतसंविदं ताम् ॥ २७ ॥

तदनु निहतनिखिलाश्रितलोकशोकभारा महाभागा भगवती
भागीरथी मर्त्यलोकादृष्टचरविशिष्टतरवेषभूषाम्बरतया परितः प्रसरी-
सृप्यमाणनिरुपमानरोचिष्कतया च पुष्कलदिव्यानुभावा परार्ध्यतरा-
कल्पपरिकल्पितानल्परामणीयकं समस्तदिव्यास्त्रदेवतासन्निधानदेदीप्य-
मानं वज्रसंहननमुद्भिन्नयौवनं तनुजमपि निजं दक्षिणे पाणौ गृह्णती
तनयावलोकनकुतुकितमतेरस्य मेदिनीपतेर्नयनपथमवतरन्ती मन्दमन्दं
सविधद्युवमुपगम्य, “हे महाभाग! महीपते! पुरा जातमात्र एव मया
लोकोत्तरानुभावापादनाय नीतो मतिवलवर्धनकरैर्मनुजलोकदुर्लभतरै-
राहारैः परिपोषितो वसिष्ठोपदिष्टसकलविद्याकलापो गुरुभृगुभ्यामेवा-
भ्यासितनिजनिजनीतिशास्त्रसिद्धान्तसारो जामदग्न्यावगमिताग्नेयमुख-
निखिलास्त्रविद्यासंप्रदायः सकलसुरासुरदुराधर्षवीर्यमहिमा बहुपुरन्दरोऽयं
तव नन्दनः परिगृह्यता”मिति मुहुर्मुहुः परिरभ्य तद्वियोगविचिन्तन-
निरन्तरनिरीयमाणवाष्पझरीपरिप्लुतवक्त्रारविन्दा कथमप्यमुमर्पयित्वा
प्रणयभारविधशतराशया पदेपदे तमेव प्रेक्षमाणा प्रवाहाभिमुखी
प्रतिष्ठते स्म ॥

प्रेक्ष्येत्यादि । समयः प्राप्तो येषां ते सामयिकाः ते च कृत्यमेदाः
कार्यविशेषाश्च तान् वेत्तीति तथा । ‘समयस्तदस्य प्राप्तम्’ (पा०सू० ५-१-१०४)
इति ठञ् ॥ २६ ॥

तिरोहित इत्यादि । कृतसंविदं कृतप्रतिज्ञाम् ॥ २७ ॥

तदन्वित्यादि । वज्रसंहननं वज्रमिव स्थिरतरं संहननं शरीरं यस्य ।
अवगमितः ज्ञापितः । बहुपुरन्दरः पुरन्दरसदृशः । प्रतिष्ठते स्म गता ॥

आदाय स तदा मोदात् तनयं विनयान्वितम् ।

उदीतमोदपौरौघपरीतां नगरीमगात् ॥ २८ ॥

पुत्रेण गुणपात्रेण सत्ता स त्वासितारिणा ।

धात्रीवृत्रारित्रास्त सुखमत्तास्त च प्रजाः ॥ २९ ॥

काले तस्मिन् कदाचिद्वसुरुपरिचरो नाम विख्यातवीर्यो

राजा राज्ञा समानो महितनिजकरभ्राजिताशेषविश्वः ।

पादाधूताम्बुजाभः परिकलितकलासञ्चयः साधुवृत्तः

सद्भिः सेव्यस्तपस्यन् विपिनपदमगाहिष्ट वाचंयमेष्टम् ॥ ३० ॥

तदनु विजने विमलजलाशयोपशोमितसदेशे प्रदेशे उपविशन्
विशंपतिर्वनस्थितात्माप्यवनस्थितात्मा, बलासक्तोऽप्यबलासक्तः चञ्चल-
तरमात्मपञ्चकमिन्द्रियपञ्चकं विषयप्रपञ्चात् प्रत्याहरन् चञ्चलमना
विरिञ्चादीनपि विस्मापयन् वास्तोष्पतिप्रसादाय परन्तपः स परं
तपस्तप्यते स्म ॥

आदायेत्यादि । उदीतः उद्भूतः ॥ २८ ॥

पुत्रेणेत्यादि । सत्रा सह । अत्र आस्त आसितवान् । अत्रास्त च
पालयामास च । 'त्रैङ् पालने' ॥ २९ ॥

काल इत्यादि । राज्ञा चन्द्रेण । निजकरैः आत्मीयरश्मिभिः ।
भ्राजितं शोमितम् । निजकरे स्वहस्ते च । पादैः रश्मिभिः, पादाभ्यां
अङ्गुलिभ्यां च । कलावृत्तसच्छब्दाः श्लिष्टाः । तपस्यन् तपश्चरन् । हेतौ शता ।
अगाहिष्ट प्राप्तवान् । वाचंयमाः मुनयः । "वाचि यमो व्रते" (पा० सू०
३-२-४०) इति खच् ॥ ३० ॥

तदन्वित्यादि । अवलासक्तः अवलासु असक्तः । चञ्चतेर्घञर्थे
कविधानम् । चञ्चं लातीति चञ्चल इति सनातनः । प्रत्याहरन् समनसा-
मिन्द्रियाणां विषयेभ्य आहरणं प्रत्याहारः । एतद्यमादीनामुपलक्षणम् ।
विस्मापयन्, अत्र हेतौ विस्मयः तेनात्वं पुगागमश्च । वास्तोष्पतिः इन्द्रः ॥

अनन्तरमुदीर्णमोदमभ्यर्णे तूर्णमवतीर्णेन सुरगणापूर्णपरिसरेण
 पुरन्दरेण वितीर्णं विजयधनधान्यादिवितरणनिपुणं वैणवं दण्डं शात्रव-
 जनशस्त्रसार्थनिरर्थतोत्थापकम् इन्द्रमालाभिधं मालातल्लजं आकाशस्फा-
 टिकाभिधानमाकूतगाभिनं विमानमपि समोदं समादाय 'चेतसोऽति-
 रम्यं चेदिराज्यमेवाधिवस, अधिराज्यभागपि समेधी'ति समेधिताइरम-
 नेनानुशिष्टोऽधितदभवतिष्ठमान उपतेष्ठीयमानबंहिष्ठब्राहुजवरिष्ठनिरन्त-
 राधिष्ठितनेदिष्ठभूमिः, कर्कशतरकर्कशतविक्षतविमतक्षोणिपगणशोणित-
 धोरणीशोणीकृतनिखिलक्षोणीमण्डलः, गरुडध्वज इव अरिसमुद्धरण-
 समृद्धकान्तिः, महादेव इव महासेनोपशोभितोपकण्ठः, दाशरथिरिव
 दूषणोपहन्ता, शत्रुघ्न इव सदालोकश्रुतकीर्तिः, कुम्भकर्ण इव उदग्रविग्रह-
 विजितपरधराभृद्गणः, विभीषण इव रामानुसरणनिपुणमतिः अनितर-
 साधारणगुणगणानुरञ्जितविविधविवुधजनो जनतां जनक इवायमवनि-
 पालः पालयामास ॥

दृष्ट्वा शुक्तिमतीं पुरीपरिसरे यान्तीं स्रवन्तीवरां

रुन्धानं मदनान्धमेष कुपितः कोलाहलाख्यं गिरिम् ।

क्षोदीकृत्य पदाथ तद्विवरतो यान्त्या तया तुष्टया

तत्संयोगजमर्पितं नृमिथुनं जग्राह जातग्रहः ॥ ३१ ॥

अनन्तरमित्यादि । आकूतमभिप्रायः । समेधि भव, 'अस भुवी'त्यस्य
 लोणमध्यमपुरुषैकवचनम् । अधितदं तस्मिन् । उपतेष्ठीयमानाः पुनरुपस्थानं
 कुर्वन्तः । बंहिष्ठाः अतिशयेन बहुलाः । नेदिष्ठा अन्तिकतमा । इष्टानि
 'अन्तिकबाह्योः—' (पा०सू० ५-३-६३) इति नेदादेशः । कर्क आयुधविशेषः ।
 अरिसमुद्धरणेन चक्रोद्धरणेन समृद्धा कान्तिः शोभा यस्य; अरिसमुद्धरणे
 शत्रुसमुन्मूलने कान्तिरिच्छा यस्य स च । महासेनो गुहः, महती सेना च ।
 सदालोका श्रुतकीर्तिर्यस्य, सदा लोकेषु श्रुता कीर्तिर्यस्य स च । विग्रहः शरीरं,
 युद्धं च । धराभृतः पर्वता, राजानश्च । रामस्य रामाणां चानुसरणे ॥

दृष्टेत्यादि । शुक्तिमती नाम काचिन्नदी । कोलाहल इति कश्चिद्गिरिः ।
 तत्संयोगजं कोलाहलसंयोगजातम् ॥ ३१ ॥

कृत्वा सेनाधिपत्ये पुरुषमिह पुनः पुण्यपूरैकलभ्यां
पाणौकृत्य स्त्रियं तां त्रिभुवनहृदयानन्दिनीं मेदिनीशः ।
आतन्वन्नादरेण खकुलसमुचितान्येतया रामयामा
रेमे चेतोभिरामे पुर इह गिरिकाभिख्यया ख्यातकीर्तिः ॥ ३२ ॥

भूपालो भूरिभूतिर्वसुरतिविलसच्चन्द्रभूषोत्तमाङ्गो
व्यामुक्ताहीनकाञ्चीलसितकटितटश्चेदिराज्ये विरेजे ।

शश्वन्निशेषभूतप्रणतचरणपङ्केरुहः कामदाता

कैलासाख्ये गिरीन्द्रे स्वयमिव गिरिजाप्राणनाथो गिरीशः ॥ ३३ ॥

एवमेव वृषण्वसुरसौ चेदिष्वधि वसुरधिवसन्नधरीकृतसुरपुरी-
चातुरीं पुरीं पुनरपत्यानवाप्तिपरितप्तचित्तो मध्यमलोकपालो महीमध्य-
मध्यासीनान् धार्मिकान् कार्मिकान् विनयभासुरान् अखिलभूसुरान्
तत्तत्पदार्थजातप्रार्थनाय प्रार्थितान् अपरानप्यर्थिनः श्राद्धोऽलमुत्तमाध्यै-
र्वहुप्रकारैर्हन्तकारैरतिप्रीणनैरपिप्रीणत् ॥

कृत्वेत्यादि । पाणौकृत्य उपयम्य । गिरिकाभिख्यया गिरिका-
संज्ञया ॥ ३२ ॥

भूपाल इत्यादि । “भूतिर्मस्मिन् सम्पदि” इत्यमरः । चन्द्रः चन्द्र-
कला, सुवर्णं च । अहीनाः सर्पश्रेष्ठाः, अहीना उत्कृष्टा च । भूता भूतगणा,
जनाश्च । कामदाता कामस्य खण्डयिता, अभीप्सितदाता च । गिरिजाया गौर्याः,
गिरिकायाश्च प्राणनाथः ॥ ३३ ॥

एवमित्यादि । वृषण्वसुः, “वृषण्वसु धनाद्यैर्नद्रं तादृग्वा यस्य तत्त्रिषु”
इत्यमरः । चेदिष्वधि चेदीनामीश्वरः । ‘यस्मादधिकं यस्य चेश्वरवचनं—’
(पा० सू० २-३-९) इति सप्तमी । यस्येति स्वस्वामिनोर्द्वयोरपि पर्यायेण सप्तमी
भवति । ‘अधिरीश्वरे’ (पा० सू० १-४-९७) इति कर्मप्रवचनीयसंज्ञा ।
कार्मिकान् कर्ममिस्संस्कृतान् । प्रार्थितान् अभ्यागतान् । “याच्ञायामभियाने
च प्रार्थना कथ्यते वुधैः ।” अलं श्राद्धः श्रद्धावान् । ‘प्रज्ञाश्रद्धा—’ (पा० सू०
५-२-१०२) इति णः । उत्तमाध्यैः उत्कृष्टभागभवैः, श्रेष्ठैरित्यर्थः । हन्त-
कारैः देयद्रव्यैः । अपिप्रीणत् प्रीणयति स्म ॥

सुस्नाता सुदती तुरीयदिवसे कान्ता कदाचिन्नृपं

मन्दं मन्दमुपेत्य मञ्जुगमना मन्दस्मिताद्गानना ।

साकूतैर्ललितैरपाङ्गलसितैः प्राप्तं जगादार्तवं

मेध्यानाहर भो ! मृगानिति तदैवोचे पितृणां गणः ॥ ३४ ॥

अथ वसुधापतिरसौ वसुः असुसमाविरहमसहमानोऽपि पितृ-
गणाज्ञाकरणमेव मे वरमिति मनसिकृत्य महनीयमना महानीकिनीको
मृगनिवहनिहननाय निजगृहान्निर्जिहानो वाहिनीमध्यमध्यासीनोऽपि
भृशमूष्मणेन विरहशुष्मणा दह्यमानो रुचिरकमलाभिरामं मनसि
गिरिकाननमेव कलयन् गिरिकाननमेव गुरुतरायासमयासीत् ॥

तदनु भसितावृतो विभावसुरिव विषादभरेण विभावसुरसौ
अतिमात्रविशधीरानुयात्रमखिलमपि पैतृकौपयिकमृगनिकायनिका-
रणाय निथुज्यामूलरूढविततविटपनिरन्तरोदितनिबिडतरपलाशमय-
पलाशवितानवरविनिवारितविभाकरकरप्रकरप्रसरस्य सर्वतः समाश्लिष्ट-
विशिष्टवनवल्लरीकदम्बलम्बमाननवमञ्जरीनिकरनिरीयमाणमरन्दपान -

सुस्नातेत्यादि । तुरीयश्चतुर्थः । “चतुरश्छयतावाद्यक्षरलोपश्च” (वा०)
इति छः आद्यक्षरस्य लोपश्च । साकूतैः सामिप्रायैः । मेध्यान् शुद्धान् ॥ ३४ ॥

अथेत्यादि । वरं मनाक् प्रियम् । महती अनीकिनी यस्य स महानीकि-
नीकः । ‘शेषाद्विभाषा’ (पा० सू० ५-४-१५४) इति कप् । निर्जिहानः
निर्गच्छन् । वाहिनी नदी, सेना च । विरहशुष्मणा विरहाग्निना । ऊष्मणेन
ऊष्मवता । ‘लोमादिपांमादि-’ (पा० सू० ५-२-१००) इति पामादित्वाच्च ।
कमलाभिरामं कमलवद् अभिरामं, कमलैर्मृगैरभिरामं च । गिरिकाननं गिरिकायाः
आननं, गिरेः काननं च । अयासीद् गतवान् ॥

तदन्वित्यादि । भसितं मस्य । विभावसुः अग्निः, विभाः विगतभाः ।
आनुयात्रं अनुचरान् । पैतृकं पितृसम्बन्धि कर्म तत्तौपयिकं युक्तम् । निका-
रणाय निग्रहाय । पलाशमयः पत्रमयः । पलाशो हरितवर्णः । मरन्दपानेन
मधुपानेन । मन्दमानं माद्यत् । ‘मदि स्तुतिमोदमदस्वप्नगतिषु’ । अनुदात्तेत् ।

मन्दमानमधुपमिथुनमधुरङ्गङ्गारमुखरितदिशामुखस्य कस्यचन शस्यतरा-
भोगभाजो वटविटपिनो मृदुलवातपोतापातपतितविविधमणीचनिलय-
रमणीयमतिविमलं मूलदेशमाशिश्रिये ॥

मञ्जूदञ्चितमोहनाब्जवदनां मन्दारगौरस्मितां
वालां निर्मलबन्धुराङ्गलतिकां बन्धूकदन्तच्छदाम् ।
रम्यापाङ्गनिवेदिताङ्गजरुजां तामेव तन्वीं वने
स्मारंस्मारममुष्य चञ्चलवृत्तेश्चस्कन्द रेतस्तदा ॥ ३५ ॥

रेतस्तावदमोघमेतदुदितं मत्स्याङ्गवेदार्तवं
तस्याश्चापि वृथा न देयमिदमद्यास्यै तदित्यामृशन् ।
जग्राहाथ जवाद् वटच्छदपुटीपात्रे पटीयानयं
पश्यन् पत्रिणमत्र कञ्चिदभितो दैवादवादीच तम् ॥ ३६ ॥

भोः पत्रिन् ! नभसङ्गमेन सततं मत्सङ्गमेनोत्सुका
कान्ता मे गिरिकेति कापि वदते चेतोरमा पत्तने ।
सा सम्प्रत्युदितार्तवा कुलवधूः पुत्रार्थिनी वर्तते
तस्यै दातुममोघमेतदनघं रेतो गृहाणाशु मे ॥ ३७ ॥

मणीचं पुष्पः । “पुष्पोऽस्त्री कुसुमं सुमम् । मणीचकं प्रसूतं च सूतं सुमनसः
स्त्रियः” इति वैजयन्ती ॥

मञ्जुवत्यादि । “बन्धूको बन्धुजीवकः” इत्यमरः । स्मारंस्मारं
चञ्चलवृत्तेरित्यन्वयः । स्मृत्वा स्मृत्वा । चस्कन्द च्युतमभवत् ॥ ३५ ॥

रेत इत्यादि । मद् उदितं एतद्रेतः अमोघं स्यात् । तस्या आर्तवं
चापि वृथा न भवेत् । तत् तस्मात् इदमस्यै देयं इत्यामृशन् । एतद्रेतः मत्स्याद्
मत्स्यजातेः उदितममोघं न भवेत्, तस्या आर्तवं च वृथा भवेत् तदिदमस्यै न
देयं इति भाव्यर्थोऽपि स्फुरति । वटच्छदः वटपत्रम् । पटीयान् तत्तदवस्थो-
चितकर्मविबोधनिपुणः । अभितः, “साकल्यामिमुखेऽभितः” इत्यमरः ॥ ३६ ॥

भो इत्यादि । नभसङ्गमेन पक्षिश्रेष्ठेन । “पत्री श्येन” इत्यमरः ।
मत्सङ्गमेन मत्सङ्गमे । ‘प्रसितोत्सुकाम्यां-’ (पा० सू० २-३-४४) इति तृतीया ।

पक्षपातो विवेयोऽथ पक्षिराज ! मयि त्वया ।

काले दिष्टेन दृष्टेन निरालम्बे यथाम्बरे ॥ ३८ ॥

ततः पतङ्गकुलपुङ्गवोऽपि वसुमतीपतिसत्तमस्य वसोरुत्तमाशुक्ति-
मुत्तमाङ्गेन भरितमोदं परिगृह्य खरतरनखराङ्कुरेण तदिदं वटदलपुटं
सहसा समादाय 'निर्धनस्य निधिलाभ इव नियतिबलाक्षरपरिवृढनियोग-
निरूढिपात्रता मम पत्रिणोऽपि सम्पन्ने'ति परमधन्यमात्मानं मन्यमानो
रभसेन नभसाभिपतन्नन्तरा परेण पत्रिणा पत्रपुटमिदमिदमीयनखरनद्धं
निध्याय तरसा तरसखण्डधियोपहिण्ड्य चण्डतरतुण्डदण्डाभिघात-
समारब्धसमरेण समरोधि ॥

तुण्डातुण्डि प्रचण्डे प्रकटितपरमक्रोधयोः श्येनयूनो-

रुद्धा युद्धे प्रवृद्धे चटचटरटितैर्भीषिताशेषभूते ।

एतद्वेतः पपात धुमणिदुहितरि स्वर्वधूरापपौ तद्

दैवाद् द्रागद्रिकाख्या सरसिजवसतेर्मत्स्यतां याप शपात् ॥ ३९ ॥

वदते शोभते । “भासनोपसंभाषा--” (पा० सू० १-३-४७) इति भासने
तद् ॥ ३७ ॥

पक्षपात इत्यादि । पक्षपातः स्नेहः, पक्षाभ्यां पातश्च । दिष्टेन दैवात् ।
निरालम्बे निराश्रये इत्युभयविशेषणम् ॥ ३८ ॥

तत इत्यादि । निरूढिः निर्वहणम् । अन्तरा मध्येमार्गम् । इदमीयम्
एतदीयम् । तरसं मांसम् । उपहिण्ड्य समीपं प्राप्य । चण्डतरतुण्डदण्डाभिघातं
यथा तथा समारब्धः । समरोधि रुद्धम् ॥

तुण्डातुण्डीत्यादि । तुण्डेन तुण्डेन प्रवृत्तं युद्धं तुण्डातुण्डि । ‘तत्
तेनेदं-’ (पा० सू० २-२-२७) इति समासः । धुमणिदुहितरि यमुनायाम् ।
अद्रिकाख्या अद्रिकाभिधा ॥ ३९ ॥

दाशास्तद्देशभाजस्तदनु च दशमे मासि मत्स्याङ्गनां ता-
 मानीयानायजालैर्विभिदुरुतनुं मैनिकाः पीनकायाः ।
 दृष्ट्वा तुन्दे तदीये नृभिश्चुनमथ ते मोहनं मोदभारा-
 दादायेदं तु वेगादुपरिचरवसोर्वासभूमिं समीयुः ॥ ४० ॥

तस्मै विस्मेरचित्ता ददुस्थ महितं युग्ममेतन्मनोज्ञं
 प्राप्तिं प्रोचुश्च तस्य प्रविहितनतयः सादरं ते पदान्ते ।
 स्त्रीपुंसौ वीक्ष्य चासौ सकुतुकमनयोः पूरुषं मत्स्यभूषं
 तेने दाशाय कन्यामदिशदपि तदा बन्धुरां मीनगन्धाम् ॥ ४१ ॥
 बालां पल्लवपेलवाङ्गलतिकां बालेन्दुफालाभिमां ।
 लोलेन्दीवरचारुलोचनयुगां लोकाभिरागाननाम् ।
 सद्यः सत्यवतीति लोकविदितामाशाय दाशाग्रणी-
 रानीयायतनं समस्तवनिताभूषामथापूपुषत् ॥ ४२ ॥

तदनु तदनुलालनसततोद्यतो धन्याग्रगण्यः स धीवरवरेण्यः
 कालीति कृतनामधेयां केलीषु कलितकौतुकामारब्धयौवनामपि
 यौवनातिवर्तिनीमेनां तरुणीमणीं तरणितनयायां तरणितारणकर्मणि
 निजधर्मभूते नियुयुजे ॥

दाशा इत्यादि । कैवर्ताः । मीनान् हन्ति मैनिकाः, 'पक्षिमत्स्य-'
 (पा० सू० ४-४-३५) इति टञ् । पीनकाया इत्यनेन उरुतनोरपि तस्या
 उद्धरणे शक्तिमत्तोक्ता ॥ ४० ॥

तस्मै इत्यादि । स्त्री च पुमांश्च स्त्रीपुंसौ । 'अचतुर-' (पा० सू०
 ५-४-७७) इत्यादिना निपातः । मीनस्य गन्धो यस्याः ताम् मीनगन्धाम्,
 तदुत्पन्नत्वाच्चद्रन्धः ॥ ४१ ॥

बालामित्यादि । अपूपुषत् पोषितवान् ॥ ४२ ॥

तदन्वित्यादि । धीवरो दाशः । यौवनं युवतिसमूहम् अतिवर्तितुं
 शीलमस्याः । तरणितनयायां यमुनायाम् । तरणितारणकर्मणि नौवाहकर्मणि ।
 नियुयुजे नियुक्तवान् ॥

तदनु कदाचन,

भास्वद्भस्मतिपुण्ड्रः कपिशतरजटाभारतुङ्गोत्तमाङ्गः

साक्षात्तीक्ष्णांशुकल्पो महितजपपटीधारयश्चौरधारी ।

भर्गे भक्तः प्रभाते प्रचुरतरतपाशक्तिसूनुस्तितीर्थः

कालिन्दीं तीरभूमिं पथिकपरिवृतः प्रापतत् पारिकाङ्क्षी ॥ ४३ ॥

तदनु च निविडतररुचिनिकररुचिरतरचिकुरभरपरिचलित-
निखिलजनधैर्या, तरुणतरशिशिरकरसदृशलसदलिकधृततिलकवरललित-
तरलक्ष्मीः, शरदुदितसरसिरुहसदृशतरनयनयुगपरिशमितशफरवरशोभा,
अतिलसिततिलकुसुमरुचिविसरपरिहसनभरितमदमहिततरनासा, अधर-
रुचिपरिमिलितभृशललितरदनगणपरिदलितशिखरवरगर्वा, श्रुतियुगल-
परिकलितमहिततरमणिखचितकमनतरकनकमयभूषा, परिहसितशिशिर-
करमुंखकमलपरिलसितशिशिरतरविशदमृदुहासा, अतिसुषमगलविहत-
विषमशरसुषमतरदरवृषभपरममदभारा, अकृशतरकनकमयकलशनिभ-
कमनतरकुचकलशनमितकृशमध्या, पुलिनमदकदनपरमदनपदपरमघन-
जघनभरजनितजनरागा, सुभगतरकलभवरकरभमदपरिहरणभृशनिपुण-
परिविलसदूरुः, निरतिशयमनसिशयशरधिवरदुरधिगमरुचिनिवहमहित-
तरजङ्घा, अतिमृदुललिततरपदयुगलपरिविधुतविमलतरकमलवर-
कान्तिः, विमलतररुचिनिकरविशदतरमहितमणिमुकुरवरविलसदखिलाङ्गा
परमधन्या सा दाशकन्या तरणिं सनाथयन्ती सकलजनमनांसि
तरलयन्ती तरसैव तदधिष्ठितां प्रतीरभुवं प्रति प्रातिष्ठत ॥

तदनु कदाचन कस्यचित् कालस्यापगमे ॥

भास्वादित्यादि । धारयः धर्ता । भर्गे शम्भौ । शक्तिर्नाम वसिष्ठपुत्रः
कश्चिद्विषिः, तस्य सूनुः पराशरः । प्रापतत् प्राप्तवान् । पारिकाङ्क्षी
मुनिः ॥ ४३ ॥

तदन्वित्यादि । निविडतरः घनतरः । शफरो मत्स्यः । “पक्कडाडिम-
बीजामं माणिक्यं शिखरं विदुः ।” खचिता बद्धा । सुषमा परमा शोभा ।
सुषमतरः अतिसुन्दरः । दरवृषभः शङ्खश्रेष्ठः । प्रातिष्ठत प्रस्थिता ॥

ततश्च;

एवमखिलजनमनोहरैरवयवैरधिकमाभान्तीं सविधमायान्तीम्
आकम्पनयनसरोरुहाम् आनम्रवदनपयोरुहाम् आकम्पविलसदुरोरुहाम्
आकण्ठगलितशिरोरुहां मृदुलमृणालनालकोमलेन ललितकरयुगेन मन्द-
मन्दं नौवाहकर्म नर्मणा निर्मान्तीं निविडमुषमाप्रवाहेण गगनसरोवर-
मभिपूरयन्तीं दिवश्च्युतामिव दिव्यकन्यकां करकौशलसीमामिव कम-
लासनस्य, सर्वजनमनस्संवननमन्त्रदेवतामिव मनसिजस्य, सौन्दर्य-
सागरसमुद्भूतामिव अपरामिन्दिराम्, आसादितमानुषजातिमप्यासा-
दितानिमिषजातिं, नौगामिनीमपि हंसगामिनीं, निरतिशयरूपविवशी-
कृतसकलभूतां निखिलललनाललामभूतां सत्यवतीमवलोक्य सद्य
एव परिहृतविषयपरिभोगोऽपि पराशरः प्रसवशरातुराशयतामयासीत् ॥

अम्भोधिगम्भीरमनास्तदानी-

मुल्लोलकल्लोलमना मुनीन्द्रः ।

आलोकमालोकमिमां स वामां

क्रामातुरो हन्त ! ततान चिन्ताम् ॥ ४४ ॥

ताराभृङ्गाभिरामं मृदुनयनदलं नासिकाकर्णिकाढ्यं

विभ्राणं भानुकन्याकुसुमचयवलद्वातनीतं परागम् ।

अस्याः स्वेदाम्बुमाध्वीयुतमधरपुटीविद्रुमान्तःपलाशं

वक्त्रं नालीकमेवेत्यखिलजनवचो हन्त ! नालीकमेतत् ॥ ४५ ॥

ततश्च;

एवमित्यादि । आकम्प्रौ ईषत्कम्पनशीलौ । संवननं वशीक्रिया ।

“सुरमत्स्यावनिमिषौ” इत्यमरः ॥

अम्भोधीत्यादि । आलोकमालोकम् आलोक्यालोक्य ॥ ४४ ॥

तारेत्यादि । तारा कनीनिका । नालीकमेव पद्ममेव । नालीकमेतत्
सत्यमेतत् ॥ ४५ ॥

चलति हृदयमेवं धीरधीरं कुतो मे
 स खलु हरिरमुष्यां नूनमाविर्बुधूषुः ।
 जगति जनकयन्मां तन्मतं तत् परामि
 द्रुतमिति स विनिश्चित्यैवमूचे महात्मा ॥ ४६ ॥

बाले ! बालमृगाक्षि ! यातुमनसो देशं दवीयस्तरं
 पान्थान् प्रापय पारभूमिममुकान् पूर्वं पुनः सुन्दरि ! ।
 मां चैकं सुभगेऽरतं कचिदपि त्रासो मशान् नौगतौ
 तेनोक्तेति तथा विधाय तमृषिं चैषा जवादेयुषी ॥ ४७ ॥

अनन्तरम् अरुणकिरणनिकुरुम्बनिकुम्भितदिशाकदम्बे विहित-
 बन्धूककुसुमविम्बोकविडम्बे कोकमिथुनावलम्बे तपनविम्बे विलम्बमम्बु-
 राशेरम्बरतलमवलम्बमाने तरसा रिरंसारसाभिभूतमतिरसौ तापसवरः
 तरुणीरत्नोपनीततरुणीमध्यमधिरुह्य तरणिवाहतरलबन्धगलितलुलित-
 धम्मिल्लमतल्लिकाकुलेन स्फुरितायतललितलोचनयुगलोभनीयेन विमल-
 वदनतल्लजप्रतिविम्बेन भङ्गुरकलिन्दकन्यकातरङ्गनिकुरुम्बमुपरिलसित-
 शैवलशकलचिखादिषापतितशीभरशफरद्वयीविराजितविकचकमलकदम्ब-
 भासुरमिव भावयन्तीम् इदं प्रथमनिजावलोकनविसृत्वरव्रीलासाध्वस-
 विहस्तां रहस्तामनुसरणनिपुणः सरसतरां शारदामुदाजहार ॥

चलतीत्यादि । जनकयन् जनकं कुर्वन् । परामि पूरयामि । चुरादौ
 'पृ' इति विकल्पितणिच्कः पूरणार्थः ॥ ४६ ॥

बालेत्यादि । अमुकान् अमून् । पूर्वं पान्थान् पारभूमिं प्रापय ।
 सुन्दरि ! पुनः मां चैकं पारं प्रापय । कचिदपि अरतम् । अनेन तरणे त्वरा-
 भावः । अत्र कचिदपि मां रतं प्रापयेत्यपि स्फुरति ॥ ४७ ॥

अनन्तरमित्यादि । अरुणेन किरणनिकुरुम्बेन रश्मिसमूहेन निकुम्भितं
 छादितम् । रिरंसा रन्तुमिच्छा । "स्त्रियां नौस्तरणिस्तारिः" इत्यमरः । चिखा-
 दिषा खादितुमिच्छा । शीभरः मनोहरः । 'शीभृ कत्थने' । बाहुलकादरन् ।
 इदं प्रथमं यस्य तत् ॥

भुवनमदनगात्रि ! ब्रीलया साध्वसेना-

प्यलमलमयि बाले ! लोलनीलाम्बुजाक्षि ! ।

वदननलिनमेतत् किञ्चिदुन्नाम्य रम्यं

सकृदपि जनमेतं स्निग्धमालोकय त्वम् ॥ ४८ ॥

मदनदहनतप्तं साम्प्रतं चित्तमेतत्

सकृदधरसुधां ते पातुमत्युत्सुकं मे ।

तदयि ! निखिलयोषामौलिभूषायभाणे !

वरतनु ! भज मा, मा वामतां कातराक्षि ! ॥ ४९ ॥

तरुणि ! तरणिवाहव्याकुलालोलवाहे !

तरलतरलगात्रे ! त्वस्तसारङ्गनेत्रे ! ।

निबिडतरनितम्बाक्षीविबन्धं गलन्तं

द्रढयितुमयि बाले ! बाहुरुद्यच्छते मे ॥ ५० ॥

स्थूलम्भविष्णुस्तनभारनम्रे ! प्रियम्भविष्णो ! जनलोचनानाम् ।

दूरीकृतोड्डामरमारपीडं कुचोपपीडं रचयोपगूढम् ॥ ५१ ॥

निर्व्याजरम्याङ्गि ! मतिर्मदीया निर्वासितोदारधृतिः स्मरेण ।

निर्वेशनाशाधिवशा बतेयं निर्वेदशाणोपलतेजितापि ॥ ५२ ॥

भुवनेत्यादि । मदयतीति मदनः । नन्वादित्वाल्ल्युः ॥ ४८ ॥

मदनेत्यादि । मा मां भज । वामतां प्रातिकूल्यं मा भज ॥ ४९ ॥

तरुणीत्यादि । द्रढयितुं दृढं कर्तुम् । उद्यच्छते उद्यमं करोति ।

‘समुदाङ्म्य-’ (पा० सू० १-३-७५) इति तङ् ॥ ५० ॥

स्थूलेत्यादि । स्थूलम्भविष्णुः स्थूलो भवन् । ‘कर्तरि भुव-’

(पा० सू० ३-२-५७) इति खिष्णुच् । उड्डामराः भयङ्कराः । कुचोपपीडं

कुचाभ्यामुपपीड्य ॥ ५१ ॥

निर्व्याजेत्यादि । निर्व्याजरम्याङ्गि । स्वभावादेव रम्यं अङ्गं यस्याः ।

निर्वेशनाय उपभोगाय आशा । निर्वेद एव शाणोपलः । “दरिद्रव्याधिदुःखेष्ट-

निष्कामोऽप्ययि रम्याङ्गि ! त्वत्काम्यामि खरातुरः ।
तत्परापि तरीवाहे तत् पराशु मनोरथम् ॥ ५३ ॥

श्रुत्वा तत्तादृशपुरुषोभाजनेनामुनोक्तां
नाचं वाताधुतकदलिकेवाकुला बालिका सा ।
नत्वा चैनं विनतवदना लज्जया मञ्जुलाङ्गी
मन्दारोद्यन्मृदुलहसिता मन्दमन्दं न्यगादीत् ॥ ५४ ॥

निशेषवाचंयममौलिभूत ! प्रसीद मे त्वं रचितोऽञ्जलिस्ते ।
कृपापयोधे ! कृपणाभिमां मां ब्रूषे किमेवं भगवन् ! किशोरीम् ॥ ५५ ॥

मुनिपुङ्गव ! मुक्तिवधूसक्तमते ! पश्य पारगान् पथिकान् ।
कन्या कैवर्तपतेरनिमिषगन्धा च हन्त ! किं करवै ॥ ५६ ॥

सत्योद्यं सत्यवत्याः सरसमधुङ्गरीपूर्णमाकर्ण्य सोऽयं
तोये द्वीपं हिमानीमपि गुरुमहिमा द्रागतानीत्तदानीम् !
दृष्ट्वा हृष्टा तदेतद्विकसितवदनाम्भोरुहैषा बभाषे
कन्यात्वे हीयमाने कथमिव गतभीर्हन्त ! गन्तास्मि गेहम् ॥ ५७ ॥

वियोगपरवृद्धिभिः । ईर्ष्यातत्त्वावबोधाभ्यां निर्वेदो नाम जायते ॥” इति
भावप्रकाशः ॥ ५२ ॥

निष्काम इत्यादि । त्वत्काम्यामि आत्मनस्त्वामिच्छामि । “काम्यच्च”
(पा०सू० ३-१-९) इति काम्यच् । तत् पर पूरय । ‘पू पूरणे’ चुरादिः ॥ ५३ ॥

श्रुत्वेत्यादि । वातेनाधुता । ‘धुनु कम्पने’ ॥ ५४ ॥

निशेषेत्यादि । वाचंयमानाम् ऋषीणाम् ॥ ५५ ॥

मुनीत्यादि । मुक्तिवधूसक्तमते ! तवान्यत्र सक्तिरनुपपन्नेत्यर्थः । अनि-
मिषो मत्स्यः ॥ ५६ ॥

सत्योद्यमित्यादि । सत्यवचनम् । हिमानीं हिमसंहतिम् । ‘इन्द्रवरुण-’
(पा०सू० ४-१-४९) इति ङीषानुक्रौ । ‘हिमारण्ययोर्महत्त्वे’ (वा०) ॥ ५७ ॥

तदनु मुक्तावुत्तिष्ठमानोऽपि शक्तिनन्दनो जञ्जन्यमानमदनानल-
दन्दद्व्यमानमानसोऽदसीयमुदितमादरादाकलय्य मुदितमनाः, 'कमनि !
मम समागमेन तव कन्यकाभावो न विहीयेते'ति तामनुगृह्य अनुकम्पा-
र्द्रचित्तो योजनमात्रगात्रसौरभ्यमप्यभ्यवपद्य सद्यो नद्यास्समुद्रते सिक-
तिले भूतले विशिष्टतप्राप्तीष्टवरावासिसमुत्पत्नीपद्यमानानल्पसम्मदविच-
नीकस्यमानविमलास्यारविन्दया इदं प्रथमसम्भूतपरीरम्भजरीजृम्भ्यमाणेन
मदनेन मन्दाक्षेण च पुनःपुनः प्रेर्यमाणत्रार्यमाणमनसिजोछासया-
नया रुचिरतमहेलया महेलया सह विहरमाणः परं प्रमदमासेदिवान्
परापरवित् पराशरोऽपि निजमेव निलयमयासीत् ॥

बाला सा विभरम्बभूव जगतां मोदावहं दौहदं
द्वीपेऽस्मिन् सुपुवे सुतं च सपदि व्यासं मुनीनां वरम् ।
कारुण्यार्णवपार्वणेन्दुममलं विष्णोः कलां पुष्कलां
वेदस्य व्यसितारमम्बुदघटासच्छायमच्छाशयम् ॥ ५८ ॥

तदन्वित्यादि । उत्तिष्ठमानः ईहमानः । 'उदोऽनुर्ध्वकर्मणि' (पा० सू०
१-३-२४) इति तङ् । 'उद ईहायामिति वक्तव्यम्' (वा०) । जञ्जन्यमानं
नितरां जायमानम् । दन्दद्व्यमानमत्यर्थं दद्व्यमानम् । योजनमात्रं योजनप्रमाणम् ।
'प्रमाणे द्वयसच्-' (पा० सू० ५-२-३७) इति मात्रच् । अभ्यवपद्य अनुगृह्य ।
समुत्पत्नीपद्यमानः अत्यर्थं समुत्पद्यमानः । विचनीकस्यमानम् अत्यर्थं विकसत् ।
परापरवित् परं भावि अपरमतीतं च वेत्तीति तथा ॥

बालेत्यादि । विभराम्बभूव बभार । 'भीही-' (पा० सू० ३-१-३९)
इत्याम् श्लवद्भावश्च । दौहदं गर्भम् । सपदि सुपुवे इति दिव्यगर्भस्य नवति-
नाडीपरिमितः काल उपदिष्टः अत्र तु ईश्वरः स्वयमेव स्वेच्छयावतीर्ण इति
तावानपि कालो नामूदिति प्रकाशयते । अत एव 'जातमात्र एव गोत्रातला-
दुत्थाये'ति वक्ष्यमाणत्वात् तत्क्षणादेव देहवृद्धिश्चोपपद्यते । किञ्च प्रसवस्यान्य-
जनिनीसुतयोरिव क्लेशोऽपि नामूदिति च प्रकाशयते । तदुक्तं प्रपञ्चसारे-
"प्रसूतिसमये सोऽथ जनिनीं क्लेशयन् मुहुः । तस्याः कायाग्निना दग्धः क्लेदैः

अनन्तरं परिवृंहितमहिमबंहिमा जातमात्र एव गोत्रातलादुत्थाय
अतिमात्रविनीतगात्रः सवित्र्याः पदारविन्दयोः प्रणिपतन्, इन्दिन्दिर-
सन्दोह इव पद्मापच्युत्तरलचित्तः सदापरागयुक्तात्मा च, राजहंस इवा-
मलाशयमानसावासी सदाचरणरक्तश्च, बुद्ध इव खण्डितवेदप्रपञ्चो वीत-
रागाभिख्यातश्च, हर इवाहीनधामगात्रो विधुकलासम्भूतश्च, प्रकरन्द
इव विश्वभ्रमरहितः सुमनःप्रसक्तश्च, दाशरथिरिव पराशरप्रसादकृत्,
महीभृदिव महितमेखलः, गोपाला इव शबलाभाजिनः, वर्यवैडूर्यमणि-
रिव ब्रह्मसूत्रपरित्रौकिताभः, 'स्मृतमात्र एवायास्यामी'ति मात्रे स्वरस्यै

क्लिन्नाङ्गबन्धनः ॥ पूत्युद्गारपरीतश्च तत्पायुद्गारगोचरः । तदा प्रक्षुभितैः स्वीय-
वायुभिर्दशधा गतैः ॥ स पिण्डितशरीरस्तु मोक्षमेव किलेच्छति ॥ ” इति ।
कला अंशः । व्यसितारं खण्डयितारम् ॥ ५८ ॥

अनन्तरमित्यादि । परिवृंहितो वर्धितः महिमा महत्त्वं तस्य बंहिमा
बहुलत्वम् । इमनिचि 'प्रियस्थिर-' (पा० सू० ६-४-१५७) इति बहुलशब्दस्य
बन्धादेशः । इन्दिन्दिराः भ्रमराः । पद्मापत्तौ तामरसप्राप्तौ, पद्मापत्तौ श्रीभर्तृरि-
च । सदापरागयुक्तः कुसुमरेणुयुक्तः आत्मा देहो यस्य, अपरागः अपगतरागश्च
युक्तः योगसहितश्चात्मा मनो यस्य स च । मानसं सरः, मनश्च । चरणे पादे
रक्तः । “राजहंसास्तु ते चञ्चुवरणैर्लोहितैस्सिताः” इत्यभ्रः । सदाचरणे
सदाचारे च । खण्डितः युक्त्या खण्डितः, चतुर्धा व्यस्तश्च । वीतराग
इत्यभिख्यातः वीतरागनामधेयः । “भारजिद्वयवादी समन्तभद्रो जिनश्च सिद्धार्थः ।
जिनेन्द्रो वीतरागोऽर्हः केवली च त्रिकालवित् ॥ ” इति शब्दरत्नाकरः ।
वीतरागो वीतराग इत्यभिख्यातः प्रसिद्धश्च । अहीनानां सर्पश्रेष्ठानां धाम सद्य,
अहीनं धाम यस्य । विधुकलां चन्द्रकलां सम्भूतः प्राप्तः, विधुकला
विष्णवंशः अपान्तरतमाः तस्मात् सम्भूतश्च । विश्वेषां भ्रमराणां हितः, सकल-
आन्तिज्ञानरहितश्च । सुमनस्स पुष्पेषु, सत्सु च । पराशराणाम् उत्कृष्टानां
रक्षसां प्रसादं प्रकर्षेण सादं करोतीति तथा, पराशरस्य प्रसादं च ।
मेखला मध्यप्रदेशः, मौञ्जी च । (शबलाभाजिनः) शबलाः गाः सेवितुं शील-
मेवां, शबलभमजिनं कृष्णाजिनं यस्य । (ब्रह्मसूत्रपरित्रौकिताभः) ब्रह्मसूत्रं नाम

सप्रणयं प्रतिश्रुत्य करम्बितमोदयानयाम्बया सादरभनुभोदितो भास्व-
द्भासं बाभास्यमानो निरवद्यगोनिकरनोनुद्यमाननिखिललोकतमस्तोमः
विष्णुपदावेशचतुराशश्चतुराशा अपि चकासयन्नसौ चकास ॥

महानुभावात्मजसंभवेन कुमारिकात्वाविगमाच्च हृष्टा ।

पुरेव सा सादरमावहन्ती नौवाहकर्मान्वहमत्र तस्थौ ॥ ५९ ॥

शन्तनुस्तु सन्ततमपि निजनन्दनगुणवृन्दसन्दर्शननानन्द्यमान-
मानस एव पुरमधिवसन् वर्षेषु केषुचिद्गतेषु विजिहीर्षुः कदाचन स्यन्दन-
वरमधिरूढो नन्दनवनोपमानां कलिन्दजातीरविराजमानां विपिनावनी-
मवगाह्य लेलिह्यमानमधुरसमामह्यमानमदभरमोमुख्यमानमधुकरबाभास्य-
मानसुमनोजालसुमनोहारिवहुविधलतावलीसमालिङ्गितानि सङ्गत-
शाखाशतानि तानि तानि तरुजातानि पचेलिमफलावलीसमाखाद-
जनितानन्दानि गलोदरजागल्यमानमधुकररुतमधुस्यन्दानि तत इतः
कृतपरिस्पन्दानि विविधविकिरवृन्दानि च सकुतुकमालोकमानः सञ्चरन्-
ञ्चिततरं कञ्चिदनाघ्रातचरभामोदभरमाघ्राय क्षिप्रमेव तत्प्रभवमन्विच्छ-

तदाकारं कान्तिरेखात्रयम् । विशिष्टे हि वैदूर्यमणौ ब्रह्मसूत्राकारं कान्तिरेखात्रयं
प्रतीयते इति रत्नशास्त्रतत्त्वविदः । परित्रौकितः परितः प्राप्तः । 'तौकृ'
गत्यर्थः । ब्रह्मसूत्रेणोपवीतेन प्राप्तशोभश्च । करम्बितो युक्तः । भास्वद्भासं
भास्वानिव । बाभास्यमानः अत्यर्थं दीप्यमानः । 'भासु दीप्तौ' । गावो रश्मयः,
वाचश्च । तमोऽन्धकारम्, अज्ञानं च । विष्णुपदावेशे व्योमवीथीप्राप्तौ, सर्वेषां
विष्णुपदप्रापणे च । आवेशः आवेशनं, णिजन्ताद् धञ् । चकासयन्
शोभयन् । 'चकासु दीप्तौ' । चकास गतवान् । 'कस गतौ' ॥

महानुभावेत्यादि । कुमारिकात्वस्य कन्यात्वस्य अविगमाद् अतः प्र-
गमात् । सा सत्यवती ॥ ५९ ॥

शन्तनुरित्यादि । विजिहीर्षुः विहर्तुमिच्छुः । लेलिह्यमानम् अत्यर्थं-
भास्वाद्यमानम् । कर्मणि शानच् । मामह्यमानम् अत्यर्थं वर्धमानं, कर्तरि शानच् ।
मोमुख्यमानम् अत्यर्थं मुख्यम् । बाभास्यमानं कर्तरि । पचेलिमा स्वयमेव परिपाकं

नितस्ततो विच्छायन् कच्छुवि स्वच्छतरतनुच्छायां कामपि कन्यका-
मालोकयन् लोकवैधुर्यकरूपमाधुर्यमुखगुणगणविधुतधैर्यः समीपमुप-
गच्छन्निमामभिजनाभिधाने पर्यगृच्छत् ॥

कैवर्तनाथतनयासि तदीयवाचा

वैकर्तनीतरणितारणमावहन्ती ।

वर्तेऽत्र मर्त्यवर! सत्यवती च नाम्ना

सैवं तयाथ जगदे जगदेकनाथः ॥ ६० ॥

तदनु मनोहारिणीं पिक्वधूवाकहेवाकहारिणीं वाणीमिमां कर्णा-
वतंसयन् वर्णाभिरक्षिता स पुण्योच्चयास्पदमुच्चैःश्रवसं नाम तत्पितरमुप-
सर्पन्नल्पेतरादरमिदमभ्यभाषिष्ट ॥

कन्यां तवाभिजातां धन्यात्मन्! दाशवर्य! वरयेऽहम् ।

ग्लान्यावहनौवाहे मान्येयं नार्हतीति वत! मन्ये ॥ ६१ ॥

शारदां स निश्म्यैवं दाशराजो विशांपतिम् ।

बहुशो विमृशन्नाख्यदाशाविवशिताशयः ॥ ६२ ॥

प्राप्ता । जागृत्यमानम् अत्यर्थं गलत् । 'गल अदने' । परिस्पन्दः परिगमनम् ।
विकिराः पक्षिणः । विच्छायन् गच्छन् ॥

कैवर्तेत्यादि । कैवर्तनाथस्य दाशवरस्य । वैकर्तनी यमुना । सैवं
सः एवम्, 'सोऽचि-' (पा० सू० ६-१-१३४) इति लोपः ॥ ६० ॥

तदन्वित्यादि । वाको वचनम् । हेवाको विलासः । कर्णावतंसयन्
कर्णावतंसं कुर्वन्, आकर्णयन्नित्यर्थः । वर्णाभिरक्षिता राजा । उच्चयः समूहः ।
उच्चैःश्रवा नाम सत्यवत्याः पिता दाशः ॥

कन्यामित्यादि । अभिजातां दर्शनादेव संसूचिताभिजात्याम् ।
ग्लानिर्म्हानिः ॥ ६१ ॥

शारदामित्यादि । आख्यद् अवोचत् । 'अस्यतिवक्ति-' (पा० सू०
३-१-५२) इत्यङ् ॥ ६२ ॥

नरवर ! वरयित्रे कन्यका हि स्वपिता
सपदि वितरणीया किं पुनस्त्रादृशाय ।
शशधरकुलकेतो ! किन्त्वमुष्याः सुताय
प्रवितरसि पुरा चेद्वाज्यमेनां ददामि ॥ ६३ ॥

अशक्यारम्भं तं नृपतिरथ दाशेशगदितं
समाकर्ण्योदीर्णं मदनमपि संस्तम्भ्य धृतिमान् ।
पथि सारंसारं कलितरुचितामेव कमनीं
पुरीमागत्योद्गत्वरपुरुषरीतापमवसत् ॥ ६४ ॥

विविधं विचिचिन्तासौ विधुरो वसुधाधिपः ।
विधुतोरुधृतिस्तस्या मधुरावयवैः स्मृतैः ॥ ६५ ॥

तद्वक्त्रशीतकिरणे सितमन्दहास-
ज्योत्स्नावदातगगने विमले विमाति ।
क्षोभं न याति यदि सिन्धुरिदं तु युक्तं
किन्नो भुवि प्रथम एष जलाशयेषु ॥ ६६ ॥

वक्त्रे नित्यप्रसन्ने कमलमिदमिति स्पर्धया जातमाग-
स्सद्यस्संमार्ष्टुमंशैरयमलिकमिषात् पञ्चभिर्शीर्षदेशम् ।
अन्यैरन्यूनकान्तिर्नखरमणिमिषादूढगाढानुतापो
मन्ये तस्याः पदान्तं दशभिरपि कृती शिश्रिये शीतभानुः ॥ ६७ ॥

नरवरेत्यादि । प्रवितरसि पुरा चेद् दास्यसि चेत् ॥ ६३ ॥

अशक्येत्यादि । अशक्यारम्भं कर्तुमशक्यम् । उद्गत्वरम् उद्गमन-
शीलम् ॥ ६४ ॥

विविधमित्यादि । विचिचिन्त चिन्तितवान् ॥ ६५ ॥

तदित्यादि । वक्त्रमेव शीतकिरणः । क्षोभं न याति यदि तर्हि इदं तु
युक्तं इदमेव युक्तम् । जलाशयेषु मूढेषु, जलाधारेषु च । प्रथमः प्रधानभूतः ॥ ६६ ॥

वक्त्र इत्यादि । नित्यप्रसन्ने रालिन्दिवविकसरे । अंशैः कलामिः ।
अलिकमिषात् ललाटव्याजेन । शीर्षदेशम् उत्तमाङ्गम् । “शिरः शीर्ष

कालागरूज्ज्वलरुचिः परितो विराज-

द्वारावलिः पृथुलपुष्करभासमानः ।

अत्युन्नतो मृगदृशस्स पयोधरोऽद्य

सन्तापमेव तनुते वत ! मे किमेतत् ॥ ६८ ॥

को वा लोके जिहासेदिह युवतिकृते पुत्रमूढानुभावं

चेतः कस्यापयायाद्विधुतसुरवधूविभ्रमायाः कमन्याः ।

शोकावर्तेऽन्न वर्तेमहि महिततरे नूनमाजीवनान्तं

नो विद्मः पोतमेतद्वसनजलनिधेस्तारकर्मप्रवीणम् ॥ ६९ ॥

औत्सुक्यभारेण ममेन्द्रियेषु सर्वेष्वहंपूर्विकया गतेषु ।

मनस्तु जग्राह परं निजं सा मनोहरत्वं नु यथार्थयन्ती ॥ ७० ॥

एकं तयैवापहतं गृहीतमुत्कण्ठयैकं वत ! दग्धमेकम् ।

मनोभ्रुवा मे हृदयान्यहं तु हाहा ! कियन्तीति न हन्त ! जाने ॥ ७१ ॥

मूर्धा ना मस्तकोऽस्त्रियाम्” इत्यमरः । अन्यैः दशभिरित्यर्थः । कृती
कुशलः ॥ ६७ ॥

कालागर्वित्यादि । कालागरुणा कालागरुवच्च । हारावलिः धारावलिश्च
पुष्करवत् कमलवत्, पुष्करे व्योम्नि च । पयोधरः स्तनः, मेघश्च ॥ ६८ ॥

को वेत्यादि । जिहासेत् त्यक्तुमिच्छेत् । वर्तेमहि अवतिष्ठेमहि ।
पोतं यानपात्रम् । नो विद्मः न जाने । नः पोतमर्भकं तारकर्मप्रवीणं विद्म
इत्यपि स्फुरति ॥ ६९ ॥

औत्सुक्येत्यादि । अहंपूर्विकया “अहं पूर्वमहं पूर्वमित्यहंपूर्विका स्त्रियाम्”
इत्यमरः । मनो हरतीति मनोहरम् । ‘हरतेरनुद्यमने-’ (पा० सू० ३-२-९)
इत्यच् । यथार्थयन्ती नु यथार्थं कुर्वन्ती नु ॥ ७० ॥

एकमित्यादि । दग्धं दग्धप्रायम् । कियन्ति किंपरिमाणानि कति-
सङ्ख्यानीत्यर्थः ॥ ७१ ॥

एवमेव परिचिन्तयन् मुहुस्तापभारमपि दुर्वहं वहन् ।

धैर्यसारमपि चावलम्बयन् वासराणि स निनाय कानिचित् ॥७२॥

तदनु देवव्रतेन तदीयतीव्रतरहृदयरुजां विजानता तन्निदान-
मनुयुक्तः स शन्तनुरतिविपण्णधीः अस्व व्यक्तीकरणभवतप्तेनकुलस्थितम्,
असत्यवद्यं पुनरवद्यपदमेवेत्यवधारयन् 'वत्स ! त्वमेक एवास्माकं गोत्रे
महत्तरेऽपत्यम् । अपुत्रत्वमेकपुत्रत्वमप्यभिन्नमेवेत्यामनन्ति हि मन्वा-
दयः । तस्मादद्याप्ययि ! धीवरात्मजावाप्तिममुत्सुकं मम मानसं सन्ततं
सन्तप्यत एवे'त्यमुमभ्यभाषीत् ॥

अनन्तरमनन्तागतासु वनितासु कस्यामनन्तरागभागयमनन्ता-
धिपतिरनन्ताधिपतिर इत्यनवधारयन्नयं विबुधापगासूनुः अदसीयसूत-
वचनावगतकैवर्तकन्यावृत्तान्तः प्रोद्वेजितनिखिललोकनिजजनकशोक-
काकोलकवलनकालदमनायमानो मनागिव विचार्य मनीषिणामपश्चिमो
निश्चितनिखिलनिगमशास्त्रैः धात्रीसुरैर्धात्रीवरैरपि सत्ता सद्य एव वैक-
र्तनीतीरवासिनं कैवर्तवरमुच्चैस्तराशयमुच्चैःश्रवसमासाद्यानवद्याखिलाङ्गीं
तत्तनयां सत्यवतीं पितुरर्थे प्रार्थयामास ॥

एवमित्यादि । उक्तप्रकारेण तापभारस्य दुर्वहत्वेऽपि धैर्यसारावष्टम्भेन
कथञ्चिन्निनायेत्यर्थः ॥ ७२ ॥

तदन्वित्यादि । अवतप्तेनकुलस्थितं चापलमित्यर्थः । 'क्षेपे-' (पा०सू०
२-१-४७) इति समासः । 'तत्पुरुषे कृति-' (पा०सू० ६-३-१४) इत्यलृक् ।
असत्यवद्यं असत्योक्तिः । अपुत्रत्वमेकपुत्रत्वमिति । "अपुत्रत्वैकपुत्रत्वं सममाहु-
र्मनीषिणः । चक्षुरेकं च पुत्रश्च अस्ति नास्ति यथा तथा ॥" इति श्रीमहाभारते ।
आमनन्ति, 'भ्रा अभ्यासे' । 'पाम्नाध्मा-' (पा०सू० ७-३-७८) इति
मनादेशः । पुनःपुनः ब्रुवन्तीत्यर्थः । अद्यापि त्वयि विद्यमानेऽपि । धीवर । धिया
वर सर्वातिशायिन् ! आत्मजावाप्तौ पुत्रप्राप्तौ समुत्सुकम् । अत्र धीवरात्मजायाः
सत्यवत्या अवाप्तौ समुत्सुकं मम मानसमित्यपि स्फुरति । अभ्यभाषीद् उक्तवान् ॥

अनन्तरमित्यादि । अनन्तागतासु भूमिष्ठासु । कैवर्तो दाशः । शोक
एव काकोलः विषमेदः । वैकर्तनी यमुना । पितुरर्थे पितृहेतोः ॥

एवमभ्यर्थितोऽयमेनमभ्यर्चयन्, 'अयि गुरुरायण! गुरुतराशय!
भरतसत्तम! एषा चेदिविषयभूषायितस्य वसोरुपरिचरस्य दुहिता भवता-
मुचितैव । प्रागेव मया प्राज्यगुणेयं राज्यशुल्केति पिता तव निगदितः ।
विदितवेद्येन भवता पुनरद्य पितुः कृते राज्यपरित्यागः सुकर एव ।
तथापि ये तव तनुजा जायेरन् कुलजातेषु तेषु विशङ्कटाशङ्का मन्मनसि
भृशमुन्मिषति । तद्यथा मम मनोरथः कुतोऽपि न विहन्येत तथैवास्मिन्
सदसि प्रतिज्ञाय प्रतिगृह्यतामियं वरवर्णिनी'त्युदीर्णलोभमभाणीत् ॥

अङ्गीकृत्यैवमस्योक्तिं गङ्गादत्तोऽपि धीरधीः ।

प्रतिजज्ञे समज्यायां स ज्यायानृजितैर्गुणैः ॥ ७३ ॥

वाणीं नाणीयसीं मे शृणुत ननु जना! यावदेवेदमङ्गं

गाङ्गोऽहं कर्मजातं स्मृतमनुभवन् धीरधीर्धारयेयम् ।

तावत् पूज्यं हि राज्यं तृणमिव कलयन्नाचरिष्यामि तुष्य-

नष्टाङ्गं ब्रह्मचर्यं पितृहितकरणादेव सिद्धा हि लोकाः ॥ ७४ ॥

एवं देवव्रतेऽस्मिन्निह सदसि मुदा संविदं व्यादधाने

नासान्यस्ताङ्गलीका दिवि गगनचरास्तत्क्षणं शक्रमुख्याः ।

भीष्मोऽयं धैर्यशुष्माञ्चितमतिरिति ते संस्तुवन्तस्समन्तात्

स्वर्लोकांनोकहानां मुहुरिह ववृषुः पुष्कलां पुष्पपालीम् ॥ ७५ ॥

एवमित्यादि । राज्यशुल्का राज्यमूल्या ॥

अङ्गीकृत्येत्यादि । गङ्गादत्तो भीष्मः । समज्यायां संसदि । ज्यायान्
प्रशस्यतमः ॥ ७३ ॥

वाणीमित्यादि । नाणीयसीं उत्कृष्टतरां नसमासः । गाङ्गः गङ्गापुत्रः ।
'शिवादिभ्योऽण्' (पा० सू० ४-१-११२) इत्यण् । अष्टाङ्गं ब्रह्मचर्यं,
“स्मरणं कीर्तनं केलिः प्रेक्षणं गुह्यभाषणम् । सङ्कल्पोऽध्यवसायश्च क्रियानिर्वृति-
रेव च ॥ एतन्मैथुनमष्टाङ्गं प्रवदन्ति मनीषिणः ॥” इत्येतेषामभावः । सिद्धाः
अपुत्रत्वेऽपीत्यर्थः ॥ ७४ ॥

एवमित्यादि । शुष्म बलम् । “द्रविणं तरस्सहोबलशौर्याणि स्थाम
शुष्मापि” इत्यमरः ॥ ७५ ॥

त्यक्ताङ्गनारतिरपि प्रमदोपसङ्गी

मुग्धस्मितैर्मधुविराजिमिरात्मभूतैः ।

आमोदितोऽजनि वत ! प्रसवैः स भीष्मो

धीरेतरस्य जगति व्यवसाय एषः ॥ ७६ ॥

तदनु सन्ततसन्तायमानपितृसन्तापान्धतमसान्तकरणोष्णकिरणा-
यमानो भीष्मः स्वप्रतिश्रवसंश्रवणसंबृद्धसम्पदेन कैवर्तसत्तमेन समर्पितां
समुत्पन्नानल्पमोदां सत्यवतीं सद्य एव रथवरमाप्यानमोदमारोप्य
परिजगदनाचरितचरनिजाचरणानुसरणसमुदीयमानविषयसविकस्वर-
वदनभास्वरैः सांश्वाधिनपरैरखिलनरवरैस्साधु साध्विति बद्धादरं वावदूकै-
र्यायजूकैर्भूसुरैरपि भासुरपरिसरभागः परिभूषितान्तरां परिभ्रान्तपरि-
जनां निजपुरीं परीतकुतुकमवाप्य दुष्प्रापकार्यनिष्पादनानल्पलालसाय

त्यक्तेत्यादि । प्रमदोपसङ्गी प्रमदायाः, प्रमदस्य च । मुग्धस्मितैः
मनोहरमन्दस्मितैः, नूतनविकसैश्च । आत्मभूतैः आत्मन उत्पन्नैः, आत्मानं
प्राप्तैश्च । आमोदो हर्षः, सौरभ्यं च । प्रसवैः पुत्रैः, पुष्पैश्च ॥ ७६ ॥

तदन्वित्यादि । प्रतिश्रवः प्रतिज्ञा । आप्यानः प्रवृद्धः । 'स्फायी
ओप्यायी वृद्धौ' । 'ओदितश्च' (पा० सू० ८-२-४५) इति निष्ठातकारस्य
नकारः । 'प्यायः पी' (पा० सू० ६-१-२८) इति पीभावविकल्पस्य व्यवस्थित-
त्वादनुपसर्गस्य नित्यं भवति सोपसर्गस्य तु नैव भवति । "आप्यानश्चन्द्रमा"
इति वृत्त्युक्तेः पीभावाभावः । परिजगत् जगति । सांश्वाधिनं सर्वव्यापिनीं
श्वाधाम् । 'अमिविधौ भाव इनुण्' (पा० सू० ३-३-४४) इतीनुण् ।
'अणिनुणः' (पा० सू० ५-४-१५) इति स्वार्थेऽण् । वावदूकैः साधु वदतीति
वावदूकः । 'यजजपदशां यङ्' (पा० सू० ३-२-१६६) इति सूत्रे वदेरनुप्रवेशः
कार्य इति पदकारवाक्यादूकप्रत्यय इति क्षीरस्वामी । यायजूकैः यजनशीलैः ।
'यजजप-' (पा० सू० ३-२-१६६) इत्यूकः । "लालसे प्रार्थनौत्सुक्य"
*इत्यमरः । परिभूषितान्तराम् अन्तर्वहिरप्यलङ्कृताम् । "अन्तरमवकाशावधि-

तातप्यमानमानसाय ताताय चेदिकुलवतंसायमाना वासवीयं समानी-
तेति तां समर्प्यायमनल्पादरं तत्पादपाथोजयोः प्रणिपपात ॥

तदनु शन्तनुरिमां निजहृदयापवरकोपविष्टां सपदि पुरतो दृष्ट्वा
दिष्ट्या महीयमानो मम मनोरथमहीरुहोऽयमशनैरनवकेशीति सम्मोद-
सागरतरङ्गतरलितान्तरङ्गोऽयमुभाभ्यां प्रणयभरचलिताभ्यां भुज-
लताभ्यां गाङ्गेयममुमालिङ्गन्नुत्तभाङ्गे सन्तानसुमनोगन्धसमाक्रान्ते
समाधाय 'वत्स! मदीप्सितापादनपरमोत्सुक! धृतिमतां पुरस्सर!
त्रैलोक्यदुष्करेऽपि कर्मणि प्रभवता भवता वयमद्य सत्पुत्रिणामग्रेसरा
भवाम्' इत्युदीर्य स्वच्छन्दमृत्युतामपि वितीर्य तामुपयच्छमानोऽनया
सह यथेच्छमिह बहून्यहानि विजहार ॥

एवं सा समये गते बहुतिथे मोदादमित्राङ्गदं

पित्रैव प्रमितं प्रकृष्टसमये प्रासोष्ट चित्राङ्गदम् ।

भूयोऽप्याशु विचित्रवीर्यमनुजं वर्यं गुणैर्वासवी

भूयोभिः क्रमतो दिनेशशशिनौ दिग् वासवीया यथा ॥ ७७ ॥

परिधानान्तार्धिमेदतादर्थ्ये । छिद्रात्मीयविनाशे बहिरवसरमध्येऽन्तरात्मनि च ॥”
इत्यमरः । वसोरपत्यं वासवी ॥

तदन्वित्यादि । हृदयमेवापवरकः गर्भगृहम् । “गर्भागारेऽपवरकः”
इति वैजयन्ती । महीयमानः वर्धमानः । ‘महीङ् पूजायाम्’ इति कण्डूदौ ।
वृत्तौ चाह हरः । अनवकेशी सफलः । स्वच्छन्दमृत्युतां स्वाधीनमरणताम् ।
उपयच्छमानः उपयमनं कुर्वन् । ‘उपाद्यमः—’ (पा० सू० १-३-५६) इत्या-
त्मनेपदम् ॥

एवमित्यादि । बहुतिथे बहूनां पूरके । अमित्राङ्गदं शत्रुशरीरखण्डनम् ।
‘दो अवखण्डने’ । ‘आतोऽनुपसर्गे कः’ (पा० सू० ३-२-३) । प्रमितं सहशम् ।
प्रासोष्ट प्रसूतवती । वासवीया प्राची ॥ ७७ ॥

एताभ्यामर्भकाभ्यां सहजगुणगणैर्भासुराभ्यामुभाभ्यां
भीष्मेणामित्रपङ्कक्षपणविरचने ग्रीष्मकालोष्मभासा ।
अश्रान्तं शीलवत्या जगति महितया सत्यवत्यापि साकै
सुख्यन् विख्यातकीर्तिः पुर इह वसुधावासवोऽसाववात्सीत् ॥ ७८ ॥

निर्विष्टविषयस्सोऽयं वर्षिष्ठो वसुधापतिः ।
अदृष्टविजितं काले प्रविष्टोऽथ त्रिविष्टपम् ॥ ७९ ॥

अनन्तरमयं शन्तनुतनूजः सन्तायमानं सन्तापभारं मन्देदरेण
धैर्यसारेण मन्दयन्निजनिगदितोपशमितशोकाभ्यां सहजाभ्यां सह
निखिलं निवापविधि विधिवदेव विततान् ॥

तत्रायं रूढकीर्तिः प्रतिदिवससमारूढमूर्तेः पुरस्ता-
दालोक्याप्यग्रहस्तं जनयितुरखिलं वीक्षिता धर्मसूक्ष्मम् ।
पिण्डं भाण्डं स्वधायां प्रयततरमना दर्भ एवार्पयित्वा
पूतात्मानं तमन्तस्सपदि समतनोत् प्रीतिमन्तं नितान्तम् ॥ ८० ॥

एताभ्यामित्यादि । क्षपणं विनाशनं, तस्य विरचने । ‘क्षै क्षये’
घटादिः, णिचि पुक् । सुख्यन् सुखमनुभवन् । “सुख दुःख तदनुभवे” इति
कण्ठादित्वाद्यक् ॥ ७८ ॥

निर्विष्टेत्यादि । वर्षिष्ठः अतिशयेन वृद्धः । इष्टानि ‘प्रियस्थिर-’
(पा० सू० ६-४-१५७) इति वष्यदिशः । अदृष्टम् अपूर्वम् ॥ ७९ ॥

अनन्तरमित्यादि । सन्तायमानं वर्धमानम् । निजनिगदितोपशमितेति,
“शोकाश्रु बान्धवैर्दत्तं मृतो मुञ्क्ते यतोऽवशः । अतो न रोदितव्यं हि क्रिया
कार्या स्वशक्तितः ॥” इत्याद्युक्तप्रकारेण ॥

तत्रेत्यादि । प्रतिदिवसेति दिवसे दिवसे समारूढा उत्पन्ना मूर्तिर्यस्य ।
मूर्तिशब्देनात्मावयवा लक्ष्यन्ते । मृतदिनादारभ्य प्रतिदिवसं मूर्धाद्यङ्गानामुत्पत्ति-
रिति प्रसिद्धिः । जनयितुः प्रसारितम् अग्रहस्तं हस्ताग्रम् आलोक्यापि दर्भ
एवार्पयित्वा प्रीतिमन्तं समतनोदित्यन्वयः । वीक्षितेति साधुकारिणि तृन् ।
स्वधा पितृभोज्यांशः । पूतात्मानं तदानीन्तनैर्दानैरिति शेषः ॥ ८० ॥

ततश्च,

स्वमयं समयं रक्षन् पित्र्ये चित्राङ्गदं पदे ।

राज्ञां मतं निजाज्ञायामधिष्ठितमतिष्ठिपत् ॥ ८१ ॥

पृथ्वीपतीनां प्रथमो मित्रामोदविवर्धनः ।

विबुधैरेष विबभौ मनुवन्मनुजाधिपः ॥ ८२ ॥

प्रभञ्जनाशान् विहितप्रपञ्चनाशानशेषान् स खलाभिधानान् ।

रसाश्रितानश्रमतो नरेन्द्रः सद्रावयामास निगूढमन्त्रः ॥ ८३ ॥

स्फायत्सत्त्वसमावृताश्चिरमहार्यख्यातिमासादित्वा

नित्योदित्वरचाहिनीशतयुता माहात्म्यसन्नायिता ।

विश्वेऽपि क्षपितस्वपक्षविभवाः प्रत्यर्थिपृथ्वीभृतः

पृथ्वीन्द्रस्य पराक्रमाख्यभिदुरेणातेनिरेऽथ क्षणात् ॥ ८४ ॥

ततश्च,

स्वमित्यादि । अतिष्ठिपत् स्थापयामास ॥ ८१ ॥

पृथ्वीत्यादि । प्रथमः आदिभूतः । “मात्स्यन्यायामिभूतास्ताः प्रजा वैवस्वतं मनुम् । राजानं चक्रुः” इत्युक्तत्वात् । प्रधानभूतश्च । मित्रस्य सूर्यस्य, मित्राणां च । विबुधान् अवतीति विबुधैः । किपि ऊठि, ‘एत्येधत्यूठुसु’ (पा० सू० ६-१-८९) इति वृद्धिः । मनुर्वैवस्वतः ॥ ८२ ॥

प्रभञ्जनेत्यादि । खलाभिधानान् प्रभञ्जनाशान् सर्पान् । रसां भूमिं, रसं विषं च आश्रितान् । “नरेन्द्रो विषवैद्येऽपि” इति निघण्टुः ॥ ८३ ॥

स्फायदित्यादि । सत्त्वानि जन्तवः, सत्त्वं पराक्रमश्च । अहार्या इति ख्यातिम् । “अचलशिलोच्चयशैलक्षितिधरगिरिगोत्रपर्वताहार्याः । नगशिखरिसानुमन्तो धराद्रिकुप्राश्च तुल्यार्थाः ॥” इति शब्दरत्नाकरः । अहार्या चासौ ख्यातिश्च । वाहिन्यो नद्यः, सेनाश्च । माहात्म्यमौन्नत्यं, पूजितमनस्कत्वं च । पक्षा गस्तः, सहायाश्च । प्रत्यर्थिन एव पृथ्वीभृतः पर्वताः । मिदुरं वज्रम् ॥ ८४ ॥

स रञ्जितक्षमात्रलो हि सद्गुणैररञ्जितक्षमात्रलो महीपतिः ।
सदाप्यरीणामिह गुप्तिमात्रहन् सदाप्यरीणामभवद्विनाशनः ॥ ८५ ॥

स भूपालो भूयश्चतुरुदधिभूषां भुवमव-
न्वात्सीदुत्सर्पत्पृथुभुजबलोष्मा पुरवरे ।
अनिन्दीदिन्द्रादीनपि मदभराद् यौवनमहो !
विशुद्धे चित्तेऽपि ध्रुवमिह विधत्ते कलुषताम् ॥ ८६ ॥

कुर्वाणं सर्वदेवं वत ! निखिलजगन्निन्दनं मन्दिरं तत्
प्रोत्सेकेनावसन्तं कुरुकुलककुदं प्राप्य गर्भेश्वरं तम् ।
आज्ञातं स्वेन नाज्ञा धृतरभसभरः कोऽपि चित्राङ्गदाख्यो
गन्धर्वः स्पर्धमानः श्रुतिकटु वचनं बद्धमानो बभाषे ॥ ८७ ॥

रे रे कौरव्य ! नव्योदयजनितमदाध्मात् ! मन्त्राभ्येयं
सन्दिग्धार्थं यदद्य त्रिजगति तनुषे मानुषैतन्न मृष्ये ।
मूढेदं नाम रुढं यदि न तु विदितं मत्कमेवेति तद् द्रा-
गन्यद् गृहीष्व नो चेदयमहमिह नामैव ते शेषयिष्ये ॥ ८८ ॥

स इत्यादि । रञ्जितः अरञ्जित इति विरोधः । अत्यर्थं जितेति
परिहारः । अरीणाम् अक्षीणाम्, शत्रूणां च ॥ ८५ ॥

स इत्यादि । मदभरात् मदातिशयात् । अनिन्दीत् निन्दितवान् ।
कलुषतां रागादिकालुष्यम् ॥ ८६ ॥

कुर्वाणमित्यादि । गर्भश्चासावीश्वरश्च गर्भेश्वरः । गर्भः शिशुः ।
“कुक्षिभ्रूणार्भका गर्भा” इत्यमरः । यौवनप्रारम्भ एव लब्धराज्य इत्यर्थः ।
अनेन — “यौवनं द्रव्यसम्पत्तिः प्रभुत्वमविवेकिता । एकैकमप्यनर्थाय किमु यत्र
चतुष्टयम् ॥” इति कामन्दकोक्तमनर्थापत्तियोग्यत्वमुक्तम् ॥ ८७ ॥

रे रे इत्यादि । अरे रे सावक्षेप आह्वाने । जनितः, ‘जनी प्रादुर्भावे’
णिच् । मदाध्मात् मदापूरितः । सन्दिग्धार्थं वाच्यद्वयसद्भावात् । मत्कं मदीयमिति
यावत् । ‘स एषां ग्रामणीः’ (पा० सू० ५-२ ७८) इति कन् । ग्रामणीर्नाथः ।

एवं गर्वान्धगन्धर्वराजदुर्वादसन्धुक्षितदुर्वाररोषभारभाग् अनात्त-
गन्धचरो वसुन्धरापतिसत्तमः स भरतसत्तमो युद्धाय बद्धकक्ष्यो झटिति
पुटभेदनाभिर्गतः श्रवणपुटभेदनेन ज्यानिनादेन मुखरितहरिन्मुख-
स्तदभ्याशमभ्येत्य निर्मितनिखिलजनहृदयकम्पां निर्जितपर्जन्यगर्जितां
गिरमुत्ससर्ज ॥

भो भो ! दुर्वारगर्वोद्धतसमुदितदुर्माननिर्मथ्यमान-

स्वान्तापायद्विवेकोदय ! दृढमियमिच्छा तव छात ! वन्ध्या ।

दुस्साधे मा यतेथा नविदितशशिवंशानुभावोदयोऽसौ

खद्योतेनेह विद्योतितजगदभिभूयेत किं भानुमाली ॥ ८९ ॥

रे रे खेचरखेट ! केचन जनास्तावत् प्रतिस्पर्धिना-

मौद्धत्योपहितानि भीषणतराण्यभाषितान्याहवे ।

श्रुत्वैवाधिकसंभ्रमाकुलतरस्वान्ताः प्रधावन्त्यहो !

मा मां कद्वद ! तद्वदद्य गणयन् जल्पैवमल्पाशय ! ॥ ९० ॥

“प्रायेण तु तस्येदमित्यर्थमात्रे प्रयुज्जत” इति हरः, मत्का वाक् । शेषयिष्ये
शेषं करिष्ये । शेष इत्यजन्तः । तस्मात् ‘तत्करोती’ति णिच् । यद्वा—‘शिष
असर्वोपयोग’ इत्यस्माद् ‘आ धृषाद्वा’ (ग० सू०) इति विभाषितणिच्कत्वात्
चुरादिणिजभावे हेतुमणिचि रूपम् । निग्रहीष्यामीति यावत् ॥ ८८ ॥

एवमित्यादि । सन्धुक्षितः वर्धितः । ‘धुक्ष सन्दीपने’ । “आत्त-
गन्धोऽभिभूतः स्याद्” इत्यमरः । पुटभेदनात् पुरात् ॥

भो भो इत्यादि । अपायन् अपगच्छन् । छात ! कृश ! दुर्बल ! । “अमांसो
दुर्वलश्छात” इत्यमरः । नविदितः अविदितः । खद्योतेन कीटमणिना ॥ ८९ ॥

रे इत्यादि । खेचरखेटो गर्ह्यः खेचरः । ‘कुत्सितानि कुत्सनैः’
(पा० सू० २-१-५३) इति समासः । कद्वदः “गर्ह्यवादी तु कद्वदः” इत्यमरः ।
‘रथवदयोश्च’ (पा० सू० ६-३-१०२) इति कुशब्दस्य कदादेशः ॥ ९० ॥

रे रे कुशीलवनिहीन ! विवेकहीन !

गन्धर्वगन्धलवबन्धमदान्वितस्य ।

मत्पत्रिकृत्तगलनिर्गलितास्रपूरं

द्रागापिवन्तु तव हन्त ! शकुन्तलङ्घाः ॥ ९१ ॥

वाचाल ! वीतविनयोदय ! वीरमानिन् !

वाचालमीषदिह दर्शय बाहुवीर्यम् ।

अन्तर्वपाशविधये नितरां त्वरन्ते

गन्धर्वपाश ! विशिखाः क्षुधिता समैते ॥ ९२ ॥

इति निजनिर्भत्सनद्विगुणीकृतरभसभरेण तेन सह हिरण्वतीतीर-
धरण्यां भिमर्दनक्षमं वृषक्षेत्रं कुरुक्षेत्रमागत्य परस्परजयोत्सुकौ तावुभावपि
रभसोदित्वरसमस्त्वरायत्तचित्तवृत्तिकौ भृशप्रकटमानौ झटिति घटमानौ
हरिहराविव सदाविवरान्वेषिणौ, राघवपात्रकाविव रक्षोपनयतत्परौ,
जिष्णुविष्णुरथाविवाहितापनयनाहितात्मानौ प्रतिभटमदसंहारिसिंहारव-

रे इत्यादि । कुशीलवनिहीन ! गन्धर्वापशद ! । गन्धर्वस्य गन्धलवबन्धेन
गन्धस्य लेशस्य लवो गन्धलेशः । अत्यल्पोऽश इत्यर्थः । तस्य बन्धेन ।
“गन्धो गन्धक आमोदे लेशे सम्बन्धगर्वयोः” इति विश्वः ॥ ९१ ॥

वाचालेत्यादि । वीरमानिन् ! वीरमात्मानं मन्यमान ! । ‘आत्ममाने-’
(पा० सू० ३-२-८३) इति णिनिः । अन्तर्वपायाः अन्तःस्थाया वसायाः
आशविधिः भोजनविधिः । कुत्सितो गन्धर्वो गन्धर्वपाशः । ‘याप्ये पाशप्’
(पा० सू० ५-३-४७) । याप्यः कुत्सितः ॥ ९२ ॥

इतीत्यादि । हिरण्वती नाम काचिन्नदी । वृषक्षेत्रं धर्मक्षेत्रम् ।
भृशप्रकटः अत्यर्थं प्रकटः । विवरः पक्षिश्रेष्ठः । अविवरः पर्वतश्रेष्ठः, विवरं
छिद्रं च । रक्षोपनयने रक्षसां अपनयने, रक्षाया भस्मन उपनयने च । रक्षाया
आत्मच्छिद्रविधानस्य उपनयने च । जिष्णुः शक्रः । विष्णुरथः गरुडः । अहेः
वृत्रस्य, अहीनां सर्पाणां च तापनयने । अहितस्य शत्रोरपनयने च । सिंहारवः

मुखरितदिशामुखं निरन्तरविकीर्यमाणशरनिकरनीरन्ध्रितगगनान्तरालं
मिथः प्रयुज्यमानाग्नेयपार्जन्यवायव्यपार्वतनागगारुडपाशुपतनारा-
यणब्राह्मप्रभृतिपरमास्त्रजातसञ्जातचिरतरस्थायुकाचिरप्रभाजालजाज्वल्य-
मानजगदन्तरालम् अनिर्णीतजयापजयमुद्धततरं द्वन्द्वयुद्धमिद्धावधान-
मादधाताम् ॥

इत्थं संवत्सराणां त्रितयमुदितनानास्त्रशस्त्रप्रहारे

दुर्वारे संप्रहारे भुवनभयकरे निर्विशेषं प्रवृत्ते ।

राजन्यो नान्यथायं कथमपि त्रिनिपात्यो ममेत्यात्तचिन्तो

गन्धर्वो माययासुं सपदि स विनिहत्याभ्ययान्नाकलोकम् ॥९३॥

स च पौरवेन्द्रः परेतोऽपि पराभवमसुप्तसहमान इव सरभसं दिव-
मवाप्य विग्रहविजितगन्धर्वराजः परमिह राराज ॥

अथ भ्रातुरौर्ध्वदैहिकविधाने विधिवदवसिते देवव्रतेनाभिषिक्तो
विशिष्टरूपशीलो विष्टपत्रयविचित्रवीर्यः स विचित्रवीर्यो धरित्रीं चतु-
रुदधिपरित्रौकितां परित्रायते स ॥

सिंहनादः । मिथः अन्योन्यम् । अग्निर्देवतास्य आग्नेयम्, 'अग्नेर्दक्'
(पा० सू० ४-२-३३) । वायुर्देवतास्य वायव्यं, 'वाय्वृतु-' (पा० सू० ४-२-३१)
इत्यादिना यत् । पर्जन्यपर्वतादिषु सप्तसु अस्मिन्नर्थेऽण् । अचिरप्रभा विद्युत् ।
अपजयः पराजयः ॥

इत्थमित्यादि । संप्रहारे युद्धे । निपात्यः निपातयितुं शक्यः ॥ ९३ ॥

स इत्यादि । परेतः मृतः । विग्रहे युद्धे, विग्रहेण देहेन च । इह
दिवि ॥

अथेत्यादि । और्ध्वदैहिके मृतमुद्दिश्य मृताहे यद्दानं तदौर्ध्वदैहिक-
मुच्यते । अध्यात्मादित्वात् ठक् । 'अनुशतिकादीनां च' (पा० सू० ७-३-२०)
इत्युभयपदवृद्धिः । परित्रौकितां प्राप्ताम् ॥

यस्मिन् द्रागभ्यमिज्ये तुरगखुरसरद्धूलिजालेन वार्धि-
 ष्वद्धा जम्बालितेषु स्वरुमुकुतुकादाददे गोत्रभेदी ।
 स्वेनैवेभाजिनेन त्वरितमपिदधत्तुङ्गकोटीरभारं
 गङ्गाजारोऽपि लोके किमिदमिति पुरा संभ्रमी बंभ्रमीति ॥ ९४ ॥
 यो बालो बलभागरिष्टदमनो गोवर्धनोद्धारको
 गोपालालिसमावृतोऽधिकमुदाधीनोऽग्रसेनान्वितः ।
 सद्वृन्दावननित्यबद्धहृदयस्तोष्यमानः सदा
 मोदाविष्टधिया पुरा सुमनसां चक्रेण चक्रेणति ॥ ९५ ॥
 अपनीतान्यभूपोद्यदपनीतिभव्यथा ।
 अविनीयेन नितरामवनी येन पालिता ॥ ९६ ॥

यस्मिन्नित्यादि । अभ्यमिज्ये अमित्रं प्रत्यलं गच्छति सति ।
 'अभ्यमित्राच्छ च' (पा० सू० ५-२-१७) इति यत् । वार्धिषु जलधिषु ।
 स्वरुं वज्रम् । गोत्रभेदीति हेतुगर्भम् । इभाजिनेन इभचर्मणा । अपिदधत्
 तिरोदधत् । अत्र गङ्गाजार इति हेतुगर्भम् । पुरा बंभ्रमीति बभ्राम ।
 'पुरि लुङ् च-' (पा० सू० ३-२-१२२) इति भूते लट् ॥ ९४ ॥

य इत्यादि । बलो बलभद्रः, बलं शक्तिश्च । अरिष्टस्य अरिष्टासुरस्य,
 अशुभस्य च । गोवर्धनस्य पर्वतस्य, गोवर्धनानां भूमिद्रुहां च । गोपालाः
 पशुपालाः, राजानश्च । उग्रसेनः उग्रा सेना च । सद्वृन्दावने सति वृन्दावने,
 सद्वृन्दस्य सज्जनसमूहस्य अवने च । सुमनसां चक्रेण देवसंगूहेन, सज्जन-
 समूहेन च । तोष्यमानः अत्यर्थं स्तूयमानः । चक्रेणति पुरा चक्रीवाचरति स्म ।
 'सर्वप्रातिपदिकेभ्यः क्त्वा-' (वा०) इति क्तिप् । 'इन्द्रपूषार्यम्णां शौ'
 (पा० सू० ६-४-१२) इति दीर्घनियमस्य सर्वोपधाव्यापित्वात् तेषां कौ दीर्घो
 न गुणः ॥ ९५ ॥

अपनीतेत्यादि । अपनीता निरस्ता । अविनीयं पापम् ॥ ९६ ॥

रक्षान्यासिपरिध्वंसशङ्क एव सदैव यः ।

द्विषज्जनपदं चापि रक्षान्वितमिहातनोत् ॥ ९७ ॥

अथ भागीरथीसुनुर्वीक्ष्य तं नवयौवनम् ।

उद्वाहयितुमुद्युक्तः सद्योऽयं समपद्यत ॥ ९८ ॥

तस्मिन्नवसरे विसृमरयशोराशिराजिताशः काशिराजः कदाचि-
दम्बेत्यम्बिकेत्यम्बालिकेति च विश्वजगति विश्रुतास्तिस्रोऽपि निज-
कन्यकाः प्रोद्भिन्नयौवना निध्याय समारिप्सितस्वयंवरोत्सवः सकल-
मेदिनीशनिवहानिनीषया प्रतिदिशं सन्देशहरसङ्घान् जङ्घाकरिकान्
प्रजिघाय ॥

स्वस्वामिप्रेषणाख्यश्चसनपरिचलद्दूतजीमूतमुक्तैः

सन्देशासारपूरैर्लघुभरितरसाः संभृतोद्वेलवेलाः ।

सद्यः कृत्स्नाचलान्तादुदयदुरुरवा भूपवाहिन्य एतं

काशीशावाससिन्धुं भुवनसुमहितं प्रावहन् प्रावृताशाः ॥ ९९ ॥

रक्षेत्यादि । रक्षा पालनम् । व्यासिपरिध्वंसः अत्र्यासिः । रक्षा
भस्म च ॥ ९७ ॥

अथेत्यादि । उद्वाहयितुं उद्वाहं कारयितुम् ॥ ९८ ॥

तस्मिन्नित्यादि । विसृमरः प्रसरणशीलः । निध्याय दृष्ट्वा । आरिप्सितः
आरब्धुमिष्टः । सन्देशहराः दूताः । जङ्घाकरिकान् जाङ्घिकान् । जङ्घे एव
करौ कर्मकरस्य कराविव कर्मप्रतिपादके यस्येति जङ्घाकरिकः । प्रजिघाय
प्रेरयामास । 'हि गतौ' ॥

स्वस्वामीत्यादि । प्रेषणमेव श्वसनः । रसो रागः, जलं च । अचला
भूमिः, अचलाः पर्वताश्च । भूपा एव वाहिन्यो नद्यः । भुवनं लोको, जलं च ।
प्रावहन् वेगेनागच्छन् । प्रावृताः आच्छादिताः ॥ ९९ ॥

वृत्तान्त एष लघु तस्य विशाहयोगं
 भ्रातुर्विचिन्तयत एव नदीसुतस्य ।
 कर्णातिथित्वमगमन्महतां हि काङ्क्षा
 द्राक् पारिजातफलवत् परिपाकमेति ॥ १०० ॥

गङ्गासुतोऽथ मुदितो महितं शताङ्गं
 साङ्गग्रामिकं समधिरुह्य स घोरधन्वा ।
 आयासितामरपुरीं नगरीमयासी-
 द्द्वाराणसीं जनरवैर्धिरीकृताशाम् ॥ १०१ ॥

ततः प्रतिसरनृपसरसिजाक्षीवदनसरसीरुहविसरशिशिरावतारः स
 खलु काशिराजः सकलदिशासमागतान् साल्वमुखानखिलावनिपालान्
 अहितकुलभीषणं भरतकुलभूषणं भीष्ममपि स्वागतानुयोगादिभिरभिपूज्य
 निखिलपरिकराञ्चितेषु नितरामुदञ्चितेषु मञ्चेषु रुचिरसन्निवेशेषु सन्नि-
 वेशयामास ॥

भृशमहितस्तम्भकृता प्रह्लादासक्तमानसेन तदा ।
 वृद्धतरेण विरेजे नृमिहवद् बाहिनेयेन ॥ १०२ ॥

वृत्तान्त इत्यादि । लघु शीघ्रम् । द्राग् उत्पत्तिसमय एव ॥ १०० ॥

गङ्गेत्यादि । सङ्ग्रामाय प्रभवन् शक्तः साङ्गामिकः । 'तस्मै प्रभवति—'
 (पा० सू० ५-१-१०१) इति ठक् । आयासिता क्लेशिता ॥ १०१ ॥

तत इत्यादि । प्रतिसरनृपाः शत्रुभूपाः । परिकराः उपकरणानि ।
 उदञ्चितेषु उन्नतेषु ॥

भृशेत्यादि । भृशमहितं अत्यर्थं महान्तं स्तम्भं कृन्ततीति भृशमहित-
 स्तम्भकृत् । 'कृती छेदने' क्प् । अहितानां स्तम्भं करोतीति च । प्रह्लादोऽसुरः,
 प्रकृष्टो ह्यद आह्लादश्च । वृद्धतरेण अधिकविपुलेन, स्थविरतरेण च । बाहिनेयो
 भीष्मः ॥ १०२ ॥

तदनु निजपितृनियोगादुपयमौपयिकवेषधारिकाः कुमारिकाः
प्रौढकिङ्करनिकरसमुपोढं चतुरपरिवारजनविराजमानमेकमेव चतुरन्त-
यानमलंकुर्वाणाः विकुर्वाणाः करकमलपरिकलितवरणमालयाः पतिंवराः
स्वयंवरभुवमभिविषत ॥

एता दर्पेण लोकत्रयमपि युगपज्जेतुकामेन नूनं

कामेनैवात्र सृष्टा इति निखिलजनैः सादरं नन्द्यमानाः ।

तास्तिस्रः स्मेरतारैः सरसमनिमिषैरीक्ष्यैर्वीक्षमाणा

एव प्रापुर्महीपाः सपदि कुसुमचाणान्धतां ते नितान्तम् ॥ १०३ ॥

तदनु सखीभिः प्रसन्नमुखीभिः उदीर्णादरमनुवर्ण्यमानान् वर्ण-
पालकाननलंभावुकाभीप्सितगुणानवलोकयन्त्य एव सञ्चरन्त्यः सकल-
सम्मतः परमधार्मिकः पराक्रमोष्मणो भीष्मोऽयमित्यभिभाष्यमाणा-
स्तिस्रोऽपि तास्त्रिस्रोतस्विनीसुतमष्टं वृद्धोऽयमिति सत्त्वरोदितजुगुप्साति-
रेकावनतमुखा विमुखास्तत्क्षणमेवातिचक्रमुः ॥

तदानीमवनीपाला अविनीताशया मिथः ।

प्राहुस्ते सुभगम्मन्याः परिहासपुरस्सरम् ॥ १०४ ॥

तदन्वित्यादि । औपयिकं युक्तम् । चतुरन्तयानं शिबिकाम् ।
विकुर्वाणाः हृष्टमनसः । अभिविषत प्राप्तवत्यः ॥

एता इत्यादि । कामेनैव ब्रह्मणा सारूप्यातिशयात् ॥ १०३ ॥

तदन्वित्यादि । अनलंभावुकाः अपर्याप्ताः । भावुका भवनशीलाः ।
'लषपत' (पा० सू० ३-२-१५४) इत्युक्त्वा । ऊष्मणः ऊष्मवान् । जुगुप्सा
निन्दा । अवनतमुखा विमुखा इत्युभयत्रापि 'स्वाज्ञाच्च-' (पा० सू० ६-३-४१)
इति ङीष्भावे रूपम् ॥

तदानीमित्यादि । सुभगम्मन्याः आत्मानं सुभगं मन्यमानाः ॥ १०४ ॥

डिण्डीरापाण्डुरोमा कुत इह गतवान् जीर्णवर्षैष भीष्मः
कन्यार्थी नोर्ध्वरेता नियतमभिगमादेव विस्पष्टमेतत् ।
भूपं संभावयिष्यन्मिममिदमधुना पश्य वक्त्रं विलक्षं
धीरम्मन्यस्य कामः कथमपि विधृतो वार्धके वर्धते हि ॥ १०५ ॥

साक्षीकृत्य तिलोकीं शिवशिव ! विहिता दाशकन्यानिमित्तं
साध्वी सा हि प्रतिज्ञा विहितहतिकरी धीरता सा च साध्वी ।
साध्वी सा हि प्रसिद्धा त्रिजगति महिता ब्रह्मचर्यैकनिष्ठा
धूर्तेनानेन कृत्स्ना चिरमियमवनी हा ! वनीवच्यते स्म ॥ १०६ ॥

एवमपहसत्सु मिषत्सु निषीदत्सु निखिलमहीभृत्सु सरित्सु नुरसौ
वरीवृध्यमानरभसमरोद्धतः शिखरिशिखरात् पञ्चास्य इव मञ्चादवपत्य
प्रसह्य ताः कन्यकाः प्रगृह्य रथमधिरूढः प्ररूढगर्वं प्रतस्थे ॥

पश्यन् काशीश्वरस्तत् प्रसृमररभसोद्रेकसंरक्तनेत्र-
ग्रान्तोऽयं फालपट्टप्रकटितचटुलभ्रूकुटीदुर्निरीक्षः ।
साटोपं कङ्कटाच्छादितविकटतरोरस्थलः स्यन्दनस्थः
कासावित्यात्तधन्वा द्रुतममुमनुदुद्राव विद्रावितारिम् ॥ १०७ ॥

डिण्डीरेत्यादि । फेनः । जीर्णं जरत । कुतः इह गतवान् कस्माद-
त्रागतः । विलक्षं सलज्जमित्यर्थः । वार्धके वृद्धत्वे । 'द्वन्द्वमनोज्ञादिभ्यश्च'
(पा० सू० ५-१-१३३) इति मनोज्ञादित्वाद् भावे बुम् ॥ १०५ ॥

साक्षीत्यादि । "ब्रह्मचर्यं बुधाः प्राहुः समस्तेन्द्रियसंयमम्" इति
शब्दरत्नाकरः । वनीवच्यते स्म अत्यर्थं वञ्चिता । 'वञ्चू प्रलम्भने' ॥ १०६ ॥

एवमित्यादि । मिषत्सु पश्यत्सु । अवपत्य अवप्लुत्य ॥

पश्यन्नित्यादि । कङ्कटः कवचः ॥ १०७ ॥

वेगादभ्येत्य भीष्मं श्रवणकटु नदन् घोरघोरैः शरैर्वै-

राकर्णाकुष्टमुक्तैर्ज्वलदनलशिखैरौर्णविष्टैष धृष्टः ।

पश्यन्तो विश्वलोकास्तदिति निजगदुहन्त ! पञ्चास्यमेष

न्यङ्कुः शङ्काविहीनं सपदि परिवुभूषत्यहो ! भीमरूपम् ॥१०८॥

अनन्तरमखिलवसुन्धरापतयोऽपि दुर्मदनिकारजनितामर्षपोष-
कलुषीकृतशेमुषीकाः सद्यः सम्पद्यमानसंभ्रमविहस्ताः सम्मर्द्यमानाग्रहस्ता
दन्दश्यमानदन्तच्छदाः पदुपहताहिचदभीक्ष्णमुच्छ्वसन्तः 'समस्तानप्य-
स्त्रिणो नः स्त्रियः कृत्वा स्त्रैणतयैव द्रुततरमकामा इमा नयन्तमविनयं
तमिममविचक्षणाः किमुपेक्षध्वे षण्डाः ! किमिदानीं कुण्ठाशया वत
सन्तिष्ठध्वे । गृहीत, निगृहीत, बध्नीत, मध्नीत, दण्डयत, खड्गयत, मुद्ग-
रयत, परशयत, परिधयत, मुण्डयत, पिण्डयते'ति दर्पादनल्पं जल्पन्तः
गर्धितयुद्धकर्माणः सपदि बद्धवर्माणः कार्मुकानि नखमुचानि समुद्धरन्तः

वेगादित्यादि । और्णविष्ट छादितवान् । 'ऊर्णञ् छादने' । 'विमा-
षोर्णोः' (पा० सू० १-२-३) इति कुत्वाभावे रूपम् । धृष्टः प्रगल्भः ।
'निस्साध्वसत्वं प्रागल्भ्यं प्रयोगेषु च सर्वतः' इति भावप्रकाशः । न्यङ्कुः
हरिणः । परिवुभूषति परिभवितुमिच्छति ॥ १०८ ॥

अनन्तरमित्यादि । निकारः परिभवः । पदुपहतः पादेनोपहतः ।
'हिमकाषिहतिषु च' (पा० सू० ६-३-५४) इति पादशब्दस्य पद्मावः ।
स्त्रैणतया, भक्तिरित्यर्थे 'स्त्रीपुंसाभ्यां-' (पा० सू० ४-१-८७) इति
नञ् । भज्यत इति भक्तिः कर्मणि क्तिन् । स्त्री अस्य सेव्या स्त्रैणः ।
स्त्रीसक्त इति यावत् । खड्गयतेत्यादिषु चतुर्षु ('करणेभ्यस्ताः कर्तृकरणा)
द्वात्वर्थे' (ग० सू०) इति णिच् । खड्गेन छिन्तेत्याद्यर्थः । मुण्डयत
मुण्डं कुरुत । पिण्डयत पिण्डं कुरुत । गर्धितं काङ्क्षितम् । 'गृध्रु
अभिकाङ्क्षायाम्' । नखमुचानि स्थौल्येन मुष्टेर्बहिर्भूतत्वान्नखविश्लेषकाणि ।
'मूलविमुजादिभ्यः-' (वा०) इति कः । कम्बलेन परिवृताः छादिताः कम्बलाः ।

काम्बलान् वास्त्रान् वैयाघ्रानास्कन्दनसमुचितान् स्यन्दनवरानखिल-
परिकरबन्धबन्धुरतरान् सिन्धुरवरान् सिन्धुजवरानप्युद्वजयाभिलाष-
मधिरूढाः सत्वरमनुद्रुत्य 'रे वृद्ध! वनितालुब्ध! राक्षसदेश्य!
कन्यकानां पश्यतोहर! क प्रयासि मानसबद्धकूट! मानवदुर्दुरुट!
पण्डितमानिन्! उदपानमण्डूक! आसु लोलतां विहाय असुलोलतामा-
वहे'ति परिवादशरैः प्रहरमाणा निर्भयमभ्यधावन्त ॥

स्पर्धानिबद्धमनसामवनीश्वराणा-

मित्थं दुरुक्तिनिवहान् स निश्म्य भीष्मः ।

अक्षामवीर्यविभवो न चचाल किञ्चिद्

बुकारवैः किमु शुनां विचलेन्मृगेन्द्रः ॥ १०९ ॥

समं ततस्तेन च काशिपेन समन्ततः प्रेक्ष्य निरुन्धतस्तान् ।

सवाहिनीकानवनीशसङ्घान् स वाहिनीसुनुरुवाच वाचम् ॥ ११० ॥

वस्त्रेण परिवृताः वास्त्राः । उभयत्र 'परिवृतो रथः' (पा० सू० ४-२-१०)
इत्यण् । व्याघ्रचर्म वैयाघ्रं तेन परिवृताः वैयाघ्राः । 'द्वैपवैयाघ्रादञ्' (पा० सू०
४-२-१२) इत्यम् । आस्कन्दनं जन्यम् । सिन्धुराः गजाः । सैन्धवाः सिन्धु-
जाश्वाः । अनुद्रुत्य अनुगम्य । राक्षसदेश्यः प्रायेण राक्षसतुल्यः । 'ईषद-
समाप्तौ--' (पा० सू० ५-३-६७) इति देश्यः । "पश्यतो यो हरत्यर्थं स चोरः
पश्यतोहरः ।" 'वादिक्पश्यद्भ्यो युक्तिदण्डहरेषु यथासङ्ख्यमलुग्व-
क्तव्यः ।' (वा०) कूटः व्याजः । मानवदुर्दुरुटः नास्तिको मानवः । 'कुत्सितानि
कुत्सनैः' (पा० सू० २-१-५३) इति समासः । उदपानमण्डूकः अल्पदर्शी-
त्यर्थः । 'पात्रेसंमितादयश्च' (पा० सू० २-१-४८) इति क्षेपे समासः ।
आसु कुमारिकासु लोलतां सतृष्णताम् । असुलोलताम् असवः प्राणाः ॥

स्पर्धेत्यादि । बुकारवैः । 'बुक्क भपणे' भषणमिह श्वरवः । "बुक्कनं
श्ववृकध्वाने भषणं भषिते शुनः ।" इति वैजयन्ती ॥ १०९ ॥

सममित्यादि । काशिपेन समं समन्ततः निरुन्धतः ॥ ११० ॥

यूयं शास्त्रविशारदाः ! शृणुत मे वाणीमिमां क्षोणिपाः !

प्रोन्मथ्याहरणं स्वयंवरमहे श्लाघ्यं हि पृथ्वीभुजाम् ।

मानाध्मातमनोभिरेतदधुना जुष्यं हि मृष्यं न चे-

दुष्माभिः समरे शराः शिततरा मे मर्षयेयुः क्षणात् ॥ १११ ॥

ततस्तदानीमेव;

भूपाः सर्वेऽपि भूरिप्रतिघपरमदीप्रेक्षणास्तत्क्षणात् तं

धाराभिर्चारिवाहा गिरिमिव युगपद्बालकल्पैरनल्पैः ।

प्रावर्षस्ते पृषत्कैरविचलमनसामेनमेकं प्रवेकं

वीरेणानेन वाणैः सपदि पुनरिमे वर्धिताश्चाध्वमध्ये ॥ ११२ ॥

भूयो भूरिमहद्विगर्हणरतिं दुर्वारगर्वान्धतां

भूपानां स तु कन्यकापरिजिघृक्षां चापनेष्यन् समम् ।

एतेषां हृदये त्रिभिस्त्रिभिरपि प्राविध्यदद्धा शरै-

रैकैकेन हयध्वजं च दलितं चक्रं च चक्रे रुषा ॥ ११३ ॥

धात्रीशास्तेन मत्तद्विरदवृषभदप्तेन देवव्रतेन

प्रत्यग्रोत्तेजिताग्रज्वलदनलवलज्ज्वालमालाजटालैः ।

आकर्णाकृष्टमुक्तैः सपदि शरवरैरिद्धरोषेण विद्धा

नूनं व्यामोहवार्षौ शरपतननिरोधाय मङ्क्षु न्यमाङ्क्षुः ॥ ११४ ॥

यूयमित्यादि । प्रोन्मथ्याहरणं श्लाघ्यमिति । “स्वयंवरं तु राजन्याः प्रशंसन्त्युपयान्ति च । संप्रमथ्याहृतामाहुर्ज्यायसीम्” इति श्रीमहाभारते । मानाध्मातं मानापूरितम् । जुष्यं सेव्यम् । मृष्यं, ‘मृष तितिक्षायाम् ।’ अस्मादेव णिचि मर्षयेयुः ॥ १११ ॥

ततस्तदानीमेव ;

भूपा इत्यादि । अविचलमनसां प्रवेकं श्रेष्ठम् । वर्धिताः छिन्नाः ॥ ११२ ॥

भूय इत्यादि । भूपानामन्तःस्थितानामेतासां तिसृणां युगपदपनयेच्छयेव हृदये त्रिभिस्त्रिभिरविध्यदित्यर्थः । अपनेष्यन्निति द्योतकशून्योत्प्रेक्षा ॥ ११३ ॥

धात्रीशा इत्यादि । व्यामोहवार्षिः समुद्रः । शरपतननिरोधाय नूनं मङ्क्षु शीघ्रम् । न्यमाङ्क्षुः निमग्नाः ॥ ११४ ॥

योरेऽस्मिन् संप्रहारे कतिचिदवनिषा भिन्नधन्वासिचर्म-
 प्रासारिग्रायशस्त्राः कतिचन दलितप्रोज्ज्वलास्त्राग्रहस्ताः ।
 प्रच्छातोरश्छदाः केचन कतिचन निर्भिन्नकृत्स्नप्रतीका-
 स्त्रताः केऽप्युज्जितास्त्रा द्रुतमखिलदिशा दुद्रुवुर्विद्रुताशाः ॥११५॥

अनेन मथ्यमानाङ्गाः सर्वे पृथ्वीभुजस्तदा ।
 निस्पृहाः सस्पृहाश्चासन् विग्रहे ते तदद्भुतम् ॥ ११६ ॥

उर्वीपतीनिति विजित्य निरूढगर्वान्
 सर्वानपि द्रुतमयं स्वयमश्वतात्मा ।
 तिस्रोऽपि ताः स परिगृह्य ततः प्रतस्थे
 त्रैस्रोतसाम्बुसमितामितकीर्तिपूरः ॥ ११७ ॥

इत्थं पृथ्वीपतीनां पृथुलबलयुतं सार्धमुन्मथ्य सार्धं
 कन्याभिस्ताभिरस्मिन् भरतकुलवरिष्ठे प्रतिष्ठासमाने ।
 सद्यः साल्वोऽयमुद्यत्प्रतिघकपिलितोद्बुत्तनेत्रान्तराल-
 भ्राम्यचाराकरालः स्वयमनुपदमेत्याभ्यभाषीच्च वाणीम् ॥११८॥

घोर इत्यादि । धन्व चापं, धन्यते अपर्यते इति धन्व । “कनिन्-
 प्रत्ययान्तत्वान्नकारान्तत्व”मिति सुबोधिनी । प्रच्छातः छिन्नः उरश्छदः
 कवचः । निर्भिन्नाः नितरां मिन्नाः । निर्भिण्णस्तु चिन्त्यः । विद्रुताः
 गताः ॥ ११५ ॥

अनेनेत्यादि । विग्रहे युद्धे, देहे च ॥ ११६ ॥

उर्वीत्यादि । त्रिस्रोता गङ्गा । तत्सम्बन्धि त्रैस्रोतसं, ‘तस्येदम्’
 (पा० सू० ४-३-१२०) इत्यण् ॥ ११७ ॥

इत्थमित्यादि । सार्धं सङ्घम् । अत्र जन्तुसमूहवाचकेन सार्धशब्देन
 भूपतीनां निस्सारत्वं द्योत्यते । प्रतिष्ठासमाने गन्तुमिच्छति । अभ्यभाषीद्
 अवोचत् ॥ ११८ ॥

रे रे गाङ्गेय ! राज्ञां गणमिह तृणवत् कल्पयन्नेव दर्पा-
 दन्यायेनैव कन्यात्रितयमपहरन् मोक्ष्यसे किन्तु मन्ये ।
 खन्ता नैषा तवाशा रिपुमदजलधिप्लोषणापूर्वरामः
 कन्यार्थी पार्थिवेन्द्रः स्वयमिह यदसावभ्ययात् साल्वराजः ॥११९॥

कन्यालौल्येन साल्वं सकलबहुमतं गर्हयन्नेव मोहा-
 दन्यायं चेष्टसे चेज्जरठ ! जठमते ! धृष्ट ! तिष्ठ क्षणार्धम् ।
 बाणा वेगोद्धणा मे निश्चिततरफला नाकलोके भवन्तं
 नव्याङ्गेनातिमान्तं सह ननु रमयिष्यन्ति दिव्याङ्गनाभिः ॥१२०॥

परुषमिति वदन्तं रोषताम्रेक्षणं तं
 त्वरितमनुसरन्तं वीक्ष्य साल्वं श्वसन्तम् ।
 सरभसमथ भीष्मः खं रथं सन्निवर्त्य
 स्थिरमतिरवतस्थे प्रेक्षकाश्चान्यभूपाः ॥ १२१ ॥

दुर्मर्षमर्षविस्फूर्जथुविशमतिः सोऽथ विष्फार्य चापं
 साल्वोऽभ्येत्याशु भीष्मं शरवरमसुनिर्मोचनं निर्मुभोच ।
 मुक्तोऽसौ सत्त्वसीमां विविदिपुरिव तस्यान्यबाणाक्षतस्य
 प्राविक्षत् क्षिप्रमन्तः शरजशर इव क्रौञ्चनाम्नोऽचलस्य ॥१२२॥

रे इत्यादि । मोक्ष्यसे मोक्ष्ये । मन्यसे मन्ये । 'प्रहासे च—' (पा०सू०
 १-४-१०६) पुरुषव्यत्ययः । खन्ता नैषेत्यनेन प्रहासः सूच्यते । अपूर्वः नवः ।
 साल्वराज इति अस्मदर्थगतं कर्तृत्वमन्यत्रारोप्यते । स चारोपः वीर्योत्कर्ष
 द्योतयति । 'कर्तृव्यत्यासो गुण' इति महिमोक्तेः ॥ ११९ ॥

कन्येत्यादि । लौल्यं श्रद्धा । नव्यं नूतनम् ॥ १२० ॥

परुषमित्यादि । स्थिरा स्थैर्ययुक्ता । "स्थैर्यं सर्वैरमेघत्वम्" इति भाव-
 प्रकाशः । अवतस्थे 'समव—' (पा०सू० १-३-२२) इत्यात्मनेपदम् ॥ १२१ ॥

दुर्मर्षेत्यादि । अमर्षस्य विस्फूर्जथुः वृद्धयतिशयः । विष्फार्य "विष्फारो
 धनुषां खान" इत्यमरः । असून् निर्मोचयतीति असुनिर्मोचनम् । सत्त्वस्य सीमाम्

गाङ्गं शोणितशोणाङ्गं वीक्ष्य तं मित्रवक्षसम् ।

तत्क्षणं प्रेक्षकाः साल्वं प्रशशंसुः प्रहर्षिताः ॥ १२३ ॥

एवमवनीभृतां गणैरहिताभिनन्दनैकधुरीणैररीणमत्सरैरवरीणोऽय-
ममरतरङ्गिणीनन्दनः तत्क्षणदोधुक्ष्यमाणरभमभरसमाक्रान्ततया विधूमो
धूमकेतन इव जाज्वल्यमानः संवर्तसमयसंक्षुब्धभीषणतराणोधिबदधिक-
तरमाघूर्णमानो रक्तकणरक्ततरेणोद्भ्रान्ततारेण रूक्षतरेणेश्वणेन दिध-
क्षुरिव वीक्षमाणः स्फारतरसारं शरासनं मुहुर्मुहुर्विष्फारयन् श्रवणपुट-
पट्टपटघनाघनघटारटितकटुतरेण विहितरिपुजनहारवेण सिंहारवेण
हरिदन्तराणि विदारयन् नृसिंहो दनुजराजमिव राजसिंहमेनमभिपत्य
'रे मूढ ! वीरजनप्रौढमानिन् ! उर्वीशापशद ! भृशतरं मा गर्वीः । त्वमधुना
पवनाशन इति वैनतेयपक्षपवनाय स्पृहयसि । तत् क्षणादेव वृद्धस्य
मम जिह्वगसन्निभैरजिह्वगैः शकलीकृतसकलावयवो मांसगृध्नुभिर्गृध्र-
काकसङ्घैः सङ्कटायां समरभ्रुवि सकलनृपसमक्षं शयिष्यसे' इति वदन्
अविदितसन्धानमोक्षैर्मयूरपक्षैः निरन्तरनिर्गतैर्मार्गणगणैः अन्तरिक्षा-

अवधिम् । "सत्त्वं जवबलप्राणकायबुद्धिषु वर्तते" इति भावप्रकाशः ।
विविदिषुः ज्ञातुमिच्छुः । प्राविक्षत् प्रविष्टवान् । शरजः शरजन्मा ॥ १२२ ॥

गाङ्गमित्यादि । मीष्मं, 'शिवादिभ्योऽण्' (पा० सू०
४-१-११२) ॥ १२३ ॥

एवमित्यादि । अरीणः अक्षीणः । अवरीणः धिक्कृतः । "अवरीणो
धिक्कृतश्चापि" इत्यमरः । दोधुक्ष्यमाणः अत्यर्थं वर्धमानः । धूमकेतनः अग्निः ।
संक्षुब्धः संचलित इति यावत् ।

"मन्थो मथनदण्डः स्यात् सक्तवो वा द्रवीकृताः ।

तद्वाची क्षुब्धशब्दोऽयं तयोश्च चलितत्वतः ॥

चलितेष्वपि सर्वेषु प्रयोगोऽस्योपचारतः ।"

इति सर्वस्वे । स्फारतरः मूरितरः । पट्टपटं छेदकम् । पवनायेति,

न्तरालमन्धकारितमातन्वानः प्रतिप्रयुक्तपत्रिचयचरीकृत्यमाननिज-
कलम्बवरकदम्बं साल्वं प्रति समुत्थितेनामर्षवेगेन युगपत् प्रयुक्तैश्चतुर्भि-
रपि रोपैश्चतुरोऽपि तुरङ्गानतिमूर्च्छितरयान् मूर्च्छयामास ॥

ततः सूतसमाश्वासिताश्चसंयोजितेन सः ।

रथेनातिरथो योद्धुं प्रत्यगात् स्वर्धुनीसुतम् ॥ १२४ ॥

अतित्वरमथो रथोद्धतगतिः प्रसृत्वररुषा कषायितमतिः ।

उपेत्य स नदीसुतं शरवरैरुदित्वररयैरवाकिरदरम् ॥ १२५ ॥

आग्नेयादीन्यथान्त्राणि ग्राहैषीदेष रोषवान् ।

भीष्मः प्रत्यकरोदाशु प्रत्यस्त्रैर्वारुणादिभिः ॥ १२६ ॥

मिथो जिगीषतोरेवं सङ्क्षये सङ्गतयोस्तयोः ।

कृतप्रतिकृतैर्भूपा विस्मयन्ते स्म विस्मयाः ॥ १२७ ॥

“स्पृहेरीप्सितः” (पा० सू० १-४-३६) इति संप्रदानसंज्ञा । चरीकृत्यमानाः
पुनः पुनः खण्ड्यमानाः । कलम्बाः शराः । मूर्च्छितः वर्धितः । मूर्च्छयामास
मूढचेतनान् अकरोत् । मूर्च्छा मोहसमुच्छ्राययोः ॥

तत इत्यादि । अतिरथः । स्वर्धुनीसुतं भीष्मम् ॥ १२४ ॥

अतित्वरमित्यादि । अतिशयिता त्वरा यस्मिन्निति क्रियाविशेषणम् ।
‘प्रादिभ्यः-’ (वा०) इति बहुव्रीहिः । रथोद्धतगतिः रथेन उद्धता गतिर्यस्य
सः । वृत्तनामाङ्कितोऽयं श्लोकः । “रसैर्जसजसा रथोद्धतगतिः” ॥ १२५ ॥

आग्नेयेत्यादि । ग्राहैषीत् प्रहितवान् । ‘हि गतौ’ । प्रत्यकरोत् प्रति-
कृतवान् ॥ १२६ ॥

मिथ इत्यादि । विस्मयन्ते स्म विस्मिताः । विस्मयाः विगतसंयाः,
सयो गर्वः ॥ १२७ ॥

साल्योऽथ भल्लं विजयैककल्यं जिघांसयास्य प्रजिघाय मूढः ।
भीष्मोऽपि लक्ष्मीकृतकण्ठदेशं लक्ष्मीचकाराशु तमाशुगौघैः ॥ १२८ ॥

भूयोऽसौ भूरितेजाश्चतुर इह हयान् सारथिं चास्य नीत्वा
पञ्चैतान् पञ्चतां द्रागिपुमिरतिशितैः पञ्चभिः पिच्छपत्रैः ।
घोरं नाराचमास्थत् प्रतिहृदयममुष्यामुना क्षिप्त एष
क्षिप्रं शाम्याद्य जन्त्यादिति हितमुपदेक्ष्यन्निवाविश्वदन्तः ॥ १२९ ॥

आभग्नवक्षसमथ क्षतजोक्षिताङ्ग-

माविग्नचेतसममुं विगताभिमानम् ।

दृष्ट्वा कराद् गलितचापमसावहासी-

ल्लोके रिपोरिह वधः किमतः परोऽस्ति ॥ १३० ॥

यदिहाकलितप्राणनाशो वीतमदोऽप्यभूत् ।

रणोद्योगे रणोद्वेगेऽप्येव साल्वस्तदद्भुतम् ॥ १३१ ॥

अथायमानम्रमुखस्त्रपाभराद् व्यथापरीतोऽपससार सङ्गरात् ।

परे धरेशा अपि तत्पराजयात् परेतकल्पा निलयानयाशिषुः ॥ १३२ ॥

साल्व इत्यादि । प्रजिघाय प्राहिणोत् । भल्लं, स्तुहीदलफलो भल्लः ।

‘भल्ल भल्ल परिभाषणहिंसादानेषु’ । लक्ष्मीचकार तिलशश्चकर्तेत्यर्थः ॥ १२८ ॥

भूय इत्यादि । भूरितेजाः, “अवमानासहत्वं यत् तत् तेजः परि-
कीर्तितम्” इति भावप्रकाशः । आस्थत् क्षिप्तवान् । ‘असु क्षेपणे’ । अङ्घ्रि
‘अस्यतेऽश्रुक’ (पा० सू० ७-४-१७) इति युगागमः । शाम्य शान्तो भव ।
उपदेक्ष्यन्निव उपदेशं कर्तुमिव । अविश्वत् प्रविवेश । ‘शल इगुपधात्-’
(पा० सू० ३-१-४५) इति च्लेः क्सः ॥ १२९ ॥

आभग्नेत्यादि । अहासीत् त्यक्तवान् । ‘ओ हाक् त्यागे’ ॥ १३० ॥

यदित्यादि । अकलितः, आकलितश्च । प्राणानां नाशः, प्राणने
आशा च । वीतः प्राप्तः ‘वी गतिप्रजनकान्त्यसनखादानेषु’ । विगतश्च ।
विपूर्वादिणः क्तः ॥ १३१ ॥

अथेत्यादि । अपससार अपसृतवान् । परेतकल्पाः प्रायेण मृत-
तुल्याः ॥ १३२ ॥

इत्थं समिद्धमदभारसमुद्धतं तं
निर्जित्य निर्जस्वरप्रतिमप्रभावः ।

वीरश्रियं समनुभूय बतोर्ध्वरेता

वीरः पुरीं प्रति ययौ वनिताभिराभिः ॥ १३३ ॥

तदनु बाहिनीस्रनुरहितनिवहमहोदधिकबलनकलाकलशजायमानो
जवादास्त्रिकीस्ता राजपुत्रीरास्थया स्नुषा इवाभिनन्दन् निजविजय-
निशमनमोदमानपौरजनराजमानराजमार्गं गगनतलपतापतपताकावलि-
वितानविततविहायसं विविधविभववृन्दविजितवृन्दारकनिगमं निगम-
वृन्दारकमुपगम्य सादरं मातरं मन्देतरानन्दमभिवन्दमानस्तत्सदेशे
सन्निवेशयामास ॥

ततोऽयमुपयामाय विनेयस्य कनीयसः ।

समारब्ध समग्रेषु ग्रहेषु शुभशंसिषु ॥ १३४ ॥

इति श्रीमानवेदविरचिते चम्पुभारते

नवमः स्तवकः ॥

इत्थमित्यादि । वीरश्रियं समनुभूय प्राप्य । बतेति विस्मये । ऊर्ध्व-
रेताः समनुभूय सङ्गम्येत्यपि स्फुरति । बतेति खेदे ॥ १३३ ॥

तदन्वित्यादि । कलशजोऽगस्त्यः । आस्त्रिकीः अस्त्रेण जिताः ।
'तेन दीव्यति—' (पा०सू० ४-४-२) इति ठक् । पतापता चलन्ती । वृन्दारक-
निगमाः त्रिदशालयाः । निगमवृन्दारकं पुरश्चेष्टम् ॥

तत इत्यादि । उपयामाय विवाहाय । 'यमः समुपनिविषु च' (पा०सू०
३-३-६३) इति घञ् । विनेयस्य विनीतस्य । समारब्ध आरब्धवान् ॥ १३४ ॥

इति श्रीमानवेदविरचितस्य चम्पुभारतस्य

टिप्पणे कृष्णीये नवमः स्तवकः ।

दशमः स्तवकः ।

अम्बा तदा तासु निजाभिलाषभङ्गाकुला साल्वगतान्तरङ्गा ।

गङ्गातनूजं विदुषां पुरोगं तुङ्गानुभावं सदसीदमूचे ॥ १ ॥

वृत्तो मया साल्वपतिः पुरैव वृत्तापि तेनाहमुद्वरागम् ।

कृताशयो मां वितरीतुमस्मै पितापि तच्चिन्तय धर्म्यमेव ॥ २ ॥

एवं तथा निगदिते नतदैवतेन

देवव्रतेन निखिलागमवेदयेन ।

विज्ञैर्द्विजैः सह विचार्य सहानुजेन

प्राज्ञेन यातु भवतीति च सानुजज्ञे ॥ ३ ॥

साथ साल्वपतेरेव प्रतस्थे नगरीं प्रति ।

अम्बिकाम्बालिके भीष्मो भ्राता चात्रोदवीवहत् ॥ ४ ॥

अनन्तरमम्बा प्रसन्नवदनविम्बा साल्वनृपसमीपमुपगम्य “सौम्य!

रम्याकृते! यद् भवता खलु प्रणयपरिवृतेन पुरैव वृताहं तत् त्वदेक-

सङ्गतान्तरङ्गतया गङ्गातनुजमनुजेन सह विहायाश्रितां मामाश्रवामयि!

भजे”त्यमुमभाषीत् ॥

नायमन्यगृहीतां त्वां जनः परिजिघृक्षति ।

इति तेन निराकारि निराधारापि सा ततः ॥ ५ ॥

अम्बेत्यादि । तासु तिसृषु मध्ये, अम्बा ॥ १ ॥

वृत्त इत्यादि । धर्म्यं धर्मादिनपेतम् ॥ २ ॥

एवमित्यादि । निखिलागमानां वेदयो ज्ञाता । विज्ञैः अभिज्ञैः ॥ ३ ॥

सेत्यादि । उदवीवहद् उद्वाहयामास ॥ ४ ॥

अनन्तरमित्यादि । आश्रवाम्, “वचने स्थित आश्रवः” इत्यमरः ॥

नायमित्यादि । परिजिघृक्षति परिग्रहीतुमिच्छति । निराकारि

निराकृता ॥ ५ ॥

एवमेतेन निराकृता निरतिशयशोकेयमहाय जाह्नवेयोपश्लय-
मेवोपगम्य “ननु देवव्रत! पूर्वमुर्वीपतिशतसंवृते स्वयंवरे यथामनोरथं
वरं वरीतुं परीतकुतुका हठादेव भवता कठोरहृदयेनैषा यदानायिषि,
तद्भवानेव परं मम वरः” इति भाषमाणा, तेनापि “कथं भवतीमवधूत-
वधूसङ्गोऽहमङ्गीकरोमि” इति कृतनिरासा दुराशाविवशमानसा पुनरपि
साल्वसदेशमाविश्य साम्यर्थनमित्थमभ्यभाषत ॥

वक्ष्यामि किञ्चित् कृपणाशयाहमक्षामकारुण्यनिधे! भवन्तम् ।
त्याज्या वधूवागिति मे न वाणी किं गोमयं हेयमवस्करत्वात् ॥ ६ ॥

अन्याहतेति नृप! नाहमसौ निरस्या
धन्याकृते! स वपुरेव वताहरन्मे ।
चित्तं तु हन्त! भवतैव पुरा गृहीतं
स त्वं गृहाण कृपणां करुणापयोधे! ॥ ७ ॥

इत्थमभ्यर्थितेनापि पृथ्वीपालेन तेन सा ।
अपास्ता जाह्नवीस्रनुमहास्ताथ विहस्तधीः ॥ ८ ॥

प्रत्यापगेयं प्रतिसाल्वराजं गतागतैर्जामि वितन्यमानैः ।
अवाप सा राघवलक्ष्मणोद्यत्प्रेमाकुला शूर्पणखेव खेदम् ॥ ९ ॥

एवमित्यादि । आनायिषि आनीतासि ॥

वक्ष्यामीत्यादि । गोमयं, ‘गोश्च पुरीषे’ (पा० सू० ४-३-१४५)
इति मयट् । अवस्करो मलम् । ‘वर्चस्केऽवस्करः’ (पा० सू० ६-१-१४८)
इति निपातः ॥ ६ ॥

अन्येत्यादि । निरस्या त्याज्या ॥ ७ ॥

इत्थमित्यादि । अहास्त गतवती ॥ ८ ॥

प्रतीत्यादि । प्रत्यापगेयं भीष्ममभिमुखीकृत्य । प्रतिसाल्वराजं
साल्वराजमभिमुखीकृत्य । ‘लक्षणेनामिप्रती-’ (पा० सू० २-१-१४) इत्य-
भावः । जामीत्यव्ययं पुनःपुनरित्यर्थे । ‘जामि भूयश्चावृत्तौ’ (प्र० स०) ॥ ९ ॥

इत्थमियमतितरामार्ता प्रसभापहर्ता भीष्म एव मम भर्ता
भवितुमर्हः इति सत्वरं गत्वाशुभम् “अखिलधर्मसूक्ष्मवेदिन्नयि ! पौरव !
पुरा ययातिना देवयानीनिमित्ता शर्मिष्ठार्थ इव दाशकन्यामन्तरेण
कृता संविदियमस्या मम कृते भवता किमु न हातव्या । संश्रवपालनात्
संश्रितजनानुपालनमेव हि जगति वरीयः । तदेनामनन्यनाथां स्वयं-
गृहीतां गृहाण माम्” इत्यनवरतमतिदीनशुदीरयन्ती बाष्पकणानुत्सृ-
जन्ती षट् समास्तमेव निकषा निषसाद ॥

तदनु “केनाप्युपायेनावगेयोऽयमापगेयो मम न चलनीय इति
मनसिकृत्य सत्त्वरोदित्वरक्रोधघोटीमुखदहननिपीयमानगहनतराधि-
सिन्धुर्झटिति तद्गतां दुराशामपहायोत्तराशामुपेत्य हिमवदुपत्यकायां
परिबाहुदातीरं पादाङ्गुष्ठेन तिष्ठन्ती निखिलकराणि नियमयन्ती
शन्तनुसुतान्तकरणमेव सन्ततमन्तरनुचिन्तयन्ती सिद्धसेनमद्व्या प्रसाद-
यितुं द्वादश समाः सुरासुरत्वाससम्पादकं तपस्तप्यते स्म ॥

ततश्च;

वर्धितपङ्कजकाण्डप्रसरं तं बाहिनेयहेमन्तम् ।

परमहिमावृतमन्तं गमयन् ववृथे तपःप्रभाजोऽत्र ॥ १० ॥

इत्थमित्यादि । हातव्या त्याज्या । संश्रवः प्रतिज्ञा । स्वयंगृहीतां,
‘स्वयं क्तेन’ (पा० सू० २-१-२५) इति समासः । तमेव निकषा तस्य
समीप एव ॥

तदन्वित्यादि । अवगेयो निन्द्यः । घोटीमुखदहनः बडवामुखाम्निः ।
परिबाहुदातीरं बाहुदातीरे । सिद्धसेनं गुहम् । “वैजयन्तः सिद्धसेनः सेनानीः
शिखिवाहनः । षाण्मातुरः कार्तिकेयो ब्रह्मगर्भः षडाननः ॥” इति वैजयन्ती ॥

ततश्च;

वर्धितेत्यादि । वर्धितः छिन्नः, एधितश्च । पङ्कजकाण्डस्य कामस्य,
तामरसषण्डस्य च प्रसरः । बाहिनेय एव हेमन्तः तम् । महिमावृतं, हिमावृतं च ।
तपसः तपश्शक्तेः, शिशिरप्रथममासस्य च । “तपा इति मासे सकारान्तः ।

प्रसन्नस्तपसा तस्याः प्रपन्नार्तिहरस्ततः ।

विश्वगर्भः स भगवानाविर्भूयैवमभ्यधात् ॥ ११ ॥

बाले ! मालेयमार्या वरकमलकृता तावकातङ्कपङ्क-

ध्वंसे हंसायमाना त्वरितमयि ! समादीयतामादरेण ।

धत्ते यस्तावदेनां नियतमनिमिषो मानुषो वा निमेषात्

सोऽयं देवव्रतस्य प्रमथनविधये कल्पते मत्प्रभावात् ॥ १२ ॥

एवं तामुक्तवानेनां मालाभपि च दत्तवान् ।

जवादेव ततो देवस्तिरोभूदग्निभूरयम् ॥ १३ ॥

तदनु महितानुभावशालां मालामिमामादरादुपादाय किञ्चिदिव सञ्चिन्त्य “अद्य पुनरापगेयापराधं मालासमागतिमपि मया निवेदितेषु मेदिनीदयितेषु यः पुनरिमामादाय मनस्वी तं हनिष्यति तेन सह रंस्ये” इत्युरसिकृत्य प्रमदाकुला प्रमदाकुलावतंसायमाना सा मानिनी “भीष्मदावशुष्मघनाघनायमानां मालामिमां मामपि परिगृहाणे”ति प्रतिपार्थिवमर्थयमाना भीष्मभयात् सद्य एव सकलैरपि ततस्ततः प्रत्याख्यायमाना हायनान् पञ्च हरितां चक्रे हहह ! चङ्क्रमाञ्चक्रे ॥

ऋतुवाची तप इति अकारान्त एव” इति टीकासर्वस्वे । अत्र अस्यामम्बायां, लोके च ॥ १० ॥

प्रसन्न इत्यादि । विश्वगर्भः षण्मुखः ॥ ११ ॥

बाले इत्यादि । आर्या श्रेष्ठा । हंसायमाना हंसः सूर्य इवा-
चरन्ती ॥ १२ ॥

एवमित्यादि । तिरोभूत् तिरोहितः ॥ १३ ॥

तदन्वित्यादि । महितानुभावेन शालां श्लाघ्यमानाम् । प्रमदेन हर्षेण ।
दावशुष्मा दवाग्निः । घनाघनो वर्षुकाब्दः । प्रतिपार्थिवं पार्थिवं पार्थिवम् ।
अर्थयमाना याचमाना । ‘अर्थ याच्यायाम्’ आत्मनेपदी । चङ्क्रमाञ्चक्रे गता-

तदनु वन्ध्यगमनेयमिन्धानशोका सन्तायमानकीर्तिसन्तान-
धवलितदिगन्तरालं परमधार्मिकं पराक्रमधनं पाञ्चालपतिमुपगम्यो-
दञ्चितभुजाद्वन्द्वमाक्रन्दन्ती निखिलजनमाकुलयन्ती करुणतरां गिर-
मुदैरयत् ॥

नरवरकुलभौले ! हन्त ! देवव्रतेन
प्रसभमुभयलोकभ्रंशितामीदृशीं माम् ।
निखिलनृपनिरस्तां तद्भयादेव वीर !
द्रुततरमयि ! पारं प्रापयापत्पयोधेः ॥ १४ ॥

महिततरतपस्यानन्दितस्कन्ददत्तं
रिपुभयहरमेतदाम चोदामवीर्यम् ।
दधतमभिभवेन्नो तत्प्रभावाद् यमोऽपि
स्फिरभुजवल ! राजन् ! किं पुनर्भीष्म एषः ॥ १५ ॥
तरुणाब्जकृतां मालां चरणाब्जगतां च माम् ।
शरणाप्ताधिविध्वंसिन् ! करुणाब्धे ! गृहाण तत् ॥ १६ ॥
आकर्ण्य भणितां वाणीमम्बयालम्बहीनया ।
यज्ञसेनो नयज्ञोऽसौ प्रत्यवादीदिदं ततः ॥ १७ ॥

गतानि चक्रे । 'नित्यं कौटिल्ये—' (पा० सू० ३-१-२३) इति कौटिल्ये यङ् ।
गतागतकरणमपि कौटिल्यमेव ॥

तदन्वित्यादि । इन्धानः वर्धमानः । उदैरयत् उदीरितवती ॥
नरवरेत्यादि । आपदेव दुस्तरत्वात् पयोधिः ॥ १४ ॥
महितेत्यादि । स्फिरः प्रवृद्धः । 'अजिर—' (उ० सू० ५६) इत्यौ-
णादिको निपातः ॥ १५ ॥
तरुणेत्यादि । तरुणाब्जेन अम्लानपङ्कजेनेत्यर्थः ॥ १६ ॥
आकर्ण्येत्यादि । यज्ञसेनो द्रुपदः ॥ १७ ॥

अयि काशिराजतनये! चतुरुदधिपरित्रौकितधरित्रीतलमध्य-
वर्तिषु समस्तेष्वपि सूर्याभिषिक्तेषु वद्वत्रैरेष्वयमहमेक एव तवाभिमतं
पूरयितुं प्रभुः । स्वायत्तान्तं भार्गवान्तेवसन्तं शन्तनुसुतं तं भीष्ममभि-
भवितुं करकलितकुलिशराजिष्णुर्जिष्णुरपि न धृष्णोति । को वा कुण्ठे-
तरविक्रमस्य कण्ठीरवस्य दंष्ट्रामाक्रष्टुमीष्ट, तद्भवती यथेच्छमेव
विच्छायतु ॥

इत्युक्त्वा गाढशोकार्ता मुक्तकण्ठं रुरोद सा ।

भमाशा द्वारदेशे तां स्रजमासज्य चाद्रवत् । १८ ।

तत्क्षणमेव यज्ञसेनेन भीष्मभयविक्षोभितहृदयेन बलवद्विरोध-
विधायिनी मालेयं त्वया ननु नीयतामिति कृतानुनयं वावद्यमाने-
नानुगम्यमाना काशिपतिकन्यकेयम् “अयि पाश्चात्तराज! अश्रितानु-
भाव! भवतैव दामेदं सामोदमादेयमिति ममाभिलाषः । तव पुनः
महीयस्तरमदीयदौर्भाग्यप्रभावात् तत्परिग्रहणं प्रतीहा न चेत् प्रतीहार
एव तद् ध्रियताम् । किमर्थं व्यर्थमेव मया ध्रियेत । दैवचोदनाद् येन
दामेदमादीयेत तेन बाहिनीतनयः समयाहितात्मा समरशुवि पुरा
निपात्यते” इति निगद्य खर्वेतरनिर्वेदरभसपरिवोभूयमानमानसा
जवादवाजीत् ॥

अयीत्यादि । परित्रौकितं प्राप्तम् । स्वायत्तान्तं स्वाधीनमरणम् ।
जिष्णुरिन्द्रः । धृष्णोति प्रगल्भो भवति । अभिमवितुमिति ‘शकधृष—’
(पा० सू० ३-४-६५) इति तुमुन् । कण्ठीरवः सिंहः । ईष्टे ईशो भवति ।
विच्छायतु गच्छतु ॥

इतीत्यादि । कण्ठः स्वरः । “कण्ठः शब्दे स्वरेऽन्तिके” इति
निघण्टुः ॥ १८ ॥

तत्क्षणमित्यादि । वावद्यमानेन पुनःपुनः ब्रुवता । ईहा इच्छा ।
प्रतीहारे द्वारे । ध्रियताम् अवतिष्ठताम् । ‘धृन् अवस्थाने’ । बाहिनीतनयः
भीष्मः । समये प्रतिज्ञायाम् आहितात्मा । पुरा निपात्यते निहनिष्यते ।

तदनु जह्नुसुतासुतासुहरणनिपुणतरां नीतिमेव निरन्तरमन्तरनु-
चिन्तयन्ती दन्दशूकीव मुहुर्निःश्वसन्ती, “नेह तपसा किमप्यलभ्य-
मि”ति मनसा व्यवसाययन्ती सा शैखावत्यमुखवैखानसोरसोपशोभित-
माश्रमपदमाविश्य तत्र विदितवृत्तान्तैरेभिर्ऋषिबृषभैः दयावशंवदाशयै-
राश्वेवाश्वास्यमानमानसेह निवसन्ती यदृच्छया समृच्छितेन मुनिजन-
मुखावगततदवस्थेन जनितकदवस्थेन होतृवाहनाभिधेनाहीयमानयशसा
महीयमानतपसा महीपतिना महितानुनयमेवमभिहिताभूत् ॥

‘थावत्पुरा—’ (पा० सू० ३-३-४) इति भविष्यति लट् । मया इदं दाम
आदीयेत येन यत्, जन्मान्तर इत्यर्थः; तेन तत्, वाहिनीतनयः निपात्यते पुरा
निहनिष्यते इत्यपि स्फुरति । सर्वेतरः अनल्पः । परिबोभूयमानम् अत्यर्थं
परिभूयमानम् । अवाजीद् गता, ‘वजं व्रज गतौ’ ॥

तदन्वित्यादि । जह्नुसुतासुतस्य मीप्मस्य असुहरणे निग्रहे । दन्तशूकी
व्याली । निःश्वसन्ती, “अत्र गणकार्यस्यानित्यत्वज्ञापनाच्छपो लुङ् भवति ।
अनित्यत्वं च क्षमूषो घटादिपाठाद् ‘घटादयः पित’ (ग० सू०) इत्येव पित्वे
सिद्धे पुनः पित्करणाद् ज्ञायते । एवं च “न विश्वसेदविश्वस्त” इत्यादि सिद्धिः”
इति माधवः । व्यवसाययन्ती निश्चिन्वाना ‘षो अन्तर्कर्मणि’ ‘श्र्याद्यध्यासु—’
(पा० सू० ३-१-१४१) इति णे युक्, व्यवसायः । तस्मात् ‘तत्करोति—’
(ग० सू०) इति णिच् । शैखावत्यो नाम कश्चिद्वृषिः । वैखानसोरसैः मुख्यै-
र्ऋषिभिः । ‘अग्राख्यायां सुरसः’ (पा० सू० ५-४-९३) इति टच् समासान्तः ।
अग्राख्यायां मुख्यायां । समृच्छितेन संज्ञितेन । जनिता उत्पन्ना, ‘जनी प्रादु-
र्भव’ । प्रादुर्भावं उत्पत्तिरिमिव्यक्तिर्वा । “अन्तर्भावितर्ण्यर्थत्वात् संकर्मकत्वं च”
इति माधवः । कुत्सिता अवस्था कदवस्था, पीडिते यावत् । ‘कोः कद्—’
(पा० सू० ६-३-१०१) इति कुशब्दस्य कदादेशः । हीयमानं त्यजमानम् ।
‘ओहाक् त्यागे’ । महीयमानं वर्धमानम् । ‘कण्डादिभ्यो यक्’ (पा० सू०
३-१-१५) । “महीङ् वृद्धौ चे”ति हरः ॥

मामा विषीद तनये ! विवशाशयैवं
 मातामहं जनमिमं तु विदाङ्कुरु त्वम् ।
 गाङ्गेयभङ्गविधये कथयामि नीति-
 मङ्गेयमङ्गलतिका न तपोनुरूपा ॥ १९ ॥

आस्ते महेन्द्रमुखदेवनुतो मुनीन्द्रै-
 व्याप्ते महेन्द्रशिखरे स हि जामदग्न्यः ।
 लक्ष्मीपतेरविकलैव कला किलायं
 षष्ठी महिष्ठमहिभारनिरासनिष्ठा ॥ २० ॥
 तं तावदेहि शरणं कृपणैकबन्धुं
 सन्तापसिन्धुपतितामयमुदरेत् त्वाम् ।
 तत्तादृशानि चरितानि न कानि कानि
 भक्ताभिरक्षणपराणि कृतानि तेन ॥ २१ ॥

यो वा किल निखिलशमलनिकरापहकलशमकराकरपरिशोभमाने
 नव्यतरदिव्यलतिकालिङ्गितविधिविवुधविटपिविततविटपविहितातपा-
 पिधाने पर्यन्तरङ्गदमलतरङ्गपोतसङ्घसङ्गतपतङ्गकुलमङ्गलारावरमणीये
 भुवनमहनीये चिरतराचरितसुचरितपरीपाकभाजनतापसजनोपसेविते
 विपुलभुजान्तरालकेलिपर्यङ्कसंक्रीडमानकमलालेयासुगन्धकुचकुम्भदिग्ध-

मामेत्यादि । विदाङ्कुरु जानीहि । 'विदाङ्कुरुन्तु-' (पा० सू०
 ३-१-४१) इति निपातः । नीतिम् उपायमित्यर्थः ॥ १९ ॥

आस्त इत्यादि । जामदग्न्य इति 'भर्गादिभ्यो यञ्' (पा० सू०
 ४-१-१०५) । ऋष्यणि जामदग्न्य इत्येव वक्तव्ये यजन्तत्वेनोक्तिश्चिरजीवित्वेन
 पौत्रादिकार्यकृत्त्वादारोपाद् द्रौणायनवत् । षष्ठी षट्सङ्ख्यापूरणी । महिष्ठः
 अतिशयेन महान् ॥ २० ॥

तमित्यादि । तं तावत् तमेव । कानि कानि सर्वाणि, बहूनीत्यर्थः ॥ २१ ॥

यो वेत्यादि । कलशमकराकरः क्षीराब्धिः । अपिधानं तिरोधानम् ।
 पर्यन्तरङ्गन् पर्यन्ते रङ्गन् गच्छन् । दिग्धो लिप्तः । सुखस्य निरतिशयत्वं

कुङ्कुमपङ्कसंक्रान्ततुलसीमाल्यतल्लजोद्धाटपरिमलोद्गारपावनतरमृदुलवल-
मानपवमानपोतसुरभीकृते अतिलसितविमलसितसिकतैकमये निरति-
शयसुखैकमये श्वेतनाम्नि महत्तमे द्वीपोत्तमे कुत्रचिदधिकरम्ये प्रदेशे
सम्यगास्तीर्णे नितान्तविस्तीर्णे अदिमैकभवने सितिमैकसदने शेष-
शयने शयानः, फणगणपरिभासमानमणिघृणिनिकरव्यतिकराग्रेडितेन
निरर्गलमुद्गत्तरेण अनास्वादितचरगगनापगारसास्वादनोत्सवसमुत्सुक-
बडवाग्रिशङ्कामङ्कुरयता सर्वतः समामुक्तनूत्तरत्नप्रभापटलेन विभाकरा-
युतमपि निराकुर्वता मकुटोत्तमेन परिलसितोत्तमांगः, उद्भृत्य वृष-
ध्वजायार्पितेनाप्यल्पेतरपरिचयपारवश्यात् पुनःप्रत्यापन्नेन तृतीय-
नयनेनेव दीप्रतरेणोर्ध्वपुण्ड्रप्रकाण्डेन परिशोभमानरहितोपमानविशाल-
फालदेशः, मङ्गलदेवतापाङ्गभृङ्गपरम्पराचुम्ब्यमाननानाम्बुजविसृमर-
कान्तिविसरसरोवरविहारिविसारानुकारिहारिनयनयुगलविगलदनुकम्पा-
मृतरससंस्नापितकृत्स्नभक्तलोकः, तिलकुसुमसोदरनासोदराध्वपथिक-
निःश्वासोच्छ्वासपरिकल्पितनिखिलभुवनभवाप्ययः, प्रतिमानिभादति-
लोभनीयममलतरं कपोलतलमुदितरुचि परिचुम्बन्त्या करकलितरत्नवल-
यया रचितकण्ठाश्लेषया कान्तयेव दिव्यकान्तिभरया कर्णभूषया देदी-
व्यमानः, चिद्रुमच्छेदकदनप्रदरदनच्छदरुचिच्छुरणशिखरायमाणरदन-

दुःखमिश्रत्वादोषाभावात् । अदिमा मृदुत्वम् । सितिमा सितत्वम् ।
शेषोऽनन्तः । आग्रेडितेन द्विगुणितेन । समामुक्तानां प्रत्युत्तानाम् । पुनःप्रत्या-
पन्नेन पुनरावृत्तेन । विसारौ मत्स्यौ । भवाप्ययौ सर्गप्रलयौ । प्रतिमानिभात्
प्रतिबिम्बव्याजेन । निभो व्याजः । रुचिः शोभा, अभिलाषश्च । करैः रश्मिभिः
करे च कलितानि रत्नवल्लयानि रत्नसमूहाः, रत्नमयानि वल्लयानि च । आश्लेष
आमीक्ष्येन श्लेषश्च । देदीव्यमानः विहरमाण इत्यपि । कान्तया प्रियया च ।
अत्र परिचुम्बन्त्येत्यादीनां विशेषणानां श्लिष्टत्वात् कर्णभूषायाः कान्तासादृश्यं
प्रतीयते । कदनप्रदः पीडाप्रदः । शिखरायमाणा शिखरवद्वाचरन्ती ।

पङ्क्तिकान्तिप्रसरापास्तसमस्तमुमुक्षुलोकहृदयापवरकान्धतमसः, अधिक-
तरकमपरिहसितकुन्दमृदुहसितकन्दलप्रसृत रुचिवृन्दसान्द्रचन्द्रिकारसाप-
सारितातिमहितसंसारतापः, मनोभवदरोरससहोदरमनोहरगलोच्छसद-
स्तोकशोभकौस्तुभगमस्तिविहस्तीकृतगमस्तिमाली, महिततरमणिमरीचि-
वीचीवलयितविविधवलयवलीकेन वरमणिमयाङ्गुलीयकेन विहसितयुगेन
अनुकृतमहितभ्रुजगेन भ्रुजयुगेन देदीयमाननिखिलभ्रुवनाभयः, वनदाम-
राजिवरहारराजिविराजितेन महितमणिमयोपलतापदेनाश्रितजनसकल-
तापदेन अकृत्रिमश्रीवत्सलतापदेन श्रीवत्सलतापदेन श्रीवत्सभागेन
बाभास्यमानः, तनुतरेणाप्यसंबाधावस्थितत्रिभुवनेन अमिजातयापि
नामिजातया रोमराजिलतया विराजितेनान्तरूपविष्टविष्टपल्लयविभाग-
रेखायितत्रिवलीविभासितेन विलसितोदरबन्धेनोदरेण बन्धुरतरकान्ति-
कन्दलः, महितहरितमणिशिलानिहितमहनीयतरतपनीयपत्रकमनीयेन
निबिडतरनितम्बविम्बपरिवीतेन पीताम्बरेण पिशङ्गीकृताम्बरतलः,

“पङ्कडाडिमबीजामं माणिक्यं शिखरं विदुः ।” हृदयमेवापवरकः अन्तर्गृहम् ।
अन्धयतीत्यन्धम् अन्धं च तत्तमश्चेत्यन्धतमसम् । ‘अवसमन्धेभ्यः—’ (पा० सू०
५-४-७९) इत्यच् समासान्तः । दरोरसं शङ्खश्रेष्ठम् । ‘अग्राख्यायामुरसः’
(पा० सू० ५-४-९३) इति टच् । उरश्शब्दस्य क्लीबत्वात् क्लीबत्वम् । गमस्ति-
माली सूर्यः । वलयावलीकेन अङ्गुलीयकेनेत्यत्र च ‘नद्यतश्च’ (पा० सू०
५-४-१५३) इति कप् । ‘न कपि’ (पा० सू० ७-४-१४) इति ह्रस्वाभावः ।
देदीयमानम् अत्यर्थं दीयमानम् । वनदामराजिः वनदाम्ना राजितुं शीलमस्याः ।
हारराजिः हारसमूहः । तापं ददाति धृतीति च तापदः । श्रियाः वत्सलतायाः
वात्सल्यस्य पदं स्थानम् । प्रशस्तः श्रीवत्सः श्रीवत्सलता सैव पदं लक्ष्म यस्य ।
“पदं व्यवसितित्राणस्थानलक्ष्माङ्घ्रिवस्तुषु” इत्यमरः । वत्सभागः वक्षोभागः
बाभास्यमानः अत्यर्थं भासमानः । असंबाधं असंकटं यथा तथा अवस्थितं
त्रिभुवनं यत्र । अमिजातया कुलीनयापि नामिजातयेति विरोधः । अत्र
नसमासः । सुमनोहरया नामेर्जातया चेति तत्परिहारः । तपनीयपत्रं

मरतकमसारसुखात्वासमणिसहस्रमहःप्रसरघस्रदीपीकृतसहस्रकरेण भुवन-
सारतरेण सारसनधिसरेण विद्युदावलिविद्योतमानं वारिवाहवरमनुहर-
माणः, जलधिकन्यकानन्तार्जितसुचरितपरीपाकसर्वस्वभूताभ्यां पर-
स्परोपमिताभ्यामुत्तराभ्यामूरुभ्यामुपहतमहितजम्भरिपुमणिस्तम्भदम्भः,
आश्रितजनाभिप्रेतवितितीर्षयार्पितसमग्रार्थमणिसमुद्गायमानेन हारिणा
हस्तिमस्तकोरुगर्वहारिणोरुपवर्णास्वर्वकान्तिविसरः, क्रमपृथुलाभ्यामति-
मृदुलाभ्यां प्रचलाकिवरगलरुचिप्रतारणप्रसृमरपदाभ्यां प्रसृताभ्यां
प्रसृताभ्यधिकशोभः, मदकलमरालमहिलाकलकलमनोहरमणिनूपुरास्व-
सिद्धमन्त्रदूरोत्सारितदुरितोत्करः, धरणिबलयधारणाधिकृतेनापि तत्सेव्य-
मानचरणयुगलसेवनौत्सुक्यभारप्रणुत्वेन द्विधाभूय सान्द्रतरकान्ति-
वापीतले निपत्य निभृतमवस्थितेनादिकमठेनेवातिकमनेन प्रपदद्वयेन
विद्योतमानः, पेशलतरपलाशदलद्राघीयसीभिरलघीयसीभिः पञ्चताव-
हाभिरपि पञ्चतापहाभिः विमलतरनखरमणिरजनिकररुचिरतरकरनिकर-
दिवानिशोपशोमितदिशासुखाभिः अधिकभङ्गिसङ्गिनीभिरङ्गुलीभिः
अभङ्गुराभेन प्रभाचयललितप्रवालकन्दलमहःप्रवाहप्रसभापहारमहाप्रभावेन
सुजातपारिजातपल्लवोदरपाटलिमसर्वस्वपाटञ्चरपाटवमरोद्धटेन उत्ताल-

पत्रीकृतसुवर्णम् । मसारः नीलरत्नम् । अलासं दोषरहितम् । “त्रासः स्थान्मणि-
दोषेऽपि” इति निघण्टुः । घस्रदीपः दिनदीपः । सारसनानि काञ्च्यः ।
वारिवाहवरम् अनुहरमाणः । अत्र तुल्यार्थयोगेऽपि कर्मविवक्षया द्वितीया ।
जलधिकन्यकया अनन्तं यथा तथा आर्जितस्य, यद्वा जलधिकन्यकया अनन्तया
भुवा च, “भूर्भूमिरचलानन्ता” इत्यमरः, अनन्तेन वा, परस्परोपमिताभ्यामिति
अत्रानन्वयो व्यज्यते । वितितीर्षया वितरेणेच्छया अर्पितः समग्रोऽर्थो यत्नः ।
अस्वर्वः अनल्पः । प्रचलाकिवरो मयूरश्रेष्ठः । प्रसृताभ्यां जङ्घाभ्याम् ।
तत्सेव्यमानं तथा धरण्या सेव्यमानम् । द्राघीयसीभिः दीर्घतराभिः ।
पञ्चतावहाभिः पञ्चताया आवहाभिः । पचाद्यच् । पञ्चसंख्यैरित्यर्थः ।
पञ्चधा विस्तृतं तापं संसारतापः । यद्वा पञ्च तापान् अविद्यासितादीन् ।

भक्तिसुलभमुक्तियुवतिलब्धिसततसक्तनिखिलभक्तनिवहचित्तकमलोत्फु-
ल्लनाभ्युदिततरुणारुणायमानेन ध्वजशकुलिशरासशतपत्रातपत्ररथाङ्ग-
शङ्खाङ्कुशकुलिशमुखविशदरेखादरावरणकरापाटलपरागपटलोच्चाटनचूर्ण-
वरोत्सादितोद्दामतराविद्यापिशाचिकेन ऊरीकृतद्वैतेनापि दूरीकृतद्वैतेन
वर्णहारिणाप्यवर्णहारिणा विबोधमयविभाकरोदयप्रभातसमयेन श्रुतिवर-
वर्णिनीमहितकर्णपूरायितेन परमहंसोपासितेन पदाब्जयुगलेन ध्यायञ्जन-
मनोमलानि नेनिज्यमानः, मञ्जुतररुचिपुञ्जपञ्जरायमाणकलायपञ्जरीमद-
विमञ्जनकरकान्तिकासारसारोदरदूरदृश्यमानविश्वैकरम्यमूर्तिः निन्दित-
हिमकरमङ्गलनिलयनसुन्दरतरमुखकन्दलदतिमृदुमञ्जुहसितचन्द्रिका -
प्रसरसन्तर्पितसकललोकचकोरनिकरया, पयोधरेणेव सदात्रिलसदाभोग-
हारिणा रोमावलितल्लजेन, कण्ठकाण्डेनेव कम्बुवरकप्रतरेण भुजयुगेन,
वदनेनेव पुष्करभासुरेणोदरेण, रदनेनेव विशदांशुकाञ्चिना जघनेन,
अधरेणेवाधिकरुचिकरभातिरुचिरेणोरुयुगलेन, घ्राणेनेव निरुपमकान्ति-
निषङ्गसुभगेन जङ्घायुगेन, नयनेनेव कमनद्युतिकमठसारसमितेन प्रपद-
युग्मेन, चिकुरभारेणेव वृजिनहारिणा घनरुचिधारिणा महितामोदसुमनो-

चित्तकमलस्य उत्फुल्लना विकासनं तस्यै । शकुलिः मत्स्यः । दरावरणम् ईषदा-
वरणम् । परागपटलमेवोच्चाटनचूर्णनरः । द्वैता द्विता, द्वैतप्रपञ्चश्च । वर्णेन
हारिणा । अवर्णो दोषः । नेनिज्यमानः अत्यर्थं शोधयन् । पयोधरेणेव-अविः
पर्वतः । “अवयश्शैलमेषाका” इत्यमरः । विलसन् सर्पः । कण्ठकाण्डेनेव-
“कम्बुर्ना वलये शङ्खे” इत्यमरः । रदनेनेव-पुष्करं कमलमाकाशं च । रदनेनेव
विशदांशुमिः सितांशुमिः काञ्चितुं शोमितुं शीलमस्य । विशदं निर्मलम्
अंशुकं प्राप्तुं शीलमस्य विशदांशुः काञ्ची यस्येति वा । अधरेणेव-अधिकरुचि-
करयाभया । “मणिबन्धादाकनिष्ठं करस्य करमो बहिः” इत्यमरः । निषङ्गो नितरां
सङ्गः, इषुषिश्च । नयनेनेव-कमनद्युति च कमठं च सारसं च कमनद्युतिकमठसारसं
तेन मितेन । कं जलं मठो निवासस्थानं यस्य । सारसं कमलं, कमठसारेण कमठ-
श्रेष्ठेन च । चिकुरभारेणेव-वृजिनः कुटिलः । वृजिनं दुष्कृतं च । घनस्य मेघस्य ।

निकरोपाश्रितेन, पदद्वयेनापि विरचितविविधश्लोकतयाधिकश्लाघनी-
यया अनन्यतुलनीयकमनीयनिखिलावयवया निखिलजनभूतिजनन्या
सकलभूतजनन्या प्रसारितासितापसव्यभुजपरिधपरिकलितवल्यावलि-
द्युतिगणद्विगुणीकृतरुचिभरया मनोरमया रमया श्यामलतरकोमलाङ्ग-
लतया, धम्मिल्लमतल्लिकयेव सविशेषकालिकोपलसितया, चिह्नीलतयेव
मञ्जुलास्यया, लोचनयुगल्येव कुवलयविलोभनाभाधरया, रदनावल्येव
उपमानायुतशिरोधिरूढया, कुचकलशिकयेव पुरुजघनरुचिहारिण्या, ऊरु-
युगलिकयेव निरुपमप्रसृताभाविलोभितश्रुवनया, प्रपद्द्वय्येव अतिकाम-
नीयकपदाभोगभाजा, श्रीसहितयापि दरिद्रोपमानताङ्गलतया चरणपरि-
चरणधुरन्धरया वसुन्धरया च सानुरागार्पितप्रतिनवापाङ्गकुवलयमाला-
लङ्कृताङ्गः, उद्यदादरम् उच्चंसितकरकमलकोरकेण स्ववर्णविजितसुवर्णेन
सुपर्णेन प्रसृतदीप्तिभरैर्मूर्तिधरैर्निजैरायुधवरैः “जय जय कृपणबन्धो !
कृपासिन्धो ! मुरहर ! वासुदेव ! देवाधिदेव ! निराकृतनरकपारायण !
नारायण !” इति विरणमानया स्वरसमधुरस्वरमहत्या महत्या संशोभि-

“पद्ये यशसि च श्लोकः” इत्यमरः । उभाभ्यां पदाभ्यां श्लोकरचनमित्यपि
स्फुरति । अन्यतुलनीया न भवतीत्यनन्यतुलनीया तथा । असितः अपसव्य-
भुजः भगवदक्षिणभुजः । रमया भगवत्या श्रिया । “धम्मिल्लास्संयताः कचाः”
इत्यमरः । सविशेषा सातिशया कालिका मेघजालं तद्वदुपलसितया । विशेषकेण
अलिकेन । विशेषकं तिलकम् । मञ्जु सुन्दरं लास्यं यस्याः, मञ्जुलं
आस्यं च । कुवलयं नीलोत्पलं, भूमण्डलं च । उपमानायुतशिरोधिरूढया
उपमानसहस्रशिरसि स्थितया, अधःकृतोपमानसहस्रयेत्यर्थः । उपमानरहित-
शिरोधिना प्रसिद्धया । पुरुजा भूयिष्ठा । घना निबिडा च । निरुपमं यथा
तथा प्रसृता आभा प्रसृता जङ्घा च । अतिकामनीयकस्य अधिकमनोहरत्वस्य
पदं स्थानम् आभोगं भजतीति तथा । अतिकामनीयकं पदयोराभोगं च ।
दरिद्राणामुपमानभावः, उपमानद्वय्यरहितता च । निराकृतनरकपारायण ! निरस्त-
सकलनरक ! । विरणमानया शब्दनशील्या । चानश् । स्वरसमधुरा स्वतो मधुरा ।
महती नारदस्य वीणा । “महती नारदस्य स्यात् तुम्बुरोस्तु कलावती ।”

तासभागेन महाभागेन भक्तजनचूडामणिना मुनिना नारदेन
 आजानजायमाननिरतिशयभक्तिभरेण पुरतः पर्याशयमपि पर्यायतः
 कलितलालसमात्मवपुरालोकमालोकम् आनन्दामृतपयोधिमांमज्जमानया
 निखिलश्रुवनमामह्यमानया सनकसनन्दनादिमुनिवरपरिषदा च परि-
 वेक्ष्यमाणः, पुमर्थसन्दोहसन्दोहननिजकथासुधानिष्यन्दानन्दितनिखिल-
 जीवलोकः, निगमान्तजालजेगीयमानमहितानुभावः, विषयवियुतविशद-
 विबोधैकमूर्तिः, अवर्णनीयमहिमा निखिलजगदवनकलाजागरूकोऽपि
 स्वस्वरूपरसास्वादनरूपिणीं योगनिद्रां स्वैरमवलम्बते ॥

यो वा षष्ठान्तरान्तोल्लसदसमयसंवर्तसंबृद्धतोये

सप्तर्षीन् मत्स्वरूपी द्रमिलमपि धरण्यात्मिकायां तरण्याम् ।

आवेश्यावेद्य वेद्यं निखिलमपि चरन् कृष्टनौकोऽथ दुष्टं

वाजिग्रीवं च पिष्ट्वा युधि तदपहतान् वेधसेऽदत्त वेदान् ॥ २२ ॥

यो वा दुग्धाम्बुराशिद्रुतमथनविधौ क्षुब्धभूते महीध्रे

निर्मग्रे शर्मदायी महितमिह वहन् नर्मणां कूर्मवेषम् ।

सिन्धोरन्तः प्रविष्टः सपदि पृथुलतामन्दिरं मन्दरं तं

स्थेष्टेनाथ स्वष्टेन च विपुलकृपानुन्नधीरुचिनाय ॥ २३ ॥

आजानजायमानः स्वतो जायमानः । “सहजं निजमाजानं धर्मसर्गो निसर्गवत्” इति
 वैर्जयन्ती । पर्याशयम् आशये । आलोकमालोकम् आलोक्यालोक्यं । मामज्ज-
 मानया अत्यर्थमग्नया । मामह्यमानया अत्यर्थं पूज्यमानया । पुमर्थाः पुरुषार्थाः ।
 निगमान्तजाले उपनिषत्सु । विषयवियुतविशदविबोधैकमूर्तिः निर्विषयनिर्मल-
 ज्ञानमूर्तिः । स्वस्वरूपरसास्वादनरूपिणीम् आत्मानन्दानुभवस्वरूपाम् । योगनिद्रां,
 स्वात्मानुसन्धानाय मनसो बाह्यविषयेभ्य उपरमो योगः । सं एव लोकदृष्ट्यां
 निद्रा ॥

य इत्यादि । षष्ठान्तरान्ते षष्ठमन्वन्तरावसाने । उल्लसता असमयसंवर्तेन
 अवान्तरप्रलयेन । तरण्यां नावि । वाजिग्रीवं हयग्रीवम् ॥ २२ ॥

यो वा दुग्धेत्यादि । क्षुब्धो मन्थः । ‘क्षुब्धस्वान्तः—’ (पा० सू०
 ७-२-१८) इति निपातः । पृथुलतायाः पृथुत्वस्य, पृथ्वीनां लतानां वा ।

यो वा भूमेरपाये स्वकलितमनसो वेधसो नासिकाया
भूतो भूदारपोतो द्रुतमतिमहिताङ्गोऽम्बुगर्भादिमां गाम् ।
दंष्ट्राग्रेणोद्धरन्नापतितमथ हिरण्याक्षमक्षामरोषं
पादाङ्गुष्ठेन भाण्डं नवमिव धरणित्राणकाङ्क्षी व्यभाङ्क्षीत् ॥ २४ ॥

यो वा स्तम्भं विनिघ्नत्यहितहितसुतोक्तिप्रभूतप्रभूत-
क्रोधे दैत्ये हिरण्योपपदकशिपुनामन्यूढघोराद्वहासम् ।
सद्योऽस्मान्नारसिंहं वपुरतिभयदं विभ्रदुद्भूय निर्भि-
द्यैतद्वक्षो नखाग्रैः प्रसभमथ पपौ प्रस्रुतास्रप्रवाहम् ॥ २५ ॥

यो वा जातो ह्यदित्यां बलिमथ वटुभूयं प्रपद्य प्रपन्नो
यज्ञे विज्ञेऽत्र पादत्रितयपरिमितां याचितां गां ददाने ।
सद्यो ब्रह्माण्डभाण्डप्रमितनिजतनुर्ब्रह्मकुण्डीजलार्द्र-
श्रीमत्पादक्रमेण त्रिभुवनमखिलं मायया मायते स्म ॥ २६ ॥

रामो जातो हि योऽशैस्त्रिभिररुणकुले नाथनाद्राथिस्त्रिनोः
पित्रोक्तोऽन्वीय धन्वी मुनिमनुजयुतो वीतखेदो मनुभ्याम् ।
हत्वा पुत्रीं सुकेतोर्वटुगृहपठितास्त्रोऽध्वरं साधु रक्षन्
कृत्वा कल्यामहल्यां मृदितमृडधनुर्भूमिजां प्राप्य सीताम् ॥ २७ ॥

स्थेष्टेन स्थिरतरेण । इष्टानि 'प्रियस्थिर-' (पा० सू० ६-४-१५७) इति
स्थिरशब्दस्य स्थादेशः । उन्निनाय उद्धृतवान् ॥ २३ ॥

यो वा भूमेरित्यादि । स्वकलितमनसः आत्मानं ध्यायतः । भूदारः
क्रोडः । नवं भाण्डमिव अपक्वघटमिव । व्यभाङ्क्षीद् विभिन्नवान् ॥ २४ ॥

यो वा स्तम्भमित्यादि । अहितस्य विष्णोः । प्रभूतः उद्भूतः ।
प्रभूतः प्रचुरः । अस्मात् स्तम्भात् ॥ २५ ॥

यो वा जात इत्यादि । वटुभूयं वटुत्वम् । मायते स्म माति स्म ।
“मिमीते मायते माने माति तत्रैव शब्दुकि” ॥ २६ ॥

राम इत्यादि । नाथनाद् याचनात् । मनुभ्यां मन्त्राभ्याम् । वटुगृहं
वामनाश्रमः ॥ २७ ॥

राजदारानुजो वैष्णवधनुरुपलभ्यासगेहोऽत्र मुख्यन्
 मात्रा रुद्धाभिषेको गुहनिलयगतो मैथिलीलक्ष्मणाभ्याम् ।
 धृत्वा चीरं जटां च द्युसरितमतिलङ्घ्यास्तत्रांश्चित्रकूटं
 भारद्वाजोपदेशादथ भरतगिराज्ञायं तातं परेतम् ॥ २८ ॥

मानातीताधिरस्मै तिलजलमुपहृत्यानुजे पादुके स्वे
 विन्यस्यात्रिं च नत्वा पथि मथितविराधो गतिं शारभङ्गीम् ।
 दृष्ट्वागस्त्यं च नत्वाश्रुतविधुरवधो लब्धवान् दिव्यचापं
 ब्रह्मास्त्रं वा जटायुं परिपदवि निशाम्यावसत् पञ्चवट्याम् ॥ २९ ॥

यत्ताया नैर्ऋतेन्द्रस्वसुरभिकवृतौ नासिकाच्छेदरुष्टान्
 प्राप्तान् पिष्ट्वा खरादीन् स्वसुरथ वचसा रावणेनात्तदारः ।
 तूर्णं सौवर्णमायामृगदलनविधौ दीनदीनोऽपि चिन्व-
 चेनां दूनं जटायुं निजपदमुपनीयाथ हत्वा कबन्धम् ॥ ३० ॥

नम्रां पश्यन् पुलिन्दीं पवनसुतसहायोऽथ पम्पातटान्ते
 सुग्रीवं मित्रयित्वा वपुरुपरि नयन् दुन्दुभेः सप्तसालीम् ।
 भित्त्वा बाणेन हत्वा हरिवरमथ वर्षां मतङ्गाश्रमान्ते
 नीत्वानीयार्कसूनुं सबलमनिलपुत्रेऽर्पयन्नङ्गुलीयम् ॥ ३१ ॥

राजदित्यादि । उपलभ्य, भार्गवादिति शेषः । परेतं मृतम् ॥ २८ ॥
 मानेत्यादि । शरभङ्गस्येयं शारभङ्गी । आश्रुतविधुरवधः प्रतिज्ञातसर्व-
 राक्षसवधः । परिपदवि पदव्याम् ॥ २९ ॥

यत्तेत्यादि । अभिकवृतौ भर्तृवरणे यत्तायाः ॥ ३० ॥

नम्रामित्यादि । पुलिन्दीं श्रमणाम् । मित्रयित्वा मित्रं कृत्वा । वर्षाः
 प्रावृषः ॥ ३१ ॥

मस्तन्यस्ताङ्गुलीयं सपदि विचलतः प्राप्य सम्पातिवाचा
लङ्कां मुद्रां समर्प्य क्षितिदुहितरि सन्देशवाचाथ लब्ध्वा ।
चूडारत्नं च दग्ध्वा पुरमभिपततोऽस्मात्तदादाय रत्नं
हृष्यन्नुक्षैः पयोधिं गत इह सरमावल्लभाश्रीयमाणः ॥ ३२ ॥

श्रीमत्कोदण्डसंयोजितशरदहनप्लुष्टपाशिप्रदिष्टे
वर्त्मन्याधाप्य सेतुं कपिभटसहितः प्राप्य लङ्कां विमृष्टन् ।
विक्राम्यन् सानुजन्मा युधि गरुडगरुद्धातधृताहिपाशो
आत्रा निर्यातशक्तिप्रहृतिभवशुचा घातयन्मेघनादम् ॥ ३३ ॥

राशि नैशाचरं पोपुथदथ विलयं लम्भयन् कुम्भकर्णं
वाणेनादाय शक्रेतिरथकवचाबुद्धरन् रावणस्य ।
कायेनास्त्रेण कायाद् गलततिमवलामाददानोऽग्निशुद्धां
आत्मा यात्वृक्षभर्त्रा वरमुदितहरिः सप्रियः पुष्पकस्थः ॥ ३४ ॥

मर्यादातीतमोदं नगरमुपगतः क्षमामिमां चासिषिक्तो
भुञ्जानस्त्यक्तसीतो लवणमपि च कृत्वाथ शत्रुघ्नकृतम् ।
शूद्रं हत्वाप्तपुत्रः क्षितिहृतदयितो लक्ष्मणं कालनुचो
धुन्वन्नामज्य सर्वैरधिसरयु निजं प्राप धामोरुधामा ॥ ३५ ॥

मस्तेत्यादि । मस्तो मस्तकः । मुद्राम् अङ्गुलीयकम् । सरमावल्लभः
विभीषणः ॥ ३२ ॥

श्रीमदित्यादि । पाशी वरुणः । आधाप्य कारयित्वा ॥ ३३ ॥

राशिमित्यादि । पोपुथद् निगृह्यन् । कः ब्रह्मा देवतास्य कायम् ।
'कस्येत्' (पा० सू० ४-२-२५) इतीकारोऽन्तादेशः अण् च । यातूनां रक्षसां
ऋक्षाणां वानराणां च भर्त्रा । वरेण देवैर्दत्तेनेत्यर्थः ॥ ३४ ॥

मर्यादित्यादि । धुन्वन् त्यजन् । अधिसरयु सरय्वाम् । अत्र 'रामो जात'
इत्यादीनां नवानां पद्यानामाद्यक्षरैः श्रीरामदेवताकस्य मनोर्देवतायाश्च उद्धारः
कृतः इत्यवसेयम् ॥ ३५ ॥

कृष्णो जातो हि यो वा स्वयमिव वसुदेवात्मजो बालभावं
 गृह्णतेन नीत्या ब्रजमथ शिशुमादाय ताते प्रयाते ।
 प्रेम्णा पोष्यमाणो ब्रजपदयितया पूतनां स्तन्यदात्रीं
 निघ्नन् मथ्रन् पदाभ्यां शकटदनुजमापात्य वात्यासुरं च ॥ ३६ ॥

गर्गोद्गीतोर्नुनामा प्रथमजनिजुषा रौहिणेयेन साकं
 व्यारिह्वन्नङ्गणान्ते कलतरविरणत्किङ्किणीकङ्कणौघम् ।
 नृत्य त्यन्तरम्यं युवतिजनपुरो मञ्जु गायन्नमूभि-
 र्दत्तं कुत्रापि मुष्टं हतमपि रसयन् दुग्धहैयङ्गवीनम् ॥ ३७ ॥

केलीपालीभिरेवं निखिलजनमनो मोहयन् मृत्तिकादी-
 त्याक्षिप्तो व्याचचक्लो निखिलमपि जनन्यै जगद् दर्शयित्वा ।
 भित्त्वाथो दध्यमत्रं कलित इह तयोल्खले मध्ययायी
 मथ्रन्नत्तार्जुनौ द्वौ सपशुपमुपनन्दस्य वाचा गतोऽस्मात् ॥ ३८ ॥

धृन्दारण्ये वयस्यैः सममिह समवन् वात्सकं वत्सरूपं
 हत्वा दैत्यं बकं वा शयुवपुषमघं वा स्तुतो वेधसा च ।
 रामेणाघातयन् धेनुकमथ दमयन् कालियं पीतवह्निः
 कृत्वा दैत्यं प्रलम्बं बलहतमनेलात् पालयन् गोपधृन्दम् ॥ ३९ ॥

कृष्ण इत्यादि । ब्रजपदयितया यशोदया ॥ ३६ ॥

गर्गेत्यादि । जनिः उद्भवः । व्यारिह्वन् गच्छन् ॥ ३७ ॥

केलीत्यादि । मृत्तिकादी मृद्वक्षः । 'मृदस्तिकन्' (पा० सू० ५-४-३९)
 इति स्वार्थे तिकन् । सपशुपमिति क्रियाविशेषणम् । पशुपैस्सहित-
 मित्यर्थः ॥ ३८ ॥

धृन्देत्यादि । वात्सकं वत्ससमूहः । 'गोत्रोक्ष-' (पा० सू० ४-२-३९)
 इति जुञ् । शयुः अजगरः ॥ ३९ ॥

वासोहृद्वल्लवीनां प्रमदमुपनयन् विप्रपत्नीर्विमृद-
 चिन्द्रोत्सेकं धृताद्रिः सुरभिसहितशक्राभिषिक्तोऽथ तातम् ।
 त्राता सिन्धोः स्वकेभ्यो विवृतनिजपदो रासलीला वितन्वन्
 गोपीवृन्देन वंशीरवचलवृतिना नन्दमाप्नुच्य नागात् ॥ ४० ॥

स्त्रीहर्तुः शङ्खचूडादपहतमणिवर्योऽर्दितारिष्टकेशि-
 च्योमोऽक्रूरेण गच्छन्निजवपुरधिकालिन्दि तस्मै विवृण्वन् ।
 कंसाधिष्ठानमाप्तो हतरजकवरो वायकं मालिकं वा
 मोदं प्रापय्य कुब्जां मदनविवशितात्मानमृज्वीं वितन्वन् ॥ ४१ ॥

चापं भित्त्वाथ हत्वा कुपितकुवल्यापीडमुल्लस्य मल्लान्
 कंसं चापात्य मञ्चात् स्वपदमुपनयन्नग्रजेनार्दयित्वा ।
 तद्भ्रातृनष्ट तुष्टः पितरमुपनयन् सादरं मातरं वा
 राज्ये कृत्वोग्रसेनं मुदितयदुकुलो मित्रयन्नुद्धवं च ॥ ४२ ॥

विद्या रामेण सान्दीपनिसविधभुवः प्राप्य तत्पुत्रदाता
 गोपीरार्ताः स्ववाचा मुदमलमुपनीयागतेनोद्धवेन ।
 सैरन्ग्रीमेत्य दत्त्वा सुतमनघमुपश्लोकमक्रूरमोदं
 कृत्वा रामोद्धवाभ्यां सह तमथ विसृज्यात्तकौन्तेयवृत्तः ॥ ४३ ॥

भूयो जित्वागतं मागधमथ मुचुकुन्देन तं म्लेच्छराजं
 सन्दाह्य द्वारकायां ससुखमुपितवान् योगनीतैः स्ववृन्दैः ।
 रेवत्याख्यां बलेन स्त्रियमुपयमयन् रुक्मिणीमिन्दिरांशां
 क्षित्यंशां सत्यभामामपि च परिणयन् जाम्बवन्नन्दनां च ॥ ४४ ॥

वास इत्यादि । विवृतनिजपदः प्रकाशितात्मलोकः ॥ ४० ॥
 स्त्रीत्यादि । अधिकालिन्दि कालिन्ध्याम् । अधिष्ठानं पुरम् ॥ ४१ ॥
 चापमित्यादि । उल्लस्य निगृह्य । मित्रयन् मित्रं कुर्वन् ॥ ४२ ॥
 विद्या इत्यादि । उपश्लोकम् उपश्लोकनामानम् । आत्तं ज्ञातम् ॥ ४३ ॥
 भूय इत्यादि । पुनः पुनः । म्लेच्छराजं यवनम् । उपयमयन् उपयमं
 कारयन् ॥ ४४ ॥

कालिन्दीं मित्रविन्दां दमितवृषवरो हन्त सत्यां तु भद्रां
 लक्षच्छिल्लक्षणाख्यां स्त्रियमपि विवहन्नष्टभार्यामितुष्टः ।
 सुत्रामोक्त्याथ पिष्टा मुरमपि नरकं व्यष्टसाहस्रयोषा
 हस्तेकृत्यादितेः कुण्डलमपि च दिशन् पारिजातापहर्ता ॥ ४५ ॥

रुक्मिण्याद्यासु तन्वन् दश दश तनयान् सीरिणा रुक्मिघाती
 जित्वा भूतेशवाणान् नृगनृपगतिकृत् पौण्ड्रकम्नोऽथ साम्बम् ।
 रामेणानाय्य भीमेन च मगधनृपं घातयन् राजसूये
 स्वस्मिन्नायोज्य चैद्यं समिति निहतसाल्वोऽर्दयन् दन्तवक्त्रम् ॥ ४६ ॥

क्षोणीभारापनेता कुरुभिरलमवचौत्तरेयं कुचेले
 लक्ष्मीं कुर्वन् जनन्यै षडपि च तनयान् दर्शयन् मैथिलं च ।
 धिन्वन् देव श्रुताद्यं द्विजमृतसुतदाता वृकारिविबोधं
 वातव्याधेर्विधाय स्वकुलहृदुपगन्तापदन्तं पदं तत् ॥ ४७ ॥

यो वा कालेयकालव्यपगमसमये शम्भलग्रामजाते-
 र्जातो जातु द्विजातेः सुमहति यशसो विष्णुपूर्वस्य गेहे ।
 कल्किः कल्कापनेता करतलविलसद्भर्मपालोऽधिरूढः
 प्रौढाश्च धर्मपालः परिपदमसतां मङ्क्षु वा भङ्गयतीह ॥ ४८ ॥

कालिन्दीमित्यादि । हस्तेकृत्य उपयम्य ॥ ४५ ॥

रुक्मिणीत्यादि । स्वस्मिन्नायोज्य आत्मनि संयोज्य ॥ ४६ ॥

क्षोणीत्यादि । औत्तरेयं परीक्षितम् । वातव्याधेः उद्धवस्य । उपगन्तेति
 तृन् । आपदन्तं सर्वापदां अन्तम् । पदं स्थानम् ॥ ४७ ॥

यो वा कालेयेत्यादि । कलिसम्बन्धि वतिप्रत्ययात् “पूर्वं सर्वत्र अग्नि-
 कलिभ्यां ढक्कव्यः” (वा०) इति तस्येदमर्थे ढक् । शम्भलग्रामसंज्ञाद्
 ग्रामाज्जातिर्जन्म यस्येति व्यधिकरणबहुव्रीहिः । विष्णुपूर्वस्य यशसः विष्णु-
 यशोनामधेयस्य । द्विजातेः ब्राह्मणस्य । कल्कं पापम् । “कल्कोऽस्त्री शमलैनसोः”
 इत्यमरः । धर्मपालोऽसिः । “श्रीगर्भो विजयः शास्ता धर्मपालः कृपाणवत्”

सोऽयं साक्षात् पुराणः पुरुष इह भृगोरन्वयं धन्यधन्यं
तन्वानस्तातहेतोः पतिमथ वितुपन् हेलयो हेहयानाम् ।
कृत्वा त्रिस्सप्तकृत्वो वधमवनिभृतामद्य शान्तस्तपस्या-
सन्दीप्तात्मा महेन्द्राभिधमचलमलं चर्करीत्यर्करीतिः ॥ ४९ ॥

तमेव तच्चादृशवीर्यमार्ये ! प्रजाधिशान्त्यै शरणं शरण्यम् ।
विना दिनेशादिह कस्य वा स्यात् तमःपटीपाटनपाटवं तत् ॥ ५० ॥

एवमेतस्मिन् वदत्येव निखिलजगदभयदोहनैकदोहलोरीकृत-
मुनिवराकृतिः विहितसकलजनतमोनिराकृतिः स खलु भृगुकुलालङ्कृति-
र्मगवान् जामदग्न्यो दुस्वबोधविविधनिगमशिरोविसरविचारविशदीभव-
त्तदाकूतरसास्वादजनिताह्लादविकचवदनवारिजैः अपारभक्तिभारप्रवण-
तरंगालैरधिरसं ख्यातैरतिसंख्यातैः प्राज्यगुणैर्याज्यगणैः प्रियसखेनाकृत-
व्रणेन च परिभासमानपरिसरभागः संवर्तसमयसमानोदितसहसकिरण-

इति वैजयन्ती । धर्मपालः धर्मं पालयितुम्, 'अण् कर्मणि च' (पा० सू०
३-३-१२) इति तुमुन्विषयोऽण् । परिषदं समूहम् । भङ्क्षु शीघ्रम् । भङ्क्षयति
भग्नां करिष्यति ॥ ४८ ॥

सोऽयमित्यादि । वितुपन् निघ्नन् । 'तुप तुप् हिंसायाम्' । हेहयानां
पतिं कार्तवीर्यम् । त्रिस्सप्तकृत्वः अधिकविशान् वारान् । 'सङ्ख्याया—'
(पा० सू० ५-४-१७) इति कृत्वसुच् । तपस्यया तपश्चर्यया, तपसि तपस्य-
मांसे च आदीप्तः । अलंचर्करीति अत्यर्थमलङ्करोति । यङ्लुक् । अर्करीतिः
अर्कसदृश इत्यर्थः ॥ ४९ ॥

तमित्यादि । शरण्यं शरणे रक्षणे साधुम् । 'तत्र साधुः' (पा० सू०
४-४-९८) इति यक् । दिनेशाद् विना, 'पृथग्विना—' (पा० सू० २-३-३२)
इति पञ्चमी । पटीपटः पाटवं पटुत्वं, 'इगन्तात्—' (पा० सू० ५-१-१३१)
इत्यण् । तत् सर्वलोकप्रसिद्धिम् ॥ ५० ॥

एवमित्यादि । अभयदोहन एकस्मिन् दोहलेन इच्छया । निगमशिरो-
विसराः उपनिषदः । अधिरसं रसायां भूम्याम् । याज्यगणैः शिष्यगणैः ।

सहस्रखद्योतीकरणनिपुणप्रभापटलदुर्निरीक्षः अन्तरसंभूततयोद्भिन्नमस्त-
कमुज्जिहानेन तीव्रतरतपोवीतिहोतृकीलवलयेनेव कपिलतरजटाकलापेन
कपिशीकृतगगनान्तरालः व्यज्यमानवीरशान्तविलोचनान्तवान्तकरुणा-
लहरीशिशिरीकृतसकलभक्तलोकः विविधशस्त्रजाताभिघातव्रणकिणकर्कश-
तरपृथुलवक्षस्थलविलसदैणेयाजिनविराजमानः अतिसमुन्नतयोरधिक-
बन्धुरयोः स्कन्धदेशयोः संभाव्यमानेन प्रसृतदीधितिकाण्डेन स्वधिति-
प्रकाण्डेन महिततरभुजगभोगमदनिरासकरेण शरासवरेण च कण्ठोक्त-
कुण्ठेतरभुजाविक्रमः विश्वविश्वम्भराधीश्वरविजयपरम्पराजैत्रप्रशस्ति-
लेखायितगुणाघातां प्रकोष्ठाधिष्ठितरौद्राक्षवलयाक्षताभः स्वरुसारस-
विसारमुखवाकाररेखाश्रितकरयुगाश्वलोदश्रितेन वैरिवरवरारनिस्सृता-
स्रमध्वासवरसास्वादसमिद्धमदेन करालकरवालेन निशातशरजातेन च
चाकम्प्यमानखलजनान्तरङ्गः कपिलतरचीरवरविराजमानविपुलतर-
जघनाभोगः प्रोन्नतप्रपदतल्लजप्रसभापनीयमानादिकमठकामनीयकाभ्यां
प्रोल्लसन्नखमयूखनिचयनिचोलिततया विमलजलोदरविलसदमलकनक-
कमलहेलामावहद्भ्यां कमलासनवलशासनप्रमुखवर्हिर्मुखवरवरिवस्थिता-
भ्यामुद्धतं विन्यस्यमानाभ्यां पदपङ्कजाभ्यामवनितलमाकम्पयन्निव
होतृवाहनदर्शनाशामाभिभ्रदन्नाविर्बभूव ॥

दुर्निरीक्षः दुर्दर्शनः । असंभूततया 'अतिरिक्तप्रमाणत्वेन । उद्भिन्नमस्तकं
मस्तकमुद्भिद्य । उज्जिहानेन उद्गच्छता । कीलवलयः ज्वालावलयः । ऐणेयं
एणीसम्बन्धि । 'एण्या ढब्' (पा० सू० ४-३-१५९) । स्वधितिप्रकाण्डेन
प्रशस्तेन परशुना । कण्ठोक्तः स्पष्टोक्तः । जैत्रप्रशस्तिलेखा जयश्लाघावर्णरेखा ।
रौद्राक्षः रुद्राक्षसम्बन्धी । स्वरुर्वज्रम् । सारसं कमलम् । विसारो मत्स्यः ।
एतत्प्रमुखाकाराः एतत्सदृशाः । वेरवारः शरीरसमूहः । मधुमिश्रम् आसवः
मध्वासवः । चाकम्प्यमानम् अत्यर्थं कम्प्यमानम् । वरिवस्थिताभ्यां उपासिताभ्यां,
'नमो वारिवः—' (पा० सू० ३-१-१९) इति क्यच् । 'वारिवः सौपरिचर्यायाम्'
उत्तरत्र नमस्यत इत्यत्रापि 'नमः सम्पूजायाम्' ॥

अनन्तरमुत्तालसंभ्रमोत्तरलचित्तैः शैखावत्यगुरवैरखिलैस्तपस्विभि-
र्नमस्यितोऽसौ सादरमापादितपादाभिवादानेनानेन होतृवाहनेन सह
सदसि समुपविष्टो यथेष्टं व्यतीतास्तास्ताः कथाः कथयन्नश्रितरसं
कञ्चिदनेहसमतिवाहयामास ॥

उचिते समये सोऽयमथ तां व्यथितां सुताम् ।
दर्शयन् दर्शनीयाङ्गीं सृञ्जयः सञ्जगौ मुनिम् ॥ ५१ ॥

नप्त्री भृगूद्वह ! ममेयममेयवीर्य !
पुत्री च काशिविषयेशितुरार्तबन्धो ! ।
अल्पेतराधिमयवारिधिदूरमग्ना
त्वत्पादमूलमधुना शरणं प्रपन्ना ॥ ५२ ॥

अथ भृगुपतिरेनामेवमूचे वचोऽस्मा-
न्न खलु हि तव यस्मात् सृञ्जयादस्मि भिन्नः ।
तदयि ! गतविशङ्कं कथ्यतां त्वद्व्यथाया
निखिलमपि निदानं वीत एवैष शोकः ॥ ५३ ॥
अथ पृथुलादरमङ्घ्रियुगे विभ्रुमभिवन्द्य मुनीन्द्रममुम् ।
लघु निजगाद च सा सकलं निजमिह वृत्तमिदं सुमुखी ॥ ५४ ॥

अनन्तरमित्यादि । उत्ताल उन्नतः ॥

उचित इत्यादि । दर्शनीयाङ्गीं, सर्वलक्षणपूर्णत्वात् शोकानर्हामिति
प्रकाश्यते । सृञ्जयः होतृवाहनः ॥ ५१ ॥

नप्त्रीत्यादि । सुतापत्यम् ॥ ५२ ॥

अथेत्यादि । वीत एव विगत एव । विशेषेण इत इत्यपि
स्फुरति ॥ ५३ ॥

अथेत्यादि । लघु शीघ्रम् । वृत्तनामाङ्कितोऽयं श्लोकः । “नजजलगैर्गदिता
सुमुखी” ॥ ५४ ॥

साल्वैकबद्धहृदयां नृपमध्यतो मां
 गाङ्गोऽहरन्मसृजदप्यगमं च साल्वम् ।
 अन्याहतेति वत ! मां व्यसृजत् स चाद्य
 लोकच्युतामयि कृपालय ! पालयेमाम् ॥ ५५ ॥

नादेय एष खलु मे व्यसने निदानं
 संस्मृत्य भूमिपतयोऽलमहासिषुर्माम् ।
 विश्वं विमृश्य कुरु युक्ततरं सदैव-
 मेषा तु काशिपसुता वत ! बंभ्रमीति ॥ ५६ ॥

तदनु निखिलराजन्यकारण्यहिरण्यरेताः स रैणुकेयोऽयममु-
 मुदन्तमतिदुरन्तमवधार्य विधेयमपि विनिश्चित्य विपश्चितां पुरस्सरः
 सरस्वतीं सरसामेवमुदसारयत् ॥

अम्बे ! किं वा विदध्यां सुतनु ! किमशनैरानयेयापगेयं
 साल्वं वा साध्वि ! वाचा मम नियतमुभात्रप्यसूनुज्झितारौ ।
 अंशो लोकद्वयात्ते कथमपि वत ! नो जातु जायेत नूनं
 जातः सोऽयं कदा वा मम कुहचन वा कुण्ठधारः कुठारः ॥ ५७ ॥

साल्वेत्यादि । लोकच्युताम् उभयलोकपरिभ्रष्टाम् ॥ ५५ ॥

नादेय इत्यादि । मीष्मः । अहासिषुः त्यक्तवन्तः । बंभ्रमीति अत्यर्थं
 भ्रमति ॥ ५६ ॥

तदन्वित्यादि । गजन्यकं क्षत्रियसमूहः । अरण्यहिरण्यरेताः दावाग्निः ।
 विधेयं कार्यम् । उदसारयत् उत्सारितवान् ॥

अम्बे इत्यादि । अम्बार्थत्वाभावाद् ह्रस्वाभावः । विदध्यां कुर्याम् ।
 उज्झितारौ त्यक्ष्यतः ॥ ५७ ॥

साध्यं यद्यत्र सिध्येत् कथमपि रहितं हिंसया तद्वरीयः
पित्तोच्छेदे सिता चेदिह भवति पटुः किं पटोलेन कार्यम् ।
वत्से ! तत् साधयिष्ये तत्र हितमखिलोपायसारेण सास्त्रा
धन्ये काशीशकन्ये ! विदितनिखिलवेद्ये ! प्रपद्यस्व मोदम् ॥ ५८ ॥

ऊचे सा च समस्ततापसकुलोत्तंसाहितोद्ध्वंसन-
क्रीडोद्दण्डभुजाप्रकाण्ड ! पदमूलोपाश्रिताया मम ।
आघातुं हितभीहसे यदि विभो ! लोकद्वयोन्मर्दनं
सद्यो मर्दय वाहिनेयहतकं मे रोचते नापरम् ॥ ५९ ॥
समाहितविनाशे त्वं समाहितमना अपि ।
समाहितविधानेऽपि समाहितमना भव ॥ ६० ॥

एवमुद्धान्तवचनकदम्बया परिम्लानवदनबिम्बयानयाम्बया
तदभिमतप्रतिपादनैकप्रवणेनाकुतव्रणेनापि यथोपपत्तिं निर्वध्यमानो
मनागन्तर्मनाः सकललोकशोकलोपनैकलोलुपः स जामदग्न्यो “विविध-
तरानुरोधविधिनैव धैर्यसारभरितान्तरङ्गः तारङ्गिण्योऽसावदसीयाभि-
मतविधाने जातानुमतिः न जायेतैव चेदमोघमिमं शरौघमस्य विपुलतरे
वक्षसि विनियुयुक्षे, को वा विधिविलसितानि वारयेत् । जयापजयौ च
पुनरेतदायत्तावेवे”ति विचारयन्नपि “प्रतीपदर्शिनीकुलप्रदीपायमाने !

साध्यमित्यादि । वरीयः अतिशयेन वरम् । सिता शर्करा ॥ ५८ ॥
ऊच इत्यादि । विशेषणाभ्यां तपसा पराक्रमेण च मदीप्सितसाधने
प्रभुरिति ब्रूयते । वाहिनेयहतकं कुत्सितं वाहिनेयम् । मे रोचते इति
‘रुच्यर्थानां—’ (पा० सू० १-४-३३) इति संप्रदानसंज्ञा ॥ ५९ ॥

समेत्यादि । समाहितविनाशे सर्वरिपुविनाशे । समाहितं सम्यगाहितम् ।
समाहितविधाने प्रतिश्रुतकरणेऽपि ॥ ६० ॥

एवमित्यादि । उद्धान्तेत्यनेन सर्वेषामुद्वेजकत्वम् । अन्तर्मनाः पीडित-
मानसः । विनियुयुक्षे विनियोक्तुमिच्छामि । एतदायत्तौ दैवाधीनौ । प्रतीप-
दर्शिनी स्त्री । विरुद्धदर्शिनीत्यपि स्फुरति । शोकस्य परमहानिर्जातैवेत्यवधार-

सर्वथा तवाभिमतभावेनेऽहं प्रभवामि नो कालातिपातश्च भवेत् । तदस्य
त्वदीयशोकस्याधुना परमहानिर्जातैवेत्यवधारय” इति निगद्य निजैरनन्तै-
रन्तेवसद्भिन्न वनान्ते वसद्भिः शैखावत्यमुष्वैः प्रवरतापसप्रकरैरकृतक-
प्रणयेनाकृतव्रणेन प्रमोदप्रति मनागपगतवदनवैवर्ण्यया काशिराज-
कन्यकया च राजमानपरिसरभागः सरभसं रणक्षमं कुरुक्षेत्रमुपेत्य
महितरसापूरणसम्भाव्यमानसरस्वत्याः सरस्वत्यास्तीरधरणि मेध्यतरा-
मध्यवात्सीत् ॥

स हि तं भीष्ममानेतुमहितैरकृतव्रणम् ।

महितां हस्तिनपुरीमहिनोदकृतव्रणम् ॥ ६१ ॥

अनन्तरमकृतव्रणगिरा नर्मदाजलनिरोधकर्मनर्मकर्मठदोर्मण्डली-
निर्मितपौलस्त्यवीर्यनिर्मथनकृतवीर्यसुतविरामम् अक्षीणवीरलक्ष्मीलीला-
रामम् अनल्पसारात्मशरासनार्पणोपोद्बलितबलश्रीरामं श्रीपरशुराम-
मात्मदेशिकमभुं निजनिशामनायागतं निशम्य तत्क्षणोन्मिषदुन्मस्तका-
मोदविहस्तचित्तः स भरतसत्तमो नृपोत्तमैर्हस्तिनपुरवास्तव्यैः
समस्तभूसुरस्तोमैर्हितावबोधनावहितैः पुरोहितैरपि सह सहसोपसृत्य
तापससभामध्यमध्यासितानां प्रसृत्वरतेजःप्रसरधिककृततिग्मगूरुपादानां

येत्यस्मिन् वाक्ये नो इत्यस्य प्रभवामीत्यनेनान्वयेन परम् अत्यर्थम् अहानिः
(इति) छेदे च भाव्यर्थः स्फुरति । अकृतकः अकृत्लिमः । प्रमोदप्रति अल्पेन
प्रमोदेन । ‘सुप् प्रतिना मात्रार्थे’ (पा० सू० २-१-९) इत्यव्ययीभावः ।
मात्रार्थोऽल्पार्थः । महितेन रसेन जलेन यदापूरणं तेन संभाव्यमानः सरस्वान्
सागरो यया तस्याः । यथाकथञ्चिदुगितो ङीबित्युक्तेः, प्राप्तः श्रीमान् अनयेति
प्राप्तश्रीमतीत्यादिवद् ङीप् ॥

स इत्यादि । अहिनोत् प्रेषयामास ॥ ६१ ॥

अनन्तरमित्यादि । निरोधकमैव नर्म तत्र कर्मठा । उपोद्बलितं
उपबृंहितम् । निशामनं दर्शनम् । उन्मस्तकः मस्तकमुद्भिद्य निर्गच्छन् । अति-
प्रबृद्ध इत्यर्थः । धिक्कृताः तिग्मगोः दिवाकरस्य उरवः गुरवः पादा रश्मयो

गुरुपादानां पादपाथोजयोः प्रणम्य विरचितयथोचितापचितिः सुचिर-
कालसमुपनततदवलोकसमुपचितहृदयमोदलघुजनितनयनतोयविवशतर-
विलोकनो विनयभरावाचीनकन्धरमवातिष्ठत ॥

मोदलालस्यमानास्यः शस्यया वरिवस्यया ।

भार्गवो भरतोत्तंसं व्यचीकसदसौ वचः ॥ ६२ ॥

वत्स ! व्यञ्जितभक्तिभारसुभगं सप्रश्रयं ते स्थितं

मुग्धं हन्त ! चिरादिदं हृदि मुदं पुष्पाति भीष्माद्य मे ।

भद्रं ते भवतादलं ननु जनो वीतैषणोऽप्येष ते

कार्यादन्तिकमेपते स्म शृणु तं न्यक्षेण वक्ष्यामि ते ॥ ६३ ॥

पुरा वाराणस्यामुपयमविधावाहृत भवा-

नहासीदप्येतां हृदि निहितसाल्वेति कृपणाम् ।

ततः साल्वोऽप्येनां परपरिगृहीतेति विजहौ

श्रिता मामद्येयं नियतनिजधर्मात्ययभयात् ॥ ६४ ॥

यदेवं हा देवव्रत ! कुलवधूः कापि विधुरा

स्वधर्मादुन्मुक्ता चरति पतिशुश्रूषणमयात् ।

वरेण्ये तारुण्ये शिवशिव ! हताशा विशरणा

तदेतन्मे चित्ते महितमिह तापं वितनुते ॥ ६५ ॥

यैः ते । गुरुपादानां, पादशब्दः पूज्यवाची । अपचितिः पूजा । अवाचीना
अवाग्भूता । अवातिष्ठत स्थितवान् । 'समवप्र-' (पा० सू० १-३-२३) इति तद्ध् ॥

मोदेत्यादि । लालस्यमानम् अत्यर्थं लसत् । वरिवस्यया परिचर्यया ।
भरतोत्तंसं, प्रतीत्यध्याहार्यम् । व्यचीकसत् विकसितवान् । 'कस गतौ' ॥ ६२ ॥

वत्सेत्यादि । स्थितं, भावे क्तः । एषते स्म प्राप्तवान् । 'एष गतौ'
भूवादि । न्यक्षेण कात्स्न्येन । प्रकृत्यादितृतीया । 'न्यक्षकात्स्न्यादिभ्यः
क्रियाविशेषणे' (स० क० ३-१-२१४) ॥ ६३ ॥

पुरेत्यादि । नियतनिजधर्मं भर्तृशुश्रूषणं, तस्यात्ययोऽतिक्रमः ॥ ६४ ॥

यदित्यादि । पतिशुश्रूषणमयात् भर्तृशुश्रूषणस्वरूपात् ॥ ६५ ॥

किमु त्वत्तो भीत्या परकरगृहीतेति किमु वा
 न कोऽप्येनां दीनां जगति परिगृहीत नियतम् ।
 तदाज्ञां मे प्राज्ञ ! त्वरितसुररीकृत्य महितां
 गृहाणेमां धर्मं भजतु निजमेषा कुलवधूः ॥ ६६ ॥

इमामार्या मा मा जहिहि भवतैवाहृतचरीं
 निविष्टामभ्यर्णे तव परिगृहाणेति सुचिरम् ।
 कुलोत्तंसं पूरुं स्मर रघुवरं चाशुमपि मां
 वरीयः सर्वस्मादपि गुरुवरादेशकरणम् ॥ ६७ ॥

आदरादेवमुक्तेऽपि निर्विकारमुखं मुनिः ।
 दृष्ट्वा किमपि रुष्टात्मा पुनरप्यमुमभ्यधात् ॥ ६८ ॥

भो भोः पौरववीर ! वीतमदनोल्लासालसाङ्गीमिमां
 क्रन्दन्तीं कुरीमिवातिकरुणं काशीशकन्यां हठात् ।
 किं कृत्वा हृदयेऽहृथा ननु वृथा लोकद्वयाद्भ्रंशिता
 बालेयं वत ! सौभरादपि जहौ ते साहसिक्यादिमाम् ॥ ६९ ॥

किमु इत्यादि । एषा निजधर्मं भजतु भर्तृसहिता भवत्वित्यर्थः ॥ ६६ ॥

इमामित्यादि । जहिहि त्यज । 'आ च है' (पा० सू० ६-४-११७)
 इतीकारोऽन्तादेशः । आहृतचरीं पूर्वमाहृतम् ॥ ६७ ॥

आदरादित्यादि । किमपि किञ्चित् ॥ ६८ ॥

भो इत्यादि । वीतं विगतम् । हठाद् बलात्कारेण । "हठाद् बलात्
 प्रसन्नार्यहलं हठे" । हृदये किं कृत्वा किं निरूप्य अहृथाः हृतवानसि ।
 सौभराद् सार्वः । साहसिक्यात् सहसा वृत्तिं कुर्वन् साहसिकः । 'ओजस्सहोम्भ-
 स्तमसः' (पा० सू० ६-३-३) इति ठक् । तस्य कर्म साहसिक्यम् ॥ ६९ ॥

शिष्यस्नेहवशंवदाशयतयैवास्माभिरापादितं

सान्त्वं यत्तदिदं तु भस्मनिहुतं प्रोत्सिक्तचित्ते त्वयि ।

कृत्तुोद्भृत्तसमस्तपार्थिवगलस्रस्तोरुरक्तोदक-

स्रोतःक्लृप्तपितृक्रियो मम भुजः श्रेयस्त्वया चिन्त्यताम् ॥ ७० ॥

अथ यथाकथञ्चिदपि नाङ्गीकरणीयां गुरोरिमां गां गाङ्गायनि-
रयमाकलय्य तं च, किञ्चिदुदञ्चितक्रोधमवधार्य गुरुहितानाचरणा-
दविहिताचरणादपि चकितमतिरितिकर्तव्यतां मनस्यव्यवस्थन् विविध-
मिति विचारयामास—

अस्यामङ्गीकृतायां गुरुवरवचसाप्यद्य हित्वा प्रतिज्ञा-

मन्यासक्तां वधूटीमभजत कुलटां दूरदर्शी स मीष्मः ।

एवं जेगीयमानं घनतरमयशो वज्रलेपायमानो

नूनं नूतः कलङ्कः शशिनि परिणमेद्वंशकूटस्थभूते ॥ ७१ ॥

प्रत्याख्याते स्वकीये वचसि गुरुरसौ तत्क्षणोद्भूतघोर-

क्रोधोद्भ्रान्तेक्षणान्तप्रसृतशिखिकणस्तोमस्वद्योतिताशः ।

नैकं मामेव कृत्स्नं कुरुकुलमपि शापात्मकेऽस्त्रात्मके वा

बह्वावह्वाय नूनं हहह! शलभतां नेष्यते भर्गशिष्यः ॥ ७२ ॥

शिष्येत्यादि । वशंवदोऽधीनः । भस्मनिहुतं निष्फलमित्यर्थः । ‘क्षेपे’
(पा० सू० २-१-४७) इति समासः ॥ ७० ॥

अथेत्यादि । गाङ्गायनिः मीष्मः । तिकादित्वात् फिन् ॥

अस्यामित्यादि । वधूटीं यौवनवर्तीं स्त्रियम् । कुलटां पुंश्चलीम् ।
जेगीयमानमत्यर्थं गीयमानम् अयशः शशिनि वज्रलेपायमानः नूतः
कलङ्कः परिणमेत् । वज्रलेपः दुरपनोदनो वज्राख्यलेपद्रव्यविशेषः । कूटस्थ
आदिपुरुषः ॥ ७१ ॥

प्रत्याख्यात इत्यादि । स्वकीये आत्मीये । ‘गहादिभ्यश्च’ (पा० सू०
४-२-१३८) इति छः । “स्वपरजनदेवानां कुक् च” इति कुत्तागमश्च ।
स्वद्योतिताः स्वद्योतवत्यः कृताः । “हहहेत्यद्भुते खेदे” इत्यमरः ॥ ७२ ॥

निर्मायो धर्म एवायं निर्मायादिह शर्म मे ।

निर्मलात्मेति निश्चित्य निर्ममो निर्ममे स गाम् ॥ ७३ ॥

सत्यं ते करुणावशाशय ! वचो हीना स्वधर्मादियं

भ्राम्यन्ती विवशं बतैवमनिशं शोकादनाथा व्यथाम् ।

सर्वेषामपि सन्तनोति समयः कामं मया त्वद्विरा

हेयो योषिदिहान्यबद्धहृदया व्यालीति वाणी कृता ॥ ७४ ॥

ब्रह्मचार्यहलं हृतार्य ! महतामार्या मयासौ ततः

सौभेशाकलिताशयेत्यशनकैः प्रस्थापिता चास्थया ।

अस्यास्तावदतः परं बहुतरं तत्तादृशं चेष्टितं

हाहन्तेह विजानते ननु गुरो ! के के न लोके जनाः ॥ ७५ ॥

विधूतप्राज्यराज्यश्रीवधूवसुरसावहम् ।

नित्यं धर्मात्ययादेव बेभेमि भृगुपुङ्गव ! ॥ ७६ ॥

निर्माय इत्यादि । निर्मायात् कुर्यात् । लिङ् । 'धुमास्था-
(पा० सू० ६-४-६६) इति ईत्वापवाद 'एलिङि' (पा० सू० ६-४-६७)
इत्येत्वं त्वाशीलिङ्येव । निर्ममः ममत्वरहितः ॥ ७३ ॥

सत्यमित्यादि । हेयः त्याज्यः । अन्यबद्धहृदया योषित् व्यालीति
वाणी कृता । अन्यासङ्गिनी युवतिः व्यालीसदृशीति पुराणप्रसिद्धिः । (का?)
तस्या बाधकं किमपि न पश्याम इत्यभिप्रायः ॥ ७४ ॥

ब्रह्मन्नित्यादि । आर्यहलं बलात्कारेण । महतामर्यः प्रधानभूतः ।
अशनकैः अशनैः । 'अव्यय-' (पा० सू० ५-३-७१) इत्यकच् ॥ ७५ ॥

विधूतेत्यादि । प्राज्यराज्यश्रीः साम्राज्यलक्ष्मीः । वसुरहमित्यपि
स्फुरति । बेभेमि अत्यर्थं मीतो भवामि ॥ ७६ ॥

त्रासेन द्रविणाशया करुणया लोभेन वा लोपये-

द्धर्म नैव कदाचनेति वचनं युष्मादृशां मानयन् ।

सोऽहं विष्णुपदीसुतस्तव गुरो ! पादाम्बुजाभ्यां शपे

नैनामन्यजनानुषङ्गिहृदयामङ्गीकरोमि ध्रुवम् ॥ ७७ ॥

अनन्तरमन्तेवासिनोऽपि तस्य तादृशमिदं वचनमवधार्याक्षीण-
रोषकलुषिताक्षियुगदुर्निरीक्षः स खलु भृगुपतिः आज्यसेकाज्ज्वलन
इव जाज्वल्यमानः द्युतिभरविजितकर्मसाक्षिणं निजरभसकर्मसाक्षिणं
शोणितालेपकषायितं श्लोणिपावलेपनिकषायितं क्रूरधारं कुठारं रूक्षतरं
मुहुरीक्षमाणस्तीक्ष्णतरां वाचमाचचक्षे—

रे रे कौरव ! गौरवोद्धतगिरा किं त्वादृशे बालिशे

वाग्मी को नु हितोक्तिभिर्विकुरुते लोकत्रये पुत्रिकाम् ।

द्राक् त्वां भार्गव एष संश्रितजनत्राणव्रतान्नो चले-

दित्यद्वैव विवोधयेन्नृपकुलोद्धारः कुठारस्त्वयम् ॥ ७८ ॥

दीनां भार्गवपादमूलपतितामेनां निरस्यन् क्षुणं

किं मन्ये विगतामयं बुधवरं मन्ये ह जीविष्यसि ।

पातुं दुर्जनशोणितासवमसौ तात्वर्यमाणश्चिरं

तृष्यन् किञ्चन वा सहेत परशुः कालातिपातं कथम् ॥ ७९ ॥

त्रासेनेत्यादि । लोपयेत् लुप्तं कारयेत् । विष्णुपदी गङ्गा । पादाम्बुजाभ्यां
शपे 'शप उपात्मने' (वा०) इति तड् । त्वत्पादौ स्पृशामि । नैतन्मया
करिष्यत इत्येवंरूपशपथविशेष उपात्मनम् ॥ ७७ ॥

अनन्तरमित्यादि । कर्मसाक्षी सूर्यः । "कर्मसाक्षी जगच्चक्षुरंशुमाली
तयीतनुः" इति निघण्टुः ॥

रे रे इत्यादि । विकुरुते विक्रियां करोति । पुत्रिकां पाञ्चालिकाम् ॥ ७८ ॥

दीनामित्यादि । जीविष्यसि जीविष्यामि । मन्ये मन्यसे । अत्र
'प्रहासे च-' (पा० सू० १-४-१०६) इति मध्यमः, मन्यतेरुत्तमश्च । बुधवरं

दृष्यद्वैरिकदम्बघोरविपिने व्याजृम्भमाणः शर-

प्रासप्रायभयानकास्त्रनिकरान् संभ्राम्यतः संहरन् ।

प्रोद्यद्भूरिगभस्तिजालजटिलः सास्पर्यमाणः सदा

सर्वैर्घोरतरस्त्वयैष परशुः क्लीबाद्य किं विस्मृतः ॥ ८० ॥

घोरेण मे परशुना तक्षितो भक्षितः पुनः ।

कर्ता कृतान्तमाशु त्वं सर्ता च कुरुसत्तम ! ॥ ८१ ॥

उक्त्वा खलु मदादिष्टां गृहाण स्त्रीमतल्लिकाम् ।

यद्वा लघु मदादिष्टां गृहाणास्त्रमतल्लिकाम् ॥ ८२ ॥

तदनु तदाचार्यवचनमवधार्य “कष्टमद्य दिष्टबलाद् भृगुकुलकल्प-
वल्लीसमुल्लसितमञ्जरीतल्लजेन सत्पथावेशिकेन देशिकेन तपोधनेन
सह ममायोधनमापतितं, येनकेना याहूतानामिह बाहूङ्गवानामाहवो न
हातव्य एव, आततायिनमाकलितायुधं वसुधासुधाशनं हत्वा नियतं
ब्रह्महत्या न जायेत, तदपि तत्कृतान्यनुद्धतानि प्रेमभारानुबद्धानि

मन्ये इत्यनेन प्रहासः सूच्यते । तात्पर्यमाणः अत्यर्थं त्वरमाणः । तृष्यन्
पिपासितः ॥ ७९ ॥

दृष्यदित्यादि । सास्पर्यमाणः अत्यर्थं स्पर्श्यमाणः । क्लीब ! जड इति
यावत् ॥ ८० ॥

घोरेणेत्यादि । कृतान्तं अकुशलकर्म । “कृतान्तो यमसिद्धान्तदैवा-
कुशलकर्मसु” इत्यमरः । कर्ता त्वं मे परशुना तक्षितः खण्डितः । पुनः परेण
शुना भक्षितश्च । कृतान्तं यमं सर्ता गन्ता च । भविष्यसीति शेषः ॥ ८१ ॥

उक्त्वेत्यादि । उक्त्वा (खलु) न वक्तव्यम् । ‘अलंखल्वोः—’ (पा० सू०
३-४-१८) इति क्त्वा । मदादिष्टां मया आदिष्टाम् । स्त्रीमतल्लिकां प्रशस्तां
स्त्रियम् । लघु शीघ्रम् । “अथ शीघ्रं त्वरितं लघु क्षिप्रमरं द्रुतम्” इत्यमरः ।
अन्यत्र मदाद् इष्टामिति छेदः ॥ ८२ ॥

तदन्वित्यादि । सत्पथावेशिकेन सन्मार्गगामिना । आवेशिकः
आगन्तुः । आततायिनं वधोद्यतम् । प्रणवनं स्तुतिः । प्रणथनं याचना ।

लालनपालनानुशासनादीनि दुर्विस्मराणि संस्मरन्निह प्रथनविधये न प्रभञ्जामि । भवतु, बहुतरप्रणमनप्रणवनप्रणाथनादिभिरपि प्रशान्तता-
मापत्स्यते न चेदनेन योत्स्ये” इत्युरसिकृत्य हृदीतनयः स नदीतनयः
पदुपहतोरगवदुरुतरप्रतिधविशममुं बहुशः प्रणमन्नात्तविनयमनुसरणा-
यत्नां वाचमादत्त —

किमिति वत गुरो ! त्वं मह्यमेवं प्रकुप्य-
स्ययि ! क इव कृपाब्धे ! तादृशो मेऽपराधः ।
तव भृगुकुलमौले ! विश्वलोकावितर्क्य-
प्रथिततरमहिम्नः को नु कोपं सहेत ॥ ८३ ॥
जगति तव चरित्रं दुर्निरूपं विचित्रं
यदिह महितवीर्यं कृत्तवान् कार्तवीर्यम् ।
उदधिमपि निरास्थः स्नागगाधं निरास्थो
बलमिदपि भवन्तं नाह्वयेताहवाय ॥ ८४ ॥
पदपतितमिमं ते दीनमन्तेवसन्तं
त्वदधिगतचतुर्भेदास्त्रमात्रावलम्बम् ।
निगमकुसुममाध्वीसारसारङ्ग ! मा मा
क्षिप विकरुणमलाधर्मरूपेऽन्धकूपे ॥ ८५ ॥

पदुपहतः पादेनोपहतः । ‘पादस्य पदाज्याति—’ (पा० सू० ६-३-५२) इति
पदादेशः ॥

किमित्यादि । अवितर्क्यः अचिन्त्यः ॥ ८३ ॥
जगतीत्यादि । निरास्थः निरस्तवानसि, सबाद् दूरीकृतवानित्यर्थः ।
अङ्गि ‘अस्यतेस्थुकु’ (पा० सू० ७-४-१७) इति थुकु । स्नाक् झटिति ।
निरास्थः अप्रयत्नः । “आस्थानीयल्लयोरास्था” इत्यमरः । आह्वयेत स्पर्धया
आह्वानं कुर्यात् ॥ ८४ ॥

पदेत्यादि । चतुर्भेदास्त्राणीति । “शक्त्याद्यस्त्रं पाणिमुक्तं यन्त्रमुक्तं
शरादिकम् । मुक्तामुक्तं धृतं मुक्तं नागपाशादि दीर्घकम् ॥ अमुक्तं छुरिकादि
स्यादिति शस्त्रं चतुर्विधम् ।” इति वैजयन्ती । सारङ्गो अमरः ॥ ८५ ॥

एवमभिहितेनापि महितरुपितेन निखिलनृपवर्गरुधिरमार्गणमार्गणेन तेन भार्गवेण, “भो भोः कुरुकुलकलङ्कभूत भीष्म ! शिष्योऽहं शिष्योऽहमित्यनल्पविनयमिह जल्पन्नपि शिष्यौपयिकगुरुजनानुरोधेन मनागपि मनो न वितनोपि, प्रत्युत मयि विप्रियमेव वत विधित्ससि छात्रव्यंसक ! गोत्रविध्वंसक ! मीमांसकदुर्दुरुट ! व्यर्थकिततीर्थवाक ! तीर्थकाक ! किमनेन तव नतिनुतिनाथनादिना नियतमेतादृशेषु धर्मध्वजिषु प्राज्ञम्मानिषु परमकृतज्ञेषु युक्ततराणि प्रतिकर्तव्यानि पितृवधसन्धुक्षितमन्युसिन्धुतरणबन्धुः अखिलवसुन्धरेशान्तर्वसाविस्रगन्धी कठोरधारः कुठार एवायमद्वा विबुध्यते” इति स्फुरिताधरमुदितहासमुदितोऽसौ गुरुजनस्वरससिद्धशिष्यगणनिबद्धप्रेमभरविरहितयानया गिरा मनागुदीयमानरभसोऽपि गभीरतरमनाः पुनरपि सस्मितमिदमुदीरयामास—

केयं देशिक ! ते सदादरकरी ब्रह्मण्यमुद्रा वरा

नैवं दृष्टचरी न च श्रुतचरी नोन्यमाना बुधैः ।

शान्तेनाद्भुतरौद्रवीरशबलेनाद्वा रसेनाञ्चिता

हिंसामिश्रतपोविधानमहिता वक्तुं न शक्या जनैः ॥ ८६ ॥

एवमित्यादि । रुधिरस्य मार्गणोऽन्वेष्टा मार्गणः शरौघो यस्य । औपयिकं युक्तम् । प्रत्युतोक्तान्यथात्वे । विधित्ससि विधातुमिच्छसि । धूर्तः छात्रः छात्रव्यंसकः । ‘मयूरव्यंसकादयश्च’ (पा० सू० २-१-७२) इति समासः । मीमांसकदुर्दुरुटः नास्तिकः । ‘कुत्सितानि कुत्सनैः’ (पा० सू० २-१-५३) इति समासः । व्यर्थकितो व्यर्थीकृतः तीर्थवाकः तीर्थस्य गुरोः वाग् येन तस्य संबोधनम् । तीर्थे काक इव तीर्थकाकः, अनवस्थित इत्यर्थः । ‘ध्वाङ्क्षेण क्षेपे’ (पा० सू० २-१-४२) इति समासः । धर्मध्वजिषु, “धर्मध्वजी लिङ्गवृत्तिः” इत्यमरः । प्राज्ञम्मानिषु प्राज्ञमात्मानं मन्यमानेषु । कृतमुपकारं तं जानन्तीति कृतज्ञाः तेभ्योऽन्योऽकृतज्ञाः । “विस्त्रं स्यादामगन्धि यत्” इत्यमरः । स्वरससिद्धः स्वतस्सिद्धः ॥

केयमित्यादि । अत आरभ्य ‘तनुमो नम’ इत्यन्तं निन्दागर्भोक्तिः । सताम् आदरकरी सदादरकरी, दरं भयं च । वरा उत्कृष्टा, अवरेत्यपि ।

हन्त ! स्वां जननीं निहिन्धि सहजानघ्याशु वाचा पितुः
स्विद्यस्वाथ ततः स्वतातसविधात् तत्प्राणनं वा वृणु ।
नैवं किं किमिहाकृताकृतचरं केनापि लोके भवा-
नीदृक्षं वत क्षर्मसूक्ष्ममपरः को वेत्ति लोकत्रये ॥ ८७ ॥

शोश्रूये गदितं त्वयैव सततं त्रिस्सप्तकृत्वो नृपा-
नेपोऽहं न्यहनं रूपेत्ययि मुने ! नासं वताहं तदा ।
लोकेऽस्मिन् यदि वा तदायमुदपत्स्येऽहं मनो मोहनं
निध्यायन् निरवापयिष्यममितं तद्बाहुवीर्यं तव ॥ ८८ ॥

जय जय भृगुकुलकेतो ! द्विजातिमात्रसम्भावनीयवीराग्रेसर !
महितवंशजात वेदसंस्तुतापदान ! मयि मामा कलय कोपम् अपनयजल-

बुधैः नोनूयमाना अत्यर्थं स्तूयमाना । अन्यत्र नो इति पृथुकूपदम् । अबुधैरत्यर्थं
स्तूयमानेति वा । हिंसामिश्रतपोविधानेन महिता, तपोविधया तपोविधानेन न
महिता च । शान्तस्य रौद्रादिमिश्रत्वान्निन्दा । तपसो हिंसामिश्रत्वान्निन्दा ॥ ८६ ॥

हन्तेत्यादि । निहिन्धि निहतवान् । स्विद्यस्व स्वेदं प्राप्तवान् । वृणु
वृतवान् । अत्र 'समुच्चयेऽन्यतरस्याम्' (पा० सू० ३-४-३) इति लोट् । 'समुच्चये
सामान्यचनस्य' (पा० सू० ३-४-५) इति कृजोऽनुप्रयोगः । अतः निन्दागर्भत्वं
स्पष्टमेव ॥ ८७ ॥

शोश्रूय इत्यादि । पुनः पुनः शृणोमि । त्वयैव नान्येन । त्रिस्सप्तकृत्वः
अधिकविशान् वारान् । 'सङ्ख्यायाः—' (पा० सू० ५-४-१७) इति कृत्वसुच् ।
न्यहनं निहतवानस्मि । आसम् अभवम् । अस्मिन् लोके तदाहमुदपत्स्ये जातो
यदि तर्हि तव मोहनं तद्बाहुवीर्यं निध्यायन् पश्यन् । मनो निरवापयिष्यं
सुखितमकार्षम् । 'लिङ्निमित्ते—' 'भूते च' (पा० सू० ३-३-१३९; १४०)
इति लङ् । अन्यत्र मनोमोहनं तत् तव बाहुवीर्यं निध्यायन् निरवापयिष्यं
नष्टमकार्षमिति ॥ ८८ ॥

जयेत्यादि । केतुरलङ्कारभूतः । द्विजः ब्राह्मणश्रेष्ठः । अतिमात्रसंभा-
वनीय ! वीराग्रेसर ! महितवंशजात ! वेदसंस्तुतापदान ! कोपं मामा कलय ।

मरुस्थलायमानयशोवारिराशे रेणुकानन्दन! क वा हीनबलोऽहं, क वा दशरथकुमारेणाप्यगणितपराक्रमो भवान् । महितप्रताप! मानिनामग्रेसर! स्फुटतरप्रसूतापदानोऽयं न कुत्रापि ते प्रतिभटभटभयावहः कुठारः कुण्ठधारः, तदखण्डराजसभावनशुष्मन्! मीष्मोऽहमिमे मुनिवरनते चरणे समाश्रये ॥

धर्मनिष्ठेह शरणं त्वत्प्रसादो हि नो गुरो! ।

युयुत्सतां स्वशिष्यैस्तु भवान्नो तनुमो नमः ॥ ८९ ॥

अपनय एव जलं तस्य मरुस्थलायमानयशोवारिराशे! रेणुकानन्दन! हीनबलोऽहं क वा, दशरथकुमारेणापि श्रीरामेणापि अगणितपराक्रम! असंख्यातपराक्रम! भवान् क वा । महितः प्रतापो यस्य सः । मानिनामग्रेसर! । स्फुटतरं यथा तथा प्रसूतमपदानं यस्य सः । प्रतिभटभयावहः अयं कुठारः न कुत्रापि कुण्ठधारः । तद् अखण्डराजसभावनशुष्मन्! अखिलराजसमूहदवहुताशन! मुनिवरैर्नते इमे चरणे समाश्रये । अन्योऽप्यर्थः-केतुर्धूमकेतुः । द्विजातिमात्रेणैव संभावनीयः वीराग्रेसरम् अहितवंशजातवेदसैः स्तुतापदानम् अयि मामाकलय । कोपमपनय । जल जड! यशोवारिराशेर्मरुस्थलायमान! रेणुकायाः अनन्दन दुःखदायिन्! । अहीनबलः इति छेदः । दशरथस्य कुमारेणापि अर्भकेणापि अगणितः अबहुमतः । महितप्रतापमानिनां महितप्रतापम् आत्मानं मन्यमानानाम् अग्रेसर । स्फुटतरं प्रसूतापदानं मातुस्तापदानं यस्य । अयं कुठारः कुत्रापि प्रतिभटभटभयावहो न, अपि तु कुण्ठधारः । अखण्डराजसभाव पूर्णराजसभाव! नशुष्मन् बलहीन! । “द्रविणं तरःसहोबलशौर्याणि स्थेम शुष्मापि” इत्यमरः । मीष्मोऽहं, विमेत्यस्मादिति मीष्मः । मुनिवर! इमे ते चरणे न समाश्रये इति ॥

धर्मेत्यादि । धर्मे निष्ठा यस्य सः धर्मनिष्ठः तस्य सम्बोधनम् । गुरोः इह त्वत्प्रसादः हि एव नः शरणम् । भवान् स्वशिष्यैः नो न भवान् स्वशिष्यैः युयुत्सतां योद्धुमिच्छतु । ‘युध संप्रहारे’ अनुदात्तेत् । नमः तनुमः कुर्मः । अन्योऽप्यर्थः—गुरो इह धर्मनिष्ठा शरणम् । त्वत्प्रसादः नो न । भवान् स्वशिष्यैः युयुत्सताम् । नमो न तनुम इति ॥ ८९ ॥

अथ तथाविधां भागीरथेयभारतीं परिकलय्य सरभसोद्भूत-
रभसभरपरिभूतचेताः स खलु भृगुकुलोद्बहः “रे रे पापाशय ! भवतु
भवतु । सुधारसापूर्णमुखविषकुम्भायमानैः प्रमुखमधुरैरेतैर्वचोगुम्फ-
विसरैः विधीयमानमवमानमिदमवगतमेव । रणाङ्कण एव परशुमात्र-
सहायोऽहमस्य युक्ततरमुत्तरमुपहरिष्यामि । यदि शक्तोऽसि पत्तनमेत्य
बद्धकक्ष्यो मङ्क्षु मामभियुङ्क्ष्व ! कुरुक्षेत्र एव निखिलक्षत्रकुलनिहन्ता
भवन्तमहं तु प्रतिपालयामी”त्यभिधाय परिधूयमानपरश्वधपरित्रासित-
भुवनचक्रो रयादयाञ्चक्रे ॥

वाक्यं श्रुत्वास्य युद्धं स कर्तुं निश्चित्य कौरवः ।

पत्तनं हस्तिनं गत्वा नत्वा मात्रे तदुक्तवान् ॥ ९० ॥

इति श्रीमानवेदविरचिते चम्पुभारते

दशमः स्तवकः ॥

अथेत्यादि । सरभसं सवेगम् सहसेत्यर्थः, उद्भूतम् । भवतु भवतु
अलमलम् । “अस्तु भवतु पूर्यते वारणे ।” बद्धकक्ष्यः सन्नद्धः ॥

वाक्यमित्यादि । पत्तनं पुरम् ॥ ९० ॥

इति श्रीमानवेदविरचितस्य चम्पुभारतस्य

टिप्पणे कृष्णीये दशमः स्तवकः ।

एकादशः स्तवकः ।

श्रुत्वेदं सत्यवत्या प्रणयविवशया पुत्रक ! स्वस्ति ते स्ता-
दित्याशास्याश्रुपूरस्नपितनयनया पुष्टमानं विसृष्टः ।
विप्रैः स्फायत्तपस्यैः सदयमनुजरीगृह्यमाणः स मानी
स्थानीयात् स्वात् प्रतस्थे महिततरमना वैरिभीष्मोऽथ भीष्मः ॥ १ ॥
आरुह्य श्वेतवाहं रथमथ विविधैरायुधैर्वोरूपं
कोदण्डं पाण्डराभं सशरमधिकरं धारयन् गौरवासाः ।
शुभ्रालङ्कारदीप्रः शुचिकवचपरिभ्राजिताक्षामवक्षाः
शुक्लोष्णीषातपत्रः स खलु लघु कुरुक्षेत्रमापाक्षतोष्मा ॥ २ ॥
अह्वाय जाह्नवी तावदुपेत्यापायशङ्कया ।
जगादैर्न जगन्माता सुतस्नेहविमोहिता ॥ ३ ॥
तनय ! नयपयोधे ! कोऽयमद्योद्यमस्ते
किमिह गुरुवरेऽस्मिन्नीहसे साहसाय ।
महितमधिकरौद्रं वीर ! विश्वोत्तरं तद्
विदितमयि ! न ते किं शस्यमस्यापदानम् ॥ ४ ॥

श्रुत्वेत्यादि । पुत्रक, अनुकम्पायां कन् । आशास्य आशिषं कृत्वा ।
अनुजरीगृह्यमाणः अत्यर्थमनुगृह्यमाणः । स्थानीयाद् नगरात् ॥ १ ॥

आरुह्येत्यादि । अधिकरं करे । गौरः श्वेतः । शुचिर्धवलः । अत्र
भीष्मस्य धर्ममेकं प्रमाणीकृत्य गुरुभिः सह योद्धुं प्रवृत्तत्वात् धर्मस्य च
सात्त्विकत्वात् सर्वपरिकराणां श्वेतत्वमित्यवसेयम् ॥ २ ॥

अह्वायेत्यादि । शठिति । जाह्नवी गङ्गा ॥ ३ ॥

तनयेत्यादि । साहसाय साहसं कर्तुम् । वीर, अनेन अप्रतिहतं ते
वीर्यम्, अत्र तु न तथा भवतीति प्रकाशितम् । शस्यं प्रशस्यं, प्रवृद्धमिति
यावत् । “शंसिदुहिगुहिभ्यः क्यब्वा” इति क्यप् । ‘अनिदितां—’ (पा०सू०
६-४-२४) इति नलोपः ॥ ४ ॥

विख्यातक्षितिनाथमाथनिगदव्याख्यातदोर्विक्रम-
स्तत्तादृक्षतपोमयानलशिखाज्ज्वल्यमानाकृतिः ।
सोऽयं पुत्रक ! दुर्विभाव्यमहिमा भर्गोपमो भार्गवः
क्रुद्धश्चेत् ससुरासुरं जगदिदं भस्मीकरोति क्षणात् ॥ ५ ॥

अहममुमभियाचे त्वत्पदैकावलम्बे
वत् ! मम तनयेऽस्मिन्मैव रोषं भजेति ।
क्षणमिह विरम त्वं कस्य वानेन योद्धुं
वलतुलितषडास्येनाश्वता दक्षता स्यात् ॥ ६ ॥

दीनां नदीनां विनयादयं नम-
न्नेनां नदीनामगृणादिमां गिरम् ।
स नाथितोऽपीष्यति धर्मनिष्ठया
सनाथितोऽहं समरं समारभे ॥ ७ ॥

इति भरितधैर्येण तेन भरतवर्येणाख्यातमाकलय्यापि प्रणयभर-
पर्याकुला भागीरथीयं भार्गवपार्श्वमाविश्य 'ननु मुनिवर ! कृपणैकबन्धो !
करुणैकसिन्धो ! निर्वन्धादतो निवर्तस्व । हन्त ! धर्म्ये पथि चरन्तं
निजममुमन्तेवसन्तं मा मा रभसानले शलभतां लम्भय । त्वत्पदै-
कावलम्बं मम बालकं पालये'ति पादयोः पपात ।

विख्यातेत्यादि । माथो मथनम् । निगदव्याख्यातः स्पष्टोक्त इति
यावत् । दुर्विभाव्यः दुर्विज्ञेयः ॥ ५ ॥

अहमित्यादि । षडास्यो गुहः । दक्षता वैदग्ध्यम् ॥ ६ ॥

दीनामित्यादि । नदीनां नदीश्रेष्ठम् । नदीनां उत्कृष्टां गिरम् ।
नाथितोऽपि याचितोऽपि । सनाथितः सनार्थीकृतः ॥ ७ ॥

इतीत्यादि । धर्म्यं धर्मादनपेतम् । अन्तेवसन्तं शिष्यम् । लम्भय
प्रापय । 'लभेश्च' (पा० सू० ७-१-६४) इति नुम् ॥

निजपदपतितां तां तापभारातितान्तां
 सुरसरितमवश्यं विश्ववन्द्यामपश्यत् ।
 उदितमृदुलहासव्याजहाराभिरामः
 सरसमिति स वाचं व्याजहारापि रामः ॥ ८ ॥

भद्रे! त्वत्सुत एष मत्पदगतामालम्बहीनामिषा-
 मम्बाद्युद्धह पौरवोद्धह! सतीमित्थं मयाप्यर्थितः ।
 दर्पान्न्यक्कृतमामकीनवचनो युद्धाय बद्धोद्यमः
 पश्याम्येति जवेन जाह्नवि! कथं जन्यान्निर्वर्तेऽधुना ॥ ९ ॥

निजमेवात्मजं तत् त्वं निर्वर्तय रणोद्यमात् ।
 कलमषोन्माथिनि! शिवे! दुर्मदोन्मादिमानसम् ॥ १० ॥

इति निगदितेयं नियतं ममाङ्गजस्य मङ्गलं धर्म एव निर्माया-
 दिति निर्णीय यथागतमेव गताभूत् ॥

अनन्तरमशान्तसन्नाहः खरतरवारिधारापातवेगोपगतोर्ध्वलोकपर-
 पक्षराजहंसविसरः स वाहिनेयः सहसाभिगम्य प्रमथनाथशिष्यप्राथमिकं

निजेत्यादि । मृदुलहासव्याजो यो हारः तेनभिरामः । सरसं
 सानुनयम् ॥ ८ ॥

भद्रे! इत्यादि । अम्बामुद्धह अम्बायाः पाणिग्रहणं कुरु । पौरवोद्धह!
 पौरवश्रेष्ठ! । मयापि आत्मदेशिकेनापि । न्यक्कृतः तिरस्कृतः ॥ ९ ॥

निजमित्यादि । दुर्मदोन्मादिमानसं दुर्मदेन उन्मादि उन्मदनशीलं
 मानसं यस्य ॥ १० ॥

इतीत्यादि । अङ्गजस्य पुत्रस्य । निर्मायात् कुर्यात् । यथागतं गत-
 मनतिक्रम्य ॥

अनन्तरमित्यादि । खरायास्तरवारिधारायाः खड्गधारायाः आपातेन
 वेगेन गतोर्ध्वलोकाः परपक्षराजहंसाः शत्रुराजश्रेष्ठाः यस्य; खरतरा वारिधारा
 जलधारा परपक्षा उत्कृष्टगरुतः राजहंसाः पक्षिविशेषाः इति मेघसाम्यप्रतीत्या

प्रथमानमानभाजां प्रथमं परामर्पदुराधर्षं कृतवीर्यसुतसीमन्तिनी-
जननयनाम्भःप्रियंभविष्णुं विजयलक्ष्मीस्वयंग्रहणसुभगंभविष्णुं भृश-
तरविशालायामधिककर्कशायां वक्षस्थलशिलायां निजपरशुधारां निशा-
तयन्तं, पञ्चास्यमिव परसत्त्वविध्वंसिनं, कल्पान्तवह्निमिव ज्वलितान-
ल्पतरमहःस्थानम्, अस्तम्भभूतमपि नृसिंहं, द्विजराजशेखरमप्यखण्ड-
परशुम्, अखिलजनदुर्निरीक्ष्यमग्रे भृगुकुलाध्यक्षं निजागमप्रतीक्ष-
मीक्षामास ॥

अथायमात्मानमधिकमानमाह्वयमानमेनं विनयेन विनमन्
“अयि ! गुरुवर ! रथगतोऽहं पृथिवीगतेन विसृमरगहौजसापि भवता न
सिसमरयिषामि । यदि सिसंग्रामयिषा सांग्रामिकं कमपि रथवरमलं-
कुर्वाणो रिपुविसरनिरसनैककर्म कार्ष्णिकवरं करतले परिकलयन् घटित-
कङ्कटो झटिति जाघटीतु भवान्” इत्यदभ्रादरमभ्यभाषिष्ट ॥

अनायासेन शत्रुनिग्राहकत्वमुक्तम् । प्रथमं भवं प्राथमिकं, प्रधानभूतमित्यर्थः ।
‘द्यजृदू-’ (पा० सू० ४-३-७२) इति ठक् । निशातयन्तम् उत्तेजयन्तम् ।
परसत्त्वानि अन्यजन्तून्, परेषां शत्रूणां सत्त्वं पराक्रमं च । ज्वलितम् अनल्पतरं
महःस्थानं महलोकं येन । भूर्भुवस्वर्महस्तपस्सत्यलोकेषु ज्वलितस्थानल्पतरस्य
महसः पदं स्थानं च । स्तम्भाद् भूतः तस्मादन्यः अस्तम्भभूतः, अस्तम्भं प्राप्तश्च ।
नृसिंहो नरश्रेष्ठश्च । द्विजराजशेखरश्चन्द्रशेखरः, ब्राह्मणश्रेष्ठानामलङ्कारभूतश्च ।
खण्डपरशुर्हरः । अखण्डोऽनून उत्कृष्टश्च । ईक्षामास ददर्श ॥

अथेत्यादि । सिसमरयिषामि समरं कर्तुमिच्छामि । सिसङ्ग्रामयिषा
सङ्ग्रामं कर्तुमिच्छा । ‘तत् करोति’ (वा०) इति णिजन्तात् सन् । सङ्ग्रामाय
प्रभवन् साङ्ग्रामिकः । ‘तस्मै प्रभवति-’ (पा० सू० ५-१-१०१) इति ठक् ।
कर्मः कर्मशीलः । ‘कर्मस्ताच्छील्ये-’ (पा० सू० ६-४-१७२) इति निपातः ।
जाघटीतु अत्यर्थं घटताम् । अदभ्रं बहु ॥

सोऽप्युचेऽथ वसुन्धरा रथवरो वेदा स्वयं सैन्धवा

यन्ता गन्धवहश्च कङ्कटवरो मे देवतामातरः ।

अस्त्राणामपि संहतिः समुचिते दिष्टे तु तिष्ठेत् मे

योद्धुं धर्मपथैकतत्पर ! भवानह्माय सन्नह्यताम् ॥ ११ ॥

एवमभिभाष्येन्द्रजालिकप्रयोगादित्र तत्क्षणप्रकाशितमक्षतप्रभा-
चितं चन्द्रालङ्कृतलक्षणेनाक्षीणकेतनेनाक्षामशोभम् अनवलक्ष्यगमनै-
र्विशिष्टतरविविधलक्षणविराजमानैराजानेयैरखर्वरविगन्धर्वगर्वसर्वस्वनिर्वा-
सनपरैः अर्ववरैः अनर्वाचीनम्, अदभ्रदीप्तिभरैः श्रीगर्भमुखैरखिलै-
रायुधगणैरधिकभीषणं, विविधदिव्यौषधसनाथितम्, अकृतव्रणसार-
थिकं रथवरम्, कलितकवचगोधाङ्गुलितः तपस्यातिशयदीप्तमूर्तिः
अखिलजनदुर्निरीक्षोऽन्तरिक्षमध्यगुष्पांशुरिवोढगर्वमधिरूढो रचितरिपु-
जनज्यानिदानेन ज्यानिनादेन परिहसितवारिवाहनादेन सिंहनादेन च
जगदण्डकुण्डकुहरमपि विघूर्णयन् “भो भोः कुरुकुलाध्यक्ष ! दुर्वार-
दोर्विक्रमोष्मायमाण ! भीष्म ! समायाहि समायाहि” इति मुहुर्मुहु-

सोऽपीत्यादि । सैन्धवा वाजिनः । कङ्कटः कवचः । देवतामातरः
“ब्रह्माण्याद्याः स्मृताः सप्त देवतामातरो बुधैः” इत्यभिधानरत्नमाला । तिष्ठेत्
प्रकाशेत् ॥ ११ ॥

एवमित्यादि । ऐन्द्रजालिकः इन्द्रजालविद्यावान् । अक्षतप्रभया
चितं चन्द्रालङ्कृतलक्षणेन । अनवलक्ष्यत्वं वेगातिशयात् । विविधलक्षणैः
देवमण्याद्यावर्तप्रभृतिभिः । आजानेयाः, “आजानेयाः कुलीनाः स्युः”
इत्यमरः । रविगन्धर्वाः सूर्यवाजिनः । अर्ववरैः हयश्रेष्ठैः । अनर्वाचीनम्
उत्तमम् । श्रीगर्भोऽसिः । “श्रीगर्भो विजयश्शास्ता धर्मपालः कृपाणवत्”
इति वैजयन्ती । गोधा प्रकोष्ठपालिनी । रचितं रिपुजनस्य ज्यानिदानं
हानिदानं येन सः । आह्वयमानः स्पर्धयाह्वानं कुर्वन् । मेघपुष्पधारया जल-

राह्यमानः पुष्कलमेघपुष्पधारया पुष्कलावर्तगणो गुरुतरं गिरिवर-
मिवामुं सपदि शलभोत्थलीलाधारयया शरनिकरधारया वारयामास ॥

वाहिनेयस्ततो वाहान् सन्नियम्योपगम्य तम् ।

भक्त्या प्रदक्षिणीकृत्य प्रणमन् मुहुरभ्यधात् ॥ १२ ॥

विश्वोच्चण्डपरश्वधाभिधमहावैश्वानरोड्डामर-

ज्वालाजालहुतावनीश्वरपुरोडाशेन घोरात्मना ।

शिष्योऽहं भवता कथं प्रभवता शक्नोमि योद्धुं गुरो !

तत् त्वं भक्तिमते जयं पुरुकृपापूर्णाशयाशास्त्र मे ॥ १३ ॥

प्रत्यालपत् स खलु धर्मरतामुना ते

वृत्तेन पौरव ! परं प्रमदं प्रयामि ।

दत्ते कथं नु जयमेष जनो जिगीषु-

र्मत्तेभविक्रम ! घटस्व तदात्तधैर्यम् ॥ १४ ॥

तदनु नदीनात्माजोऽयमदीनात्मको मुहुरनल्पादरं तत्पादयोः
प्रणम्य रथवरमास्थाय महितम् अहितलोकदरकरं दरवरमाध्माय वद्ध-
परिकरं गुरुवरमभ्यर्हितां गिरमभ्यभाषत—

धारया । शलभानां उत्थानं शलभोत्थम् । उत्थिताः शलभा इत्यर्थः । क्रिया
द्रव्यं लक्षयति सामीप्यात् । धारयया धर्त्र्या ॥

वाहिनेय इत्यादि । सन्नियम्य आस्थाप्य ॥ १२ ॥

विश्वेत्यादि । प्रभवता शक्तेन । जयमाशास्त्रं विजयतां भवानित्याशिषं
प्रयुङ्क्ष्व ॥ १३ ॥

प्रत्यालपदित्यादि । प्रत्युक्तवान् । जेतुमिच्छन् कथं जयं दत्ते
ददाति ॥ १४ ॥

तदन्वित्यादि । नदीनात्मजः मीष्मः । महितं पूजितम् । दरकरं
भयङ्करम् । दरवरं शङ्खश्रेष्ठम् । वद्धपरिकरः सन्नद्धः । अभ्यर्हितां पूजिताम् ॥

ब्राह्मण्यं तद्वरेण्यं शिवशिव ! महदाम्नातमाम्नायजातं
स्फीतामेतां तपस्यामखिलबहुमतामार्यमाचार्यकं च ।

भीष्मो यौष्माकमेतन्निखिलमयमलं मानयन्माननीयं
क्षान्नायैवास्त्रयोगादिह समुपनतायेपुपङ्क्तिं प्रयुङ्क्ते ॥ १५ ॥

तदद्य निखिलविष्टपादृष्टचरीं दत्तशत्रुजनचित्तकातरीम् अस्त्र-
चातुरीमखिलवीरजनमदद्रवणसम्पादिभुजद्रविणसम्पदमपि मामकीना-
मिमामालोकय, यदि शक्तोऽसि शस्तरयैरस्त्रचयैः शरशरासमुखनिरास-
करैः प्रसभमभिविध्यन्तमिद्वतेजसं मामिन्धानगर्वान्ध निरुन्धि गुरुवर !
तवाहमभिनवां कामपि तृणतामपदयायमुपदयामि, तदयि चिरन्तनीयं
तृणता करतलादवमुच्यताम्” इत्युच्चकैरुदीरयन्नुदीयमानादरमखिल-
सुधाशनान् वसुधासुधाशनान् गुरुजनमपि मनसायमानमन्तुभाभ्यां
शराभ्यामापादितपादामित्रादनो विमतजनविषधरव्यथापादनकथाप्र-
सङ्गो गाङ्गायनिरमन्दरयेण भल्लतल्लजेनास्य कोदण्डकोटिमवखण्डयन्
निशिततरशिखाज्वलितशिखिशिखान् नव विशिखानपि रथं प्रति
रयातिशयधारयानीरयामास ॥

ब्राह्मण्यमित्यादि । आचार्यकम् आचार्यकर्म ‘थोपधाद्—’ (पा० सू०
५-१-१३२) इति वुन् । यौष्माकं युष्मदीयं, ‘युष्मदस्मदोः’ (पा० सू०
८-१-२०) इत्यण् । ‘तस्मिन्नाणि च—’ (पा० सू० ४-३-२) इति युष्माका-
देशः ॥ १५ ॥

तदित्यादि । कातरी कातर्यम् । चातुरी चातुर्यम् । मदद्रवणसम्पादि
मदविलायनम् । भुजद्रविणं भुजबलम् । मामकीनाम्, ‘युष्मदस्मदोः—’
(पा० सू० ४-३-१) इति खन् । ‘तवकममकावेकवचने’ (पा० सू० ४-३-३)
इति युष्मदस्तवकादेशः । अपदय ! निष्कृप । अभिनवां तृणतां धनुः,
तृणत्वं च । लघुतामिति यावत् । अयं वाच्योऽर्थः । उपदयामि उपदां करोमि ।
चिरन्तनीयं तृणता पुराणं धनुः । विमतजना एव विषधराः तेषां व्यथापादने
कथाप्रसङ्गः विषवैद्यः । “स्तुहीदलफलो भल्लः” (वैजयन्ती) ॥

ततो वातेरितैरेतैः ग्रहितैः प्रहतो मुनिः ।

रराज रक्तदिग्धाङ्गो गिरिगैरिकवानिव ॥ १६ ॥

कल्पान्तोद्भ्रान्तभास्वत्प्रकरपरिभवोद्रेकदानोद्भटोद्य-

दुर्मर्षामर्षवैश्वानरकपिशतराक्षिद्वयीदुर्निरीक्षः ।

धृत्वा चापं महीभृन्निवहृहृदहङ्कारसंहारकारी

व्याकर्तुं बाहुवीर्यं तदिह स समनद्वाशु लब्धावकाशः ॥ १७ ॥

इत्थं बद्धाभियोगः स खलु मुनिरसन्दिग्धचेताः स भीष्मो-

ऽप्यन्योन्योत्पन्नवैरौ वत ! दुरभिनिवेशेन काशीशपुत्र्याः ।

मानेनाध्मायमानौ सकलजनसमुद्गीयमानापदानौ

तावेतौ व्योमवीथीमथ सपदि पुरा पत्रिभूरैः पिपूरतः ॥ १८ ॥

इत्थमिन्धानरभसभरान्धमानसयोः स्फारतरगुणास्फालनदरा-
ध्मापनरथोद्धोषणमुखधोरनिर्घोषोत्कम्पितसमस्तजनचित्तयोर्दीप्तिभरदी-
प्यमाननिखिलदिशामुखान्निशातमुखान् विजयैकफलानपि विविधफ-
लान्, स्निग्धानप्यस्निग्धान्, विसयप्रदानप्यविसयप्रदान्, विपोल्वणान्

तत इत्यादि । वातेरितत्वं प्रहतत्वे हेतुः । गैरिकं धातुविशेषः ॥ १६ ॥

कल्पान्त इत्यादि । प्रलये व्याकर्तुं स्फुटीकर्तुम् । समनद् सन्न-
द्धोऽभूत् ॥ १७ ॥

इत्थमित्यादि । अभियोग उद्योग इति यावत् । आध्मायमानौ पूर्णौ ।
पुरा पिपूरतः पूरितवन्तौ । 'पृ पालनपूरणयोः' श्लुः । 'अतिपिपत्योश्च'
(पा० सू० ७-४-७७) इति श्लावभ्यासस्येत्वम् । 'उदोष्ठ्यपूर्वस्य' (पा० सू०
७-१-१०२) इत्युत्वं रपरम् । 'हलि च' (पा० सू० ८-२-७७) इति
दीर्घः ॥ १८ ॥

इत्थमित्यादि । स्फारतरं भूरितरम् । दराध्मापनं शङ्खापूरणम् ।
विविधफलान् मल्लकर्णिप्रभृतीन् । स्निग्धान् तैलोद्भृङ्गितान् । अस्निग्धान् रूक्षान् ।
अस्य विष्णोः विसयप्रदान् । विः गरुडः, तस्य स्यं गर्वं प्रकर्षेण बन्तीति

इष्टूत्करानप्रतिहतयं प्रहरमाणयोरर्धमार्ग एव गर्धितजयं वर्धयमान-
 योर्जवभरजनितान्योन्यसङ्घर्षजञ्जन्यमानदहनदन्दह्यमानमहितविशिख-
 विसरभसितहरिणीकृततरणाङ्गणयोः दुष्प्रयोगतरमहितदिव्यास्त्रचयसुप्र-
 योगचातुरीदर्शनचित्रीयमाणचित्तयोः तयोर्भृगुकुरुकुलप्रदीपयोः परि-
 जगदपरिलोकितचरभीषणतरप्रयोगविशेषदुर्निरीक्षं तत इतः परि-
 पतद्भिः अतिदीप्तिमद्भिः अतिमहितकालानलपोस्फुरत्स्फुलिङ्गलीलामनु-
 सरद्भिः शूलशरासतरवारिकरपालिकाभिण्डपालचतुस्तालासिपुत्रिका-
 मुसलमुसृष्टिमुद्गरतोमरपरिघपरश्वधप्रासपट्टसप्रायैरायुधगणैः अधिकभीषणं
 प्रयुङ्क्ष्व, अभियुङ्क्ष्व, विद्धोऽसि, बद्धोऽसि, याहि, समायाहि, हतोऽसि,
 प्रतिहतोऽसि, रक्ष, लक्षयेत्यादिकैः वीरजनमनःप्रमोदनैः समरसमयो-
 चितैरुदितैः उद्गटाभोगं गिरिगङ्गरमिव महितसिंहनादं, दिवाकर-
 कुलमिव करालतरखट्वाङ्गसङ्गताभोगं, कान्तारमध्यमिव बहलशरभा-
 चितं दृश्यमानस्रङ्गपरिवलानं च, लङ्कापुरमिव महितवीर्यविद्रावणम्
 अधिकविभीषणं च, महाकाव्यमिवाधिकवर्धितरसाञ्चितं प्रासविसरभास-
 मानं च, परिपक्वकणिशजालमिव प्रायोपविष्टपरीक्षित्, सन्निकृष्टमिव च

विसयप्रदाः, अर्थाज्जवातिशयेन । गर्धितः काङ्क्षितः । ‘गर्ध अभिकाक्षायां’
 चुरादिः । वर्धमानयोः छिन्दतोः । ‘वर्ध छेदनपूरणयोः’ चुरादिः । अन्योन्य-
 सङ्घर्षः अन्योन्यसङ्घट्टनम् । हरिणीकृतं पाण्डरीकृतं, “हरिणः पाण्डरः पाण्डुः”
 इत्यमरः । चित्रीयमाणमाश्चर्यमनुभवत् । परिजगत् जगति । पोस्फुरत् पुनः-
 पुनरत्यर्थं स्फुरत् । तरवारिः असिः । शूलादयः पञ्चदश आयुधविशेषाः ।
 दिवाकरकुलं सूर्यवंशः । खट्वाङ्गो नाम कश्चिद्राजा, परशुश्च । शरमैः अष्टपाद्भि-
 र्भृगुविशेषैः । “शरमस्तु गजारातिरूपादश्चाष्टपादपि” इति वैजयन्ती । शराणां
 भया च । खड्गानां गण्डकानाम्, असीनां च । महितं वीर्यं विन्दतीति महित-
 वीर्यवित् । ‘विदिर्लभे’ क्तिप् । महितवीर्याणां विद्रावणं च । अधिकविभीषणं
 अधिक उत्कृष्टो विभीषणो यत्र, अधिकभयङ्करं च । अधिकवर्धितैः अधिकवृद्धैः ।
 रसैः अङ्गाङ्गिभावेन वर्तमानैः नवरसैः ; अधिकं वर्धितुं शीलमस्य अधिकवर्धि,
 तच्च तरः वेगश्च तेन । प्रासाः अनुप्रासाः, कुन्ताश्च । कणिशं सस्यमञ्जरी ।

परिशोभमानपरशुकं, आपवावसथमिव कौलजनहृदयमिव च देद्युत्य-
मानशक्तिकं, विशिखाचितमप्यविशिखाचितं, शैखावत्यग्नुरैरखिलवैखा-
नसैः कुरुवरपराजयोत्सुकिन्या काशीशकन्यया वाहिनेयगृहैरवनीसुरैरव-
नीवरैः तत्तदद्भुतावलोकजनिततत्तादृशहर्षवेगदत्तपुष्पव्रैः निरन्तर-
निवेशितविमानशतनिरवकाशिताकाशैः पुरन्दरादिवृन्दारकवृन्दैरपि
अमन्दादरमभिनन्द्यमनं, प्रमोदनानामपि प्रमोदनं, विस्मयकराणामपि
विस्मयकरं, श्लाघनीयानामपि श्लाघनीयं, भयावहानामपि भयावहम्,
अनालक्षितचरम् अनाकर्णितचरम् अवाङ्मनसगोचरम् अनवसेयजया-
पजयं समरमिह सममेव समजरीजृम्भ्यत ॥

इत्थं चित्रीयमाणत्रिजगति महिते तत्र युद्धे प्रवृत्ते
तुल्यं तोष्टूयमाने प्रमदभरनिविष्टाशये वन्दिवृन्दे ।
सास्रयं जामदग्न्यः सपदि शरवरेणैष घोरेण भीष्मं
रोषादव्याहतोष्मा विदयमुरसि विव्याथ दिव्यानुभावः ॥ १९॥

शरेण शितधारेण शतधारानुकारिणा ।
विद्धः क्षतजदिग्धोऽसौ पपात च मुमोह च ॥ २० ॥

सन्निकृष्टं समीपम् । पराः उत्कृष्टाः शुकाः, श्रीशुकश्च परशुश्च । आपवो वसिष्ठः ।
कौलजनाः कौलधर्मरताः । शक्तिर्वसिष्ठपुत्रर्षिः, कौलजनदैवतं च । विशिखैः
शरैः आचितम् । अविशिखाभिः सूर्यरश्मिभिः अचितं च । विशिखैर्निरव-
काशिताकाशत्वादचितत्वम् । वाहिनेयगृहैः मीष्मपक्ष्यैः । वाक् च मनश्च
वाङ्मनसम् । अनवसेयौ अनिश्वेतव्यौ । अपजयः पराजयः । समजरीजृम्भ्यत
अत्यर्थमवर्धत ॥

इत्थमित्यादि । तोष्टूयमाने पुनःपुनरत्यर्थं स्तूयमाने ॥ १९ ॥

शरेणेत्यादि । शतधारो वज्रः । दिग्धो ललितः ॥ २० ॥

तदनु दूनमानसेन सूतोरसेन सकलयन्तकुलतन्त्रपारदृशना
 मातर्शिखजवपश्यतोहरैः अश्ववरैरुह्यमाने रथवरे किमपि दूरमपनीयमाने
 भागीरथेयममुं भयादपयातमेव मन्यमानेषु प्रमदभरवशंवदाशयेषु
 व्याकोशवदनकुशेशयेषु अकृतव्रणमुखेषु भृगुगृह्येषु मुनिमुख्येषु
 “हे भीष्म ! वीराग्रतस्सर ! पण्डिताग्रेसर ! समयेऽस्मिन् कस्मादकस्मा-
 दपसृतोऽसि, प्रथनमुखपलायनप्रतिपादकमतिरहस्यं शास्त्रान्तरमद्य केन
 तावदध्यापितं, हन्त ! बन्धनोद्योगः किमिह भवताभिवीक्षितः, रे रे
 धीरजनप्रौढमानिन् ! मूढाग्रयायिन् ! अत्र भुवनत्रये को नु खलु प्रदेशो
 निश्चिततरपरशुधारानधीनः, तत् त्वरिततरमुपगम्य काशीशकन्य-
 कामुपयम्य कुरुवर ! कुरु गुरुवरप्रसादम्” इत्यभिद्वहासमुच्चैर्भरितरसम्
 इह बहुधा परिहसनपरेषु निखिलपरिपन्थिजनबहुलकान्तारकल्पान्त-
 बहुलः तत्क्षणमेव लब्धसंज्ञः स खलु कुरुकुलोत्तंसः सत्वरमनुपलब्धचर-
 परिभवोपलब्धिपरिवरीवृध्यमानरभसभरवरीवृत्यमानरक्तिमोद्रेकदेद्युत्य-
 मानमूर्तिः उत्थायोद्धतभुजगोत्तमभोगाभोगभाजं विहिताहितजन-
 तापभरं चापवरमुद्धुराटोपमुद्धरन् उद्धतसिंहारवमुखरितहरिन्मुखो
 भृशमुन्मनायमानरथ्यसारथिकेन रथेन रभसभरदेदीप्यमानफाला-
 नलकीलावलिब्यतिकरजाज्वल्यमानशिखरिप्रकाण्डकोदण्डमण्डितोदण्ड-
 दोर्दण्डप्रचण्डरूपः त्रिपुरान्तिकमन्तकान्तक इव, रामान्तिकमतर्कित-
 निजेक्षणत्रस्तसमस्तमुनिवरस्तोममुपगम्य “भो वीर ! जितकाशिन् !

तदन्वित्यादि । सूतोरसेन सारथिश्रेष्ठेन । यन्तुकुलतन्त्रं सारथि-
 सिद्धान्तः । मुनिमुख्येषु परिहसत्सु परिहसनपरेष्विति ‘यस्य च भावेन—’
 (पा० सू० २-३-३७) इति सप्तमी । अकस्माद् अकाण्डे । बन्धनोद्योगः
 बन्धनायोद्योगः । ‘पलायनाद्वधः श्रेयान् बन्धे प्राप्ते पलायनम्’ । कल्पान्तबहुलः
 प्रलयकालमिः । “बहुलाः कृत्तिका गावो बहुलोऽमौ शितौ त्रिषु” इत्यमरः ।
 संज्ञा चेतना । रक्तिमोद्रेकः रागातिशयः । उन्मनायमानाः युद्धोत्सुकाः रथ्याः
 सारथिश्च यस्य । शिखरिप्रकाण्डं मेरुः । जितकाशिन् ! जयेन शोभमान ।

पश्योन्मूलितनरेन्द्रकुलानुभावस्य युधि विलसतस्तवोद्धतं दर्पविषमद्य
एवाहमुद्धरामी"ति परुषमाभाषमाणो बाणैरतिनिशितधारैः अपारैः
अमुमपारीत् ॥

अमर्षेणाभिभूतात्मा दुर्मर्षेणाथ भार्गवः ।

बाणैर्विदलयन् बाणान् बाणीमिति बभाण च ॥ २१ ॥

त्वत्कं भीष्म ! शतं सहस्रमयुतं लक्षं च वा न क्षमं

स्थातुं मे पुरतः परं क्षणमपि क्रोधाभिभूतात्मनः ।

एकस्त्वं वत ! मां समस्तवसुधानाथान्ववायान्तकं

दुर्दान्तामिवुभूषसीह तदिदं हाहन्त ! हास्यं न किम् ॥ २२ ॥

भ्रूणघ्नी पुंश्चली च प्रकृतिजलमयी यस्य तावत् सवित्री

यस्यासीद्बीवरीशः क्षितिभृदपि पिता स प्रतीपात्मजन्मा ।

यो वा श्लाघ्येऽप्युदास्ते जगद्वनमये धर्मरूपेऽपि कर्म-

प्युत्सर्पहर्षभारोद्धुतगुरुवचसस्तस्य ते शस्यते किम् ॥ २३ ॥

युधि विलसतः तव, सर्पस्येत्यपि स्फुरति । नरेन्द्रो विषवैद्यश्च । अपारीत्,
'पृ पालनपूरणयोः' । 'सिचि वृद्धिः—' (पा० सू० ७-२-१) इति वृद्धिः ॥

अमर्षेणेत्यादि । बभाण उक्तवान् ॥ २१ ॥

त्वत्कमित्यादि । भीष्म ! त्वत्कं त्वदीयमिति यावत् । 'स एषां ग्रामणीः'
(पा० सू० ५-२-७८) इति कः । दुर्दान्त ! दुर्विनीत । अमिवुभूषसि
अमिभवितुमिच्छसि ॥ २२ ॥

भ्रूणेत्यादि । भ्रूणो गर्भः । पुंश्चली पुंसि चलतीति पुंश्चली । प्रकृति-
जलमयी स्वतो जलरूपिणी, जलस्वरूपिणी च । सवित्री माता । बीवरी
दाशस्त्री । प्रतीपः, विरुद्ध इत्यपि स्फुरति । उदास्ते उदासीनो भवति ।
उद्धुतं उल्लङ्घितम् । शस्यते प्रशस्यते ॥ २३ ॥

भीरो ! वीरो यदि बत ! ततो गायकानां निहीनाद्

घातं प्रातुः कथमसहथा वीर्यचर्याविहीनात् ।

धर्मत्यागाद् भयत इति चेदन्यसक्ताशयायाः

प्रागम्नाया हरणसमये तत् पुनः कुत्र यातम् ॥ २४ ॥

माद्यन्माहिष्मतीशक्षितिपसमुपदिष्टक्षमापालपाली-

रक्तखादेन कृत्तः सपदि परशुना निष्पतन् जन्यभूमौ ।

भीष्मातिस्थूलवर्ष्मन्नियतमिह कणेहत्य दिग्धास्रपङ्कः

कङ्कैः काकैः करङ्कैषिभिरपि भषकैर्न्यक्षतो भक्ष्यसे त्वम् ॥ २५ ॥

श्रुत्वा स भीष्मोऽपि वचः सुदुःश्रवं

तत्तादृशक्रोधवशाशयोऽभ्यधात् ।

वाचाल ! केयं तव वाग्विभीषिका

वीरा विवृण्वन्ति हि पौरुषं निजम् ॥ २६ ॥

भीरो इत्यादि । गायकानां गन्धर्वाणाम् । निहीनात् निकृष्टात् ।
घातं वधम् ॥ २४ ॥

माद्यदित्यादि । माहिष्मतीशः कार्तवीर्यः । खादेन आखादेन ।
कणेहत्य भक्ष्यसे श्रद्धाप्रतीघातावधि भक्ष्यसे इति यावत् । 'कणेमनसी-'
(पा० सू० १-४-६६) इति गतिसंज्ञायां, 'कुगति-' (पा० सू० २-२-१८)
इति समासः । ल्यप् । करङ्कं शवशरीरमित्यर्थः । "करङ्कोऽप्यस्थिपञ्जरम्" इति
वैजयन्ती । भषकैः श्वभिः । न्यक्षतः कात्स्न्येन ॥ २५ ॥

श्रुत्वेत्यादि । वाचाल !, यस्तु कुत्सितं बहु भाषते स वाचालो
वाचाटश्च । 'आलजाटचौ बहुभाषिणि' (पा० सू० ५-२-१२५) इत्यालच् ।
वाग्विभीषिका वाचा भयोत्पादनम् ॥ २६ ॥

आ ! ज्ञातं ननु मोघमेव निजबाणौघं विभाव्येदृशै-
 वर्गबाणैः प्रहरस्यहो ! जलमते ! किं तेन मे हीयते ।
 इत्थं वीरशिखामणिः परिहसन् निर्भीतिरभ्येत्य तं
 तूर्णं भार्गवमूर्धुनाव सरथं व्यालोव्वणैर्मार्गिणैः ॥ २७ ॥

क्षुन्दानं बाणवृन्दैः सपदि निजमिषुव्रातमिन्धानरोषा-
 दन्ध ! त्वं मृत्युनास्तोऽप्यभिपतसि तमेवेति गाढं हसन्तम् ।
 निध्यायन् जामदग्न्यं निरतिशयरूपा गर्वनिर्वापणैषी
 प्राहैषीदेष तीक्ष्णं कमपि खगमपास्तोरुदम्भोलिङ्गम् ॥ २८ ॥

तदनु महितावधानं प्रहितेऽस्मिन्नधिकभीषणे विहतदूषणे खरान्ते
 नितान्तरथे रचितरिपुगणप्राणमार्गणे महामार्गणे रामसायक इव
 सालसप्तकं स्फुटतरकिणगणस्थपुटितमतिपृथुलमुग्रस्थलमस्य निर्भरतरं
 निर्भिद्य क्षतजपरिक्षालनाय कारणजलमवगाहितुमिव तरसा रसामपि
 निर्विदार्य निर्जिहाने, स जमदग्निनन्दनो निरन्तरनिस्सृतविस्त्रतरास-
 प्रवाहपरिप्लुतापघनो घनतरशरवेधवेदनाजनितमोहवेगशिथिलीकृत-
 निखिलावयवो दरपलितपक्ष्मोदरनिलीनकनीनिकविलोचनयुगविनि-
 स्सृताश्रुलेशः क्षपितपक्षः क्षमाधर इव संभ्रमाकुलसकलजनवदनोदीय-
 मानहाहारवस्तुखरितहरिन्मुखमवनाववशमवपपात ॥

आ ज्ञातमित्यादि । आ इति स्मृतौ । ऊर्जुनाव छादितवान् । 'ऊर्जुञ्
 छादने' ॥ २७ ॥

क्षुन्दानमित्यादि । तिलशः खण्डयन्तम् । अन्ध ! अज्ञ । अस्तः
 त्यक्तोऽपि । तमेव मृत्युमेव । निध्यायन् पश्यन् । गर्वस्य निर्वापणैषी शमनैषी ।
 प्राहैषीत् प्रहितवान् । खगं शरम् । दम्भोलैः वज्रस्य ॥ २८ ॥

तदन्वित्यादि । दूषणो दोषः, राक्षसश्च । खरस्तीक्ष्णो, राक्षसश्च ।
 अन्तोऽग्रं, नाशश्च । स्थपुटितं स्थपुटं कृतं, "स्थपुटं विषमोन्नतम्" इति
 वैजयन्ती । रसां भूमिम् । निर्जिहाने निर्गच्छति । अपघनोऽङ्गम् । दरम्
 ईषत् ॥

इत्थं पृथ्वीतलेऽस्मिन् सपदि निपतिते मोहिते बाहिनेयः

सोऽयं शोकानुकम्पाद्रुततरहृदयो हन्त ! धिक् क्षात्रमेतत् ।

स्थास्नुर्यस्मिन् गुरुं मे द्विजवरममितब्रह्मतेजोनिधानं

वाणेनैवं बतापातयमपदयमित्याकुलात्मा व्यलापीत् ॥ २९ ॥

अकृतव्रणमुखमुनिपुङ्गवास्तु सकलरिपुकुलप्रमथनं प्रमथनाथ-
प्रथमान्तेवासिनं भृगुपतिं प्रथनभुवि परिपतितमालोक्य पृथुलतरशोक-
विवशतरचेतसो निरतिशयवैवश्यया काशीशकन्यया सह सहसोपसृत्य
“हा ! मुनिसत्तम ! सत्यसन्ध ! कथमनन्यनाथानस्मान् अपाराधिभार-
पारावारान्तरपास्तसौहृदमवपात्य कदाचिदप्यरहितां महितां दयामपि
दूरतोऽपास्य त्वमेक एव बत ! गतोऽसि, अखिलभुवनाभयार्पणस्थूल-
लक्षस्याक्षतानुभावस्य ते कथमापदियमापतिता, किं वा न करोति
दैवदुर्विपाकः, समाश्रितजनवत्सल ! समाश्वसिहि समाश्वसिहि, निहत-
निखिलनृपचमूस्त्वममूरमून् व्यसनभरमसनतरमानसान् नः कृपासार-
सार्द्रया दृशा सकृदपि सुखापय” विविधमिति विलपन्तो बद्धादरमुद्धृत्य
युद्धाजिरादपनीय स्वप्राणभोगार्पणेनामुमुञ्जीवयितुं सज्जचेतस इव मृदुमृदु
समाश्लिष्यन्तो जलार्देण भुजाग्रेण निखिलावयवेषु समास्पृशन्तः
शिशिरतरैः शीकरोत्करैः अक्षतादरमुक्षन्तः “जय जय हेहयकुलप्रमथन-
प्रथितापदान भृगूत्तम ! जवादुत्तिष्ठोत्तिष्ठ” इत्यादिकामाशिषमञ्जसा
प्रयुञ्जानाश्च निखिलभुवनाश्रयभूतमेनमाश्वासयामासुः ॥

इत्थमित्यादि । द्रुततरम् अत्यर्थमार्द्रम् । स्थास्तुः स्थितिशीलः । ‘ग्लानि-
स्थश्च कस्तुः’ (पा० सू० ३-२-१३९) इति कस्तुः । व्यलापीत् विलपितवान् ॥ २९ ॥

अकृतेत्यादि । पारावारान्तः समुद्रान्तर्भागे । स्थूललक्षो बहुप्रदः ।
समाश्वसिहि, ‘रूदादिभ्यः—’ (पा० सू० ७-२-७६) इतीट् । मूः मूर्च्छितः
तस्मादन्यः अमूः, ‘मूर्च्छा मोहसमुच्छ्राययोः’, ‘राल्लोपः’ (पा० सू० ६-४-२१)
इति क्विप् ललोपः, ‘वोरूपधायाः—’ (पा० सू० ८-२-७६) इति दीर्घः ।
अमून् नः । मसनतरं मलिनतरम् । सार्द्रया आर्द्रया । सुखापय सुखितान् कुरु ।
उक्षन्तः सिञ्चन्तः । आश्वासयामासुः आश्वस्तमकुर्वन् ॥

तदनु पुरहरान्तेवसन्नसौ यातवाघः सपदि जातबोधः तेषां
तोषेण सह सहसा समुत्थाय निष्प्रतिघातनिष्पन्नाप्रतिमप्रतिघभारोद्वृत्त-
विवृत्तरक्ततरनेतयुगलः क्रासौ क्रासाविति दिक्षु च विदिक्षु च दिधक्षु-
रिव वीक्षमाणः प्रसन्नहृदयेनाकृतव्रणेन कृतसन्नाहमसन्नवाहं महिताङ्गं
शताङ्गमूढमानमधिरूढः कटुतरकल्पान्तघनघटारटितघनतरे मदसंहारक-
सिंहारवस्फुटितभुवनकटाहः घोरतरधनुर्घोषेण गम्भीरतरकम्बुनिध्वानेन
च ककुभां कदम्बमभिपूरयन् झटिति भुवनत्रयमपि भस्मीचिकीर्षुः
सङ्कर्षणमुखसमुत्तलौकमाणो वीतिहोत्र इव, खरतरनखरकोटिशतकोटिभि-
र्हिरण्यकशिपुवक्षःपीठिकां पिपाटयिषुः स्तम्भात् संभृतक्रोधगुज्जृम्भ-
माणो नृसिंह इव, निखिलब्रह्माण्डषण्डमहाय सञ्जिहीर्षुः समस्तोपमान-
वस्तुसार्थाद्वृत्तराट्टहासमाविर्भवन् साक्षात् संहाररुद्र इव च घोरघोराकृतिः
सत्वरं भीष्मममुमभिमपत्य “वीर जितकाशिन्! युद्धाध्वरेषु पुरा
परावरान् धरावरपुरोडाशनिवहानक्षताशं भक्षितवतो ममामर्षवर्हिषः
किमेकाप्याहुतिर्भवति भवान् । हन्त ! क्षत्रकुलोद्भूतोऽपि निखिलक्षत्र-
कुलोन्मूलनोन्मिषदनल्पदर्पोद्धतस्य पुरहगन्तेवसतो भुजप्रकाण्डमिदं
मृग इव मृगाधिराजं मृगयते । नियतमनियता वतैषा कालगतिः ।
शठ ! मूढ ! वीरविसरप्रौढमानिन् ! क्षणमिह तिष्ठ तिष्ठ । वचसा किम् ।
अखिलमपि दर्शयिष्यामी”ति रूक्षतरमाचक्ष्माणो त्रिपाटितमहितमाठी-
भिर्विपाठधाटीभिरधिकतरोत्सेकममुमरौत्सीत् ॥

तदन्वित्यादि । शताङ्गं रथम् । भस्मीचिकीर्षुः भस्मीकर्तुमिच्छुः ।
समुत्रौकमाणः समुद्रच्छन् । वीतिहोत्रोऽग्निः । पिपाटयिषुः पाटयितुमिच्छुः ।
सञ्जिहीर्षुः संहर्तुमिच्छुः । उपमानसार्थाद्वृत्तरः उपमानसार्थम् अतिशयेना-
तिक्रान्तः । “अद्व अतिक्रमहिंसयोः” । जितकाशिन् ! जयेन शोभमान । “जित-
काशी जितरणः” इति वैजयन्ती । परा अवराश्च परावराः । धरावरा राजानः,
त एव पुरोडाशाः । “माठिः स्त्री जागरो वक्षश्छदः सन्नाहकङ्कटौ” इति
वैजयन्ती । धाटी समूहः । अरौत्सीद् रुद्रवान् ॥

ततश्च;

यद् युक्तं विश्रुताया जगति भगवतो धूर्जटेः शिष्यताया

यद् युक्तं श्लाघ्यतायाः सुरवरपृतनांधीशसातीर्थ्यतायाः ।

यद् युक्तं दक्षताया महितबलमहीभृज्याभ्यासजाया

वर्यं तद् बाहुवीर्यं प्रकटितममुना वैरिवारैरवार्यम् ॥ ३० ॥

विशिखशतैरधिकशितैर्वचनशतैरपि च समिति परुषतरैः ।

प्रसभं तं ग्रहरन्तं रभसभरादुदगिरद् गिरं भीष्मः ॥ ३१ ॥

रे रे तापसकात्तवीर्यमद ! नो कार्तवीर्योऽस्म्यहं

नो वा सा नृपसंहतिर्न जननी ते रेणुकानामिका ।

भीष्मोऽहं द्युनदीसुतः पुररिपोः साक्षात् प्रशिष्यो वशी

व्यामुक्तामलधर्मनामकमहावर्मासि निर्मायधीः ॥ ३२ ॥

नूनमक्रममेवैवमाक्राम्यत्सु सुदुस्सहम् ।

रोरुष्येत स्वशिष्योऽपि तद्भार्गव ! विमृश्यताम् ॥ ३३ ॥

ततश्च ॥

यदित्यादि । समानगुरौ वासी सतीर्थ्यः । 'समानतीर्थे वासी'

(पा० सू० ४-४-१०७) इति यत् । 'तीर्थे ये' (पा० सू० ६-३-८७) इति

समानस्य सभावः, तस्य भावः सातीर्थ्यं, ब्राह्मणादित्वाद् ष्यन् । 'हलः—'

(पा० सू० ६-४-१५०) इति यलोपः ॥ ३० ॥

विशिखेत्यादि । समिति युद्धे । उदगिरद् उद्धीर्णवान्, उक्तवानि-
त्यर्थः ॥ ३१ ॥

रे इत्यादि । तापसक ! कुत्सिततापस । 'कुत्सिते' (पा० सू० ५-३-७४)

इति कः । आत्तवीर्यमदः वीर्यमदसहित इति यावत् । रेणुकानामिका,

'प्रत्ययस्थात्—' (पा० सू० ७-३-४४) इतीकारः । प्रशिष्यः शिष्यस्य शिष्यः ।

वशी जितेन्द्रियः ॥ ३२ ॥

नूनमित्यादि । रोरुष्येत अत्यर्थं रुष्येत् ॥ ३३ ॥

उद्योगस्ते तीरदेशाक्रमेच्छो-

रुदामस्य क्षीरराशेरिवायम् ।

इत्युक्त्वासौ स्यन्दनं वाजिनो वा

वाणव्रातैरस्तरिष्टास्तरिष्टः ॥ ३४ ॥

भूयश्शीघ्रास्त्राभिधानं महास्रं

भूयः शीघ्रं ग्राहिणोद् भार्गवोऽसौ ।

शोचिष्केशप्रख्यमेनं न्यरौत्सीद्

मीष्मोऽप्येष प्रक्षिपन्नेतदेव ॥ ३५ ॥

ततः सुतस्रुले भृशमुग्रतरे विग्रहे जाग्रत्युदग्रवीर्येणोग्रशिष्येण
प्रहितानि महितानि तानि तानि रहस्यतराणि दिव्यास्त्राणि तैस्तैरेव
भरतवरोऽयमवरत ॥

दिव्यास्त्रेष्वथ तेषु तेषु विहतेष्वादाय शक्ती रुषा

रामोऽसौ सहसा निरास महसा निर्धूतसप्तार्चिषः ।

गाङ्गेयस्तरसा शरावरवरेणावारयन्नग्रियो

वीराणामसिना समानमलुनादेनाः समानाकुलः ॥ ३६ ॥

उद्योग इत्यादि । क्षीरराशेः जलधेः । अस्तरिष्ट छादितवान् ।
'स्तृ छादने' । रिष्टं अशुभम् । "रिष्टं क्षेमाशुभाभावेषु" इत्यमरः ॥ ३४ ॥

भूय इत्यादि । भूयः भूयिष्ठम् । भूयः पुनः । शोचिष्केशः अग्निः ।
एतदेव शीघ्रास्त्रमेव ॥ ३५ ॥

तत इत्यादि । जाग्रति प्रकाशमाने । उग्रः शिवः । अवरत, 'वृञ्
आवरणे' । 'आ धृषाद्वा' (ग० सू०) इति विकल्पितणिच्कः । "वृञ् आवरणे
वा णौ वारयेद्वरते वरेत्" इति दैवे ॥

दिव्येत्यादि । शक्तीः आयुधविशेषान् । निरास प्रहितवान् ।
शरावरवरेण फलकश्रेष्ठेन । समानं सहैव । अलुनात् खण्डितवान् । एनाः
शक्तीः ॥ ३६ ॥

शक्त्या मुक्ताः स्वशक्तीः सपदि शकलिता वीक्ष्य दुर्मर्षरोषे
 भीमं दिव्यास्त्रमेकं क्षिपति भृगुपतौ तन्मुखादुत्पतन्तः ।
 क्षोणीरन्ध्रात् पतङ्गा इव विशिखनिकाया निशाताः शताङ्गं
 केतुं चापं च सञ्चुक्षिदिर इह रयाद् भैष्मकान् मलास्ते ॥ ३७ ॥

सन्नह्य जाह्नवेयोऽयं रथं शरवरैरथ ।
 तूर्णमेवोर्णुनावैनं घूर्णमानमना रुषा ॥ ३८ ॥

रोषान्धो भार्गवोऽथ द्रुतमयमिषुणा हेहयाधीशहन्ता
 यन्तारं हन्त ! हत्वा त्रिपुरहरमहा बृंहयन् सिंहनादम् ।
 तूणादुद्धृत्य तूर्णं कलितरयभरं कालकल्पं पृषत्कं
 किञ्चित्सम्भ्रान्तबुद्धेरुरसि कुरुपतेरस्य मानी न्यखानीत् ॥ ३९ ॥

प्रदरप्रवरेणैष भरतप्रवरो हतः ।
 विच्छायन् महतीं मूर्च्छां विच्छायो निपपात च ॥ ४० ॥

भृगुपतिरथ मत्वा भीष्ममेतं परेतं
 विधुतनिजनिदेशं जृम्भमाणाभिमानम् ।
 प्रमदभरपरीतः काशिनाथस्य पुत्र्या
 सह च मुनिवृषैस्तैरेष नानद्यते स ॥ ४१ ॥

शक्त्येत्यादि । शकलिताः खण्डिताः । पतङ्गाः शलभाः । सञ्चुक्षुदिरे
 पिष्टवन्तः । भैष्मकान् भीष्मसम्बन्धिनः ॥ ३७ ॥

सन्नह्येत्यादि । योजयित्वेत्यर्थः । ऊर्णुनाव छादितवान् ॥ ३८ ॥

रोषेत्यादि । बृंहयन् वर्धयन् । न्यखानीद् निखातवान् ॥ ३९ ॥

प्रदरेत्यादि । प्रदरो वाणः । “प्रदरा भङ्गनारीरुन्वाणाः” इत्यमरः ।
 विच्छायन् प्राप्नुवन् । मूर्च्छां मोहम् । विच्छायः शोभाहीनः ॥ ४० ॥

भृगुपतिरित्यादि । परेतं मृतम् । नानद्यते स अत्यर्थं ननाद ॥ ४१ ॥

अनन्तरमह्नाय जाह्नवेयोऽयं निजपतनविलोकनविसृत्तरविषाद-
भरविहस्तचितैरखिलैरवनीवरैः अवनीसुरैस्तपोधनैः पुरोधोभिरन्यैरपि
दिदक्षुजनैरक्षामसौहृदैः ससंभ्रममुपगम्योपचितप्रणयमाश्वासमानोऽप्य-
श्रन्थितमोहबन्धः स्वप्नदशायामिव भरितवेगमुपगम्य परितःस्थितेषु
द्युतिभरविजितवीतिहोत्रेषु अविदितगोत्रेषु विशिष्टतरेषु अष्टसु
द्विजवरिष्ठेषु कृपारसभरितात्मकेषु आत्मानमधिकशिशिरैः शीकरैरमृत-
कणकल्पैरक्षतप्रणयमभ्युक्ष्य 'वत्स मा बिमेहि ! वयमेव सदा तवाव-
लम्बनम् । नाशमेतु वत ! शोकवेगः । स्वस्ति तेऽस्तु सततं, स्वस्ति-
तेऽस्तु ।' इति मधुरससमधुरया स्वरसमधुरया गिरा समाश्वास्य तरसा
तिरोहितेषु सहसा रहितमोहः समुत्थाय सम्मदोल्लाससंफुल्लवदनसरोरुहैः
स्वजननिवहैरक्षीणकुतुकीक्ष्यमाणो निहतसारथिकं निजरथं सनाथयन्तीं
वाहाग्रकलितप्रग्रहां वाहिनीवरामखिललोकजननीं निजजननीमवलोक-
यन्नधिकमोदविवशचेताः तन्निदेशादमुं रथप्रौढमधिरूढस्तत्पदारविन्दयो-
रमन्दादरमवन्दिष्ट ॥

दृष्ट्वा पदान्तपतितं तनयं परेतो

जातोऽसि हन्त ! तनयेति मुदा वदन्ती ।

उत्थाप्य सा तु शिरसि प्रणयातिभारा-

दाघ्राय नेत्रमलिलैरमुमभ्यषिञ्चत् ॥ ४२ ॥

ननु जननि ! जनोऽयं त्वत्पदाम्भोजपांसु-

प्रसरगतिरितीमं भक्तिभाराद् वदन्तम् ।

जयमिह युधि नूनं वत्स ! हे लप्स्यसे स्ना-

गिति सुतमनुगृह्य स्वैरमेषाथ याता ॥ ४३ ॥

अनन्तरमित्यादि । विसृत्तरः विसरणशीलः । अश्रन्थितः अशिथिलः ।
गोत्रं नाम । मा बिमेहि मा मैः । मधुरसेन सदृशमधुरया । स्वरसमधुरया
स्वतः मधुरया । वाहिनीवरां गङ्गाम् । अवन्दिष्ट वन्दितवान् ॥

दृष्टेत्यादि । परेतो जातः मृतः पुनरुत्पन्नः ॥ ४२ ॥

नन्वित्यादि । हे अयि ! । स्नाग् इति ॥ ४३ ॥

तदनु जाह्नवीनन्दनोऽयमह्वाय वैरिविजयालंकर्मणिं कमपि
कार्मुकोद्वमिद्धमदमुद्धरन् प्रसभोदितरभसभरानवकटविकटभूलताक्षेप-
दुष्प्रेक्षमुखः स्वयंप्रगृहीतप्रग्रहो निजनिपतननिरीक्षणनिरित्तरमोदभर-
भरिताशयैः सकलपरिजनैः परिवार्यमाणम् अखिलपरजनैरवार्यमाणं
विजयपरिशोभमानवदनाभिरामं परशुरामं भुवनैकविक्रान्तममुमभिक्रम्य
तुलितवातन्धयवरेण वैरिवारान्तकरेण बाणान्तरेण बाहान्तरे कठिन-
तरकिणनिचयनिरन्तरे निचखान ॥

अथ घोरमारुतपेचकारुतफेरवारवपरिधिमुखैरतिभैरवैरजन्यै रोदो-
जन्यैरधिकभीषणायां जन्यभुवि भृगूद्वहो निशाततरशरनिखातवेद-
नातिशयविमोहिताशयोऽयमशनिहतमहितमहीरुहवदशनैरवशमतिर्वहुशो
विहितमहीपतिकुलावपातो वत ! पपात ॥

अकृतव्रणमुख्यैः स्राक् कृतव्रणविरोपणः ।

समुत् स च समुत्तथौ समुत्सुकमना युधि ॥ ४४ ॥

अनयोर्मानधनयोरायोधनमथाधिकम् ।

उद्यदुद्दामरभसं सद्य एवोदपद्यत ॥ ४५ ॥

तदन्वित्यादि । कर्मणेऽलं शक्तं अलंकर्मणिम् । अवकटा अवनता, तस्या
अन्या अनवकटा ऋज्वी । 'अवात्कुटारच्च' (पा० सू० ५-२-३०) इति चकारात्
कटच् । स्वयंप्रगृहीतः आत्मनैव गृहीतः । 'स्वयं क्तेन' (पा० सू० २-१-२५)
इति समासः । अमिक्रम्य, "रणे यानमभिक्रमः" इत्यमरः । वातन्धयः
अहिः । 'नाडीमुष्ट्योश्च' (पा० सू० ३-२-३०) इत्यत्रानुक्तसमुच्चयार्थाच्चकारात्
खश् । बाहान्तरे वक्षसि । निचखान निखातवान् ॥

अथेत्यादि । पेचकारुतं उल्लङ्घयः । फेरवः क्रोष्टा । परिधिः परिवेषः ।
अजन्यैः उत्पातैः । "अजन्यं क्लीब उत्पातः" इत्यमरः । रोदोजन्यैः द्यावा-
पृथिव्योरूपनैः । निखातवेदना निखननपीडा । अशनिहतः वज्रेण छिन्नः ॥

अकृतेत्यादि । कृतव्रणविरोपणः कृतव्रणापनयनः ॥ ४४ ॥

अनयोरित्यादि । आयोधनं युद्धम् । उदपद्यत उत्पन्नम् ॥ ४५ ॥

इत्थमुद्धततरमद्धा युद्धयमानयोरेतयोः कलम्बवरकदम्बनिकुम्बिता-
म्बरतया दुर्दिनायितेष्वधिकविशेषु वासरेषु व्यतीतेषु परेषुः सोऽय-
मापगेयस्तु सायं पुरोवदेव साम्परायाच्चिवृत्य निर्वर्तितनिखिलसामयिक-
कृत्यो दुर्वारतररामदोर्विक्रमानुस्मरणविषण्णचेताः शयनतले निषण्णो
द्विजवृन्दारकानखिलवृन्दारकवरान् निखिलपितृगणान् सकलभूत-
विसरान् वासतेयीमपि सवहुमानमानम्य निभृतमिति निरूपयामास—

हन्त ! क्षत्रकुलान्तकेन मुनिना युद्धं वतेदं मया

प्रारब्धं गुरुणा दुरन्तमिह को जेतास्य शौर्याम्बुधेः ।

जेतव्यो युधि भार्गवो यदि मम स्फायत्तपस्याबलः

स्वप्ने मे तदुपायसारमनुगृह्णन्तु स्फुटं देवताः ॥ ४६ ॥

इति साम्भ्यर्थनं निर्भरतरभक्तिरसाद्रया धिया विमृश्य प्रभात इव
पार्श्वेनापसव्येनाधिशय्यास्मिन् प्रसुप्ते प्रथमदृष्टास्त एवाष्टौ प्रणयपुष्टाशया
विप्रवराः क्षिप्रमाविर्भूय “वत्स ! सत्पथैषिन् ! मा विषीद । त्वद्भान्धवा
वयमेव भवन्तमविरतमवितासः । धर्मैकनिष्ठ ! भृगुकुलश्रेष्ठममुमधृष्य-
तेजसमपि विजेष्यसे । विनैव हिंसया विजयावहेनासदनुग्रहात्

इत्थमित्यादि । कलम्बवरा बाणश्रेष्ठाः । निकुम्बितं छादितम् ।
दुर्दिनायितेषु दुर्दिनं कुर्वन्तु । “सुदिनदुर्दिननीहारेभ्यश्चेति वक्तव्यम्” (वा०)
इति कथञ् । अधिकविशेषु एकाधिकविंशतिसंख्येष्वित्यर्थः । ‘संख्ययाव्यय—’
(पा० सू० २-२-२५) इत्यादिना समासः । परेषुः परेहि । साम्परायाद् युद्धात् ।
समयः प्राप्त एषामिति सामायिकानि । वृन्दारकवरान् देवश्रेष्ठान् । वासतेयीं
रात्रिम् । “शर्वरी वासतेय्युषा” इति वैजयन्ती ॥

हन्तेत्यादि । स्वेदे । स्फायद् वर्धमानं तपस्याबलं यस्य । तदुपायसारं
तस्य श्रेष्ठं जयोपायम् ॥ ४६ ॥

इतीत्यादि । अपसव्येन दक्षिणेन । प्रसुप्ते निद्राणे । वर्तमाने क्तः ।
सत्पथैषिन् ! सन्मार्गगामिन् । अवितासः पालयितासः । विजेष्यसे जेष्यसि ।

स्मृतिपदमापात्येन प्राजापत्येन जामदग्न्याविदितेन प्रस्थापनाभिधेन
महास्त्रेणास्मिन् महाहवे प्रस्थापयैनम् । पुनः प्रबोधनास्त्रप्रभावेण
प्रबोधय च । कुत्रापि भवतः पराजयो न भवतात्” इत्येनमनुगृह्य
तरसा तिरोधानमादधुः ॥

तत्क्षणमेव प्रभातायां विभावर्याम् उत्तालसम्मदोत्तरलचित्तेन
कुत्कुलोत्तमेनोत्थाय कृतनियमेनोत्तेजितशरवरोद्भ्रेजितशरधियुगोडा-
मरेणोच्चण्डकोदण्डोदण्डदोर्दण्डप्रकाण्डेन सत्वरमुपेत्य पुरोवदेवापादित-
पादाभिवादनेन गुरुपासनातिकुशलेनानेनाशु विषोल्बणैराशुगवृषोत्करै-
रिद्धाधिकप्रतिघमखिलप्रतीकेषु विद्धो भृगूत्तमः शल्यप्रवराकारप्रकार-
मयमनायि ॥

सद्यः प्रोद्यत्प्रथीयःप्रतिघमृशतराध्मातधीर्भागवोऽथ

क्ष्माभृद्वृन्दिष्ठगोष्ठीविमथनविधिकण्डोक्तकुण्ठेतरौजाः ।

शक्त्या कार्तान्तदण्डप्रवरसमितया ज्वाललेलिह्यमान-

व्योम्ना धाम्ना प्रदीप्तो भुजशिरसि स तं विद्धवानिद्धवेगम् ॥४७॥

‘विपराभ्यां—’ (पा० सू० १-३-१९) इति तङ् । आपात्येन आपतता ।
‘भव्यगेय—’ (पा० सू० ३-४-६८) इति कर्तरि निपातः । प्राजापत्येन
प्रजापतिदेवताकेन ॥

तत्क्षणमित्यादि । उत्तालः उन्नतः । उद्भ्रेजितं शोभितम् । गुरो-
रूपासने सेवने, गुरु चैतदुपासनं चेत्यपि । “शराभ्यास उपासनम्” इत्यमरः ।
अखिलकप्रतीकेषु सर्वावयवेषु । शल्यः, “श्वावित्तु शल्यः” इत्यमरः । प्रकारं
सादृश्यम् ।

सद्य इत्यादि । क्ष्माभृद्वृन्दिष्ठा अतिशयेन श्रेष्ठा राजानः । ‘प्रियस्थिर—’
(पा० सू० ६-४-१५७) इत्यादिनेष्टनि वृन्दादेशः । कार्तान्तः कृतान्तसम्बन्धी ।
भुजशिरसि स्कन्धे ॥ ४७ ॥

विश्वोत्कृष्टप्रतापप्रलयहुतवहप्लुष्टविश्वारिवर्गो

निर्यचिस्सीमरक्तप्रकरपरिलसद्विग्रहो भार्गवस्य ।

कोपान्धः फालदेशं प्रति निश्चिततरं कालदेश्यं स मौर्वी-

माकृष्याकर्णमाशु प्रवरमथ शरं प्राहिणोद्वाहिनेयः ॥ ४८ ॥

अस्याथो वत्सदेशे प्रहितवति रूपा भार्गवे मार्गणाग्र्यं

सोऽपि क्रोधात् तदीये न्यखनदतिघने वत्सदेशे जवेन ।

शक्तिं प्रोद्दामधामप्रधुतशिखिन्निखां प्रोद्धतारातिसार्थ-

प्रोत्सर्पदर्पहालाहलविनियमने कालकालायमानः ॥ ४९ ॥

श्लाघ्यामाज्ञां गुरोर्मे वितनु तनुमते ! नीच ! नो चेन्मिषा-

दद्यामुष्यामिषत्वं युधि नियतमिषोरेष एषिष्यसे त्वम् ।

इत्युक्त्वा भार्गवोऽसौ भृशतरविसरज्ज्वालजाज्वल्यमान-

ब्रह्माण्डं ब्राह्ममस्त्रं प्रतिकुरुवृषभं प्राक्षिपत् प्राज्यतेजाः ॥ ५० ॥

तुल्योदीतसहस्रदीधितिसहस्रोत्तप्रतिस्पर्धि तद्

ब्रह्मस्त्रं परिजृम्भमाणमवधीकृत्याशु लोकत्रयम् ।

पश्यन् विश्वभयानकं कुरुवरो विश्वैकवीरस्ततो

ब्रह्मस्त्रं स च भार्गवं प्रति रयात् प्रायुङ्क्त रोषान्धधीः ॥ ५१ ॥

विश्वेत्यादि । कालदेश्यं प्रायेण कालतुल्यं, सकलान्तकरमित्यर्थः ॥ ४८ ॥

अस्येत्यादि । वत्सदेशे वक्षसि । कालकालायमानः कालकाल
इवाचरन् ॥ ४९ ॥

श्लाघ्यामित्यादि । एषिष्यसे प्राप्स्यसि । प्रतिकुरुवृषभं कुरुवृषभ-
मभिमुखीकृत्य ॥ ५० ॥

तुल्येत्यादि । तुल्योदीताः युगपदुदिताः ॥ ५१ ॥

अस्त्रे ताभ्यामुभाभ्यामधिकतररुषा पुष्टवेगं विसृष्टे
प्रोद्यत्प्रोद्दामधामप्रकरभयकरानल्पकल्पाग्निकल्पे ।

जाघट्येते स्म मध्येसृति झटिति मिथः स्फारनिध्वानरुद्ध-

ब्रह्माण्डाखण्डरन्ध्रं परिवियदतिभीमारुतौ मारुतौ वा ॥ ५२ ॥

ततस्तदानीं मिथस्सम्भूय भृशतरोज्जृम्भमाणं सर्वतःप्रसृमरै-
र्हेतिप्रकरैरखिलहरिदन्तानि विलिहन्तमुद्दामास्त्रद्वयोत्पद्यमानजातवेदस-
ममुमवलोक्य सन्ताससम्भ्रमावेशविवशतराशयतया केषुचिजनेषु हाहा-
रवविमोचिषु, केषुचित् प्रधावनविधायिषु, केषुचित् संहर संहरेति
प्रलपनपरेषु, केषुचन शान्तं शान्तमिति प्रभाषमाणेषु, केषुचिदम्बाया
दुरभिनिवेशात् कष्टमखिलमपि विष्टपं नष्टमिति शोचनपरेषु, केषुचि-
दितिकर्तव्यतामौढ्यान्निमीलिताक्षियुगलमवस्थितेषु, महानुभावः स
भागीरथेयस्तु भार्गवममुमखिलास्त्रविसरवरीयसो ब्रह्मास्त्रस्यापि वैफल्य-
दर्शनादाकुलहृदयमाकलय्यायमेवावसर इति दृढतरगुरसिकृत्य श्रद्धा-
भक्तिपरिपूतचेताः पूर्वदृष्टान् अष्टौ भूसुरवरान् मातरपितरौ गुरवरं
धर्ममपि निर्मायं प्रणमन् “अयि देशिक! सत्पथभ्रंशकान्निजशिष्य-
निबद्धादतो निर्बन्धात्तरसा विरमतु भवान् । नो चेन्मया धर्मैकार्वा-
लम्बेन प्रयुज्यमानं प्राज्यानुभाशमिदमस्त्रमेव भवन्तं विरमयेदि”ति
निगद्य सद्यः प्रस्वापनाभिधानम् अस्तरिपुमदप्रसरमस्त्रवरं दृढतरायां
ज्यायाममन्दावधानं सन्दधाति स्म ॥

अस्त्रे इत्यादि । जाघट्येते स्म घटिते । मध्येसृति मार्गमध्ये ।
‘पारेमध्ये-’ (पा० सू० २-१-१८) इति समासः । परिवियद् वियति ।
अतिभीमम् आरुतं ययोः । वा इव ॥ ५२ ॥

तत इत्यादि । अमुम् उद्दामास्त्रद्वयोत्पद्यमानजातवेदसमवलोक्य । शान्तं
शान्तं, ‘आशंसायां भूतवच्च’ (पा० सू० ३-३-१३२) इति भूतवत् प्रत्ययः ।
उरसिकृत्य निश्चित्यर्थः । मातरपितरौ मातापितरौ । सन्दधाति स्म सन्दधे ॥

सद्यः सन्धीयमानं महितमिदमदृष्टप्रतीकारमस्त्रं
 व्यामोहं किञ्चिदन्तर्विदधदथ विलोक्याकुले भार्गवेऽस्मिन् ।
 जन्यासैः सम्भ्रमातैः सकलसुरवरैः प्रेरितः शन्तनोस्तं
 पुत्रं पूर्णानुभावं त्वरितमुपसरन् नारदोऽयं न्यगादीत् ॥ ५३ ॥
 भो भो भागीरथेय ! प्रवर ! नयत्रिदां धर्मसूक्ष्मार्थवेदिन् !
 मामा लोकाभिरामे खलविसरविरामे तिलोकीललामे ।
 रामे माहाकुलेऽस्मिन्नुरुतपसि गुरौ साहसं कार्यमेवं
 तत् त्वं प्रस्थापनास्त्रं द्रुतमिदमुपसंहृत्य रक्ष तिलोकीम् ॥ ५४ ॥
 आख्यातमप्येवमसंहृतास्त्रमालक्ष्य पूर्वैक्षितभूसुरास्तम् ।
 आलक्ष्यमन्दस्मितमागता द्रागाचख्युरस्त्रं प्रतिसंहरेति ॥ ५५ ॥
 आज्ञां द्विजानां परिगृह्य सद्यः प्राज्ञेऽथ भीष्मे प्रतिसंहृतास्त्रे ।
 आनम्रवक्त्रो भृगुनन्दनोऽयं मन्दाक्षमन्दाक्षरमाचचक्षे ॥ ५६ ॥
 त्रिस्सप्तकृत्वः पृथिवीश्वराणामोषः पुरावानि समूलघातम् ।
 येनैव सोऽहं विजितोऽद्य कष्टं छात्रेण धात्रीपतिमात्रकेण ॥ ५७ ॥

सद्य इत्यादि । जन्यासैः समरदर्शनार्थं प्राप्तैः । सम्भ्रमातैः सम्भ्रमेण
 ऋतैः, ऋतैः गतैः । “ऋते च तृतीयासमासे” (वा०) इति वृद्धिः ॥ ५३ ॥
 भो इत्यादि । विरामे अन्तकरे । तिलोकीललामे, “ललामं पुच्छ-
 पुण्ड्राश्चमूषाप्राधान्यकेतुषु” इत्यमरः । माहाकुले कुलीने । ‘माहाकुलाद्-’
 (पा० सू० ४-१-१४१) इत्यम् ॥ ५४ ॥

आख्यातमित्यादि । आलक्ष्यं मन्दस्मितं यथा तथा आचख्युः ॥ ५५ ॥

आज्ञामित्यादि । मन्दाक्षं लज्जा ॥ ५६ ॥

त्रिस्सप्त इत्यादि । त्रिस्सप्तकृत्वः तिस्रः क्रियायाः अभ्यावृत्तयः त्रिः ।
 ‘द्वित्रि-’ (पा० सू० ५-४-१८) इति सुच् । सप्त क्रियायाः अभ्यावृत्तयः
 सप्तकृत्वः । त्रिः सप्तकृत्वः त्रिस्सप्तकृत्वः । ‘विशेषणं-’ (पा० सू० २-१-५७)
 इति समासः ।

इति रणाङ्गणेऽस्मिन्नुदीयमानदीनभावमुदीरयन्नयं भृगुपतिः
पितृपितामहप्रभृतिभिः स्वपितृभिः सविधभुवमभीय, “वत्स! तपस्वि-
जनकुत्सनीयात् तरसा समरादतो निवर्तस्व । सन्नाहममुं विहाय ब्राह्ममेव
धर्मं ब्रह्मविदां वरिष्ठानुतिष्ठ । स्वधर्ममेवानुचरन् भरतकुलवर्यो भवता
न जय्यः । तदलमनेन दुरन्तेन निर्वन्धेन” । इति सानुनयमनुनाथि-
तोऽपि “कदाचिदपि नाहमाहवाचिवर्ते” इत्येव गुरुजनममुमवर्तयत ।

ऋचीकप्रमुखैर्ऋषिप्रवरैरासन्नमापन्नैः “अयि भरतकुलप्रदीप!
समस्तशास्त्रपारावारपारेचर! सततमपि परिचार्येणाचार्येणामुना मा
युद्धयस्व । तदतो निवर्तस्व”ति बद्धादरमभ्यर्थितोऽपि “कदाचिदपि
क्षत्रधर्ममुत्सृज्य मानधनोऽहमायोधनमुखाद्विमुखो न भवामी”त्येवाभ्य-
भाषिष्ट ॥

ततस्तेषां पितृणामकृतव्रणसखानां शैखावत्यमुखानाम् अखिल-
वैखानसवराणामपि निर्भरतरेण निर्वन्धेन भार्गवेऽस्मिन् कथमपि विनि-
वर्तिते स भीष्मोऽपि वीक्षितचराणामक्षीणसौहृदभराणां तेषामेव बाडव-
वराणां वचनात् त्वरितमेव परिधूतपरिकरो रथवरादवतीर्य विनयभर-
विराजिताङ्गो मन्देतरादरं दूरादेव वन्दंवन्दं भृगुनन्दनोपान्तं मन्दं
मन्दमुपगम्य तत्पदारविन्दयोः साष्टाङ्गपातं पपात ॥

एकविंशतिवारान् । ‘सङ्ख्यायाः—’ (पा० सू० ५-४-१७) इति कृत्वमुच् ।
अघानि हतः । कर्मणि लुङ् । समूलघातं समूलमित्येवार्थः । ‘समूल—’
(पा० सू० ३-४-३६) इति णमुल् । मात्रकेण, स्वार्थे कः ॥ ५७ ॥

इतीत्यादि । अमीय अमिगम्य । न जय्यः न जेतुं शक्यः । अनुनाथितः
याचितः । अवर्तयत उक्तवान् । वृत्तु भाषार्थः चौरादिकः ॥

ऋचीकेत्यादि । आसन्नं समीपम् । परिचार्येण पूजयेनेत्यर्थः । अभ्य-
भाषिष्ट उक्तवान् ॥

तत इत्यादि । वीक्षितचराणां पूर्वदृष्टानां बाडववराणां ब्राह्मणश्रेष्ठानाम् ।
परिधूतपरिकरः त्यक्तसकलयुद्धोपकरणः । वन्दंवन्दमभिवन्द्याभिवन्द्य ॥

पश्यन् पदान्तपतितं प्रवरं कुरूणां
 शिष्यं निजं पुरुकृपारससार्द्रचेताः ।
 प्रोत्थाप्य सोऽथ परिरम्य दृढं भुजाभ्यां
 प्रेमातिगद्गदमिदं गदितं न्यगादीत् ॥ ५८ ॥

हे वत्स ! नास्ति भवता सदृशस्त्रिलोक्यां
 वीरस्तु कश्चिदपि विश्रुतकीर्तिराशे ! ।
 हन्ताहमेव ननु शिष्यवतामिहाद्यो
 जातोऽद्य भद्रमनिशं तव बोधनीतु ॥ ५९ ॥

एवमेनं महाभागमुदीर्योदीर्णसम्भदम् ।
 समाहूयाभ्यधादेवमम्बां म्लानमुखाम्बुजाम् ॥ ६० ॥

भजावलेपास्तरिपुं कुरुत्तमं
 भुजावलेपास्तमितासदीप्सितम् ।
 बलं ममास्मिन् विफलं बताजनि
 प्रभञ्जनस्येह यथा महीधरे ॥ ६१ ॥

एवमादिश्य तामम्बां छात्रैः सत्वा तपस्थितुम् ।
 गिरीन्द्रं स महेन्द्राख्यमरंहीदथ रंहता ॥ ६२ ॥

पश्यन्नित्यादि । सार्द्रम् आर्द्रम् । गदितं वचनम् ॥ ५८ ॥

हे इत्यादि । प्रशस्तः शिष्योऽस्त्येषामिति शिष्यवन्तः, प्रशंसायां मतुप् ।
 बोधनीतु अत्यर्थं मूयात् ॥ ५९ ॥

एवमित्यादि । महाभागः, “आरभ्योत्पत्तिमा मृत्योः कलङ्को यस्य नो
 भवेत् । स्याच्चैवानुपमा कीर्तिर्महाभागः स उच्यते ॥” उदीर्णं प्रवृद्धम् ॥ ६० ॥

भजेत्यादि । अजनि जातम् । ‘दीपजन—’ (पा० सू० ३-१-६१)
 इति कर्तरि चिण् । प्रभञ्जनस्य वायोः ॥ ६१ ॥

एवमित्यादि । तपस्थितुं तपः कर्तुम् । अरंहीद् अगात् ॥ ६२ ॥

सोऽयं भागीरथेयोऽप्यथ सकलमिदं हन्त ! यस्यानुभावः

सोऽयं धर्मखिलोक्त्यां जयति परमिति ध्वस्तसर्वाभिमानः ।

सानन्दं वन्दिष्वन्दैर्मुनिभिरवनिपैः सादरं नन्द्यमानो

लोकातीतानुभावो निजनगरमगान्मोमुदत्पौरलोकम् ॥ ६३ ॥

सा तु काशीशकन्यका तत्क्षणमेव विजयलक्ष्मीसमालिङ्गिते
द्विगुणीभूतगुरुप्रसादे गुरुप्रसादप्रसन्नवदनारविन्दे मन्देतरनिजातिभार-
मूलकन्दे गतवति जाह्नवीनन्दने दुर्मर्षामर्षधर्षिताशया नष्टभद्रापि पञ्चभद्रा
आश्रितजनानन्दवर्धनं नन्दिवर्धनं प्रसाद्य तदनुग्रहादहमेव पुरुषता-
मासाद्य सद्य एव प्रतिस्पर्धिजनदर्पापहारिणमात्मापकारिणं तारङ्गिण्य-
ममुं रणे नियतं निपातयिष्यामीत्युरसिकृत्य यमुनोपवनमुपेत्य
विविक्ततरे प्रदेश उपविशन्ती चित्तखलीनभक्तिभरखलीनेन विविध-
विषयेभ्यो विषयिसिन्धुजान् निरुन्धती दुश्चरतरं तपश्चचार ॥

ततश्च;

प्रशस्यमानया तपस्यया परं परितोषमुपेयुषा लोचनपथमेयुषा
स्फटिकमणिघृणिघृणाकरमनोहररुचिभरनिचोलितनिरुपमाङ्गेन विलसि-
तास्येनाप्यविलसितास्येन परमकारुणिकेन भवानीसुकृतपरिपाकेन

स इत्यादि । ध्वस्ताः गताः । मोमुदद् अत्यर्थं मोदमानः ॥ ६३ ॥

सेत्यादि । गुरुश्चासौ प्रसादश्च । नष्टभद्रा नष्टमङ्गला । पञ्चभद्रा
उपद्रुता । “पञ्चभद्राप्युपद्रुता” इति निघण्टुः । नन्दिवर्धनः शम्भुः ।
“सर्वज्ञो नन्दिवर्धनः” इति वैजयन्ती । प्रतिस्पर्धिजनाः शत्रवः । तारङ्गिण्यं
मीप्सम् । ‘स्त्रीभ्यो ढक्’ (पा० सू० ४-१-१२०) । चित्तखलीनः हृदयाकाश-
लभः । भक्तिभरः भक्त्यतिशय एव खलीनः । “कविका तु खलीनोऽस्त्री”
इत्यमरः । विषयिसिन्धुजान् इन्द्रियवाजिनः ॥

ततश्च ;

प्रशस्ययेत्यादि । घृणिः रश्मिः । घृणा जुगुप्सा । “जुगुप्साकरुणे
घृणे” इत्यमरः । निचोलितं छादितम् । विलसितं शोभितम् । अविः पर्वतः

भगवता “ननु भामिनि ! भाविनि भवे काचन कन्यका सम्भूय भूयः
पुरुषभूयमवभूय निरुपमनिकारकारिणं भीष्मं निहनिष्यसी”ति
निगदिता द्रुतमेव निजपराभवपरिहरणधुरीणदेहान्तरलिप्सया निरन्त-
रानुशयदहनदन्दह्यमानापि तनूमनूनभाति तनूनपाति पातयामास ॥

वह्नौ शलभतां निन्ये स्वयमेव स्वकं वपुः ।

रोषादेषा शिवशिव ! स्त्रीणां मानसमायसम् ॥ ६४ ॥

तदैव सा नान्दनिकतपस्यानन्दितेन चन्द्रशेखरेण ‘ननु
महाभाग ! महीपते ! तनयकाम्यतस्तव तनयैव भविष्यति, सा पुनः
पुरुषतां भविष्यते च’, इति महितादरमनुगृहीतस्य राज्ञो यज्ञसेनस्य
शिखण्डिनी नाम तनुजाप्यजायत ॥

अथो बधूभावमसौ पिधाय विस्रम्भतः शम्भुगिरां सुतायाः ।

क्रमादमुष्याः पुरुषोचितानि कर्माणि निर्माति पुरा नरेन्द्रः ॥ ६५ ॥

तदनु जनैरेधमाना सा कदाचन चिरकालातिक्रमशिथिलरक्षा-
विधानाम् अश्वाममधुरसालम्बभूतां लोलम्बभूतां द्वारि लम्बमानां
मालामिमां लीलारसादादाय कण्ठकाण्डमलङ्कुर्वाणा सद्य एव विज्ञ-
मानसेन यज्ञसेनेन नादेयभयादियं नादेयेति निगदिता स्रजभिमां
विमृजति स ॥

तस्मिन् लसिता आस्था स्थितिर्यस्य । ननु हे । पुरुषभूयं पुरुषत्वम् । अवभूय
प्राप्य । अनुशयोऽनुतारः । अनूनभाति अनूनं यथा तथा भाति ज्वलति ।
तनूनपाति अग्नौ ॥

वह्नावित्यादि । स्वकम् आत्मीयम् । आयसम् अयोविकारः ॥ ६४ ॥

तदैवेत्यादि । नान्दनिकी नन्दनप्रयोजना । तनयकाम्यतः आत्मन-
स्तनयमिच्छतः । भविष्यते प्राप्स्यति ॥

अथो इत्यादि । पिधाय तिरोधाय । निर्माति पुरा अकरोत् ॥ ६५ ॥

तदन्वित्यादि । एधमाना वर्धमाना । मधुरसस्यालम्बभूताम् अत एव
लोलम्बभूतां अमरप्राप्ताम् । नादेयो भीष्मः ॥

द्रोणोपलब्धसकलास्त्रकलाकलापा-

मीषत्समुन्मिदुरोजयुगां विमान्य ।

अक्षीणशैशवदशां स दशार्णपुत्र्याः

पाणिं महीपतिरजिग्रहदात्मजां ताम् ॥ ६६ ॥

अल्पे गतेऽनेहसि सा नवोढा पतिं विविक्ते युवतिं विदित्वा ।

दशार्णपुत्री निजगाद धात्रीं सा च क्षणात् स्वामिनमाचचक्षे ॥ ६७ ॥

ततस्तदाकर्णनोदीर्णरभसभरपरिघूर्णमानमानसो निखिलारिकुला-
रण्यहिरण्यरेता हिरण्यवर्माभिधानः स दशार्णनृपतिः संवर्तसमय-
समुज्जृम्भमाणसमस्ताम्भोनिधानाभोगवाहिन्या वाहिन्या सह द्रुततरं
द्रुपदपुरं प्रति प्रातिष्ठत ॥

अद्वा युद्धाय बद्धोद्यममुरुपृतनासङ्घसंवीतपाशं

दुर्वारक्रोधभारद्रुतगलितसुहृद्भावमभ्यापतन्तम् ।

आकर्ण्येनं दशार्णं प्रतिभटतिमिरध्वंसकल्पान्तहंसं

पाश्चालश्चलात्मा शुचमतिमहतीमापदापन्नभीतिः ॥ ६८ ॥

एवं पर्याकुलोऽसौ पदनतजनतापारिजातायमानं

शश्वद्विश्वोपतापव्यपनयनपरं पार्वतीप्राणनाथम् ।

कारुण्यार्द्रान्तरङ्गं स्वरसफलतां सत्यसन्धं तिलोकी-

नाथं नाथन्ननाथः शरणमुपययौ चेतसा जातसादः ॥ ६९ ॥

द्रोणेत्यादि । कलापः समूहः । आत्मजां दशार्णपुत्र्याः पाणिमजिग्रहद्
ग्राहयामास । अत्र रघुवंशव्याख्या—“तमर्थमग्राहयद् इति । नीवद्योर्हरते-
श्चैवेति चकाराद् द्विकर्मकत्व”मिति ॥ ६६ ॥

अल्प इत्यादि । स्वामिनं दशार्णनृपतिम् ॥ ६७ ॥

तत इत्यादि । हिरण्यरेताः अग्निः । वाहिन्या सेनया । प्रातिष्ठत
प्रस्थानमकरोत् ॥

अद्वेत्यादि । संवीतं सङ्गतम् । कल्पान्तहंसं प्रलयकालभास्वन्तम् ॥ ६८ ॥

एवमित्यादि । उपतापः रोगः । नाथन् याचमानः ॥ ६९ ॥

महितभुजगमालं वत्सदीप्तास्थिमालं
पदनतमुनिजालं पाचकोद्भासिफालम् ।
करकलितकपालं सर्वलोकैकपालं
मनसि सकलकालं भावये कालकालम् ॥ ७० ॥

निखिलभुवननाथं पूरिताशेषनाथं
प्रमथगणसनाथं पार्वतीप्राणनाथम् ।
विहितविबुधनाथं भक्तलोकाधिमाथं
रचितदनुजनाथं संधये भूतनाथम् ॥ ७१ ॥

विनतविबुधजातं ध्यायतां पारिजातं
परमशिवमजातं वश्यनेत्राभिजातम् ।
मुनिमनसि विभातं पापरात्रिप्रभातं
स्फटिकवदवदातं नौमि तं लोकतातम् ॥ ७२ ॥

मसितविलसदङ्गं पाणिरङ्गत्कुरङ्गं
शमितशमलसङ्गं शैलजापाङ्गरङ्गम् ।
द्युतिविजितपतङ्गं कल्पितानङ्गभङ्गं
भुजलसितभुजङ्गं नौमि गङ्गाभुजङ्गम् ॥ ७३ ॥

महितेत्यादि । वत्ससुरः । सकलकालम्, अत्यन्तसंयोगे द्वितीया ।
भावये ध्यायामि ॥ ७० ॥

निखिलेत्यादि । पूरिताशेषनाथं, नाथो याच्ना । विहितो विबुधानां
नाथः ऐश्वर्यं येन । आधि मथ्नातीति आधिमाथः । दनुजानां नाथ
उपतापः ॥ ७१ ॥

विनतेत्यादि । अजातम् अजम् । नौमि स्तौमि ॥ ७२ ॥

मसितेत्यादि । पतङ्गः सूर्यः । गङ्गाभुजङ्गं, भुजङ्गो विटः ॥ ७३ ॥

जय जय गिरिकन्याभाग्यसर्वस्वसीमन् !
 जय जय जगदाविर्भावनाशैकसाक्षिन् !
 जय जय भवपारावारपोतायिताङ्ग्रे !
 जय जय निगमान्तस्तूयमानापदान ! ॥ ७४ ॥

जय जय वृषकेतो ! दुर्धियां धूमकेतो !
 जय जय शुभहेतो ! सर्वगीर्वाणकेतो !
 जय जय भवतारिन् ! भक्तचेतोविहारिन् !
 जय जय मृगधारिन् ! विश्वलोकार्तिहारिन् ! ॥ ७५ ॥

विषदुदधिनिमग्नं पाहि पाहि प्रभो ! मां
 त्वयि च परमभक्तं पाहि पाहि प्रभो ! माम् ।
 अनितरगतिमेनं पाहि पाहि प्रभो ! मां
 पुरहर ! भृशदीनं पाहि पाहि प्रभो ! माम् ॥ ७६ ॥

यमदमन ! नमस्ते दीनबन्धो ! नमस्ते
 गरलधर ! नमस्ते कान्तिसिन्धो ! नमस्ते ।
 स्मरदहन ! नमस्ते कामदायिन् ! नमस्ते
 महितबल ! नमस्ते दक्षवैरिन् ! नमस्ते ॥ ७७ ॥

भव ! मृड ! शिव ! शम्भो ! सीदतो मे प्रसीद
 स्मरहर ! नतबन्धो ! सीदतो मे प्रसीद ।
 गिरिश ! हर ! कपालिन् ! सीदतो मे प्रसीद
 त्रिपुरहर ! पिनाकिन् ! सीदतो मे प्रसीद ॥ ७८ ॥

जयेति । पोतायितः पोतवदाचरन् । निगमान्ता उपनिषदः ॥ ७४ ॥

जयेत्यादि । गीर्वाणानां केतुरलङ्कारभूतः ॥ ७५ ॥

विषदित्यादि । इतरो गतिराश्रयो नास्तीत्यनितरगतिः ॥ ७६ ॥

यमेत्यादि । कामम् इष्टं दातुं शीलमस्येति कामदायी ॥ ७७ ॥

भवेत्यादि । सीदतः अवसन्नस्य ॥ ७८ ॥

अनितरजननाथे मय्युदासीनचेताः

कथमिव भवसि त्वं विश्वनाथाधुनापि ।

शिव! शिव! शशिमौले! हन्त! लोकप्रसिद्धा

क पुनरयुतसिद्धा त्वत्कृपाद्य प्रयाता ॥ ७९ ॥

पदनिपदितमेतं गाढविश्वस्तयुष्मद्-

गिरमयि करुणाब्धे! धूर्जटे! सत्यसन्ध! ।

चरणगतशरण्य! त्वत्कृपैकावलम्बं

वतवत! तव दासं हन्त! मा मा जहीहि ॥ ८० ॥

भव! भव! भवभवविषादभरविषादन! विषादनविधाविशारद!
शारदनीरदनीकारदकान्तिसारस्य सारस्यभरलालस्यमानविवुधमिथुन-
विविधविहारहारिणो हारिणोत्करमुग्धतरोत्प्लवनचङ्क्रमणातिरुचिरस्य
चिरस्यारचिततपस्यावाप्यरूप्यशिखरिशिखरस्य खरस्यन्दविजितवैनतेय-
सौरभेयावासमस्तके समस्तकेलीनिरतकाळीमिळितभूतसङ्घसन्तते
सन्ततेन्धानाधिवास! आधिवासगृहभवारण्यपावकायमानात् कायमाना-

अनितरेत्यादि । अधुनापि अतिमहत्यामापद्यपि । अयुतसिद्धा
अपृथक्सिद्धा । “यु मिश्रणामिश्रणयोः” ॥ ७९ ॥

पदेत्यादि । गाढं दृढम् । जहीहि त्यज ॥ ८० ॥

भवेत्यादि । हे भव! भव!, भवः शिवः । भवभवविषादः जननमर-
णादिदुःखम् । विषादनविधा विषभोजनविधानम् । शारदनीरदः शरन्मेषः तस्य
नीकारदः कान्तिसारो यस्य तस्य । सारस्यभरः सारस्यातिशयः । हारिणः मनोहा-
रिणः । हारिणः हरिणसम्बन्धी । अतिरुचिरस्य अतिमनोहरस्य । चिरस्य चिर-
कालम् । रूप्यशिखरिशिखरस्य कैलासशृङ्गस्य । खरेण क्रूरेण स्यन्देन जवेन
विजितो वैनतेयो येन तादृशस्य सौरभेयस्यावासभूते मस्तके अग्रभागे । समस्ताः
सकलाः । काळी भद्रकाळी । सन्तते व्याप्ते । सन्ततेन्धानः सततं प्रकाशमानः ।
आधिः मनःपीडा तस्य वासगृहम् । पावकायमानात् पावक इवाचरतः ।
कायमानः गीयमानः । सर्वलोकैरिति शेषः । भक्तिरसस्य वेशात् आवेशात् ।

दृष्टुमभक्तिरसवेशात् सवेशात्तागमभक्तलोकाय लोकायासलभ्या-
भीप्सितप्रतिपादनप्रसितात्मक ! सितात्मकात्मवर्णोन्मूलितविश्वकाश-
मान ! विश्वकाशमानकीर्तिचन्द्रिकानन्दितलिलोकीचकोरप्रमद ! प्रमद-
भरविधायकनिजकथाभिधनवसुधारसभृशसुखापितनिखिलभक्तवृन्दारक !
वृन्दारकवैरिवीरव्यापादनादिनवनवापदान ! नवनपरनाकपालकमुख-
निखिललोकपालक ! कपालकलितकपिलजटाकलापविराजमानकलाप-
खण्ड ! विराजमानकलापखण्डनाखण्डमदफणिवरफणागणमणीघृणि-
व्यतिकरभरितपरभागभागीरथीनिकामभासितोत्तमाङ्ग ! कामभासितोत्त-
माङ्गदाहकारकफालपावककीलजालकजाज्वल्यमानपुष्करान्तर ! पुष्करा-
न्तरदलविलोभनविलोचनान्तवान्तकरुणामृतरामोदितानतजनमानस-
सारस ! मानससारससरोजमानसारापसारिवदनसरसीरुहपरिलसितमृदु-
हसितपरिहसितशिशिरकरकुन्दमन्दारकान्तिविसर ! विसरदारुण्यदशन-
वसनरुचिविसरव्यतिकरातिलसितरदनकरकबीजनिकररसनरससमुपगत-
दरणवरतुण्डानुकारिहारिनासिकानालिकातिरुचिविसर ! रुचिविसरविलो-

सवेशे समीपे आत्तागमाय समीपागतायेत्यर्थः । लोके लोकैर्वा आयासलभ्यं
क्लेशलभ्यं यदीप्सितं तस्य प्रतिपादने प्रसितः प्रसक्त आत्मा यस्य । सितात्मकं
धवलस्वरूपम् । विश्वेषां काशानां बल्वजानां मानः । विश्वकाशमाना सर्वलोके
प्रकाशमाना । चकोरप्रमदा चकोरी । प्रमदः सन्तोषः । वृन्दारकाः श्रेष्ठाः ।
वृन्दारकवैरिणः असुराः । विराजमानः शोभमानः । कलापखण्डः चन्द्रकला ।
विराजस्य गरुत्मतः मानकलायाः अपखण्डनेन अखण्डमदाः, तत्र परिभवितु-
मशक्यत्वात् । निकामभासितम् अत्यर्थं शोभितम् उत्तमाङ्गं शिरः । कामस्य
भया शोभया सितं बद्धं यदङ्गं तस्य । पुष्करं आकाशः । पुष्करान्तरं तामर-
सान्तर्दलम् । मानससारसं मनस्सरसिजम् । मानसं सरः तत्रस्थानां सारसानां
श्रेष्ठानां सरोजानां कान्तिविसरः शोभासमूहः । विसरन् प्रसरन् । करकः,
“समौ करकडाडिमौ” इत्यमरः । दरणः शुक्रः । “शुक्रस्त्रिकेतुर्मैधावी श्रीमान्
वाम्नी फलाशनः । दरणो दण्डिकीरौ च” इति वैजयन्ती । रुचिविसरः

भनसितोपलविमोहनकपोलफलकप्रतिफलदालोलकुण्डलीशकुण्डलाभास-
मान! आभासमानतालाभविलज्जमानोपमानकाण्डगलकाण्डलसितकालि-
माभोगप्रतिपदोक्तपदावाप्तजनसतताभिजातवत्सलताभर! तताभिजात-
वत्सलताभरणभूतभूरितरभुजङ्गमाचलाम! जङ्गमाचलाभासुरसुरवैरिवीर-
दमनोदण्डदोर्दण्डनिहतनिखिलजनजीविताहारकाल! आहारकालपतित-
गलितहालाहलचिन्दुरेखाशङ्काकरोमलतोपशोभितोदरान्तराहिण्डमाना-
खण्डजगदण्डवितते! विततेभाजिनाभाजनकजघनभारभरणधुरीण! रीणे-
तरोरुयुगरामणीयकसफलीकृतगिरिसम्भवातपःप्रभाव! प्रभावलयनिलय-
वरिष्ठतराष्ट्रीवदभिनवरुफटिकसम्पुटकभंगृहीतमहिताभिरूप्यरत्न! रूप्यरत्न-
कृतनूतकाहलीवरविलासभरनिरासपरचातुरीसन्ततप्रसृताद्वय! सन्तत-
प्रसृताद्वयाधिमयपयोधिदूरमग्नविषयिवृन्दसन्दरोद्धरणकर्मकर्मठकमठप्रव-
रायमाणप्रपद्युग! पद्युगलाग्रजाग्रदमलमणिमञ्जीरशिञ्जितशिशिरीकृत-

शोभातिशयः । सितोपलः स्फटिकः । आभासमानः शोभमानः । आभया
समानता आभासमानता तस्याः अलाभेन । उपमानकाण्डः उपमानसमूहः ।
प्रतिपदोक्तं स्पष्टोक्तम् । सतताभिजातः सततभूतः । वत्सलताभरः वात्सल्या-
तिशयः । तता विस्तृता । अभिजाता रुचिरा च या वत्सलता प्रशस्तमुरः
तस्या आभरणभूतैः भूरितरभुजङ्गमैः अचला स्थिरा आभा यस्य । जङ्गमा-
चलवद् आभासुराणां सुरवैरिवीराणाम् । निखिलजनजीवितस्य आहारः आहर्ता
स चासौ कालश्च । आहारकाले भोजनसमये । उदरान्तराहिण्डमाना उदरा-
न्तान्तर्गता जगदण्डस्य ब्रह्माण्डस्य विततिर्यस्मिन् । विततस्य इभाजिनस्य
आभाजनकः शोभोत्पादकः । रीणेतस्म अक्षीणम् । प्रभावलयस्य निलये ।
अष्टीवन्तौ जानुनी । “जानूरुपर्वाष्टीवदस्त्रियाम्” इत्यमरः । सम्पुटकः समुद्रकः ।
आभिरूप्यं सौरूप्यम्, तदेव रत्नम् । रूप्यरत्नेन रजतश्रेष्ठेन । “रत्नं स्वजाति-
श्रेष्ठेऽपि” इत्यमरः । काहली सुषिरवाद्यविशेषः । चातुरी वैदग्ध्यम् । सन्ततं
व्याप्तं, प्रसृताद्वयं जङ्गाद्वयं यस्य । सन्ततप्रसृतः अविच्छेदेन प्रसृतः । अद्वयः
द्वित्वरहितः । केवलमसदृश इति यावत् । कमठप्रवरायमाणं कमठप्रवरवदा-

महितचरणाञ्चितश्रुत्यन्तराल! महितचरणाञ्चितश्रुत्यन्तरालपनपरबाडव-
 वरवरिवसितपादसरसिज! सरसिजासनवदनवनावस्थितनिगमतरुक्सि-
 लयाङ्कुरायमाणमङ्गलाङ्गुलीनिकरराजित! करराजितताहीननखनवीन-
 चन्द्रचन्द्रिकापवाह्यमानानतजनवाह्याभ्यन्तरान्धतमस! अन्धतमसकल-
 संसारिजनमनोमुकुरविनेजनकरपदपरागविसरविभासित! विभासिता-
 मरसमुखरेखपदतलप्रसरदरुणप्रभाप्रकरसन्तर्प्यमाणमुनिचक्रचक्रवाकवर!
 कवरादिचरणान्तनिखिलावयवप्रसृतरोचिःप्रकरपरिहसितसमसमयसमु-
 दितानेककोटिसहस्रकिरणशोचिःप्रसर! प्रसरदमलभक्तिभारशुद्धभावबद्ध-
 मोदसिद्धलोकवर्ण्यमाननिरुपमानमहिमधर! हिमधराधरचिरारचित-
 सुचरितविवर्तायमानया तायमानयानमानमरालमानिनीमाननीयगमन-
 कामनीयकातिकमनीयपादघटितपादकटकारवाङ्मूर्तिरजताद्रिवासिजन-
 कर्णविवरया वरयाचनाभिरतमानससेवकजनाभिसरणजङ्घालजङ्घा-
 युगलोपशमितकुसुमशरशरधिवरोरुदम्भया ऊरुदम्भयोजितमणिस्तम्भ-
 सम्भृतजघनमदनभवनकनकवरणायमानरशनोपशोभितकौशेयवरजनित-
 सुषमया सुषमयामुनोर्मिलेखासखरोमराजिविराजितमुग्धतापदावलम्ब-

चरत् । “पादाग्रं प्रपदम्” इत्यमरः । चरणाञ्चितानां पदपतितानां श्रुत्यन्तरालं
 श्रोत्रमार्गो येन । महितैः चरणैः पादैः अञ्चितानां श्रुत्यन्तराणाम् आलपने
 स्वाध्याये । वरिवसितम् उपासितम् । करराजिना रश्मिसमूहेन । अन्धं तमः
 अन्धतमसम् । अन्धतमानां अत्यन्तमज्ञानाम् । अरुणा चासौ प्रभा च, अरुणस्य
 सूर्यस्य प्रभा च । मुनिचक्ररूपाश्चक्रवाकश्रेष्ठाः । कवरादिचरणान्तेषु केशादि-
 पादान्तेषु । समसमयसमुदिताः एककालमेवोदिताः । महिम्नः धरः महिमधरः ।
 हिमधराधरः हिमवान् । सुचरितस्य विवर्तायमानया विवर्त इवाचरन्त्या । स्वरूपा-
 दप्रच्युतस्य रूपान्तरावभासो विवर्तः । तायमानः वर्धमानः । कर्णविवरं कर्णमार्गः ।
 वरस्य याचने उरुः दम्भः डम्भः । ऊरुदम्भाद् ऊरुव्याजात् । वरणः प्राकारः ।
 सुषमा परमा शोभा । सुषमा रुचिरा । मुग्धतापदस्य अवलम्बस्य मध्यस्य ।

भुभताकरमनोहरपयोधरधराधरझरायिततारहारनिकस्या करयापितमद-
कमलजातया जातयातयामेतराभमदनदरसारमहितमदहारचतुररुचिभार-
ललितगलनालगलितकलनादविजितपिकलापया कलापयातनापादन-
वदनवदमानकुन्दलसितमन्दहमितसमुपनतचन्द्रिकाभ्रमसमुपगतचन्द्रिका-
प्रियमिथुनशङ्काकरविलोचनकलावतीर्यमाणविश्वजनकल्याणया कल्या-
णयाचनीयकान्तिपूरकल्पतरुकुसुमकल्पितकर्णपूररुचिरञ्चितरुचिरगण्ड-
मण्डलमण्डनायमानहाटकताटङ्कापादितानङ्गरथाङ्गमङ्गितानवया नव-
यावकमदयापकसिन्दूरपरागसुन्दरसीमन्तरेखया विभासितया असित-
यामिनीकामनीयकान्तालकान्तदेदीव्यमानसुमहितामोदसुमनोरमणीय-
शोभया कान्तालकान्तदेवीव्यमानसुमहितामोदसुमनोरमणीयशोभया-
वहलावण्यभरविलोभनीयतनुवल्लरीनित्योल्लसितयौवनमणीचया मणी-
चयाभासितविबुधविभूषापादितसदाभया सदाभयावहवाहाञ्चलकलित-
महितश्रीपूर्णलसितश्रीपर्णयाऽपर्णया पर्णयापनैकनियमनियमिजना-

झरो निर्झरः । कराभ्यां यापितः दूरीकृतः । जाता यातयामेतरा
नूतनेति यावत् । दरसारः शङ्खश्रेष्ठः । कलापस्य चन्द्रस्य । यातनायाः
तीव्रवेदनायाः आपादने आपादके । वदमानं शोभमानम् । चन्द्रिकाप्रियमिथुनं
चकोरमिथुनम् । “वकोरश्चन्द्रिकाप्रियः” इति निघण्टुः । कल्याणं मङ्गलम् ।
कल्याणेन सुवर्णेन । “कल्याणं मङ्गले क्लीवमुत्सवेऽक्षयस्वमयोः” इति निघण्टुः ।
तानवं तनुवम् । यावकस्य अलक्तकस्य । यावाद्यतीति यावकः । “सिन्दूरं
नागसम्भवम्” इत्यमरः । असितयामिन्यां कृष्णपक्षरात्र्याम् । कामनीयकस्य
अन्तः अन्तःकरः यः अलकान्तः तत्र देदीव्यमानाः अत्यर्थं शोभमानाः ।
सुमहितामोदाः शोभनसौरभ्याश्च । सुमनसः पुष्पाणि च । तै रमणीया शोभा
यस्याः । अलकान्ते अलकापुर्यां, देदीव्यमानानां अत्यर्थं सङ्क्रीडमानानाम् ।
आमोदः सन्तोषः । सुमनोरमणीनां देवस्त्रीणां यशसः भयावहः । यौवनमेव
मणीचः पुष्पम् । मणीचयैः रत्नसमूहैः सती आभा यस्य । सदा अभयावहे
अभयकरे वाहाञ्चले । श्रीपर्णं कमलं, “श्रीपर्णं कमलेऽपि च” इत्यमरः ।
अपर्णया श्रीपार्वत्या । पर्णयापनं पर्णाहारः । आपादने एकान्तया एकाग्रया ।

पादितनिजोपासनफलापादनैकान्तया कान्तया कान्तयाप्येतरवामभागः
वामभागधेयजनदुरासदालोकः सदा लोकस्तुतमुक्तापरागसमवर्णरक्षा-
समाहिताधिकरुचीभराञ्चितात्मकः समवर्णरक्षासमाहिताधिकरुचीभरा-
ञ्चितात्मकः चितात्मकस्थेमसंस्थापितसकलधर्मसेत्वन्तरः त्वं तरस्समा-
पादितापदं तापदन्दह्यमानमानसं मानसंक्षयविगर्हितविग्रहावस्थानं
विग्रहावस्थानन्तपराक्रमदुराक्रमदशार्गाभिषेणनविहस्तसमस्तविषयम् अस्त-
विषयपरायणपाराशरिजनभजनीयभवदीयपदसरोजसमापन्नं समाप-
न्नयनचतुरनीतिसाराविदुरविधुरमन्त्रिविसरं विसरन्नानाविधाशिवसन्ततं
शिव! सन्ततं सन्ततन्यूनेतरामर्षदुरामर्षदशार्णवितीर्णावमतिवनिता-
महितानुकं महितानुकम्पालयं पालयत! मां पालयतमाम् ॥

कान्तया भार्यया । कान्तः याप्येतरश्च, याप्यः कुत्सितः तस्मादितरः याप्येतरः
सर्वैः स्तुत इत्यर्थः, वामभागो यस्य । वामभागधेयाः विरुद्धदैवाः । मुक्तापरागः
मौक्तिकचूर्णम् । रक्षा भस्म । अञ्चित आत्मा देहो यस्य । समवर्णरक्षा सर्ववर्ण-
रक्षा । रुचिरभरः इच्छातिशयः तेन अञ्चित आत्मा मनो यस्य । चितात्मकेन
व्याप्तस्वरूपेण स्थेम्ना बलेन संस्थापितानि धर्मसेत्वन्तराणि धर्ममर्यादा-
विशेषा येन । त्वं, तरसा समापतिता आपन्नस्य । तापेन दन्दह्यमानं गर्हितं
दह्यमानं मानसं यस्य । मानसंक्षयेण मानहान्या । विग्रहावस्थानं शरीरस्थितिः
जीवनमिति यावत् । विग्रहावस्थायां युद्धावस्थायाम् अनन्तपराक्रमः अत एव
दुराक्रमश्च यो दशार्णः तस्याभिषेणेन सैन्या अभियानेन विहस्तः व्याकुलः
समस्तविषयः सकलविषयवासिजनो यस्य । अस्तविषयपरायणैः त्यक्तसकल-
विषयैः । पाराशरिजनैः भिक्षुकैः । समापन्नं प्राप्तम् । आपन्नयनेन आपन्नविवर्तनेन
चतुरस्य समर्थस्य नीतिसारस्य उपायसारस्य अविदुरः अवेत्ता, अत एव
विधुरो मन्त्रिविसरो यस्य । विसरद्भिः नानाविधैः अशिवैः अशुभैः सन्ततं
व्याप्तम् । शिव शम्भो! । सन्ततं सततम् । सन्ततेन कृतेन, मयेत्यर्थः । न्यूनेतरः
अनल्पः । अवमतिरेव वनिता तस्या अनुकं कर्मितारम् । अनुकम्पाया आलय-
भूतम् । पाले पालने यतः प्रयत्नकृत् पालयतः, तस्य संबोधनम् । मां पालयतमां
अत्यर्थं पालय रक्ष । 'तिङ्श्च' (पा० सू० ५-३-५६) इति तरप् ॥

कालकण्ठहर ! कालकण्ठ ! हर ! काशकप्रमहितद्युते !
 पार्वणेन्दुमुख ! पार्वतीश ! मृड ! शार्वरीशशकलाञ्जित ! ।
 कुण्डलीसदुपगण्डलीनपृथुकुण्डलीशमणिमण्डली-
 भासमान ! भुवनासमानमुनिभाव्यमान ! भव ! पाहि माम् ॥ ८१ ॥

कामदेहहर ! कामदेह ! हर ! वामदेहवनिताकृते !
 वामदेव ! मृड ! वासुदेवसख ! वामदेवरिपुशासन ।
 चित्तरङ्गकृतनृत्तभङ्गिभवदुत्तरङ्गमुद ! सत्तते-
 चित्तरङ्गमय ! भक्तरङ्गयपद ! मुक्तमङ्गरत ! पाहि माम् ॥ ८२ ॥

स्वामिन्नशोकसदनाश्रितलोकवन्धो !
 हाहन्त ! शोकसदनं कुरु मा विभो माम् ।
 तद्वागरीणकरुणाशिशिरैरपाङ्गै-
 स्तप्ताशयं शिशिरयेः शिशिरांशुमौले ! ॥ ८३ ॥

कालेत्यादि । कालकण्ठहर कालनाशन । । शार्वरीशशकलं चन्द्रकला ।
 कुण्डलीभवन्तः । उपगण्डं गण्डसमीपे ॥ ८१ ॥

कामेत्यादि । कामस्य देहहर ! । कामदा ईहा यस्य । हे हर ! ।
 वामानां प्रतिकूलानां देवरिपूणाम् । उत्तरङ्गा प्रवृद्धा मुदा यस्याः । सत्ततेः
 सज्जनततेः । चित्तरङ्गमय चिलहरीस्वरूप !, ज्ञानस्वरूप इत्यर्थः । भक्तैः रङ्गं
 प्राप्यं पदं यस्य ॥ ८२ ॥

स्वामिन्नित्यादि । अशोकस्य सुखस्य आवासमूतः । अत्र नजस्त-
 द्विरुद्भार्यवाचित्वम् । अत्र अशोकसदनाश्रित इति पदच्छेदने अतीतेयं सर्वापि
 स्तुतिः श्रीमदशोकपुरश्चेत्तसन्निहितभगवत्सम्बन्धिनीत्यपि विवक्षितम् । अरीणया
 अक्षीणया । शिशिरयेः शीतलीकुरु ॥ ८३ ॥

स खलु वरो वत ! पुरोधाकल्पितः सत्यसन्धेनाविश्रुतसंश्रित-
जनप्रेमबन्धेन महितकरुणाधोरणीसर्वाभिसारनिर्वासितसर्वातुरजनदुर्वार-
तापभारेण गरुत्मतेवामोदितविनताशयेन, शेषेणेव विधुविराजितोत्त-
माङ्गेन, रमयेव अच्युतकान्तिभाजनात्मना, उमयेव वामाङ्गभाजा,
मधुसूदनेनेव महितश्रीसदनवत्सेन अविनाभूतविनायकेन च, पितामहे-
नेव गौरीसङ्गमावद्वारागेण परमहंसोपलसितेन च, विडौजसेव वृत्रविध्वं-
सिना महितभद्रकुञ्जरेण च, सुवर्णगिरिणा दुर्वर्णगिरिणेव च परमसुमनः-
कोटीरचितशोभेन, रावणेनेव कुम्भकर्णेनेव विभीषणेनेव चाधिकमहित-
विष्णुपदभूतात्मना, धनदेनेव मदनेनेव मलयनेनेव गहनेनेव हरिणेव च

स इत्यादि । स खलु वरः भवता सफलो विधेय इत्यन्वयः । धोरणी
प्रवाहः । विनताया आशयः, विनतानामाशयश्च । विधुः विष्णुश्चन्द्रश्च ।
“विधुर्विष्णौ चन्द्रमसि” इत्यमरः । उत्तमम् अङ्गं उत्तमाङ्गं, शिरश्च । अच्युतस्य
हरेः कान्तेरिच्छायाः भाजनात्मना पात्रभूतया, अच्युता च्युतिरहिता
कान्तिः शोभा आत्मा देहश्च । वामं सव्यं, सुन्दरं च । महितं श्रीसदनं वत्सः
श्रीवत्सो यस्य, यद्वा महितायाः श्रियः लक्ष्म्याः सदनं वत्सम् उरो यस्य ।
महितायाः शोभायाश्च । अविनाभूतः सहितः । विनायको गरुडः, गजाननश्च ।
“गौरी शिवासरस्वत्योः” । परमहंसाः वाहनभूता उत्कृष्टा हंसाः । सन्यासि-
विशेषाश्च । विडौजा इन्द्रः । वृत्रो वृत्रासुरः, वृत्रा अरयश्च । “ध्वान्तारि-
दानवा वृत्राः” इत्यमरः । महितः भद्रः भद्रजातीयश्च कुञ्जरो यस्य । “मन्दो
भद्रो मृगश्चेति विज्ञेया गजयोनयः” । भद्रकुञ्जरो वृषश्रेष्ठश्च । दुर्वर्णगिरिः
कैलासः । सुमनःकोटिभिः देवसमूहैः, भगवत्सेवार्थमागतैः सनकादिभिः
सज्जनसमूहैश्च । उत्कृष्टकुसुमजटाभरेण चिता व्याप्ता शोभा यस्य ।
विष्णोः पदं श्रीपदं प्राप्त आत्मा मनो येषां ते विष्णुपदभूतात्मानः,
भक्ता इति यावत्, ते अत्यर्थम् अहिता यस्य तेन । अधिकमहितः
स्थूलश्च, विष्णुपदं आकाशं प्राप्त, अत्युन्नतश्च, आत्मा देहो यस्य । अधिक-
महितं पूजितं विष्णुपदभूतं निरन्तरध्यानाद् विष्णोः स्थानाद् भूतम् आत्मा मनो
यस्य । अधिकमहितायां विष्णुपदभूतायां गङ्गायाम् आत्मा मनो यस्य ।

(हरेणेव च) भद्रश्रीभाजनेन, हिमवतेवाहीनकटकेन, कटकेनेव महित-
सेनानीतकान्तिसन्तानेन, सन्तानेनेव कामदानदक्षेण, दक्षेणेव लोकेश-
जातमहितेन, सितभासितेन भसितभासितेन महितपवमानाशनेन महित-
भवनाशनेन शमलशमनेन शमनशमदेन गङ्गाभुजङ्गे । भुजङ्गागङ्गेन
विरूपाक्षेणाप्यविरूपाक्षेण खण्डपरशुनाप्यखण्डपरशुना त्रिनेत्रेणाप्य-
नेत्रेण विषादिनाप्यविषादिना रजतविराजितेनापि रजताविराजितेन
करकलितकमलेनापि करविधुतकमलेन अवर्णनीयमहितानुभावेन
प्रभवता भवता भवतापहृतापहृताखिललोकनिखिलशोकेन सकलभक्त-
जनविधेयेन सफलो विधेयः ॥

भद्रायाः श्रियः समृद्धेः शोभायाश्च । भद्रश्रियश्चन्दनस्य । “भद्रश्रीश्चन्दनोऽस्त्रियाम्”
इत्यमरः । श्रीः लवङ्गश्च । “श्रीरिन्दिरायां शोभायां स्यात् सम्पत्तिलवङ्गयोः”
इत्यमरः । भद्रश्रिया इमेन अजनं गमनं यस्य । भद्रश्रियः इमस्य गजासुरस्य
अजनेन क्षेपेण । ‘अज गतिक्षेपणयोः’ । ‘वा यौ’ (पा० सू० २-४-५७) इति
(वी० व्य०)भावे रूपम् । ‘कृत्यल्युट्’ (पा० सू० ३-३-११३) इति कर्तरि ।
अहीनः उत्कृष्टः कटको नितम्बो यस्य । अहीनः सर्पश्रेष्ठः कटको
बल्यो यस्य । कटकः सेनानिवेशः । महितया सेनया, महितैः
सेनानीभिः वाहिनीपतिभिर्वा आनीतः, इतश्च कान्तिसन्तानो यस्य, महितेन
सेनान्या गुहेन हेतुना इतः कान्तिसन्तानः । सन्तानः कल्पतरुः । दानं वितरणं,
खण्डनं च । लोकेशजातेषु ब्रह्मपुत्रेषु दिक्पालेषु च । सितमया धवलकान्त्या
सितेन बद्धेन । भसितेन भस्मना । पवनाशाः सर्पाः । भवस्य नाशः । शमलस्य
पापस्य शमनः नाशकः । शमनो यमः । गङ्गायाः भुजङ्गेन विटेन । भुजङ्गा-
नञ्चति प्राप्नोतीति भुजङ्गाक्, तादृशमङ्गं यस्य । अविरूपाक्षेण अविरूपं सूर्यस्व-
रूपं अक्षि यस्य । “अवयः शैलमेषार्काः” इत्यमरः । अखण्डेन अविकलधारेण ।
नेत्रं नयनं, वसनं च । विषमचुं शीलमस्य, विषादी विषादवांश्च । रजतवद्
विराजितेन । राजताविः कैलासः । कमलं मृगः, पद्मं च । भवतापं हरतीति
भवतापहृत् । अपहृतः अखिललोकस्य निखिलः शोको येन । विधेयोऽधीनः ।
विधेयः कार्यश्च ॥

एवं देवाधिदेवं सविधमुपगतामापदं सन्तितीर्षन्
 नुत्वा भक्तैकबन्धुं भुवनशिवकरं पूर्णकारुण्यसिन्धुम् ।
 भक्त्युद्वेकातिवेलद्रुतहृदयमयं याचमानो नरेन्द्रः

संतस्थे सङ्कटी तं नवपुलकघटाकङ्कटी कंकटीकम् ॥ ८४ ॥

शिखण्डिनी तु स्वहेतूपजातोपतापादिति विचिन्तनपरं विवश-
 तरं पितरं निरीक्ष्य निरतिशयशोका जवेन जीवितं जिहासती निखिल-
 जगदन्तरात्मनो भगवतः प्रेरणयैव निशीथसमये निजनगराभिरीय
 विच्छायती यदृच्छया गङ्गाद्वारवसतेर्ऋषीकस्य तपोवनमीषाम्बभूव ॥

व्यापन्नैकद्रुपदं पुरमिदमपहाय सत्वरं याता ।

सा व्यापन्नानेकद्रुपदं विपिनं किमेतदान्ध्यमहो ! ॥ ८५ ॥

ततश्च ;

शिखण्डिनी निजं कण्ठं चिखण्डिषुरखण्डरुक् ।

उग्रधारमुदग्राभं खड्गमुद्गूर्णवत्यसौ ॥ ८६ ॥

एवमित्यादि । नुत्वा स्तुत्वा । अतिवेलद्रुतं अत्यर्थं द्रवीभूतम् ।
 पुलकघटा एव कङ्कटः कवचः । कङ्कटीको रुद्रः ॥ ८४ ॥

शिखण्डिनीत्यादि । जिहासती त्यक्तुकामा । विच्छायती गच्छन्ती ।
 गङ्गाद्वारं नाम गङ्गायाः प्रदेशविशेषः । “गङ्गाद्वारे तपस्यन्तं तुष्टिहेतोस्तपस्विनी”
 इति महाभारते । ऋषीकस्य ऋषीकनाम्नः । ईषाम्बभूव जगाम ।
 ‘ई (ष) गतौ’ ॥

व्यापन्नैत्यादि । व्यापन्नः विशेषेणापत्प्राप्तः द्रुपदो यत्न । व्यापन्नानां
 विभिः पक्षिभिः प्रासानाम् । अनेकद्रूणां बहुवृक्षाणां, “पलाशी द्रुद्रुमागमाः”
 इत्यमरः । पदं स्थानम् ॥ ८५ ॥

ततश्च ;

शिखण्डिनीत्यादि । चिखण्डिषुः खण्डयितुमिच्छुः । उद्गूर्णवती
 प्रहर्तुमुद्गमितवतीत्यर्थः ॥ ८६ ॥

अमुना मुनिनामुष्मात् सहसा साहसादसौ ।

वारिता भूरितापैनं ततः परिचचार च ॥ ८७ ॥

तदनु निजपरिचरणपरितोतुषेण नियमितहृषीकेण तेन ऋषीकेण
'ननु मोहनाङ्गि ! न चिरादेव विभजनायेह समुपयास्यतां वृषस्यतां
गन्धर्वाणामुपकण्ठमुपयान्त्या नूनमश्रमेण ते श्रेयो भविते'ति महितादर-
मभिहिता सा तदैवोपनतानां देवगायनानामुपश्ल्यमुपगम्य विभजनं
तद्विलोकयन्ती कुतुकभरमयन्ती निमृतमवतिष्ठते स्म ॥

अथ यथामनोरथं विहितमिथुनविभागेषु तेषु महाभागेषु
यथायथं गतेषु तत्रावशिष्टयोरुपहताभिलाषयोरेको युवप्रवेको युवति-
रूपीयन् अभिरूपामनन्यजन्मदयितानिभामिमां निभालयन्नमन्दमोद-
विकचवदनारविन्दो मन्दमुपगम्य, 'ननु कमनि ! रम्यशीले !
मामकेनामुना पुरुषभावेन तावकं विधूतविबुधनारीजनानुभावं वधूभावं
भावयितुकामो भवामी'त्यभिहिता सा द्रुपददुहिता द्रुतमभ्युदितमोदा
तथेत्यभ्युपजगाम ॥

अमुनेत्यादि । साहसाद् अविवेककर्मणः ॥ ८७ ॥

तदन्वित्यादि । परितोतुषेण अत्यर्थं परितुष्यता । हृषीकाणि इन्द्रि-
याणि । विभजनाय, विभजनमिति गन्धर्वाणां सम्भोगार्थं स्त्रीपुरुषसंविभागः ।
वृषस्यतां रतेच्छावताम् । देवगायकानां गन्धर्वाणाम् ॥

अथेत्यादि । यथायथं यथास्वम् । युवप्रवेकः श्रेष्ठो युवा । युवति-
रूपीयन् आत्मनो युवतिरूपमिच्छन् । अनन्यजन्मदयिता रतिः । (विभावयन् ?
निभालयन्) पश्यन् । भावयितुकामः प्राप्तुकामः । अभ्युपजगाम अङ्गी-
कृतवती ॥

गन्धर्वः पृथुसालसम्मिततनुस्कन्धं वहन्नुन्नतं
 प्रोद्दण्डं परिघप्रमाणमनघं दोर्दण्डयुग्मं दधत् ।
 नम्राङ्गी च शिखण्डिनी पृथुकुचश्रोणीभरोल्लासिनी
 तावेतौ रुचिराकृती व्यतिवभूवाते समानस्पृहौ ॥ ८८ ॥

तावेतौ तरसा तत्र कृतव्यत्यसनावपि ।
 उभौ च प्रमदाभूतावुभौ वा पुंस्त्वसंयुतौ ॥ ८९ ॥

गन्धर्वी बन्धुराकारा गन्धर्वेणापरेण सा ।
 अथान्तरदधान्मोदं द्रागन्तरदधादपि ॥ ९० ॥
 यदेष यज्ञसेनजः समस्तकर्मधारयः ।
 अलब्ध पुंस्त्वमादृतं तदत्र युज्यते परम् ॥ ९१ ॥

गन्धर्व इत्यादि । तौ, 'पुमान् स्त्रिया' (पा० सू० १-२-६७) इति
 पुंसः शेषः । व्यतिवभूवाते पुंस्त्वस्त्रीत्वयोर्व्यत्यासो भूत इत्यर्थः । 'कर्तरि कर्म-
 व्यतीहारे' (पा० सू० १-३-१४) इति तङ् ॥ ८८ ॥

तावित्यादि । प्रमदाभूतौ स्त्रीभूतौ पुंस्त्वसंयुतौ पुंस्त्वसहिताविति
 विरोधः । प्रमदं हर्षम् । आभीक्ष्येन प्राप्तौ । युतः मिश्रितः,
 अमिश्रितश्च ॥ ८९ ॥

गन्धर्वीत्यादि । गन्धर्वेणेति सहार्थे टा । अन्तः मनसि । मोदम्
 अदधाद् धृतवती । अन्तरदधात् तिरोहिता ॥ ९० ॥

यदित्यादि । समस्तकर्मणां धारयः धर्ता । यज्ञसेनजः शिखण्डी
 पुंस्त्वमलब्ध लब्धवान् । यत् तद्युज्यते, समस्तकर्मसु पटिष्ठस्य तस्य पुंस्त्वमेव
 युक्तमिति भावः । अत्र कर्मधारयसमासस्य पुंवद्भावो युक्तमित्यपि स्फुरति ।
 'पुंवत्कर्मधारयः' (पा० सू० ६-३-४२) इति कर्मधारयसमासस्य पुंवद्भाव-
 विधानात् ॥ ९१ ॥

स खलु शिखण्डिनी पुनरखण्डोद्भूतसम्मदाद्भुतास्त्रविद्यापारगं
भर्गसमधामकं बुद्बुदकनामकं धनुर्वेदाचार्यमासाद्य त्र्यया परिचर्यया
प्रसाद्यादसीयानुग्रहासादितसकलशस्त्रास्त्रपाटवो झटिति निजपुटभेदनं
निरवधिकवेदनं काम्बिल्याभिधानमभिगम्य दशार्णभयविशीर्णमतेः
पितुः पदान्ते प्रणिगदिताखिलात्मचरितः प्रणिपपात ॥

हरिणाक्षीमरुणाक्षं

स खलु नताङ्गीं समुन्नताङ्गमथ ।

पृथुलकुचां पृथुवत्सं

विसिष्मिये वीक्ष्य भृशृदात्मजनिम् ॥ ९२ ॥

आमोदाकुलधीः स्वमण्डलजुषामानन्दनं नन्दनं

संश्लिष्यास्तरुजोऽस्य मस्तकतले जिघ्रन्ननल्पादरम् ।

प्राप्तः पारमपारशोकजलधेरापूर्णकामस्तदा

सर्वं शर्वकृपाविजृम्भितमिति व्यक्तं स मेने हृदि ॥ ९३ ॥

द्रुपदोऽथ द्रुतं दूतं प्राहैषीदेष कञ्चन ।

हिरण्यवर्मणे तूर्णमभिषेणयते रुषा ॥ ९४ ॥

स खल्वित्यादि । पुटभेदनं पुरम् । वेदना दुःखम् ॥

हरिणेत्यादि । विसिष्मिये विस्मितोऽमृत । आत्मनो जनिः जननं यस्या
यस्येति च विग्रहे विशेषणानामन्वयः ॥ ९२ ॥

आमोदेत्यादि । विजृम्भितं विजृम्भणम् ॥ ९३ ॥

द्रुपद इत्यादि । प्राहैषीत् प्रहितवान् । रुषा अभिषेणयते सेनया
अभिगच्छते ॥ ९४ ॥

अनन्तरमुदीर्णरभसभूमा स दशार्णभूपः पथि परिष्कृतनिजोप-
श्ल्यप्रतिष्कशमुखेन 'हन्त जन्मसिद्धमेव नो नन्दनस्य पुंस्त्वम् ।
अधुनैव पुरुषममुं तव जामातरमुपगम्य जातादरमयि सम्भावय ।
कदाचिदप्यनतिसन्धिषु सम्बन्धिषु मामा कुरु साहसिक्यम् ।' इति
द्रुपदंवाक्यमाकलय्याप्यगलितसन्देहपङ्क्तं निर्णेतुमनास्तूर्णमेव निजसुता-
सन्निकृष्टं प्रतिविसृष्टानामृतवचननिरतानां वनितानां वचनाज्जातविश्वास
आश्वेव विधुतसमरसंरम्भः सम्बन्धिनं विज्ञमेनं यज्ञसेनं सपदि सम्भावय-
न्नदसीयनगरमासाद्य मोमुद्यमानमानसैः अतिविकचवदनसारसैरखिल-
बन्धुजनैः अमन्दादरमभिनन्द्यमानो नानन्द्यमानमानसो मासमेक-
मासाञ्चक्रे ॥

ततश्च ;

भूपालो भूरिधामा चरणगतशरण्यो वरेण्यैर्हिंरण्यै

रत्नैर्नूतैश्चिरत्नैरपि च निरुपमैः क्षौमजातैः सुजातैः ।

जातामोदं स जामातरमधिकतरं तर्पयन्नर्पिताशी-

रामन्त्र्य स्वां तनूजां पृषतमपि पुरीमस्तशोकामहास्त ॥ ९५ ॥

अनन्तरमित्यादि । प्रतिष्कशमुखेन दूतमुखेन । नो नन्दनस्य
अस्मत्सुतस्य पुंस्त्वं जन्मसिद्धमेव । पुरुषममुं तव जामातरम् अधुनैव सम्भावय ।
नन्दनस्य पुंस्त्वं जन्मसिद्धमेव नो न । अधुनैव पुरुषम् इत्यपि स्फुरति ।
अतिसन्धिः वञ्चनम् । साहसिक्यं साहसिकव्यापारः । आसाञ्चक्रे आस्ते स्म ।
'दयायासश्च' (पा० सू० ३-१-३७) इत्याम् ॥

ततश्च ;

भूपाल इत्यादि । चिरत्नैः चिरन्तनैः । नूतैः नूतनैः । अहास्त
प्राप्तवान् ॥ ९५ ॥

स लब्धपुंस्त्वेन सुतेन तेन
समस्तशस्त्रास्त्रचणेन साकम् ।
द्रुतं द्रुताधिर्द्रुपदोऽभिरेमे
ततोऽभिरामे खपुरे पुरेव ॥ ९६ ॥

इति श्रीमानवेदविरचिते चम्पुभारते
अम्बोपाख्यानं एकादशः स्तवकः ॥

अम्बोपाख्यानं समाप्तम् ॥

स इत्यादि । शस्त्रास्त्रचणः शस्त्रास्त्रैः प्रसिद्धः । 'तेन वित्तः'
(पा० सू० ५-२-२६) इति चणप् । द्रुताधिः गताधिः । अभिरेमे सुखं
तस्यौ ॥ ९६ ॥

इति श्रीमानवेदविरचितस्य चम्पुभारतस्य
टिप्पणे कृष्णीये एकादशः स्तवकः ।

द्वादशः स्तवकः ।

विचित्रवीर्यस्तु विधिवदुपोढाभ्यामूढरागाभ्यामनुसरणचातुरी-
धुरीणाभ्यामखिलमदनतन्त्रहृदयवेदयाभ्यामाभ्यामम्बिकाम्बालिकाभ्यां
सह विविधतरविभवविसरैरुपसुरपुरे पुरवरे कुसुमबाणबाणवारजर्जरित-
धैर्यसारबाणवारोऽयमतिचिरमनवरतमपि नवरतमनुबोभूयते स्म ॥

माननीयगुणकामिनीयुगलकामनीयकविलोकना-

दन्तराचितदुरन्तरागरचितान्धताकुलितचेतनः ।

वासरानपि च वत्सरानपि च भासुराकृतिरसौ नृपो .

न व्यबुद्ध बत ! नव्यरत्नगणभव्यपत्तनगतो गतान् ॥ १ ॥

विचित्रवीर्यस्तु इति । “अम्बिकाम्बालिके भीष्मो आत्रा चात्रोदवी-
वहद्” इत्युक्तं प्राक्, तदनन्तरमित्यर्थः । मदनतन्त्रं कामसिद्धान्तः तस्य
हृदयं रहस्यम् । उपसुरपुरे सुरपुराद् अधिकरमणीये । ‘उपोऽधिके च’
(पा० सू० १-४-८७) इति कर्मप्रवचनीयसंज्ञा । ‘यस्मादधिकं-’ (पा० सू०
२-३-९) इति सप्तमी । बाणवारः शरसमूहः तेन जर्जरितः धैर्यसारः बाणवारः
कवचो यस्य । अनवरतं सततमपि नवरतमिति शाब्दो विरोधः । अनुबोभूयते
स्म पौनःपुन्येनात्यर्थमनुभूतवान् ॥

माननीयेत्यादि । वासरान् । “दिवसो दिवा दिनं द्युःप्रोक्तमहर्वासरो
घसः ।” इति शब्दरत्नाकरः । भव्यं शुभं, “भव्यो भावी योग्यश्शुभोऽपि
च” इति वैजयन्ती । “नौ रनौ रनरसंयुतौ रस(विधिः)युगं निधि)र्भ्रमर-
कूजितम्” ॥ १ ॥

एवं रंरम्यमाणं भृशतरविलसन्मण्डलं प्राज्यकीर्ति-
ज्योत्स्नानिष्यन्दसंस्त्रापितनिखिलदिशं मेदिनीशीतभानुम् ।
विध्वस्तस्फीतभोगो विषमगतिरथो राजयक्षमाभिधानः
स्वर्भानुः क्षिप्रमेनं प्रबलविधिवलादग्रहीदुग्ररूपः ॥ २ ॥

एवमित्यादि । रंरम्यमाणं पौनःपुन्येनात्यर्थं रममाणम् । अनेन
राजयक्षभारम्भावस्था द्योत्यते । रत्यभिनिवेशस्य तत्पूर्वरूपत्वात् । तदुक्तमस्य
पूर्वरूपेषु “स्त्रीमन्त्रमांसप्रियता” इति । उपलक्षणं चैतदन्येषाम् । मण्डलानि
द्वादशराजमण्डलानि, मण्डलं विम्बं च । कीर्तिरेव ज्योत्स्ना । संस्त्रापिता
मज्जिता । ‘ज्जा शौचे’, ‘ज्जा शौचवेष्टनयोः’, द्वयोरपि ग्रहणम् । श्लासोरनुप-
सृष्टयोरप्राप्ते विकल्पेन मित्त्रविधानाद् उपसृष्टयोर्मित्त्राभावः । मेदिनीशीतभानुं
मेदिनीचन्द्रम् । विध्वस्ताः स्फीता भोगा येन । रोगाभिभवेनाशक्यसर्वभोग
इत्यर्थः । विधुना विष्णुना अस्तं हरिचक्रेण छिन्नकाय इत्यर्थः । “भोगः सुखे
स्व्यादिभृतावहेश्च फणकाययोः” इत्यमरः । “भोगो राज्ये धने सौख्ये पालना-
भ्यवहारयोः । फणे देहे च सर्पस्य वेद्यादीनां भृतावपि ॥” इति वैजयन्ती ।
विषमा दुश्चिकित्स्या गतिः परिणतिः यस्य । यद्वा विषमा अन्यरोगातुल्या
औषधक्षयकरी गतिर्यस्य । तदुक्तं—“देहौषधक्षयकृतेः क्षयः” इति । विषमा
अन्यग्रहातुल्या राशिषु प्रतिलोमा च गतिः यस्य । राजयक्षमेत्यभिधानं यस्य ।
“नक्षत्राणां द्विजानां च राज्ञोऽभूद्यदयं पुरा । यश्च राजा च यक्षमा च राजयक्षमा
ततो मतः ॥” स्वर्भानुः सैहिकेयः । स्वर्भानुत्वारोपेण पूर्णवस्थायामियमापदा-
पतितेति व्यज्यते । प्रबलविधिवलादित्यनेन नासावपथ्यादिजन्यः, किन्तु
पूर्वजन्मकृतपापहेतुक एवेति प्रकाश्यते । उग्राणि देहपीडाकराणि रूपाणि
पीनसादीनि यस्य सः, घोररूपश्च । अत्र पूर्वरूपाणां सत्ताभिव्यञ्जकेन रंरम्य-
माणमित्यनेन दुस्सहनिखिलरूपसामग्र्यसम्पादकेन उग्ररूप इत्यनेन कर्मजत्व-
प्रतिपादकेन विधिवलादित्यनेन च दुर्निवारतया शरीरापायपर्यवसायीति व्यज्यते ।
तथा च ग्रन्थान्तराणि — “अमर्मगोऽल्पहेत्वग्रूपरूपोऽनुपद्रवः” इत्यादि
“अनुपक्रम एव स्यात् स्थितोऽत्यन्तविपर्यये” इति “कर्मजः कर्मसंक्षयाद्”
इति च । कर्मक्षयः पुनरनुभवादिना ॥ २ ॥

रोगेणानेन गुरुणा तदैव स धरापतिः ।

व्यसनाद् वनितानाम्नो दुर्निवारान्न्यवारि च ॥ ३ ॥

गदानामधिराजेन क्षेत्रियेणाशु यक्षमणा ।

नृपाणामधिराजोऽयं स्पर्धयेवाभ्यभूयत ॥ ४ ॥

अलङ्घ्यवृत्तेर्मम यो विधुः प्रागवन्ध्ययद् वृत्तिममुष्य गोलम् ।

उन्मूलयामीति विचिन्त्य नूनं स सानुगोऽयं विधुरीचकार ॥ ५ ॥

भुवनविदितमेनं हृद्यमाह्लादिताशं

कुरुवृषभमनैषीदेष शोषोऽतिशोषम् ।

इह निखिलजनानां शश्वदालम्बभूतं

घनरसमिव लोके सारसं धर्मकालः ॥ ६ ॥

रोगेणेत्यादि । गुरुणा सोढुमशक्येन । आचार्येणेत्यपि स्फुरति ।
अनेन दुर्निवारान्निवारणे शक्तिः प्रकाशिता । वनितानाम्नः व्यसनात् ।
“स्त्रियोऽक्षा मृगया पानं वाक्पारुष्यं च पञ्चमम् । महच्च दण्डपारुष्यमर्थदूषणमेव
च ॥” इति सप्तव्यसनानि । दुर्निवारादित्यनेन तेषु व्यसनेषु मध्ये सकलेन्द्रिय-
सन्तर्पकत्वात् स्त्रीव्यसनस्याधिक्यं प्रकाशितम् । न्यवारि न्यरोधि च । अत्र
चशब्देन ग्रहणक्रिया समुच्चीयते । अनेन ग्रहणसमय एवात्यर्थमभिभूतोऽभूदिति
प्रकाश्यते ॥ ३ ॥

गदानामित्यादि । क्षेत्रियेण अन्यजन्मभवे देहे चिकित्स्येन ।
‘क्षेत्रियच् परक्षेत्रे चिकित्स्यः’ (पा० सू० ५-२-९२) इति निपात्यते । उभयो-
रप्यधिराज्यं स्पर्धयेवेत्युत्प्रेक्षाया निमित्तम् ॥ ४ ॥

अलङ्घ्येत्यादि । यो विधुः चन्द्रः प्राग् मम वृत्तिमवन्ध्ययद् ‘वन्ध्या-
मकरोत् ! “यत्नं स्नात्वा दक्षशापाद्विमुक्ता” इत्याद्युक्तेर्दक्षशापोत्थस्य यक्षमणो
निवृत्तेरुक्तत्वात् । सानुगः अनुगैः सहितः । “अनेकरोगानुगतो बहुरोगपुरस्सरः ।
राजयक्ष्मा क्षयः शोषो रोगराडिति च स्मृतः” ॥ ५ ॥

भुवनेत्यादि । भुवनविदितं त्रिष्वपि लोकेषु प्रसिद्धम् । भुवनमिति
विदितं च । “जीवनं भुवनं वनम्” इत्यमरः । हृद्यं हृदयप्रियं, हृद्यत्वमाह्लादकत्वं

विश्वागदङ्कारगणं वितन्वन्नन्वर्थताहीनमहीनशोकम् ।

अगादभिप्रेतपुरं गतोऽपि भूयोऽप्यभि प्रेतपुरं स भूपः ॥ ७ ॥

अनन्तरमनन्तशोकभारभाग्यं भागीरथेयो भ्रातुरेतस्य परेतस्य
पारलौकिकानि कर्माणि विदितधर्मा विधिवदेव विततान ॥

अथातिशोकाकुलिताशयापि वानस्य सन्तानतरोः प्ररोहम् ।

सा वासवी साधु विचिन्तयन्ती प्रावोचदाहूय च वाहिनेयम् ॥८॥

सगर्भ्यस्ते दिष्टात् सुत ! सपदि दिष्टान्तमगमत्

ततो गोत्रं नष्टं समजनि च नः कष्टमधुना ।

मनीषिन् ! जानीषे विधिमपि च कृच्छ्रोचितमतः

प्रजावत्योस्त्यक्त्वा व्रतमिदमपत्यानि जनय ॥ ९ ॥

स तु मातुर्व्यथावत्याः सत्यवत्या निशम्य गाम् ।

सद्यस्तामविहस्तात्मा सत्योद्यमिदमुक्तवान् ॥ १० ॥

च पयसो गुणः । “जीवनं तर्पणं हृद्यं ह्लादि बुद्धिप्रबोधनम्” इत्युक्तत्वात् ।

शोषः यक्ष्मा । घनरसं जलम् । सारसं सरसि भवम् ॥ ६ ॥

विश्वेत्यादि । अगदङ्कारश्चिकित्सकः । अन्वर्थताहीनं गदापनयना-
भावात् । अभिप्रेतं अमीष्टं पुरम् । अभि प्रेतपुरं प्रेतपुरमभिमुखीकृत्य ॥ ७ ॥

अनन्तरमित्यादि । भागीरथेयो भागीरथ्या अपत्यम् । परेतस्य मृतस्य ।
पारलौकिकानि परलोकभवानि । अध्यात्मादिषु “लोकान्ताद्वन् वक्तव्यः” (वा०)
इति ठन् । अनुशतिकादि ॥

अथेत्यादि । वानस्य शुष्कस्य । ‘ओ वै’ शोषणे । ‘ओदितश्च’
(पा० सू० ८-२-४५) इति निष्ठानत्वम् ॥ ८ ॥

सगर्भेत्यादि । सहजः सगर्भे भवः । ‘सगर्भस्यूथसनुताद्यन्’
(पा० सू० ४-४-११४) इति यन् । भवार्थे छन्दोधिकारेऽपि सगर्भस्यूथ्यौ
लोकेऽपि दृश्येते । दिष्टान्तं मृतिम् । प्रजावत्योः भ्रातृजायमोः ॥ ९ ॥

स इत्यादि । सत्योद्यं सत्यवचनम् ॥ १० ॥

मातर्मा तापभाक् स्याद्विजगति भगवानीश्वरः कालरूपी
 विशेषां देहभाजां सुखमसुखमपि व्यातनोतीह नूनम् ।
 सद्धर्मालम्बभूतं भरतकुलमिदं नैव नश्येदवश्यं
 बेभीयेऽहं जगत्साक्षिकसमयवरोन्मर्दनादेष पापात् ॥ ११ ॥

एवमुक्तेऽपि मे पुत्र्योस्त्रमेवोत्पादयात्मजान् ।
 इति निर्वध्नतीमेनां पुनरप्ययमस्यधात् ॥ १२ ॥

गन्धं जातु वसुन्धरापि विसृजेदुष्णांशुमप्युष्णतां
 शीतांशुः स तु शीततामपि परं धर्मं तथा धर्मराट् ।
 भीष्मः शन्तनुनन्दनः पुनरयं प्राज्ञे ! प्रतिज्ञाभिमां
 जीवन् जात्वपि न त्यजेत् सुमहितां त्रैलोक्यहेतोरपि ॥ १३ ॥

यथा च तनयाः सद्यः सम्पद्येरन् कुलाङ्कुराः ।
 कथयामि तथा नीतिं क्षात्रं धर्ममनुस्मरन् ॥ १४ ॥

पुरा खलु धरापतिवनधूमकेतुना निहितनिखिलसेतुना खलकुल-
 धूमकेतुना भृगुकुलकेतुना मुनिना पारश्वधिकेन निजपरश्वधकूरधरानल-
 वषट्कृतेषु निखिलक्षलकुलेषु पुनः क्षत्रकुलपुरन्ध्रीषु सादरमुपपन्नितै-
 र्वसुन्धरासुरचरैस्तनया जनयाम्बभूविरे ॥

मात इत्यादि । बेभीये अत्यर्थं बिभेमि । समयवरस्य समय-
 श्रेष्ठस्य ॥ ११ ॥

एवमित्यादि । निर्वध्नतीं निर्वन्धं कुर्वतीम् ॥ १२ ॥

गन्धमित्यादि । वसुन्धरापि गन्धं विसृजेद् विसृजति चेद् विसृजतु
 इति पर्यवस्यति । त्रैलोक्यहेतोः त्रैलोक्यकृतेऽपि ॥ १३ ॥

यथेत्यादि । सम्पद्येरन् उत्पद्येरन् । नीतिम् उपायम् ॥ १४ ॥

पुरेत्यादि । वनस्य धूमकेतुरग्निः । सेतुर्मर्यादा । परश्वधः प्रहरणमस्य
 पारश्वधिकः । 'परश्वधाट्टन् च' (पा० सू० ४-४-५८) इति ठन् । वषट्कृतेषु
 हुतेषु । जनयाम्बभूविरे उत्पादिताः ॥

अपि च प्रागुच्यतनयः प्राज्यमहा दीर्घतमा नाम मामतेषो
महिततपःस्वापतेयो शुनिपुङ्गवः स्वद्वेषिणीं प्रद्वेषिणीं नाम गृहिणीं
गौतमादितनयोदयात्यर्थचरितार्था निजदैन्यजैन्यजात्यन्धतादिजनिता-
त्यन्तनिर्वेदां मरणपोषणादिविश्रुताभिमां परपुरुषाभिपक्षिणीमपि
विभाव्य रौषभरूपचेताः परपुरुषजाताभिलाषा योषा रौरवेषु नियतं
पतापता भवेदित्यसंशयमशाप्सीत् ॥

क्रोधान्धा शमिनं शुनिं दशमिनं पाशैरपाशाप्यमुं

बद्ध्वा दारुणि दारुणा श्लिथशिव ! क्रन्दन्तामन्धं स्वतः ।

गम्भीरे जलजन्तुजालग्रहणे गङ्गाहृदे पुनकै-

रुद्धृत्य स्ववशैरपास्थमथ सा वेगादपास्थत् पतिम् ॥ १५ ॥

ततः स तपोधनोऽस्याममरवाहिन्यां कादम्बिन्यामिव शतहृदा-
लम्बिन्यां तत इतः पुनः शानो निरुद्धनिःश्वासप्रसरैस्तरङ्गविसरैस्ताड्यमानो
घोरतरपातैरलं पीड्यमानो जलजन्तुजालैरितस्ततो दृश्यमानः
शिलातलास्फालनविशीर्णनिखिलापघनः केनाप्यननुभूतचरमाधिभरसेव-
मनुबोध्यमानो मज्जनाभागतता बलिरिति विज्ञातनाशा राज्ञा

अपि च प्रागित्यादि । मामतेयः ममतायाः अपत्यम् । तप एव
स्वापतेयं धनम् । दैन्यं दौर्गत्यम् । जैन्यं वृद्धत्वम् । परपुरुषाभिलाषिणी-योषित्
परपुरुषाभिलाषिण्यः सर्वा अपीत्यर्थः । रौरवेषु पतापता पतन्ती भवेदिति
अशाप्सीत् शशाप ॥

क्रोधेत्यादि । शमिनं शमशीलम्, 'शमित्यष्टाभ्यः--' (पा० सू०
३-२-१४१) इति धिनुण् । दशमिनं वर्षायांसं, "वर्षीयान् दशमी ज्यायान्"
इत्यमरः । अपगता आस्था यस्यामिति क्रियाविशेषणम् । अपास्थत् चिक्षेप ।
अङ्गि 'अस्यतेऽथुक्' (पा० सू० ७-४-१७) इति थुक् ॥ १५ ॥

तत इत्यादि । अमरवाहिन्यां गङ्गायाम् । कादम्बिन्यां मेघमालायाम्
इव । शतहृदालम्बिनी शतहृदां विद्युत् आलम्बितुं शीलमस्याः, शतं हृदांश्च ।

दिष्टबलेन दृष्टः करुणाविष्टचेतसा करावलम्बमविलम्बमेवाच्छतरां
कच्छभुवमुपनीय विपाश्य शनैरपनीतपरिश्रमः परिकलितसकल-
तदवस्थेन पुनः परीतादरं परीतापहरं पुरवरमुपानीय सुखतरमुपवेशितो
गिरया जगदेकमधुरया जगदे ॥

सन्मार्गेकरत ! त्वया समधिया साधीयसा ज्यायसा
पुण्यात्मन्नियमन्वभूयत दशा हाहन्त ! घोरात्मिका ।
को वा दैवगतिं रुणद्धि वचसा किं भूयसातः परं
सामोदं मम पत्तनेऽत्र निवसन् गोत्रं पवित्रीकुरु ॥ १६ ॥

कारुण्याब्धे ! नमस्ते जनय मम तनूजं सुदेष्णाभिधाया-
मुद्यत्तृष्णाभरायां सुतजननविधौ द्रागमुष्यां महिष्याम् ।
वर्णानामाश्रमाणां निगमहृदि निगूढं परं धर्मसूक्ष्मं
साक्षादेवेक्ष्यसे त्वं सकलमपि मुने ! ज्ञानविज्ञानसिन्धो ! ॥ १७ ॥

श्रुत्वा वाचं स वाचंयमनिवहवरो भङ्गिसर्वस्वमङ्गं
स्पृष्ट्वा तस्याः प्रशस्यं तनयमजनयत् सद्य एवाङ्गसङ्गम् ।
हन्ताचिन्त्योऽनुभावस्तपस इति मुनिं वन्दमानोऽभिनन्दन्
सानन्दं नन्दनं तं सपदि पुनरसावादरेणाददे च ॥ १८ ॥

अपघनोऽङ्गम् । दिष्टबलेन दैववशात् । करावलम्बमिति क्रियाविशेषणम् । यद्वा
'करावलम्बं गोत्राभिधायं सलिलं दत्तमि'त्यत्र त्वरां विना 'द्वितीयायां च' (पा सू०
३-४-५३) इत्यमुं णमुल्माह श्रीशङ्करः । विपाश्य पाशाद्विमुच्य । 'सत्याप-'
(पा० सू० ३-१-२५) इति णिजन्तात् क्त्वो ल्यप् । 'पाशाद्विमोचने' (वा०) ।
परिकलिता ज्ञाता । परीतापेत्यत्र 'उपसर्गस्य घञि-' (६-३-१२२) इति दीर्घः ॥

सन्मार्गेत्यादि । सन्मार्गेकरतेत्यादीनि एवंविधदशाननुभवहेतुत्वेनो-
पात्तानि । पत्तने पुरे । गोत्रं कुलम् ॥ १६ ॥

कारुण्येत्यादि । "तृष्णे स्पृहापिपासे द्वे" इत्यमरः । निगमहृदि
वेदरहस्ये ॥ १७ ॥

श्रुत्वेत्यादि । अङ्गसंज्ञं अङ्गसंस्पर्शनाज्जातत्वादङ्गनामानम् ॥ १८ ॥

तदेवमेवानयोः काशिराजतनययोः केनचिदतिमहिताभिजन्मना
तपोविजितकमलजन्मना महितानुभावेन द्विजन्मना जननि! तनया
जनयितव्याः ।

लोकानां क्षेमकारे शिशिरकिरणसन्तानसन्तानशाखि-

ग्रौढक्षेमङ्करे मे महितसमयसेतोरपि स्थैर्यकारे ।

कर्मण्यत्नैव धर्म्ये शुभवति भवती धीमती यायतीतु

प्राप्ते पीयूषयूषे पुनरपि वत! का जीवनोपायचिन्ता ॥ १९ ॥

गाङ्गायनेरस्य सुसङ्गतां गां निशम्य धर्म्यां भुवनैकरम्याम् ।

वसोः सुता सा चरमं वस्त्रां व्रीळाग्रिहस्ता शनकैस्तमूचे ॥ २० ॥

वत्स! पुरा खलु कदाचन पुरान्तकपदाम्बुजविराजितपराग-
परिधौतचेतो मुकुटकरबदरायितदिष्टविष्टपत्रयावस्थो निगमपारावार-
पारेचरो विशदतरविबोधसुधारसालिप्तमहितचित्तमित्तिलिखितनिखिल-
शास्त्रार्थसारः विदितवेद्यपारायणः पराशरनामा पारिकाङ्क्षिवरः
पारायणाय तरणितनयातीरमवातरत् ॥

तदित्यादि । अभिजन्म अभिजात्यम् ॥

लोकानामित्यादि । क्षेमकारे क्षेमं करोतीति क्षेमकारः । 'क्षेमप्रिय-'
(पा० सू० ३-२-४४) इति पक्षेऽण् । उत्तरत्र खच् । सन्तानः सन्ततिरेव
सन्तानशाखी । यायतीतु अत्यर्थं प्रयत्नं कुर्यात् ॥ १९ ॥

गाङ्गायनेरित्यादि । गङ्गाया अपत्यं, तिकादिः । चरमम् अन्तिमम् ।
शनकैः शनैः । 'अव्यय-' (पा० सू० ५-३-७१) इति स्वार्थे अकच् ॥ २० ॥

वत्सेत्यादि । करबदरायिता करबदरवदाचरन्ती । दिष्टत्रयं काल-
त्रितयम् । विष्टपत्रयं लोकत्रितयम् । विबोध एव सुधारसः लेपनद्रव्यविशेषः ।
विदितवेद्यपारायणः ज्ञातसकलवेद्यः । पारायणाय पारगमनाय । तरणितनया
यमुना ॥

अत्र ताताज्ञया तरणितारणपरायणां कुमारितरां मामभिगम्य
भिया हिया च धिवशतरामपि वचसां प्रसरैः प्रप्रभमभिमुखीकृत्य
तपोमहिमविहिते हिमपिहिते महितेऽन्तरीपे सद्य एवाच्युतानुभाव-
मद्भुताकारं कमपि कुमारमुदभावयत् ॥

स पुनरर्भको निर्भरभक्तिभारनम्रतरेण शिरसा तरसा मम चरणयोः
प्रणिपतन् 'अयि मातः! स्मृतमात्र एव नेत्रमार्गमाविष्टस्तामीष्ट-
मखिलमहमभिपूरयिष्यामि' इत्यभिभाष्य यथेच्छमेव विच्छायति स्म ॥

वेदान् व्यस्य हिताय विश्वजगतां नित्यं तपस्यवसौ
नूनं सौम्य! मया तथैव भवता भ्रात्रापि च प्रार्थितः ।
भ्रातुः क्षेत्रयुगे जवेन जनयेत् पुत्रानमितादर्शना-
स्तत् तुभ्यं यदि रोचते नियमिनामाद्यं अराम्यद्य तत् ॥ २१ ॥

इत्युक्तः सत्यवत्या कुरुकुलवृषभः सोऽथ तोषाकुलात्मा
पादे तस्या नमस्यां त्रिदधदमिदधे शारदासादरेण ।
हे मातः! साम्प्रतं नः कुल इह कुशलं विद्यते नान्यदस्मात्
तस्मादस्मात्प्रियम्भावुकमिदमधुनैवादरादादधीथाः ॥ २२ ॥
गाङ्गेन गदितां गां तामाकण्योदीर्णसम्भदा ।
सद्यः सत्यवती पुत्रमस्सार्षीदपिसत्तमम् ॥ २३ ॥

अत्रेत्यादि । कुमारितरां अतिशयेन कुमारीं, 'धरूप-' (पा० सू०
६-३-४३) इति ह्रस्वः । तपोमहिमविहिते तपोमहिम्ना कृते । पिहिते छादिते ।
अन्तरीपे द्वीपे । उदभावयत् जनयामास ॥

स पुनरित्यादि । विच्छायति स्म गच्छति स्म ॥

वेदानित्यादि । व्यस्य चतुर्धा विभज्य । क्षेत्रयुगे पत्नीयुगले । "क्षेत्रं
पत्नीशरीरयोः" इत्यमरः ॥ २१ ॥

इतीत्यादि । आदधीथाः कुरु ॥ २२ ॥

गाङ्गेनेत्यादि । अस्सार्षीत् स्मृतवती । 'स्मृ चिन्तायाम्' ॥ २३ ॥

मात्रा सोऽथ खगोलक्षतिमहितशुचा संस्मृतो निर्भरोद्य-
त्कारुण्याद्गान्तरङ्गो बलमथनमणिच्छेदसच्छायकायः ।
विभ्रत् कोटीरभारं विकचमुखसरोजो वहन्नक्षमालां
वेदव्यासः स्वभासा सपदि कुरुसभां भासयन् प्रादुरासीत् ॥ २४ ॥

पुरः प्रादुर्भूय स्वपदयुगलान्ते निपतितं
पुरुषेमावेशा द्रुतहृदयमाश्लिष्य विवशाः ।
सुतं धन्या मान्यं सपदि पतितैरश्रुविसरैः
स्तुतैः स्तन्यैश्चासौ मुहुरमिषिवेचास्य शिरसि ॥ २५ ॥

चिरापात्यनिजापत्यदर्शनस्पर्शनोद्भवात् ।
वासवी सम्मदावेशात् सहसाथ मुमोह सा ॥ २६ ॥

जलार्द्रेण कराग्रेण पाराशर्यः परामृशन् ।
आश्वेनाश्वास्य जननीमस्थादत्रायमास्थया ॥ २७ ॥

पुरोधसा तदाध्यायैः पूजितः पुरुमेधसा ।
प्राज्ञो मातुरनुज्ञातो विष्टरे चोपविष्टवान् ॥ २८ ॥

मात्रेत्यादि । बलमथनमणिच्छेदः छिन्नो बलमथनमणिः । क्रिया हि
द्रव्यं लक्षयति सामीप्यात् । बलमथनमणिरिन्द्रनीलः । सच्छायः समान-
च्छायः ॥ २४ ॥

पुर इत्यादि । द्रुतं द्रवीभूतम् । अमिषिवेच अमिषिक्तवती ॥ २५ ॥

चिरेत्यादि । चिरापात्यः चिरकालादागतः ॥ २६ ॥

जलेत्यादि । अस्थात् स्थितवान् । आस्था तात्पर्यम् ॥ २७ ॥

पुरोधसेत्यादि । अनुज्ञातः आज्ञया ॥ २८ ॥

तदा पाराशर्यं परमपुरुषस्यैव हि कलां .

विलोक्य त्रैलोक्यप्रथितयशसं भूरितपसम् ।

अनानन्दीदिन्दीवरनिभरुचीकन्दलमिमं

समासंस्था भक्तिप्रसरविनता विश्वजनता ॥ २९ ॥

प्रादुर्भूतं पुरस्तात् प्रसभमधिसभं मातुरुढानुभावं

गूढं ब्रह्मैव साक्षाज्जगदुपकृतये व्यक्तिमापन्नमेनम् ।

कृष्णद्वैपायनाख्यं मुनिकुलककुदं नन्दनो विष्णुपद्याः

साक्षात्कृत्यैष भक्तिप्रसरविवशधीश्चिन्तयामास चैवम् ॥ ३० ॥

यो लोकानलसानिहाल्पधिषणानल्पायुषो लोकयन्

विद्याः स्थापयितुं महीष्ठपगतो व्यास्थद् गिरोऽकृत्रिमाः ।

भूयो वेदसमाहृतार्थनिवहान् वेगादगाधिष्ट वा

धर्मान् साधु विबोधयन्तुरुदयानोनुद्यमानाशयः ॥ ३१ ॥

तदेत्यादि । पाराशर्यं पराशरस्यापत्यं, 'गर्गादिभ्यो यञ्' (पा० सू० ४-१-१०५) इति यञ् । परमपुरुषस्य विष्णोः । अनानन्दीद् अत्यर्थं हृष्टामूत् । रुचीकन्दलं कान्तिकन्दलम् ॥ २९ ॥

प्रादुर्भूतमित्यादि । अधिसभं समायाम् । मुनिकुलककुदं मुनिकुल-
श्रेष्ठम् । साक्षात्कृत्य दृष्टेत्यर्थः ॥ ३० ॥

य इत्यादि । अलसान् अनुद्युक्तान् । व्यास्थद् व्यस्तवान् । वेदेभ्यः
समाहृतानर्थनिवहान् अभिधेयप्रपञ्चान् । अगाधिष्ट श्रीमहाभारतरूपेण
न्यबध्नात् । 'गाधृ प्रतिष्ठालिप्सयोर्ग्रन्थे च' । एकल स्थापनं सन्दर्भो वा ग्रन्थः ।
नोनुद्यमानः अत्यर्थं नुद्यमानः ॥ ३१ ॥

विश्वैः सात्त्वतसत्तमैरिह सदा संसेव्यमानं मुदा

निश्शेषागमसारभूतममलं स्वास्यारविन्दस्रुतम् ।

आपातेऽपि मनोहरं मधु नवं यो वा समास्वादय-

न्नात्माङ्घ्रिद्वयसेवनैकरसिकं लोकं विधत्तेतराम् ॥ ३२ ॥

आत्माज्ञानप्रतीताद् गुणफणिसमिताद्विश्वतोऽन्यद् विशुद्धं

बुद्धं भेदेन हीनं गुणगणरहितं नित्यमुक्तं निरीहम् ।

पूर्णानन्दैकरूपं निगमशिरसि विद्योतमानं परं तद्

रूपं यो बान्धवात् स्वं स्वयमिह स हरिर्दृश्यतेऽसौ वताग्रे ॥ ३३ ॥

इति स प्रसरीसृप्यमाणभक्तिरसाप्लुतः ।

पुष्टादरमधुं पश्यन् हृष्टरोमा समस्थित ॥ ३४ ॥

विश्वैरित्यादि । सात्त्वताः वैष्णवागमज्ञाः । आपाते तदात्वे, श्रवणसमय एवेति यावत् । “तदात्वे पात आपातः” इति वैजयन्ती । स्वास्यारविन्दस्रुतं आपातमधुरं मध्विति श्रीभागवतं पुराणवरमित्यर्थः ॥ ३२ ॥

आत्मेत्यादि । आत्मनः अज्ञानेन प्रतीतात् । आत्माज्ञानमेव विश्वप्रतीतेः हेतुरिति भावः । तदेवाह—गुणफणिसमिताद् रज्जुसर्पसदृशात् । एवंभूताद् विश्वतः अन्यत् परं यद्रूपं तद् अन्वशात् अनुशिष्टवान् । ‘शासु अनुशिष्टौ’, लङ् । तिप् इकारलोपे, ‘हल्लङ्याढभ्य—’ (पा० सू० ६-१-६८) इति लोपः । शा(त्? सू) ‘तिप्यनस्तेः’ (पा० सू० ८-२-७३) इति सकारस्य दकारः चर्त्वं च । वेदान्तशास्त्रनिर्माणेनेति यावत् । विशुद्धं मायाविरहितं बुद्धं ज्ञानं, ‘नपुंसके भावे क्तः’ (पा० सू० ३-३-११४) कर्तरि वा, अमलं निरञ्जनम् । नित्यं च तत् मुक्तं च नित्यमुक्तं, जायते अस्ति वर्धते विपरिणमते अपक्षीयते विनश्यतीत्यादि षड्विकाररहितम् । पूर्णानन्दं च तद् एकरूपं च । भेदेन हीनम् अखण्डम् । निगमशिरसि उपनिषत्सु विद्योतमानम् ॥ ३३ ॥

इतीत्यादि । प्रसरीसृप्यमाणः अत्यर्थं प्रवृद्धः । हृष्टरोमेति भक्तिरसा-
वेश्यानुभावः । समस्थित स्थितवान् । लुङ् ॥ ३४ ॥

प्रवणोऽधिसभं व्यासः प्रणमन्नथ तां जगौ ।
जननीं शारदामेवमनुनीतिविशारदः ॥ ३५ ॥

अयि जननि ! जनोऽयं नीतिमत्या भवत्या
स्मृत इह सहसागादीप्सितं ते विधास्यन् ।
तनुजममुप्रतरत्वं शाधि मां निर्विशङ्कं
जगति गुरुजनाज्ञा पूर्णपूर्णैर्हि लभ्या ॥ ३६ ॥

अथ सा वासवी सूनोरिति रम्यां निशम्य गाम् ।
सम्मदावेशविवशा सादरं गिरमाददे ॥ ३७ ॥

हे वत्स ! विश्वजगतीहितजागरूक !
नष्टं समुद्धर कुलं महनीयमेतत् ।
मातुर्गमार्थ ! वचसा त्वमदीनसत्त्वान्
भ्रातुः कलत्रयुगले जनयेस्तनूजान् ॥ ३८ ॥

व्रतान्न देवव्रत एष संश्रुता-
न्वितान्तधीरो विचलेत् कथञ्चन ।
तदेतदाधिव्यथितात्मनो मम
त्वदीयकारुण्यमिहावलम्बनम् ॥ ३९ ॥

प्रवण इत्यादि । प्रवणः प्रह्वः । अधिसभं सभायाम् ॥ ३५ ॥

अयीत्यादि । शाधि आज्ञापय । 'शासु अनुषिष्टौ' । 'शा हौ'
(पा० सू० ६-४-३५) इति शाभावः ॥ ३६ ॥

अथेत्यादि । वासवी सत्यवती ॥ ३७ ॥

हे इत्यादि । अदीनसत्त्वान् उत्कृष्टपराक्रमान् ॥ ३८ ॥

व्रतादित्यादि । संश्रुतात् प्रतिज्ञातात् । व्रताद् ब्रह्मचर्यात् ॥ ३९ ॥

इति स तु निजमात्रा प्रार्थितः प्रत्यवादी-

दयि ! वितरितुमायां वाञ्छितं साम्प्रतं ते ।

अवकलयसि या त्वं धर्मतत्त्वं समस्तं

मतमिह तव तस्याः को नु शङ्केत कर्तुम् ॥ ४० ॥

तदम्बिकाम्बालिकयोरहमालम्बहीनयोः ।

अनयोस्तनयानम्ब ! जनयामि जनादृतान् ॥ ४१ ॥

किन्त्वाभ्यां व्रतमारभ्यमेकां शरदमादरात् ।

व्रतादिष्वक्रमनसामेव स्पृश्योऽस्मि योषिताम् ॥ ४२ ॥

एवमुक्ता सत्यवतीयम् “अयि नन्दन ! कन्दलितयौवनस्य निजदयितस्य समागमविहीनेनामुना विरहेण कुलविनाशविशङ्कया च विशङ्कटदैन्यविवशे कथमिमे मम जन्यौ व्रतमेतदातन्वाताम् । तदनयोस्तनयोदयाय सद्यो भवानुद्योयुज्यतात्” इति तमुदाजहार ॥

पराशरतनूजोऽथ परावरविदां वरः ।

मनागिव विचार्यैनामनाकुलमना जगौ ॥ ४३ ॥

इतीत्यादि । वितरितुं दातुम् । आर्यां प्राप्तवानसि । अवकलयसि जानासि ॥ ४० ॥

तदित्यादि । आलम्बहीनयोः भर्तृरहितयोः ॥ ४१ ॥

किञ्चेत्यादि । आरभ्यं, ‘पोरदुपधात्’ (पा० सू० ३-१-९८) इति यत् । शरदं वत्सरम्, अत्यन्तसंयोगे द्वितीया ॥ ४२ ॥

एवमित्यादि । समागमविहीनेन विरहेण मरणेनेत्यर्थः । विशङ्कटं पृथु । जन्यौ स्तुषे । “समाः स्तुषाजनीवध्वः” इत्यमरः । उद्योयुज्यताद् अत्यर्थ-मुद्युक्तो भवतात् ॥

परेत्यादि । परावरविदां दिव्यज्ञानविदामित्यर्थः ॥ ४३ ॥

सत्यं व्रतं जननि ! कर्तुमिमे न शक्ते

सन्धेय एष च सुधाकरवंशतन्तुः ।

तन्येऽद्य दुस्सहतरं किमपि क्षमेतां

वैरूप्यमेतदपि शस्यतरं व्रतं स्यात् ॥ ४४ ॥

तदद्यैव प्रतीक्षेत सदस्यागमसम्बिका ।

निगद्येति निजामम्यां सपद्येष तिरोदधे ॥ ४५ ॥

अथ विश्वलोकानामभिसतया भरतकुलश्चाश्रेयसैकनिरतया
निकटयातया निजया तया श्वश्वा द्वैपायनोदितमखिलपुष्पश्रावितैषा
विषादभयविचारभरविश्रमानसा पुनः प्रियहितैर्निर्जैरभिहितैरपि
कथमपि वशंवदीकृताम्बिकाधिलम्बयेवात्सकुलमवलम्बयन्ती विहित-
मज्जना महितमङ्गलालङ्कारणा निजमेव कान्तमन्तरनुचिन्तयन्ती
मुनिवरागममपि प्रतिपालयन्ती महनीयं शयनीयमधिशयाना झटिति
पुरतः प्रादुर्भूतं ताव्रतरपर्याकुलविषमजटापटलभयानकं रक्ततरवृत्त-
नेतयुगलव्यज्यमानदीनभावं धूव्रतरश्मश्रुकान्तारमध्यदृश्यमानवदनो-
दरनिर्गतात्तमलपङ्कोच्चावचरदनोच्चयोच्चण्डरूपं सिरास्थिचयदन्तुरित-
विसंस्थुलसन्धिवन्धात्यन्तदुर्गन्धपरमपरुषमलिनगालव्याप्तव्रणगणनिस्तृ-
तविस्रतरभूयिष्ठपूयाभिषिक्तनेदिष्ठभूमिमतिवीभत्सरधिकभीषणं दुर्निरीक्षं

सत्यमित्यादि । किमपि अनिर्देश्यम् । वैरूप्यं विरूपत्वम् ॥ ४४ ॥

तदित्यादि । प्रतीक्षेत प्रतिपालयेत् ॥ ४५ ॥

अथेत्यादि । श्वश्वा पत्युर्मात्रा । श्वशुरस्योकाराकारयोर्लोपश्च । ऊङ् च ।
अत्रैकादेशाभावादन्तादिवद्भावाभावेन प्रत्ययान्तत्वादप्रातिपदिकत्वेऽपि ‘श्वशुरः
श्वश्वा—’ (पा० सू० १-२-७१) इति निपातनाद्विभक्त्यादिकार्यम् । वशंवदीकृता
विधेयीकृता । अवलम्बयन्ती अवलम्बवत् कुर्वती । श्मश्रु एव कान्तारः तस्य
मध्येन । “उच्चावचं नैकमेदम्” इत्यसरः । रदनोच्चयः दन्तपङ्क्तिः । उच्चण्डरूपं
क्रूररूपम् । अस्थिचयैर्दन्तुरितः निम्नोन्नतीकृतः । विसंस्थुलः विषमः । परमपरुषम्
अत्यर्थपरुषम् । नेदिष्ठा अन्तिकतमा । अतिवीभत्सं, पचाद्यच् । “गर्हणीयश्च

निजकुलाभ्युदयैककाङ्क्षिणमगुं पारिकाङ्क्षिणमीक्षमाणा भयजुगुप्सा-
तिरेकमङ्कुचितलचिरतनुवल्लरी तत्क्षणमेव निमीलिताक्षियुगलमवतस्थे ॥

तथाभूतामपि स तां तरसा मातृगौरवात् ।

उपगम्य निधायासां वीर्यतन्तर्हितो मुनिः ॥ ४६ ॥

सद्यः सा जनयाम्बभूव तनयं नष्टं स्वराष्ट्रं धृतं

यस्मात् तेन ततो जगत्सु धृतराष्ट्रामिष्यया विश्रुतम् ।

प्रश्न्योतन्मदकुञ्जराद्युतबलं जात्यन्धमत्यन्तधी-

विज्ञाताखिलवेद्यसारमधिकामोदप्रदं देहिनाम् ॥ ४७ ॥

शुशोच नेत्रहीनं तं शिशुमालोक्य वासवी ।

नाल हेतुं विजानीमो नेत्रहीना हि बालकाः ॥ ४८ ॥

कुलोदयैककृतधीरथापूर्णमनोरथा ।

पुत्रं सा पुनरप्युचे स्मृतमालसमागतम् ॥ ४९ ॥

अन्धोऽयं दीनवन्धो ! वत ! नियतिबलादर्भको नस्तदस्मिन्

भ्रातुः क्षेत्रे परस्मिन्नपि परमकृपापूरपूर्णान्तरङ्ग ! ।

पुत्रो गोत्राभिगोप्ता सपदि जनयितव्यो निकाय्यो गुणाना-

मित्युक्तो व्याकुलायाः सविधभुवमगात् सोऽयमम्बालिकायाः ॥ ५० ॥

निन्धश्च कुत्सनीयश्च यो भवेत् । स भावः कथ्यते सद्भिर्विभत्स इति संज्ञितः”

इति भावप्रकाशः ॥

तथेत्यादि । तथाभूताम् उक्तप्रकारेण अननुकूलामपि ॥ ४६ ॥

सद्य इत्यादि । जनयाम्बभूव अजनयत् । जात्यन्धं जन्मन्येवान्धम् ॥ ४७ ॥

शुशोचेत्यादि । नेत्रं नयनं, वासश्च ॥ ४८ ॥

कुलेत्यादि । अपूर्णमनोरथा अस्य जात्यन्धत्वात् ॥ ४९ ॥

अन्ध इत्यादि । क्षेत्रे पत्न्याम् । गुणानां निकाय्यः आलयः । ‘पाय्य-
सान्नाय्यनिकाय्य-’ (पा० सू० ३-१-१२९) इति निपातः ॥ ५० ॥

ततः स पूर्ववदेव परिगृहीतवीभत्सरूपः पराशरमुतः श्वश्रूदित-
श्रवणेन परिकलितमङ्गलवेषभूषायां पर्याकुलमेव श्रय्यातले निषण्णायां
झटिति निजनिरीक्षणादतिविषण्णायां दरातिरेकेण दौहदात् पूर्वमेवा-
पतितपाण्डुभावायामम्बालिकायां तनयमपि तादृशं पाण्डुनामकं
कुरुकुलकीर्तिसन्तानवह्नरीमूलकन्दमाशोदितपौरवृन्दं समुत्पाद्य सद्य एव
तिरोहितोऽभूत् ॥

तं शीतांशुकुलावतंसमशनैरम्बालिकायां सुतं

सञ्जातं गुणजातमूलसदनं दृष्ट्वा ग्रहष्टाशया ।

अन्यस्यामपि शस्यतेजसमपोगण्डं जगन्मण्डनं

काङ्क्षन्ती तनयं सनीडगमितं व्याप्तं जगौ वासवी ॥ ५१ ॥

मदीयातङ्कपङ्क्तौघविशेषणविरोचन ! ।

अम्बिकायां कुलालम्बं लिप्से राज्याहर्मात्मजम् ॥ ५२ ॥

इयं वभाषे पुनरम्बिकामयि !

प्रसादयाद्यैव जुगुप्सया विना ।

मुनीन्द्रमायातमतन्द्रमेव तं

स देवरो दास्यति ते वरं सुतम् ॥ ५३ ॥

तत इत्यादि । दरातिरेकेण भयातिशयेन । दौहदात् पूर्वमेव गर्भ-
प्रादुर्भावात् पूर्वमेव । आपतितपाण्डुभावायां यथा क्रोधातिरेकेण रक्तता
तथेत्यर्थः । तादृशं पाण्डुवर्णम् ॥

तमित्यादि । गुणजातं गुणसमूहः । अपोगण्डम् अविकलावयवं,
“विकलाङ्गस्तु पोगण्डः” इत्यमरः । अन्यस्यामम्बिकायामपि । सनीडं
समीपम् ॥ ५१ ॥

मदीयेत्यादि । लिप्से लब्धुमिच्छामि । राज्याहर् धृतराष्ट्रस्त्वन्धत्वाद्
राज्यानहर् इत्यर्थः ॥ ५२ ॥

इयमित्यादि । देवरः मर्तुः आता ॥ ५३ ॥

इति सविज्ञा स्वस्य शस्यतरतनयोदयस्यायुक्तया नियुक्तयापि
अविषह्यतदीयविरूपतानिरूपणोद्यदुद्वेगवेगविवशमानसया काशिराज-
तनयया परमभागधेया काचन परिचारिका स्वकीयैरलङ्कारैरलमलङ्कृत्य
निभृतमशनैः शयनगृहं प्रति प्रेषयामासे ॥

अथ सहसैव समापतितं मुनिमुपगम्य सहेलमसौ ।

त्रिभुवनवन्धमवन्दत तं विनतमुखी त्रपया सुमुखी ॥ ५४ ॥

तदनु मङ्गलायतनमियमङ्गना हृदयङ्गमैरधिकादरविधीयमानै-
र्विविधैरनुसरणैर्विलोभयन्ती विश्रन्थितधैर्यवन्धमेनं कृष्णमपि धवल-
मिवारीणरागमरीरमत् ॥

भूयोऽनंसीत् भूयोभक्त्या तोषादेषा योषाभूषा ।

विकसितसरसिजविलसितमुखमथ रहसि तमवसितमनसिजरणमिह ॥ ५५ ॥

तापसेन्द्रस्तया साकं शर्वरीं निर्विशन्निमाम् ।

प्रहृष्टधीरभाषिष्ट प्रकृष्टसुकृतां स ताम् ॥ ५६ ॥

इतीत्यादि । तनयोदयस्य तनयोदये । आयुक्तया तत्परया । ‘आयुक्त-
कुशलाभ्यां चासेवायाम्’ (पा० सू० २-३-४०) इति षष्ठी । आसेवा तात्पर्यम् ॥

अथेत्यादि । सहेलं सविलासम् । सुमुखीत्यनेन अन्ययोरिव नास्याः पीड्येति
प्रकाश्यते । वृत्तनामाङ्कितोऽयं श्लोकः । “नजजलगैर्गदिता सुमुखी” ॥ ५४ ॥

तदन्वित्यादि । मङ्गलानाम् आयतनम् इयम् । हृदयङ्गमैः हृद्यैः ।
विश्रन्थितः शिथिलितः । कृष्णमपि धवलमिति विरोधः । धवलः स्त्रीणां
निसर्गरमणीय इति परिहारः । अरीणः अक्षीणः ॥

भूय इत्यादि । अनंसीत् ननाम । भूयोभक्त्या अतिशयितया भक्त्या ।
“अष्टावधे गा ह्यभ्यस्ता यस्याः सानङ्गक्रीडोक्ता । दलमपरमपि वसुगुणित-
सलिलनिधिलघुकविरचितपदवितति भवति” ॥ ५५ ॥

तापसेन्द्र इत्यादि । शर्वरीं निर्विशन् अनुभवन् । अत्रात्यन्तसंयोगे
द्वितीयया विषयविरक्तस्यापि मुनेस्तदनुसरणाद् रागो जात इति द्योत्यते ।
प्रकृष्टम् अतिशयितम् ॥ ५६ ॥

मत्प्रसादेन नियतं नागनासोरु ! जायते ।
मेदुराज्ञानभिदुरो विदुरो नाम ते सुतः ॥ ५७ ॥

इत्थं निगद्य निकटं लघु सत्यवत्या-
स्तस्मिन् गते मुनिवरे लघु सत्यवद्ये ।
धर्मप्रकाशननिदानमसौ तमोनु-
द्वीर्यं हि दौहृदमुवाह पुरेव संज्ञा ॥ ५८ ॥

ततः स खलु सकललोकस्य शुभाशुभफलानुभावयिता महितानु-
भावो भगवान् धर्मराज एव, गुरुजनानुपालये बाल्ये विहितस्य
दंशपृष्ठदेशेपीकाप्रवेशनजन्यदुष्कृतस्य निष्कृत्यै शूलमारोपितस्य तापस-
प्रकाण्डस्याणिमाण्डव्यस्य शापमनुबुभुक्षुरखिलदिक्षु विदुर इति
विदितोऽस्यामाविःप्रमोदायामाविर्बभूव ॥

इत्थं तं धृतराष्ट्रमक्षिविकलं राष्ट्राभिसंवर्धनं
कीर्तिप्रसवपाण्डुरीकृतदिशं पाण्डुं च पुण्याम्बुधिम् ।
वेद्यानां विदुरं तथैव विदुरं क्षेमङ्करो देहिनां
व्यासोऽयं जनयन् जवेन जननीमामन्त्र्य चान्तर्दधे ॥ ५९ ॥

मदित्यादि । नागनासा शुण्डादण्डः । मिदुरः भेदनशीलः । 'विदि-
मिदि-' (पा० सू० ३-२-१६२) इति कुरच् ॥ ५७ ॥

इत्थमित्यादि । लघु शीघ्रम् । लघु प्रियं यथा तथा । सत्यवद्ये, 'कृत्य-
स्युटो बहुलम्' (पा० सू० ३-३-११३) इति कर्तरि यत् । धर्मप्रकाशननिदानं
धर्मराजस्य प्रकाशने हेतुमित्युभयत्रापि । यद्वा सर्वधर्माणां प्रकाशकमित्युभयत्र ।
तमोनुद्वीर्यम् तमोऽज्ञानं नुदतीति तमोनुत् तादृशं वीर्यं यस्य । तमोनुदः सूर्यस्य वीर्यं
च । "चन्द्राग्न्यर्कास्तमोनुदः" इत्यमरः । दौहृदं गर्भम् । संज्ञा सूर्यमार्या ॥ ५८ ॥

तत इत्यादि । अनुभावयिता फलानुभवस्य प्रयोजकः । गुरुजनानु-
पालये अकार्यकरणादेर्गुरुजनै रक्षणीये । बाल्ये बालभावे । दंशो मक्षिका ।
निष्कृत्यै प्रतिक्रियायै । अनुबुभुक्षुः अनुभोक्तुमिच्छुः ॥

इत्थमित्यादि । विदुरं वेदनशीलम् । अन्तर्दधे तिरोभूत् ॥ ५९ ॥

तदनु तत्तदपत्योदयश्रवणदत्ततत्पदार्थलब्धतत्तादृशप्रमोद-
विहस्तीकृतसमस्तलोकः मनोरथशतालक्षितानामाहितनिखिललक्षणाना-
माहितलक्षणानां मञ्जुरुचिमन्दिराणाम् इन्दुकुलकन्दलानामखिलजन-
हृदयानन्दनानां नन्दनानां वदनारविन्दानि निर्निमेषेण चक्षुषा
निपीय विधूतवधूसङ्गोऽपि पुरुषप्रमदोपसङ्गी गाङ्गायनिराप्लुत आप्लु-
तानविप्लुतयौनपौंस्त्रादिसमस्तकर्मसंस्कृतानस्तोकविनयपरिष्कृतानशिथि-
दानान् अवश्यदानीयान् समग्रानुदग्राभिजन्मनोऽग्रजन्मनः स्थूल-
लक्षोऽसौ वित्तविसरं तूललक्षं लक्षयन् सन्तानमहिमावहैरपि सन्तान-
लघिमावहैर्दानसन्तानैरलं सन्तोषयन् वरीयसा पुरोधसा यथावदवगत-
कुलोचितकर्मजातेन सह जातकर्म विधिवदेव विततान ॥

इत्थं ते खलु जातकर्मकृतसंस्काराः कुमारस्त्रय-

स्तस्मिन् हस्तिननाम्नि पत्तनवरे बभ्रेजिरे निर्भरम् ।

शश्वत्संश्रितभूतितायनपराः सम्भावनीयाः सतां

मध्येवेदि समित्सभिद्धमहसस्त्रेताग्रयस्ते यथा ॥ ६० ॥

तदन्वित्यादि । स एव तादृशः तत्तादृशः । आहितलक्षणानां “गुणैः
प्रतीते तु कृतलक्षणाहितलक्षणौ” इत्यमरः । मञ्जुरुचिः रम्यशोभा । पुरुः
बहुलः प्रमदः, बहुप्रमदासु बह्वीष्यङ्गनासु इति प्रतीतेर्विरोधः । आप्लुतः
स्नातः । आप्लुतान् स्नातकान् । अविप्लुतानि अविक्लानि यौनपौंस्त्रप्रभृतीनि
कर्माणि तैः संस्कृतान् । ‘गर्भाधानं तु यौनं स्यात्’ इति “आधानिकं पुंसवनं
पौंस्त्रमपि” इति च वैजयन्ती । शिश्विदानाः दुराचाराः । “शिश्विदानो दुरा-
चारो निषिद्धैकरुचिः खरुः” इति वैजयन्ती । दीयते एभ्य इति दानीयान् ।
स्थूललक्षो दानशीलः । तूललक्षम् तूलमिव लक्षयन् । सन्तानस्य सन्ततेः,
कल्पतरुविशेषस्य च ॥

इत्थमित्यादि । बभ्रेजिरे शुशुमिरे । “भूतिर्मस्मनि सम्पदि” इत्यमरः ।

तायनं वर्धनम् । भूतितायाः मसत्वस्य आयने प्रापणे च । मध्येवेदि

वेदिमध्ये । त्रेताग्रय इव ॥ ६० ॥

एवं देवोपमेषु त्रिषु सपदि कुमारेषु जातेषु तेषु
 व्यासात् सा क्लासवी सोऽपि च सुरतटिनीनन्दनस्ते च देव्यौ ।
 नानन्दामासुरासूदितहृदयरुजः पूर्णकामाः किमुक्तै-
 र्भूयोभिर्मोदभारो निखिलतनुभृतां मेदुरः प्रादुरासीत् ॥ ६१ ॥

इति श्रीमानवेदविरचिते चम्पुभारते
 द्वादशः स्तवकः ॥

श्रीमत्कृष्णामिधगुरुकृपासारमाध्वीरसाद्रै-
 र्हृदैरुद्यत्परिमलभरैर्गद्यपद्याभिधानैः ।
 कालोद्बुद्धस्तबकलसितैर्विश्ववर्या सपर्या
 पुष्पव्रातैरिह विरचिता नन्दसूनोर्मयैषा ॥

सानन्दानन्तभोगिप्रवरपरिलसन्मङ्गलोत्तुङ्गमूर्तिः
 श्रीमद्वत्सं दधानो महिततरवृषस्कन्धदेदीव्यमानः ।
 वासं तन्वन्नशोकोपपदपुरवरे सर्वदोमाधवो मे
 पादाम्भोजन्मभाजः सपदि वितनुतामुत्तमां मुक्तिलक्ष्मीम् ॥

एवमित्यादि । नानन्दामासुः अत्यर्थं ननन्दुः । आसूदिता अत्यन्तं
 नष्टा । प्रादुरासीत् प्रादुर्बभूव । आदौ लक्ष्मीशब्दोच्चारणेन भूदैवतस्य
 श्रीफलकस्य मगणस्य प्रथमोच्चारणेन मध्ये च 'रघुपतिः सीतामिवारीरमद्'
 इत्यत्र इन्द्रिांशभूतायाः सीतायाः सङ्कीर्तनेन अन्ते च 'सकलजगतां मोदभारः
 प्रादुरासीद्' (पुटं २२२) इत्यत्र तोयदैवतस्य समृद्धिफलकस्य यगणस्योच्चारणेन
 च आदिमध्यान्तमङ्गलतया मङ्गलमेतत् काव्यमित्युक्तं भवति ॥ ६१ ॥

इति श्रीमानवेदविरचितस्य चम्पुभारतस्य
 टिप्पणे कृष्णीये द्वादशः स्तवकः ।

(शुभं भूयात्)

APPENDIX

स्मृतवाक्याद्यनुक्रमणी ।

वाक्यादिः	ग्रन्थनाम	कर्तृनाम	पृष्ठम्
धातुपाठे तु	पुरुषकारः		२
वर्णावृत्तिरनुप्रासः	सरस्वतीकण्ठाभरणम्		३
सङ्ख्यानियमे पूर्व		अलङ्कार- सर्वस्वकृत्	”
नवतमालनिभस्य	बल्लभा		४
विलम्बितादिलयः	नाट्यसूत्रम्		”
गीतवाद्यपदन्यासानां	टीकासर्वस्वम्		”
धनं हुताशनाद्	बोधोत्पत्तिप्रकरणम्		”
उपोपसर्गग्रहणम्		वृत्तिकारादयः	५
मुरली वंशवाद्ये		केशवः	६
मयूरो वर्हिणो बर्हि	वैजयन्ती		”
तथा च-पुनीत		माधवः	७
छुर छेदने	सुबोधिनी		८
भृङ्गे भ्रमर	वैजयन्ती		९
स्वर्णेऽपि		अमरः	१०
भूतिर्भसितं	शब्दरत्नाकरः		”
कर्मणि दम्यादि		भोजः	”
आस्था गोष्ठ्यां	वैजयन्ती		११
अप्रयत्नं धृतो		कामन्दकः	”
सूर्यबह्नी चित्रभानू		अमरः	”
कला शिल्पे		”	”
गीतचित्रादिनैपुण्यम्	टीकासर्वस्वम्		”
तृष्णातिरेके		रुद्रः	”
रसो रागे		अमरः	१२
गौर्नादित्ये		यादवः	”
प्रियमेवाभिधातव्यं		कामन्दकः	”
तेजः प्रभावे		अमरः	१३

वाक्यादिः	ग्रन्थनाम	कर्तृनाम	पृष्ठम्
कलधौतं		अमरः	१३
अहहेत्यद्भुते		"	"
कलिर्विभीतके तस्य		केशवः	१४
अस्मिन्नवद्य	श्रीकृष्णचम्पू		१५
अवाप्य सुमहद् राज्यं	हरिवंशः		"
इन्दुश्चन्द्रश्चन्द्रमा	अभिधानरत्नमाला		"
भर्तव्योऽयं त्वया	श्रीमहाभारतम्		१६
इहानुकैः समासार्थं	सर्वस्वम्		"
पादा रश्म्यङ्घ्रितुर्याशाः		अमरः	१७
सुषमा परमा शोभा		"	"
क्लिप् च		माधवः	"
तारा भं रात्रिजं	निघण्टुः		"
नक्षत्रमृक्षं भं ज्योतिः	शब्दरत्नाकरः		"
तमस्तु ह्री पापे	निघण्टुः		१८
गौरी शिवासरस्वत्योः		केशवः	"
अब्जौ शङ्खशशाङ्कौ		अमरः	"
द्विपेन्द्रजीमूतशशाङ्क	अगस्त्यरत्नशास्त्रम्		"
वृत्तं पद्ये चरित्रे		अमरः	"
वर्णवतिराजगुणाः	रत्नकोशः		"
प्रकृतिप्रत्ययोत्थौ द्वौ	सरस्वतीकण्ठाभरणम्		२०
असतां प्रतिषेधश्च	श्रीमहाभारतम्		"
आमोदौ हर्षसौगन्धे	वैजयन्ती		२१
वदान्यो वल्गु	"		२२
वलजा वल्गुदर्शना		अमरः	२३
अजगरे शयुर्वाहस		"	"
अपादः पदसन्तानं		दण्डी	"
पदानां नियमो	मानसोल्लासः		"
प्रजा स्यात् सन्ततौ		अमरः	"
यातुधानः पुण्यजनो		"	२५
यक्षः सन्तौ	वैजयन्ती		"
आगमस्तूपदेशोऽपि		केशवः	"
हरविष्णू वृषाकपी		अमरः	"

वाक्यादिः	ग्रन्थनाम	कर्तृनाम	पृष्ठम्
वृषाकपायी श्रीगौर्योः		अमरः	२५
महारण्ये दुर्गपथे		"	२६
श्रद्धास्तिक्याभिलाषयोः	वैजयन्ती		२७
अवस्थां कालकृता	सुबोधिनी		२९
उन्नितं तु		केशवः	"
चरुधिनी वलं		अमरः	"
हर्षमाणो विकुर्वाणः		"	३०
आचारो वृत्तचारित्र	वैजयन्ती		३३
शरुवुगुचसाद्या		वराहमिहिरः	"
प्रशस्तद्वयेन	सुबोधिनी		"
पर्यङ्कं शयनं	अभिधानरत्नमाला		"
शय्या तल्पे	वैजयन्ती		"
भृगुः सुखी		वराहमिहिरः	३४
आराद् दूर		अमरः	"
आगमस्तूपदेशेऽपि		केशवः	३५
निपाठनिपटौ		अमरः	"
संख्यावान् पण्डितः		"	"
वृत्तः करस्वितो मिथः	शब्दरत्नाकरः		३७
जडो जातमश्न	वैजयन्ती		३९
द्वेष्टे त्वश्लिगतः		अमरः	"
दिगादियदन्येभ्योऽपि		स्वामी	४१
कुलं गृहेऽन्वये	निघण्टुः		"
ईहा तु लिप्सोद्यमयोः	वैजयन्ती		"
दाश्वानित्यादयः छन्दसि	काशिका		४२
घट्टारोहणं	वृत्तिः		४५
सर्व एव		रामः	"
खट्वामारोहतु		हरः	"
हेमा विज्ज्ञो		वराहमिहिरः	४७
नक्षत्रग्रहताराणां	सुबोधिनी		"
वृहस्पतेः स वै	श्रीहरिवंशः		"
क्षेत्रं पत्नीशरीरयोः		अमरः	"
सर्गः स्वभावनिर्मोक्ष		"	५२

वाक्यादिः	ग्रन्थनाम	कर्तृनाम	पृष्ठम्
भद्रोरुविपुलं पीनं	वैजयन्ती	अमरः	५२
सालातुरीयको			५३
युद्धे द्वे साम्प्रतं		अमरः	५४
मृद्धीका गोस्तनी द्राक्षा		"	"
स्वो ज्ञातावात्मनि	शृङ्गारः	"	५५
यत्नं लिङ्गं वचनं		माधवः	५६
चार्थयोगे पुरुषाणां			"
स्वतन्त्रोऽपावृतः		अमरः	५८
विभाषापः	कारकसंग्रहः	माधवः	"
इष्णुश्च कवतु			"
सर्पे वृत्तासुरेऽप्यहिः		वैजयन्ती	"
स्याद्दयालुः कारुणिकः		अमरः	५९
अभ्यासस्योगागम	त्रिसर्गी	माधवः	"
वाटस्तु नरि वेष्टने		केशवः	६०
अनेकार्था			"
धातुलीनमुपसर्ग		माधवः	"
समूहे पटलं	निघण्टुः	अमरः	"
आवेशः सम्भ्रमस्त्वरा			६४
चिकुरः कुन्तलो		अमरः	६५
स्त्रीस्तनाव्दौ		"	"
अविज्ञातेङ्गिताकारो	भावप्रकाशः		"
प्रायश्चानशने		विश्वः	६६
चेलं चीरं		शब्दरत्नाकरः	"
सुधाकरः समाच्छादनं		सुब्धातुवृत्तिः	"
वेत्स्यसीति पदभङ्गाद्	वामनसूत्रम्		"
देशकालविप्रकृष्टान्		टीकासर्वस्वम्	६७
कुसृतिर्निकृतिः		अमरः	"
स्वभावादयम्		माधवः	"
अवयवधर्मस्य	वैजयन्ती	राममिश्राः	६८
बेलाब्धिजलवर्धने			"
स्युत्तरपदे		अमरः	७०
श्वाविश्वकटु		"	"

वाक्यादिः	ग्रन्थनाम	कर्तृनाम	पृष्ठम्
सुगयाकुशलः श्वा च	अभिधानरत्नमाला		७०
वित्तंसस्तूपकरणं		अमरः	"
जीवातुर्जीवनौषधम्		"	७२
सम्पत् सम्पदम्	कादम्बरी		७४
भयं चित्तस्य चलनं	भावप्रकाशः		"
अहहेत्यद्भुते खेदे		अमरः	७५
मन्थो मन्थनदण्डः स्यात्	सर्वस्वम्		७६
निशामयति पदार्थे	क्रियानिघण्टुः		"
अस्त्र आस्त्रश्च	वैजयन्ती		"
तुलासूत्रे		अमरः	७७
नाकालतो यौवनमभ्युपैति	श्रीमहाभारतम्		७८
इह चानुवाचे		माधवः	८०
तीर्थं मन्त्राद्युपाध्याय	वैजयन्ती		"
स्यात् पञ्चता कालधर्मः		अमरः	"
स्थायुकः पुनः		केशवः	"
नवनीतं हृदयं ब्राह्मणस्य	महाभारतम्		८६
धिष्ण्यं धाम निकेतनं		हलायुधः	८८
मन्दस्वच्छन्दयोः स्वैरः		अमरः	"
अलिर्द्विरेफो लोलम्बो	अभिधानरत्नमाला		"
गाङ्गेयं स्याद् गैरिकं		हलायुधः	८९
शृङ्गारप्रौढिमा हेल			"
जनिरुत्पत्तिरुद्भवः		अमरः	९२
रहोऽन्तिकमुपहरे		"	"
सत्कृत्यालङ्कृतां कन्यां		"	"
पचाद्यच् सर्वधातुभ्यो		भाष्यकृत्	९४
सृणिका स्यन्दिनी		अमरः	९५
सूच्यग्रे क्षुद्रशत्रौ		"	९७
ऋतुः पुंस्यार्तवं	वैजयन्ती		९८
वेणी तु केशबन्धे	निघण्टुः		९९
असंज्ञार्थमिदं		रामः	"
रुक्तापशङ्कास्वातङ्कः		अमरः	१००
त्वत्पादौ स्पृशामि		हरदत्तः	१०२

वाक्यादिः	ग्रन्थनाम	कर्तृनाम	पृष्ठम्
धात्री स्यादुपमातापि		अमरः	१०२
निस्साध्वसत्वं	भावप्रकाशः		”
संज्ञा स्याच्चेतना		अमरः	”
शुद्धो दरिद्रे	वैजयन्ती		१०४
परिप्रती अपि		साधवः	”
संचाहलं मर्दलं		अमरः	१०५
प्रसरः सारणी	दिग्द्वयप्रकाशः		१०६
शुक्रो दूतो	वैजयन्ती		”
लब्धवर्णो विचक्षणः		अमरः	”
व्याजो मिषं	वैजयन्ती		१०७
निर्वेश उपभोगः		अमरः	१११
केशाः शिरसिज	अभिधानरत्नमाला		”
वचने स्थित		अमरः	११२
निर्वन्धोऽभिनिवेशः	वैजयन्ती		”
चले सङ्कुसुकोऽस्थिरः	”		”
उत्तमश्चिन्तितं कुर्यात्			११३
रथ्या प्रतोली		अमरः	”
रूपं तत्त्वं	वैजयन्ती		११४
आशीरुगदंष्ट्रायां	”		”
ओघः प्रवाहो	”		११५
डिण्डीरोऽध्विक्रफः		अमरः	”
शुभानि खानि	भावप्रकाशः		”
उदारो दातृ		अमरः	”
महारण्ये दुर्गपथे		”	”
वरासिः स्थूलशाटकः		”	११६
द्विजिह्वौ सर्पसूचकौ		”	११८
घित्कारणसामर्थ्याद्		हरदत्तः	”
नायकस्यानुमत्या वा	रतिरत्नदीपिका		”
अवग्रहो ललाटं		अमरः	”
जीर्णं च परिभुक्तं च		”	”
विपुला गह्वरी		”	”
आमिमातिरिति	सुबोधिनी		१२०

वाक्यादिः	ग्रन्थनाम	कर्तृनाम	पृष्ठम्
विभक्तीति सप्तम्यर्थे वृन्दारकौ रूपिमुख्यौ वरीयांसूखवरयोः महचिन्दां वेदचिन्दां याचना मिश्रार्थनार्दना पातुं श्रुतिभ्यामपि वाजितार्थो मनोरथः नमस्या तु नमस्कारः दशेह कपिलाः प्रोक्ताः समांसशीना सा अन्तिका तु वीज्यस्तु कुलसम्भवः मात्रं कात्स्न्येऽवधारणे निष्ठानं तेषां अनूचानः प्रवचने शीलान्वयाचनूके द्वे तमस्तु ह्यौ पापे निशा च दोषा स्यात् कुरङ्गेऽपि कृशानुरेता जोष्टिङ्गः उच्छी विवासे सर्वनाम्नानुसन्धिवृत्ति- च्छन्नस्य	वोधोत्पत्तिप्रकरणम् नैषधम् वैजयन्ती अभिधानरत्नमाला श्रीवैष्णवपुराणम् वैजयन्ती	नीवीकारः अमरः ” अमरः ” अमरः केशवः अमरः ” अमरः ” अमरः ” अमरः ” अमरः वामनः	१२० १२१ १२२ ” ” १२३ १२४ १२६ १२८ १२९ ” ” ” १३० ” ” १३१ १३२ १३३ ” १३४ ” ” ” १३५ ” ” ” १३६ ” ” ” १३७ १३८ ” ” ” १३९
श्रियो हि कारणाद् रलयोरैक्यमिच्छन्ति ननु यतिः पदच्छेदः इहानुकैः समासार्थ रश्मिवाली दृग्ध्यक्षः कुञ्जो दन्तेऽपि प्रवालो बल्लकीदण्डे शरभस्तु गजारातिः स्यात् कुरङ्गेऽपि कमलं	महाभारतम् सर्वस्वम् कविचिन्तामणिः सर्वस्वम् वैजयन्ती शाश्वतकोशः वैजयन्ती	अमरः अमरः	” ” १३५ ” १३७ १३८ ” ” ” १३९

वाक्यादिः	ग्रन्थनाम	कर्तृनाम	पृष्ठम्
थान्तावेताविति		क्षीरस्वामी	१३९
धान्तौ	न्यासः		"
ननु अनेकविषयः		हरः	१४१
नात्रोपसर्गः	वृत्तिः		१४३
उच्चैः प्रकथनं	कामन्दकीयम्		"
केशाः शिरसिज	अभिधानरत्नमाला		१४५
व्यसनं सक्तिविपदोः	वैजयन्ती		१४५
व्यसनं तात्पर्यं	कादम्बरीव्याख्या		"
पाणिर्निकुब्जः		अमरः	"
प्रस्त्रियते प्रसार्यते	सुबोधिनी		"
नालीकमञ्जे वाणे	वैजयन्ती		"
वज्रपुष्पं पुष्पं		अमरः	"
पादमिश्रपाशहस्त		भोजः	"
कर्णपूरं तु पुष्पाद्यैः	वैजयन्ती		१४६
गण्डो गल्लः	अभिधानरत्नमाला		"
बल्यु पूजामाधुर्ययोः	सुब्धातुवृत्तिः		"
चन्दनोऽस्त्री मलयजो	वैजयन्ती		"
चाम्पेयश्चम्पको		अमरः	१४७
सैव नक्षत्रमाला		"	"
अर्थहारो माणवकः		"	"
जङ्गलोऽतिजघः		"	१४८
परिप्रती अपि		माधवः	"
अवयवसंस्थानामिव्यङ्ग्यं		ध्वनिकारः	१४९
स्वगुणाविष्क्रियादोषो		दण्डी	१५०
सत्त्वं जपबलप्राणकायबुद्धिषु	भावप्रकाशः		१५२
रूपं तत्त्वं सतत्त्वं	वैजयन्ती		"
मधुकरमधुपमधुव्रत	शब्दरत्नाकरः		१५३
वृताची मेनका रम्भा		पौराणिकः	१५६
महेन्द्रो मलयः	विष्णुपुराणम्		१५८
शुभाकारे तनौ	वैजयन्ती		"
दुःखैर्नोव्यसनेष्वघम्		अमरः	१५२
कौशिको गुग्गुलू	निघण्टुः		"

वाक्यादिः	ग्रन्थनाम	कर्तृनाम	पृष्ठम्
द्वचदावौ		अमरः	१५२
ग्रामणीर्नापिते पुंसि		"	१६०
तदासेचनकं		"	१६१
फुल्ले प्रफुल्ल	वैजयन्ती		१६२
ईक्षणं नयनं	"		१६४
स्वल्पेऽपि		अमरः	१६६
नूनमवश्यं		"	१६७
शीलं स्वभावे		"	१७०
कुसुमसधर्माणो हि योषितः		वात्स्यायनः	१७५
आलिङ्गनमपि	वैजयन्ती		"
रहः प्रच्छन्नमेकान्तं	अभिधानरत्नमाला		१७८
भयं चित्तस्य चलनं	भावप्रकाशः		१८६
अनुषा विधुरा	वैजयन्ती		१८९
गर्हणीयश्च निन्द्यश्च	भावप्रकाशः		"
कलङ्कोऽङ्कापवादयोः		अमरः	"
संबन्धमात्रमर्थानां	भावप्रकाशः		१९१
दीर्घसूत्रश्चिरक्रियः		अमरः	१९३
आश्रयविनाशादात्मविनाशः		चाणक्यः	"
अथ कर्पूरमल्लियां		अमरः	"
अन्येषामपि दृश्यते	टीकासर्वस्वम्		१९४
व्युष्टं प्रभातं	वैजयन्ती		"
स्वजाते त्वौरसौरस्यौ		अमरः	१९५
पतिवत्नी सभर्तृका		"	१९७
आशीरुगदंष्ट्रायां	वैजयन्ती		"
मत्सरोऽन्यशुभद्वेषे		अमरः	१९९
कुशमण्डु च		"	२००
पुरद्वारं तु गोपुरं		"	२०४
मध्यन्दिनं तु मध्याह्नः	वैजयन्ती		"
अथ चपलो रसः		अमरः	२०५
छेदे वृद्धौ च	वैजयन्ती		"
अविज्ञातेङ्गिताकारो	भावप्रकाशः		"
पुरुजं पुरु		अमरः	२०७

वाक्यादिः	ग्रन्थनाम	कर्तृनाम	पृष्ठम्
शाणस्तु निकषः		अमरः	२०७
स्थूणा सुम्या	वैजयन्ती		२०९
आयतं विष्णुरत्तारं	भावप्रकाशः		"
वर्षीयान् दशमी		अमरः	२१०
सर्वनाम्नानुसन्धानं		वामनः	२१२
वाष्पोऽश्रुण्यम्बु	निघण्टुः		२१३
जीवितेशः प्रियतमे		अमरः	२१४
ऊरी चेति	सर्वस्वम्		"
शयितव्यं तु शयनं	"		२१५
अस्तीति धनार्थमव्ययं		रामः	२१७
प्रायश्चित्तमकुर्वाणः		याज्ञवल्क्यः	२१८
वा पुंसि शल्यं		अमरः	२२२
मुखं तु वदने		यादवः	२२३
परिघः परिघाते		अमरः	२२६
व्याघ्रेऽपि पुण्डरीको		"	"
स्फटिकः सूर्यकान्तः	अभिधानरत्नमाला		२२७
कीर्तिः श्लोकयशो	"		"
दवदावौ		अमरः	२२८
गुणनिका गुणना	लक्ष्मीधरा		"
षष्ठ्या अलुगिंहान्तो	लघुवृत्तिः		"
जुगुप्साकरणे घृणे		अमरः	२३०
शतं विद्वद्भिराख्यातं		प्रतापमार्ताण्डः	२३१
डलयोरभेद इति काश्यपः		माधवः	"
व्यामो बाह्वोः		अमरः	"
अपरे पुनराहुः	वृत्तिः		२३२
अपर आह	"		"
शुश्रूषा श्रवणं			"
बाले भर द्वाजमिमं	श्रीमहाभारतम्		२३५
वंशः पृष्ठाऽस्थि	वैजयन्ती		२३६
जाता भद्रद्विपेन्द्राः	मातङ्गशास्त्रम्		"
षो अन्तर्कर्मणि		क्षीरस्वामी	२३७

वाक्यादिः	ग्रन्थनाम	कर्तृनाम	पृष्ठम्
आकाशे त्रिदिवे	निघण्टुः		२३७
प्राप्तरूपसुरूपामिरूपा		अमरः	२३८
सूतिमासो वैजननः		"	२३९
मनोजवः स्यात्		"	"
क्षपा त्रियामा	शब्दरत्नाकरः		"
यमोऽपरिवेषणे		माधवः	२४०
वसती रात्रिवैश्मनोः		अमरः	२४१
उच्चत्रिकोण			२४३
अजवृषभ			२४४
अभिधानशक्ति	न्यासः		२४५
स्वाग्मदित्यञ्जसाहाय		अमरः	२४६
अतिवृष्टिरनावृष्टिः			"
आयुक्तकेभ्यः			"
अवयवशैल		अमरः	२४७
वाजिशाला तु मन्दुरा		"	२४८
पौर्णमासी तु पूर्णिमा		"	"
मणीचमग्रहस्ते	वैजयन्ती		२५०
अथ हेमपुष्पे	"		२५२
रूपस्य करणं		क्षीरस्वामी	२५५
निरूपयतीति धातूनां		माधवः	"
अवेहीति	वामनसूत्रम्		"
अदृष्टविषये रागो			२५८
रूपोपभोगतारुण्यैः	भावप्रकाशः		"
माधुर्यं चेष्टितालापस्पर्शानां	"		"
अयाचितानि देयानि			"
विलापः स्यादात्म	भावप्रकाशः		२५९
क्रकचोऽस्त्री		अमरः	२६०
तत्क्षणेकपदे समे	निघण्टुः		२६१
वीज्यस्तु कुलसम्भवः		अमरः	२६३
अतिशयेन वसुर्वसिष्ठ इति		हरदत्तमिश्रः	२६५
योजनानां चतुष्पष्टि	श्रीमहाभारतम्		"
सूर्यवह्नी चित्रभानू		अमरः	२६८

वाक्यादिः	ग्रन्थनाम	कर्तृनाम	पृष्ठम्
स तु सर्वधुरीणः स्यात्	वैजयन्ती	अमरः	२७१
हृल्लेखो रणरणको			२७२
तलिमं कुट्टिमे	"		"
अभ्यर्थ्यमानापि नातिविवृता	सर्वस्वम्	वात्स्यायनः	२७३
घञन्तात् तत्करोतीति		माधवः	२७४
मितां ह्रस्व इत्यत्र	कामशास्त्रम्		"
शिरो ललाटं			"
शास्त्राणां विषयस्तावत्	रतिरत्नदीपिका	वात्स्यायनः	"
स्तनस्य सन्निकृष्टानि			"
भूगतस्तनभुजास्य			"
सत्रमाच्छादने		अमरः	२७६
पर्जन्यौ रसदब्देन्द्रौ		"	"
स्वच्छन्दो निरवग्रहः		"	२७७
अथ राष्ट्रोऽस्त्री		"	२७८
घनोपलस्तु करकः	वैजयन्ती		२७९
वर्षोपले तु करका	सुबोधिनी		"
उत्सृते हर्षमित्येष	भावप्रकाशः		२८०
कर्णीरथं प्रवहणं		यादवः	२८१
तच्चतुर्धा ततानञ्जसुषिरघन- मेदाद्	नाट्यसूत्रम्		"
ध्वान्तारिदानवा वृत्ताः		अमरः	२८२
आर्द्रमित्यार्द्रत्वेऽपि	टीकासर्वस्वम्		२८३
आर्द्र सार्द्रं क्लृप्तं		अमरः	"
आराद् दूरसमीपयोः		"	२८४
तारा भं रात्रिजं	निघण्टुः		"
द्रव्यं वित्तं स्वापतेयं		अमरः	"
सर्ववेदाः स येनेष्टो		"	"
धुनी कूलङ्कषा	वैजयन्ती		२८६
राजा तु क्षत्रिये	"		"
तस्य नाम्ना च	महाभारतम्		२८७
उच्चा माहा च शृङ्गिणी		अमरः	"
सुकलो दातृमोक्षरि		"	"

वाक्यादिः	ग्रन्थनाम	कर्तृनाम	पृष्ठम्
उदारो दातुमहतोः		अमरः	२८८
आविष्ट इव दुःखेन		कामन्दकः	"
श्रीगर्भो विजयश्शास्ता	वैजयन्ती		२८९
अश्ववन्तात् परीक्षितु	श्रीमहाभारतम्		"
पादा रश्म्यङ्घ्रि		अमरः	"
हरकस्तरवारिः	वैजयन्ती		२९४
स्त्रीस्तनावदौ		अमरः	२९५
चिराय चिररात्राय		"	३०२
ओघो वृन्देऽम्भसां		"	३०३
कृतहस्तः सुप्रयोगः		"	"
कृतौ शिक्षितौ	सुबोधिनी		"
वराङ्गरूपोपेतो		अमरः	"
पुष्पोऽस्त्री कुसुमं	वैजयन्ती		३०९
बन्धूको बन्धुजीवकः		अमरः	"
साकल्याभिमुखे		"	"
पत्री इयेन		"	"
पक्कडाडिमवीजामं			३१२
सुरमत्स्यावनिमिषौ		अमरः	३१३
स्त्रियां नौत्तरणिस्तरिः		"	३१४
दरिद्रव्याधिदुःखेष्ट	भावप्रकाशः		३१६
प्रसूतिसमये सोऽथ	प्रपञ्चसारः		३१७
राजहंसास्तु ते चञ्चु		अमरः	३१८
मारजिद्वयवादी	शब्दरत्नाकरः		"
स्मरणं कीर्तनं केलिः			३२४
द्रविणं तरस्सहो		अमरः	"
यजजपदशां		क्षीरस्वामी	३२५
लालसे प्रार्थनौत्सुक्य		अमरः	"
गर्भागारेऽपवरकः	वैजयन्ती		३२६
शोकाश्रु बान्धवैर्दत्तं			३२७
नरेन्द्रो विषवैद्येऽपि	निघण्टुः		३२८
अचलशिलोच्चय	शब्दरत्नाकरः		"
कुक्षिभ्रूणार्भका		अमरः	३२९

वाक्यादिः	ग्रन्थनाम	कर्तृनाम	पृष्ठम्
यौवनं द्रव्यसम्पत्तिः		कामन्दकः	३२२
प्रायेण तु		हरः	३३०
आत्तगन्धोऽभिभूतः		अमरः	"
अमांसो दुर्बलः		"	"
गर्ह्यवादी तु कद्रदः		"	"
गन्धो गन्धक		विश्वः	३३१
ब्रह्मचर्यं बुधाः	शब्दरत्नाकरः		३३७
निस्साध्वसत्वं	भावप्रकाशः		३३८
बुक्कनं श्ववृकध्वाने	वैजयन्ती		३३९
स्वयंवरं तु राजन्याः	श्रीमहाभारतम्		३४०
कनिष्ठप्रत्ययान्तत्वात्	सुयोधिनी		३४१
कर्तृव्यत्यासो गुणः		महिमा	३४२
स्थैर्यं सर्वैरभेद्यत्वम्	भावप्रकाशः		"
विष्फारो धनुषां		अमरः	"
सत्त्वं जववल	भावप्रकाशः		३४३
अवरीणो धिक्कृत		अमरः	"
मन्थो मथनदण्डः	सर्वस्वम्		"
अवमानासहत्वं यत्	भावप्रकाशः		३४५
धचने स्थित		अमरः	३४७
वैजयन्तः सिद्धसेनः	वैजयन्ती		३४९
तपा इति मासे	टीकासर्वस्वम्		३५०
कण्ठः शब्दे	निघण्टुः		३५२
अत्र गणकार्यस्य		माधवः	३५३
अन्तर्भावितण्यर्थत्वात्		"	"
त्रासः स्यान्मणिदोषेऽपि	निघण्टुः		३५७
भूर्भूमिरचलानन्ता		अमरः	"
अवयवशैलमेषार्का		"	३५८
कम्बुर्ना वलये शङ्खे		"	"
मणिवन्धादाकनिष्ठं		"	"
पद्ये यशसि		"	३५९
सहजं निजमाजानं	वैजयन्ती		३६०
कल्कोऽस्त्री		अमरः	३६६

वाक्यादिः	ग्रन्थनाम	कर्तृनाम	पृष्ठम्
श्रीगर्भो विजयः	वैजयन्ती		३६७
हृहहेत्यद्भुते		अमरः	३७५
कर्मसाक्षी	निघण्टुः		३७७
कृतान्तो यमसिद्धान्त		अमरः	३७८
अथ शीघ्रं		"	"
आस्थानीयज्ञयोः		"	३७९
शक्त्याद्यस्त्रं	वैजयन्ती		"
धर्मध्वजी		अमरः	३८०
विस्त्रं स्यादामगन्धि		"	"
द्रविणं तरः सहो		"	३८२
ग्रन्हाण्याद्याः	अभिधानरत्नमाला		३८८
श्रीगर्भो विजयश्शास्ता	वैजयन्ती		"
स्नुहीदलफलो	"		३९०
शरभस्तु गजारातिः	"		३९२
बहुलाः कृत्तिका		अमरः	३९४
करङ्कोऽप्यस्थिपञ्जरम्	वैजयन्ती		३९६
स्थपुटं विषमोन्नतम्	"		३९७
जितकाशी जितरणः	"		३९९
माठिः स्त्री	"		"
रिष्टं क्षेमाशुभाभावेषु		अमरः	४०१
वृज आवरणे	दैवम्		"
प्रदरा भङ्गनारीरुग्वाणाः		अमरः	४०२
रणे यानमभिक्रमः		"	४०४
अजन्यं क्लीब		"	"
उर्वरी वासतेय्युषा	वैजयन्ती		४०५
शराभ्यास उपासनं		अमरः	४०६
श्वाविचु शल्यः		"	"
ललामं पुच्छ		"	४०९
पञ्चभद्राण्युपद्रुता	निघण्टुः		४१२
सर्वज्ञो नन्दिवर्धनः	वैजयन्ती		"
जुगुप्साकरुणे		अमरः	"
तमर्थमग्राहयद्	रघुवंशव्याख्या		४१४

वाक्यादिः	ग्रन्थनाम	कर्तृनाम	पृष्ठम्
समौ करकडाडिमौ	वैजयन्ती	अमरः	४१८
शुकलिकेतुर्मेधावी		"	"
जानूरुपर्वाष्टीवद्		अमरः	४१९
रत्नं स्वजाति		"	"
पादाग्रं प्रपदं	निघण्टुः	"	४२०
चकोरश्चन्द्रिकाप्रियः		"	४२१
कल्याणं मङ्गले		"	"
श्रीपर्णं कमले		अमरः	"
सिन्दूरं नागसम्भवं	शब्दरत्नाकरः	"	"
विधुर्विष्णौ चन्द्रमसि		"	४२४
ध्वान्तारिदानवा वृत्राः		"	"
अवयवशैलमेषार्काः		"	४२५
पलाशी द्रुद्रुभागमाः	वैजयन्ती	"	४२६
दिवसो दिवा		"	४२७
भव्यो भावी		"	"
भोगः सुखे		अमरः	४२३
भोगो राज्ये	वैजयन्ती	"	"
जीवनं भुवनं		अमरः	४२४
करावलम्बं गोत्राभिधायं		श्रीशङ्करः	४२८
तृष्णे स्पृहापिपासे		अमरः	"
क्षेत्रं पत्नीशरीरयोः	वैजयन्ती	"	४४०
तदात्वे पात		"	४४३
गर्हणीयश्च निन्द्यश्च		भावप्रकाशः	४४७
विकलाङ्गस्तु पोगण्डः		अमरः	४४८
गर्भाधानं तु यौनं	वैजयन्ती	"	४५१
आधानिकं पुंसवनं		"	"
शिश्विदानो दुराचारो		"	"
भूतिर्भस्मनि सम्पदि		अमरः	"



शुद्धिपत्रम् ।

पुटम्	पङ्क्तिः	अशुद्धम्	शुद्धम्
९	१८	यडि	क्यडि
१३	१३	भूरिस्वर्णं	भूरिः स्वर्णं
१७	२२	वति राज	वती राज
१९	२३	सङ्गन	सङ्गेन
२०	३	कराग्रैः	कराग्रे
"	१५	भूरि वल्ली	भूरिः वल्ली
"	२६	व्यञ्जनामात्र	व्यञ्जनमात्र
२१	२५	सुरभी	सुरभी
२२	८	मानः सपदि	मानः कदाचन बलवैरिजायां बलजां पुलोमजां विलोकयन् विषमेषु विशिखविदूषितमनाः सपदि
२२	८	सरणे हयावाहक	सरणेहया वाहक
"	१६	णिनिः	णिचकः
२३	२६	प्रत्यथि	प्रत्यर्थि
२४	२	भैक्षेयेण	भैक्षेण
"	८	विकटतट	विकटमुकुटतट
"	२०	वम्भज्यमानदिव्य	वम्भज्यमानमानदिव्य
२६	५	ब्रमः	ब्रूमः
२७	६	मतिभूतिमातङ्ग	मतिर्मत्तमातङ्ग
२८	८	मसुर	ममर
४८	१४	व्यासो	न्यासो
५०	२०	ष्वक्क	ष्वक्क
५१	१२	(ङ्ग ? ङ्ग)	ङ्ग
५४	१४	त्वं	त्वं
६६	२१	शदरत्नाकरः	शब्दरत्नाकरः

पुटम्	पङ्क्तिः	अशुद्धम्	शुद्धम्
७०	५	रञ्जयता	रजयता
७६	१३	छेत्तमिच्छन्	छेतुमिच्छन्
”	२०	ग्लायमानं	म्लानं
८८	७	भृशान्त	भृतान्त
”	११	गेहे	गेहं
९२	५	मुशनाः	मुशना
१०४	२१	दीर्घश्वा	दीर्घश्वा
१०५	१०	प्रेक्षमाणा	प्रेक्ष्यमाणा
१०६	७	सभ्रभङ्ग	सभ्रभङ्ग
१११	८	मुमालक्ष्य	मुपालक्ष्य
११४	२३	चैकान्तरत्वेन	चेकारान्तरत्वेन
११७	९	संहतिं	संहतिः
”	१०	”	”
१३०	२	प्रार्थितयिषया	प्रार्तिथयिषया
”	३-४	अतितथामतीनतीतृपत्	अतितरामतीतृपत्
”	२१	प्रार्थितयिषया	प्रार्तिथयिषया
१३१	१३	श्रुत्वै	श्रुत्वै
१३४	७	रुद्राश्चाग्रयाश्च	रुद्राश्वाद्याश्च
”	७	दृचेपुः प्रधाना	दृचेपुप्रधाना
१३६	१०	नवनलीलात्मा	वनलीनात्मा
१३७	२१	साधु	साधुः
१३८	१०	मार्गमार्गं	मार्गं मार्गं
१४०	२६	शीक्षा	शिक्षा
१४१	१	ज्योतिषिकाभ्य	ज्योतिषाभ्य
१४३	२७	मित्वाच्चल	मित्वाच्चल
१४७	२६	कित्वाद्	कित्वाद्
१४९	११-१२	लोपालोपाभाव	लोपाभाव
१६६	९	पानोल्लाल	पानोल्लोल

पुटम्	पङ्क्तिः	अशुद्धम्	शुद्धम्
१६६	११	धुवनेषु विपुलो	धुवनेषु वनेषु विपुलो
१८४	२	गुन्मादि	गुल्मादि
२०८	६	स भाजनै	सभाजनै
२२०	११	पात्रपु	पात्रेषु
"	१२	मन्त्रपरा	मन्त्रवरा
२२१	८	प्रात्याख्य	प्रत्याख्य
२३१	६	सान्द्रै	सेन्द्रै
२३३	१०	सावि त	साविति
२३४	१	न्नमयं बृहतां पतिः	न्नयं बृहतां बृहतां पतिः
२३५	११	होत्रमुख	होत्रमुख
२३७	७	यौवना	यौवता
२४०	४	तरणी	धरणी
२४५	४	कणेऽग्निसे	कणेऽग्निसे
"	१३	कणेऽग्नन्	कणेऽग्नन्
२६३	६	मलोक	मवलोक
"	१०	युज्यैव	युज्यैवं
२६६	२	याविष्ट	याविष्ट
"	३	संवर	संवर
२७०	९	आशीभि	आशीभि
२७२	६	भृशं	दृशं
२७७	१	प्रती(य?ज)	प्रतीज
२८१	१	छन्नात	चिन्नात
२९०	६	विनायनतया	विनयानतया
२९१	५	तीरवधि	तीरमधि
२९६	७	अन्यान्य	अन्योन्य
३०३	३	वर्तिनी	वर्तनी
"	९	किमिदमितीत्य	किमिदमित्य
३१२	५	कालिन्दी तीर	कालिन्दीतीर

पुटम्	पङ्क्तिः	अशुद्धम्	शुद्धम्
३१७	१०	विभरम्बभूव	विभराम्बभूव
३२८	८	सन्नायिता ।	सन्नायिताः !
३३२	११	राराज	रराज
३३४	११	वेलाः	वेगाः
३३६	४	असिबिषत	अभविषत
"	१७	"	"
३४०	१३	हयध्वजं	हयं ध्वजं
३५१	५	मीष्ट	मीष्टे
३६२	३	स्तवांश्चित्र	तवांश्चित्र
३६४	७	नृत्य त्य	नृत्यन्नत्य
३६५	११	नयन्	नमन्
३६६	११	देव	देवं
३६७	५	प्रजा	व्रजा
३६८	९	घातां प्रकोष्ठा	घातातिरौद्रप्रकोष्ठा
३७१	१७	क्षपि प्रतीप	क्षपि प्रतीप
३७८	११	केना याहूता	केनाप्याहूता
३८९	१३	नात्मजो	नात्मजो
३९८	१४	पय" विविध	पय" इति विविध
"	१५	भोगा	भोगा
४१२	६	निजातिभार	निजाधिभार
४१७	५	निपदित	निपतित
४२१	६०	देवीव्य	देदीव्य
४२९	१	शिखण्डिनी	शिखण्डी
४३०	५	पङ्क	पङ्कः
४३६	७	ष्णांशुमप्युष्ण	ष्णांशुरप्युष्ण
४३९	११	चेतो मुकुर	चेतोमुकुर

116

IN THE PRESS

1. Bhojanakutūhala (Dietetics) of Raghunātha. Part II.
2. Sarasvatīkaṇṭhābharaṇa (Grammar) of Bhoja with the commentary Hṛdayaśarīrī by Daṇḍanāthaṅgrāyaṇa. Part V.
3. Prakriyāsarvasva (Grammar) by Nārāyaṇa Bhaṭṭa. Part V.
4. Mīmāṃsāślokaṽrtika of Kumārilabhaṭṭa with the commentary Kāśikā by Sucaritamisra. Part IV.
5. Aṅkasastra (Jyotiṣa).
6. Adbhuta (Drama).
7. Bhāgavatacamp. Rāmapānīya.
8. Karaṇottama (Jyotiṣa) of Acyuta with commentary.

READY FOR THE PRESS

1. Aitareyāranyaka (Veda) with the commentary Mokṣapada of Śaḍguruśiṣya.
2. Kalaśacandrikā (Tantra).
3. Twenty Prabandhas (Camp. is) of Nārāyaṇa Bhaṭṭa.